

ТЫРКИШ ЖУМАГЕЛДИЕВ

БАГРЫМЫЗЫҢ БАДАШАНЫ



ТИРКИШ ЖУМАГЕЛДИЕВ

БАГРЫМЫЗЫҢ БАДАШАНЫ

(Роман ве повестлер)



«ТҮРКМЕНИСТАН» НЕШИРЯТЫ
АШГАБАТ 1977

Жумагелдиев Т.

Багрымызың бадашаны. Роман ве повестлер.
Ашгабат, «Түркменистан», 1977.

272 с.

20000 экз. 1 м. 25 к.

Түркменистан ССР-ниң Ленин комсомолы байрагының лауреаты Тиркияш Жумагелдиевниң тазе китабына авторың сонкы йылларда дөреден эсерлери гирди. «Багрымызың бадашаны» романы билен «Аркадаг» повести адам билен топрагың арасындакы багланышык, шол багланышыкдан гелип чыккан жогапкэрлик хакда сөз ачяр.

ТССР-иң ве ТКП-ниң 50 йыллык юбилейине багышланып гечирilen чепер эсерлериң республикан конкурсында биринжи байрага мынасып болан «Галык» повестинде бизиң гүнлеримизде габат гелиән бу зыянлы хадысаның йүзе чыккышының себәплери хем-де дүйп мазмуны ачылып гөркезилиәр.

Джумагелдиев Т.
Неразлучные. Роман и повести.

№ 128 26.31
ТССР-иң китап палатасы

1976
9-сент., 1976-й.

T2
Ж74

Ж 70303—00
М551(15)77 49—77

© «Түркменистан» нешираты, 1977

БАГРЫМЫЗЫҢ БАДАШАНЫ

Роман



Какам Жумагелди Бақы оғлуның ягты адыгәрлигине

БИРИНЖИ БАП

«Жахан эжәнің тудуны гопаржакмышлар» диен хабарын оба яйранына он гүн гечсе-де, онуң голайына баран болмады. Ол хенизем ерин гөбеги ялы болуп, гүнбатара тарап яйылып гидийән гин мейданың ортасында тегеленип отырды. Кеседен середен гөзе ол гыш паслының ялаңач дарагты болуп гөрүнйәрди. Ондан сесъетим дашлыкдакы улы обаның адамлары, инди үч йылың ичидир, бу тут хакда гүр беренлеринде өңи билен баш яйкап, онуң гурандыгыны айдялды. Шундан соң ол хакдакы сөзлер гечен гүнлерин ажысыны хем сүйжүсини өзүне синдирен тәсин айдым ялы эшидилйәрди. Ол гураса-да, аңыркы гум депелериниң үстүнден бат алып гелйән шемал онун башыны чала ырайды, хатда тудуң сүйр депесиндәки гаралышып гөрүнйән гуш хөвүртгелерини гачырмага-да гүйжи ете-нокды.

Гөк япраклар ялаңач беденини бүрәнде, тут хасам эпей гөрнерди. Нәтаныш ёлагчы өңи билен шол тудуң салгыны алып, оба гелерди. Кәмахал ол өсүмлик манысыны ятдан чыкарып, адамларың гөзүне обаның нышаны болуп гөрүнйәрди. Яз чыкып, балхы тут етишенинде, онуң ширели мивесини дадан батларына, ене онуң өсүмликдиги яда дүшйәрди. Мивеси совулдыгы вели, ол гайтадан ене улы обаның нышанына өврүлйәрди.

Ол бирден гурамады, кем-кемден гурады. Бела сүйр депе-дәки улы шахадан башланды. Инди онуң хемишеки гүжүми яда салып тегеленип отуран гөрнүшине зепер етди. Йөне хич ким барып гуран шаханы чапмага хыял этмеди. Гожа тудуң өмрүни соңлап барянына дүшүнйәрдилер. Көп адам мунуң себәбини зейлән топракдан гөрди.

Икинжи йыл тудуң гүнбатара узап дуран шахалары гурады. Оба тарапының япрагы сейрекленем болса, энтек гөк өвүсйәрди. Деңесинден геченлер оңа умытсыз гарасаларам, жандара айдылышы ялы «Болса-да есер эжени, аңсат гуражаг-а дәл» диййәр-

дилер. Адамлар муны йөне ере айданокды. Телим йылың довамында ол берклигин, оваданлыгың мысалы болуп гелди. Онуң тегеленип, сарсман аграс отурышыны обаның дана яшулуларының селең телпекли башына мензедердилер. Өлүме гезек геленде-де ол гайратлы адам ялы намысжаң экени. Ажал билен далашта басыляныны адамлардан гизлежек болян ялы, оба бакып дуран гапдалының япракларыны дүшүрмән, тутуш бир йыл сакламагы башарды. Эмма үчүнжи йыл болмады. Алабахарда тебигат гөк дона бүрененде, гырак-бужаккы майда шахаларда четрәп япражыклар гөрүнди, йөне оларам кесел билен биле яланча инен чага дек реңкини алып билмеди. Хемишеки язгын, йүзи йылманак галың япраклара дерек гыралары ода чиркизилен ялы гөйдүжек япраклар шемалың угруна үлпүлдешен болды. Олар ажалың өң янында ягты гүн билен хошлашмак үчин соңкы гүйжүни жемләп даш чыкан нәсагы ятлатды. Жөвзаның биринжи зарбасы оларың барыны гурадып гашлады. Инди олар эпгек елиң угруна халлан атанларында, бири-бирине дегип, шыгырдап сес эдйәрди. Ол сес тудуң гус-гуры болан эпет беденине сиңмәге етишмән, шол бада ём-ёк болуп йитип гидйәрди, шемал өвсенде, тәзеден гайталанярды, ене йитип гидйәрди. Соңабака гуран япракларам чыдамады, ере гачып овранды, гума гарылды гитди. Инди гүне янып, габыгы акжаран гуры агач, топрага сиңен эриш-аргач көкүне даянып, хараба кимин ериң үстүнде йыкылман дурды.

Он биринжи гүн үч саны адам иң илери четки көче билен туда тарап гечип гитди. Шәхерден базарлап гелип, эл-йүзүң ювмага даш чыкан Гурт олары гөрөнде, күндүгини ядындан чыкарды. Оларың херсинде узын саплы палта барды. Олар тудуң дүйбүне ченли ок ялы догры чекилен салманың бойы билен гитмән, гуры чайыр зерарлы акжарып гөрүнйән картаның ортасындан биёл гитдилер. Гурт додагыны саллап, үчүң ызындан гарап дуршуна, тудуң чапылжагына мазалы гөз етирди. Себәби оларың өнүндәки гиң мейданың ортасында гуры тудуң ялңыз өзи отырды.

Оларың ховлукман, ягырныларыны түңнердишип, өңли-ызлы гидип барышларыны сынланда, Гурт шейле пикире гелди: олар буйрулан юмушдан нәгиле болмалы. Олар гожаман туда якынашдыкча, хасам боюнларыны ашак салды, әдим урушлары хаяллады. Гурт үчүң диңе бирини — ортакысыны — гүпбүсиниң ягырнысы агаран гермеч сатанлы пыяданы танады. Ол обаның өңки дүекеши, хәзир болса сыгыр ятакда ишлейән Саларды. Гурт Салар билен, бир махал белент гөрүңсе-де, инди йыллар гечдикче песелен чәге алаңларыны голтуклап отуран гадымкы көне обада өнүп-өсүпди. Чагалыкда олам балхы тудуң мивесини ийип улалан оглан болмалы.

Гурт хәзир онуң этмишини язгармады. Өңи билен-ә, ол юмшы битирйәр. Галыберсе-де, тудуң дуранына-да инди бирчак болды. Гурансоңам оңа үч йыллап эл дегирмедилер. Онуң ми-

весинден датмадык я-да томусда саясында отурмадык бир нәтаныш чапса, Гурдун гөвнүне жай болжакды, йөне бу желегайдан палта гүйжи етжек бейле нәтаныш тапылмаса гөрек! Саларың гапдалындан барян башы папаклы йигитлери еңсесинден середип танап билмедигем болса, тут билен обаның арасында адамларың дабанының ашагында йүзи демре дөнен чилден оларыңам чагалыкда нәче дийсең аякялаңач гатнандыкларына гүвә гечди.

Салар дагы туда етип аяк чекенлеринде, Гурт ювунман эли күндүксиз өйүне гирди. Демленги чөйнеги өңүне сүйшүрүп дин салды. Палта сеси өшидилмеди. Кәсесине чай туюп, ене дин салды. Гүнбатар тарапкы адамбойы пенжирәнің аңырсындан серчөнің жүркүлдиси эшидилди. Хәзир ол шожагаз сесде-нем маны агтарды. Хамала, жанавер ичердәки адамың ховсасыны анып, палта сесинден өңүрти онуң үнсүни башга яна совмага жансерек болуп дуршудыр дийди.

Гурт гызгын чайы хаяллык билен овуртлап гарашды. Соңабака кәсе тутан гатаңсы бармаклары сандырап, саг тай гөзүнің чекге дамарлары тирпилдәп башлады. Гушун жүркүлдиси галды. Ичерә-дашара йүрекгысгынч үмсүмлик аралашды. Гурт үмсүмлиге дин салып, усуллык билен ене бир гезек чай овуртлады, ики гезек, үч гезек... дөрдүнжини овуртламага етишмеди, узакдан агыр гүтдүлди эшидилен ялы болды. Кәсе додага етмән гарашды. Гүтдүлди икинжи гезек гайталанды, үчүнжи гезек ... соңабака көпелди, ызлы-ызына, эшидилип уграды. Гурт кәсәни ерде гоюп, жеделде утуланыны боюн алмага межбур эдилен ялы башыны атып:

— Башладылар-ов...— дийди.

Палтаның сеси шол гүн агшама, эртесем гүнортана деңич довамлы эшидилди. Өйләнлер болса, гуры тутдан дине мәхнәт төңне акжарып ятан чайырлы мейданың ортасында сомалып галды.

Шол төңнәни согурмак хеммесинден кын болды. Ики саны зынжырлы трактор гетирдилер. Бу ише башлыгың орунбасары Машадың хут өзи ёлбашчылык этди. Ол инди бу ерде ярым сагат чөмеси дуранам болса, такыр плашының кисесинден элини чыкармады, он әдим гапдалда өңе-ыза йөрәп, өйүң ичи ялы ери брезент әдиги билен торч әдип чыкды. Кеседен серетсең, ол улы алада галып, шонуң чөзгүдини тапмак үчин өзүни хорлаяр дийәймелиди. Гонур плашының реңкине чалымдаш сур баганадан тикилен гулакжыны этлек йүзүни хасам долмуш, тегелек гөркезийәрди. Кичижик йити гөзлеринин арасы ачыкды, юка гашлары бири-биринден жуда үзнеди. Дешиклери даражык, ужы йити бурны гиң дулукларының ортасында бир бада гөзе илибем баранокды. Улы агзыны жәхекләп дуран юка додаклары юмулман дурансоң, майда дишлеринин хатары акжа золак болуп гөзе илийәрди. Хөмише бойнуны саг эгнине тарап буруп, гапдалында дурана серетжек боланда, гөвреси билен өврү-

лишини гөренинде, онуңам үстесине габакларының төверегинин чыгдан яңа яг чалнан ялы якымсыз ялпылдап дуршы, оңа меҗбуры аяк үстүне галан сыркавың кешбини берйәрди.

Машат бойнуны ғымылдатман, ыкжам гөрүнйән долмуш гөвресини өврүп, дуранлара серетди. Эййәм эсли адам ығна-ныпдыр. Оглан-ушак халкалайын айланып, төңнәниң дүйбүни көвйән үч адамыны гөркезмеді, дине топрага гөмүлен көклере дегйән палтаның күтек сеси эшидилди. Машадың энтек серен-жам береси гелмеді. Хер хачанам болса ондан бидин хич зат эдилмез. Гой, көпрәк адам ығнансын. Ол-а чагалар экени, тракторлар билен бу мәхнәт төңнәниң чекелешигине томаша этмеги хәзир онуң өзем күйседи. Оба тарапдан үзлем-саплам гелйән чагалары сынлап, хас аркайынлашды. Гелели бәри эдип дуран пикирине доланжак болды, эмма бир бада нәме пикир эдени хақыдасына гелмән сәгинди. Өне-ыза йөрөди. Гөз өңүнде Гурдуң кешби жанланды. Шол бада Машадың бурны билен угурдаш ясы маңлайында дик ығырт эмеле гелди. Гөзлери йителди, башыны галдырман, өне-ыза йөрөмесини довам этди. Ол Гурды өз бәхбидини билмейән, барып ятан кечжал хасап этди. Гурдуң оны халамаяны ачык, йөне оны хер эдимде билдиржек болуп дурмак нәмә деркар. Ислесе Машадам шоны башаржак. Гурдуң салпарып дуран ашақы галың додагыны гөрөнде, нәме үчиндир, хемише Пөлван ағаларың үч йыл мундан өң сатан готур дүеси Машадың гөз өңүне гелйәрли. Бу жәхеннем-ле, оглы үчин Машат ене онуң гапысындан бармага тайын. Дөврүң гөтерйән зады билен болубермели. Раст яшлар халашыпмы, олары абрай билен чатып гойбермели. Гурдуң гөвнемежегине гөзи етип, Машадың оглы онуң гызыны сопбаш алып геләгеден, дулунда отурдайса, шондан соң ата хөкмүнде Машат төвөлла гитмезлиги хәзирден карар эдипди. Шу карарда дурмалы болар. Гой, Гурт жезасыны чексин. «Эли билен эден, эғни билен чекер» дийипдирлер. Ажап айдылан сөз!

Машат мундан артык пикирини чуңлашдырмак ислемеди. Ене гөвреси билен өврүлип гапдалына серетди. Инди болаян болса гөрек! Галамасыны тракторларам бир зат эдер.

Машада ёл бердилер. Ол элини кисесинден чыкарман, әхли аладаны өз бойнуна алан адама меңзәп, төверек-даша эсеван болды. Буйрук берилмегине ховлугып, гызыкланма билен серейән чагалара гөзүниң гыйтагыны айлады. Соңам гөвресине бап гелмейән инче сеси билен хеммелер эшидер ялы гыгырып гөпледи:

— Муң хачан экиленини Гурдам биленок дийдиңизми?

Гапдалкы ёгын көке соңкы палтаны уран Салар дыз бойы чукурдан чыкып жогап берди:

— Он яш кичи болар-да, ниреден билсин? Бай-бай, көк-ә урупдыр-ов... Ханы, яңы шо тайда сувлы бедре бармыка диййә-дим-ле. Ал, бәрик шоны.

Телпегини чыкаранда, дерлән келлесинден буг гөтерилән аррык тракторчы өл гумун үстүнде чоммалып отурышына, чилими гайта-гайта ишдәмен дартып, гүррүңи гызышдырды.

— Муны экен Гурдуң какасы болмалы. Бенде далакдан өлүпдир. Жахан эж-э говы адамды гөргүли. Худай билсин, Гурдуң киме чекенини? Эжес-э, валла, ала язды.

Салар бедрәни элинден дүшүрмән сорады:

— Пакыр кәмахал айдымам айдайямыды?

— Пронтда галан оглуны ядына саларды-да, гөргүли гыгырыберерди. Би тут көп зады гөрөндир. Муң саясында ятмадык бармыка! Ине, шужагаз майдажаларың ядындан чыкаймаса, биз-э хачанам болса, пархы ёк, гөзүмизи даңып гойберселерем шуң ерини тапжак-да. Ятдан чыкар ялы болдумы, уршун гутаранынам эдил шу тайда эшидипдик. Сапар егениң гулагы кесик оглы бушлапды.

— Баллы, сен шол йүң завуддакысына диййәмин?

— Эдил өзи. О махал шулардан улы дәлди. Ядыныза дүшйән болса, ол вагт, би салма дерек чил барды. Яңкы, обадан чыкды-да гөзүне урлан ялы гыгырып гайтды. Бегенжимизе дәлирән ялы, тудуң сүйр депесине чыкайыпдырыс. Шол йыл шу мейданың бир пагтасы болупды, асыл, Дашлы алаңа ченли аралыгы, валла, йыгып гутарып билмедик.

Машат сесине айратын эхәң берип:

— Инди шонча хасыл алнанок дийжек боляңмы?— дийди.

— Вах, ондан көпем аляс, яшулы, йөне шу гөрүнйән мейдандан-а аламызок. Шор гөтерди. Середин, акжарып ятышына!.. Энтәк би тут гурамалы дәлди.

Баллы ахмыр билен башыны яйкады. Машат гыссанды:

— Гүрләп болан болсаң, тракторыңы отла. Салар, ханы, бу чагалары айрың.

Херекет башланды. Чагалар айтдырман, йигрими-отуз әдим ыза чекилип дурды. Тудуң билинден ёгын сим урган билен агыр зынжыр салдылар. Машат биринжи сапар элини кисесинден чыкарып, «башлаң» диен алапат берди.

Оба тарапдан Гурт етип гелйәрди. Бир бада тутдан, томашадан бизар болуп, оңа серетдилер. Ол агыр әдимлери билен чайырлы мейданы басгылап, голай гелди. Хемишекиси ялы ол бу гүнем ики метрлик хадасыны эгнине алыпдыр. Якалары эпеленишип дуран галың пальто, ерлиги гара-да болса, солуп чаларыпдыр. Гонжы дызына етинкирлейән мәхнәт гөдәңсиз әдиги бу голайда сүпүрилмәнсоң, батгадан галан чыршак зерарлы хакыкы реңкини йитирипдир.

Гурт хич кимиң йүзүне гарамады, гөречлери дине бир нокада—били зынжырлы туда багланды. Ол бу ере шол агыр зынжыры айыртмага гелмәнди, иң соңкы сапар дарагта сын әтмәге, хошлашмага гелипди.

Төвереге үмсүмлик аралашды. Чагалар бири-бирини итерлемән, аңалып галды. Баллы кабинадан дүшен еринден бир

әдимем бутнамады. Салар пилинің сапына лабырыны атып дуршуна, совук деген бокурдагыны тарнылдадып үсгүрди. Оңа бир кишём үнс бермеди. Хәзир Машада ченли дуранларын бары Гурда хемем били зынжырлы төңнә середйәрди. Ортада дарагтдан галан били зынжырлы төңне билен эғни хадалы адам йүзбе-йүз дур. Олар бири-бирине меңзешди. Шу пурсат Гурдам тут ялы гарры гөрүнди. Төңнәнің чар тарапына яйран көкклери ялы Гурдуң элиндәки дамарларам гураксы хамы эсли галдырып, шаха-шаха билдирип дурды. Икисининем реңки топрагың реңкине чалымдашды, хамлары галыңды. Тудуң габыгындакы бүдүр-сүдүр золаклара дерек Гурдуң маңлайында, бойнуның йүзлеринде чуң йыгыртлар барды.

Гурт дарагт билен хошлашмага гелди. Оны хәзирки ягдайында сынламак нәче ёкуш дегсе-де, ол геленине өкүнмеди, боржуны бержай этди. Кәбир затлары ятлады. Ятлажак болуп азара галмады, ятламаларың иң дегерлилери үзлем-саплам онуң хыялындан гечди. Өни билен тудуң саясына язылан гаты килимиң үстүнде отыркалар, эжесиниң сессиз агысыны ятлады. Онуң габакман гөзлеринден шейле бир боллук билен яш дөкүлерди вели, алты яшларындакы Гурдуң оны гөрдүги бес, агысы тутуп, додагы кемиш-кемиш эдип башларды. Эжеси билен дең аглашмагы нәче күйсесе-де, хер гезек оңа өзүнден ики яш улы доганы Омар пәсгел берерди. Яңы ичи ичине сыгман, гөзүнден илкинжи дамжа чорлужа аягының үстүне даман десине, Омар оны өе алып гидерди. Ызкы тракторың дуран ери эдил гаража өйлериниң ери болмалы. Өе гиренсон, бүс-бүтин агысы тутмазды. Агасына гахар билен мөлтерип середерди. Инди Гурда дерек Омарың өзи ачык гөзенегиң өңүнде аңырсыны бакып, хамсыгып аглаярды. Омара нәче серетсе-де Гурдуң агысы тутмазды. Ол гөзлерини овкалап, бурнуны нәче чексе-де, эжеси ялы аглап билмезди. Эжесиниң вели гөзүнден дамжаларың өзи чогуп гелйәндир. Пақыр гөзяшыны огулларындан гизлежек болуп йүзүни аңры өвүрсе-де болмазды, гаты килимиң үстүне патылап дүшен дамжаның сеси эшидилерди. Гурт үчин эжеси гөзяшыны гизлемесе говуды. Онуңам эжеси ялы чындан агласы гелйәрди. Омар ялы гөзүни овкалап агламагы халамазды. Гой, Гурдуңам гөзүнден аяң яш гаты килимиң үстүне патылап дүшсүн! Гөзяшдан яңа чорлы аягының эзиленини эжеси гөрсүн. Шонда оны эжеси хасам говы гөрер. Аглап отураның янында гүлмән, гайта агласаң улы адамлар сени говы гөйәрлер. Эгер Омар оны алып гайтмадык болсады, хәзир чорлужа аягы өл боларды...

Гурт Омарың яшына етенде-де, вагтал-вагтал эжеси сессиз аглаярды. Йөне инди онуң янындан Гурдуң өзи туруп гайдарды. Ичерик гирип еке агларды, эдил бир махал Омарың эдиши ялы, бурнуны чекерди, яшлы гөзүни овкаларды, йөне инди Омарың агламан йүзүни саллап отурышыны унамазды,

өзүни эжесини хас говы гөрийән огул хасап әдерди. Инди ол эжесиниң нәме үчин аглаяныны билйәрди.

Гурт үч яшлы чагака, какасы далак дегип, тарпа-тайын өлүпдир. Шонда бу тут адам бойы галан экени. Эжесиниң айдышына гәрә, мунуң экилишем тәсин, төтәнликде болан зат болмалы. Улы япдан акып гелйән ики гарыш бойы нахалы зыңмага дөзмән, какасы, гапыларына дүртүпдир. «Ойнап әксән, бойнап битер» дийлип айдылмагы йөне ере дәл.

Яз чыкып, гүн гыздыгы, тудуң саясы машгаланың месгенине өврүлйәрди. Гурдуң илкинжи дырмашып мүнән агажы шу тут. Бир гезек шахадан гачып, бурнуны гара ган этдиренде, эжеси кәйинмәнди, йөне соңкы сапар балагыны бөлдүренде, бир шарпык дадырыпды. Шарпык шол бада ятдан чыкса-да, әнтеқ көнелмедик гаража балагына уллакан яма дүшенине кемсинипди. Ямасыжа еке балагы барды, онам өз эли билән ямалы этди отурыберди.

Яз чыкандан чагалар балхы тудуң бишерине гарашарды, йөне Омар олары голая гойбермезди. Ики-еке бишени тапылып, шемал ере гачырып угранда-да гойбермезди. Гөзегчилик барада эжесиниң берйән табшырыгы хемме үчин деңликди. Жигим экени дийип Омарың агажа дырмашмага ругсат бержек гүманы ёк. Гурт гаты паласың үстүнде депесине гарар отуларды. Өвүсгин туруп, тудуң япракларыны шыгырдадып башландан ыкжамланып гарашарды. Хәзир бишен тудана гачмалы! Қәмахал гачарды, йөне аша бишип, мылқаранлары гачарды. Оларам гаты ере дүшенлеринде пытлар ятыберерди. Мүнүп иймәсән, аңрыңа зат дүшеси ёк-ла!

Гурт бир гүн агасы Омарың гөзүне гүйдүшип, тудуң чүр депесине чыкды. Ол шонда гөрмедигини гәрди. Гумы алкымлап, золак болуп узалып гидйән обаның пытраңны отуран гара өйлериниң түйнүгини гәрди. Магтым хусыдың секиз ганат өйи депедән серетсән, голайжақда ялы болян экени. Егса, ол аралык, ылгап барянча, Гурды мазалыжа сожадарды. Бирден Магтым хусыдың япбашык телпеги гөрүнди. Ол үсгүрип, ардынып, мал ятакдан чыкды. Элиндәки пил билән сыгыр тегини гөтерип гелшине, эшек ятагың гапдалындакы сары саман дүшелән ерде усул билән йүкүни дүшүрди. Гара тайхар от хантамачылыгы билән хынчгырды. Магтым хусыт сесини чыкарман, гара тайхарың сыртына пилиң еңсеси билән елмәп, ызына доланды. Ене ятага гирди, ене тезек йүкли чыкды. Гайдып гара тайхар хынчгырмады.

Инди көп гүнден бәри Гурдуң эжеси Магтым хусыдың аялы билән оларың кечесини эдйәрди. Гүнортана деңич капас ичерде гүллейәрдилер, өйлән болса, ләш ялы агыр кечәни өл гамыша долап, тоғаламалы болярды. Иң агыр ишем шолды. Хер гүн Омар гидип, эжесине көмек берерди. Йүпүң бир гапдалында Омар билән эжеси, бейлеки гапдалда-да Магтым хусыт билән аялы дурарды. Олар тайлы гезек ортада дүйрүлип ятан бир

гужак гамышы өзүне чекерди. Адамларын бу болшы илкилер Гурдун гүлкүсини туттурарды. Олар терслешип, бири бейлекисинин элиндекини алжак болян ялыдылар. Эжесинин элиндеки йүпден япышып гүлдерди, оюн этжек боларды. Эмма эжеси дагы оундан элли бизар, сеслерини чыкарман, ортадакы гамыша доланан йүке кейпсиз гарап, ялтанман, тайлы гезек йүпи чекердилер. Маңлайдан шор дер акып, гөзе инийәрди. Магтым хусыдың йити гөзлери Гурда якымсыз гарарды. Чага онун гара өрт йүзүне серетмәге горкарды. Эгниндеки дызына етеңкирләп дуран кирли биз көйнеги сува чүмдүрилен дек өл мыжжыкды. Балагынын ики дызында-да элиң аясы ялы улы яма барды. Бу адамың гумда бир сүри гойны гезип йөр диердилер. Гурт ол махал сүриде нәче гойнуң боляндыгыңы билмесе-де, илиң Магтым хусыда бай диймегине гынанарды. Бай болса онун йүни көпдүр. Тә шол йүн гутарянча кече этжек болсалар, онда эжеси Магтым хусытларда ене көп гүнләп ишлемели болар. Гурдун олара гидеси геленокды, эжесине-де гитме диййәрди. Бир гезегем гижән бир махалы горкуп оянды. Эжеси деррев оны голтугына гысып, сув берди. «Нәмеден горкдун, оглум!» дийип сорады. Хенизем беденинин саңылдысыны саклап бил. медик чага нәмеден горкандыгыны айдып билмеди, хич зат ядына дүшмесе нәтжек! Бирден Магтым хусыдың йүзи чаганың гөз өңүне гелди. Ол инди хасам бетер горкды. Эжесине: «Чыраны сөндүрмә» дийип ялбарды, самырда меңзеш тосламаларын арасында Магтым хусыдың адыны тутды. Шол гүнден башла-бам эжеси оны Омар билен өйде гойды.

Тудун депесине чыкса-да, Гурдун тудана ядына дүшмеди. Әхли үнси локгалыгы билен Магтым хусыда гитди. Эжесинин узынлы гүн өйде болман, агшам геленде-де ядавлыкдан деррев башыны яссыга гоймагыны чага Магтым хусытдан гөрди. Ол хәзирем гүрлемгүжүк ялы өйүниң төверегинде айланып йөршүне, оҗак билен ятагың аралыгындакы җакыр мейдана язылан кечәниң гапдалында чоммалды. Кечәниң гырларыны гысышдырып гөрди. Эли билен онун йүзүни сыпашдырды. Ол дүйн эдилен кече болмалы. Оны эртир Гурдун эжеси билен Магтым хусыдың аялы биширер. Ярым салкын билеклериниң ашагында тогаларлар. Агшам геленде, ене эжесинин ики элем тә тирсегине деңич дым-гызыл болар дурар. Авусына чыдаман, хәлишинди үфләр отурар. Магтым хусыдың эжесини көп ишледйәниниң себәбини чага бир затдан гөрди. Ол Гурды халамаярды. Онун чукур йити гөзлериниң айылганчыдыгыны!.. Хәзир Магтым хусыт йүзүни ёкары галдырайса, бада-бат тудун үстүнде отуран Гурды гөрсе гөрөк. Чаганың хезили болмады. Ювашлык билен дүшүп уграды.

Сонра телим йыл гечди. Магтым хусыдың гойнуны элинден алдылар. Ол бу урга чыдаман, йүрегини тутуп өлүп гитди. Көне оба тәзе посёлога гөчди. Гуртларам гөчди. Гүжүм ялы тегеленип отуран тут галыберди. Оңа хемме киши Жахан эжә-

ниң туды дийәрди. Омар билен Гурт ызлы-ызына фронта гиденде, Жахан эже кәмахал тудуң саясында еке отурып огулларыны ёксурадып аглар экени. Гурт муңа өңем ынаныпды, хәзирем геплемән дуршуна, өз янындан ене бир гезек тассык-лады.

Омар урушдан гайдып гелмеди. Жахан эже оны ятлап хиңленмәни чыкарды. Ик эгрип отурышына, узын гүн хиңленерди. Нәме дийәнини аңшырып болмаса-да, зарын оваз бирзейилли гайталанарды. Ядамазды, чай-наны ятдан чыкарса-да, хиңленмеги ятдан чыкармазды. Кәмахал ол өзүне айдылан сөзем эшитмезди. Гулагының аз-кем аграланлыгы үчин дәлди, айдылан сөзләр онуң дүйәсине ятды. Ик эгриён аялың дүйәсинде өзи билен фронтда галан оглы Омар барды. Кәвагт иш эдиленде, адам гүйменже дийип хиңленип башласа, бу ерде терсинеди. Эсасы зат хиңленмекди, ик эгирмек болса диңе гүйменже үчинди.

Жахан эже игини алып, вагтал-вагтал хич кимден геңешсиз өйден чыкар гидерди. Онуң ёлы гөни туда тарапдыр. Барарды-да, ене игини эгирмәге башларды, хиңленерди. Инди онуң дүйәсине Омардан башга ховаланып отуран тутамд кирйәрди.

Жахан эже оюнлыга салан болуп:

— Көне юртдан маңа бир чатмажык дикип берседиң, оглум, шо тайда болар йөрердим, хемем туда гөз-гулак болардым — диерди.

Гурт хемишекиси ялы дымарды. Онуң дымжагыны, асыл-харазы болмажагыны, белки, Жахан эжәниң өзем билйәндир. Шонуң үчинем оюнлыга салып айдярды. Эмма бу сөзләр ики тарапа-да чынды. Эжесиниң Омар билен баглы ятламалар дүйәсини өз хақыкы дүйәсине өврәнлиги Гурда аянды. Шол дүйәде болса, онуң пикирине гөрә, Омарың чагалыгы, етгинжеклиги эсасы орун тутмалы. Ол дөвүрәм обада сайланып отуран тут билен, көне юрт билен баглыды.

Соңра Жахан эжәниң саглыгының угры болмады. Хиңленмеси галды. Орап башлан юмагыны долдурып билмеди. Гышы билен ятды. Яз чыкып, агачлар гөк саланда, даянжак ялы этди. Башыны галдырды. Ики-үч гезек даш босага чыкды. Өңи билен көне юрда, гүжүм ялы тегеленип отуран туда тарап серетди. Тудуң төверегиндәки текиз мейданда адамлар пытрап, ишлешип йәрди. Универсал трактор улы картаны бойлап, бәрлигине гелйәрди. Яны үч гулак болан говачаның бежергиси башланпды.

Жахан эже туда гарап отурышына, ынжалан ялы, улудан демини алып:

— Худая шүкүр...— дийди.— Хернә дегмәндирлер.

Ол хемише йүпек гурчугы үчин туды чапарлар диен горкы билен яшарды.

Агшамлык ол Гурда: «Эгер эртир ыгал ягман дурса, көне юрда барып гайдайсак» дийди. Гурт разы болды. Йөне Жахан

эже адамларын оба гайдышан махалы экидиленни кем гөр-меди. Шонун үчинем оны эртири, гүнорта аракесме вагтында алып гитмек макул билинди.

Шол гүн Жахан эжәнің ягдайы хасам ганыматлашды. Сүн-нүне үйтгешик бир гүйч гелди. Өзи аяк үстүне галды, даш босага чыкып, Гурдун гелерине гарашды. Гаррының хайышы билен гелни онуң башына тәзе ғыңажыны богды.

Гүнорта болуп, адамлар оба тарап гайдан дессине, Гурт гапа эшек араба гетирди. Арабаң үстүне ики гат ёрган яздылар. Жахан эже «дик отуржак» дийди. Онун хер гапдалына ики яссык гоюп дик отуртдылар.

Гурт усул билен эшеги идип уграды. Араба ёлда тыкырдап, сонам говача хатарының арасына дүшүп, сессиз гитди. Гөм-гөк асманда екеже-де булут ёкды. Дөпә галан гүн ягырныны ғыздырарды. Вагтал-вагталам салкынжак шемал йүзүни сылап гечйәрди. Яз отуна өртүлен илерки япыларың үстүнде обаның ушаклары гоюн бакярды.

Гурдун гулагына эжесиниң говушгынсыз сеси илен ялы болды. Арабаны саклап сорады. Эжеси онун сорагына үнс бермән, басык сеси билен гөвнүндәкини айдып, канагат тапды:

— Хернә дегмәндирлер...

Гурт өврүлен дессине, халыс дүшүш болан гарры гөк эшек йөрәп уграды. Таяк атым мейдан гидип, ене дурмалы болды. Бу сапар, догруданам, Жахан эже Гурда йүзленди. «Ерден бир ғысым топрак алып бер» дийди. Гурт сесини чыкарман эгилди-де, гуран гумун йүзүни пешәп, өлүне пенжесини урды, гиң аясыны долдурып, эжесине етирди. Жахан эжәнің сандыраян бармаклары илки өл топрагы чаларак сыпады. Онун рухы гачан йүзүне якымлы йылылык урды. Юмшак гумдан чүмүкләп алды-да, сары санач өртүлен ялы гуран аясында гойды. Сонам сыпалап, топрагы язды, ене алып, ене язды. Бирденем:

— Энайыдыгыны — дийди. Бу сес онун гурсагында көпден бәри ятан ялы дуры, мердемси эшидилди. Ол аясындакы гумун ичинден бир зат гөржек болян ялы сиңе-сиңе серетди. Гөзлери йителди. Ене бат алып гөпледи.— Шу өл гума... шуна.. менем дерим аз сиңен дәлдир... Омар жанынам...— Гарры довам эдип билмеди. Ренксиз юка додаклар титрәп башлады. Сыркакың бокурдагындан илки хыркылда мензеш сес чыкды, соң бираз довамлы эшидилди. Ол хиңленйәрди.

Гурт эжесиниң болшундан якымсыз алапат дуянам болса, алнасаман, өңкүси ялы хаял йөрәп гитди. Йити гүне йүзи бир гат гуран топрак агыр әдигиң ашагында чөкйәрди. Майдажа кесеклер овранып, ысгынсызжа тозан галярды. Онун дабанының астында эжесине энайы гөрнен топрак ятыр. Ол өлүмиң өң янындакы адама-да энайы гөрнүп билйәр...

Тудун төверегине айланан чиле етип, гөк эшегиң өзи дуруберди. Гурт салкын сая дүшек язып, сонам эжесини гөтерип, арабадан дүшүрди. Гарры дүшеге ченли гөтерип әкидилмегини

ислемеди, өз аягы билен гитди. Зордан етди. Ренк-пети гачды, сожап дем алдыгыча, күкреги ичине гидип барян ялы болды. Шонда-да башыны яссыга гоймады. Кем-кемден өзүни дүрседи. Бегенжини аңлатжак болян дек, Гурда гарап йылгырды. Эмма бу йылгырыш Гурт үчин эжесиниң хемишеки йылгырышы дэлди.

Тудуң саясы салкынды. Яңы гүлүни дөкенсон, онуң ашагы тозга сепилен ялы акжарып ятырды. Адамларын аяк ызларам билдиришип дурды. Япраклар тәмизди, яшажыкды. Хенизем депеден бал арыларының овазы эшидилйәрди. Бирденем юваш шемал тудуң депесини шыбырдады, ол овазы баярды.

Жахан эже ганы гачан юка додакларыны титредип, сеси чыкмаса-да, бир затлар геплейәрди. Ол хәзир якымсыз йителен гөзлерини тудуң ёгын дүйбүне дикди. Онуң саредиши бүдүр-сүдүр галың габыкдан бир алапат гөржек болян ялыды. Соңам агаран тенинде гөк дамарлары билдиришип дуран инчежик элини иңнән непис зады сыпаян ялы галың габыгың йүзүнде усул билен гездирди:

— Хернә дегмәндирлер — дийди.

Ол келлесини яссыга етирди. Гурт онуң аягужына ёрган япды. Жахан эже тудуң ёгын, мердемси шахаларына саредип ятышына халының етдигинден гүрлежек болды:

— Инди сувсамаз... худая шүкүр... төвереги говача... Гурт, сув бергин... нәче ичсе. Чапмасынлар... Омар гелер... онсоң чапдырмаз муны... Хернә дегмәндирлер...

Хайы гачып барансоң, Жахан эже улудан демини алды, соңам гөзлерини юмды. Гөзлер гайдып ачылмады. Тудуң тәзеже япраклары шыбырдап сес этди. Онуң ызынданам бал арыларының овазы эшидилди. Бу бахарың овазыды, эмма гаррының гулагы инди ол овазы эшитмеден дыныпды.

Тут гураманка, хич ким оны чапмага хыял этмеди. Хатда адамлар онуң гуран шахасынам айырмадылар. Омар гайдып гелмеди. Шонда-да адамлар туда зат диймеди. Гурансоңам ол үч йыл дурды. Ол инди төңне. Гурт төңне билен хошлашмага гелипди. Хошлашды. Эртир бу мейдан ялазы гөрнер. Чагалыгы билен, онуң сүйжи хем ажы ятламалары билен хошлашян ялы, бу пурсат Гурда агыр дегди.

Ол төверекдәкилерин йүзүне саретмәнем, гелен ёлы билен ызына гитди. Онуң ызында дуйгудаш гараян гөзлер билен били ёгын зынжырлы төңне галды. Гурт таяк атым мейдан ара ачанда, еңседен Машадын йити сесини эшитди.

— Ханы, гопарын!

Бу сөзлериң айдылышында ерликсиз хөкүм барды. Машат сны Гурда эшитдиржек болуп бокурдагына зор берип айдандыр? Гуры төңне үчин хөкүм нәмә герек? Ек, эгер ол шу сеси билен Гурды сакларын өйден болса ялңышяр. Гең галмалы зат, хәзир ил арасында хемише айдылып йөрөн роваят Гурдуң ядына дүшүп, оны өзүне бенди этди гояйды.

Бир махал учурсыз бир дайхан адам яшанмыш. Дер дөкүп, ерини онат бежеренсоң, йылың-йылына говы хасыл алыпдыр. Яңкы дайхан халыс гаррапдыр. Башы өлүм яссыгына етенде, огулларыны дашына йыгнап, шейле диенмиш: «Мен өлйән, өзүмем сизе уммасыз көп байлык гоюп гидйән — дийипдир.— Эгер агтарыберсеңиз, бир үзүмиң дүйбүнден уллакан хум чыкар. Хумуң ичи гызылдан долудыр. Ким агтарып тапса, байлыгам шонуңкы болмалыдыр».

Гарры дайхан жан берипдир. Огуллары шол гүнден элине пил алып, гызылың гөзлегине чыкыпдыр. Үзүм дүйплерини агдар-дүндер эдипдирлер. Гөмүлги гызылы тапмандырлар. Оңа дерек уммасыз көп хасыл алыпдырлар.

Нәме үчиндир, өлүм яссыгында ятан гожа дерек эжеси гөз ёңүне гелди. Арабаның үстүнде гуран аясына топрак язып, ровайтдакы гожаның сөзлерини Жахан эже гайталап отуран ялы болды.

Тракторларың сеси чыкан дессине, Гурдуң әдими тогтады. Ганрылып, ызына серетди. Томаша билен төңнә гараян чагалары, улулары, четде серенжам берип элини галгадан Машады гөрди. Ики трактор бат алып дызады. Төңне ыраң атды. Яна-дан дызадылар. Турбалардан гара түссе галды. Оларың болшы агыр йүкүң астында зора чыдаман, лагырдаян дүелери ятлатды.

Ериң астындан готурды эшидилен ялы болды. Төңне яныны ере берди. Әпет көклер хачжарышып гөрүнди. Чагаларың шовхуны эшидилди. Соңам бирден үмсүмлик аралашды. Олар ене узакда дуран Гурда гарап дымдылар. Хамала, этмишлери үчин ондан өтүңч сораян ялыдылар.

Гурт адамлара гахар этмеди. Дине эжесиниң өңүнде өзүни гүнәкәр этди. Эгер хәзир ол дири болан болса, нәме жогап берерди. Тудуң махалындан өң гураны үчин гүнәни топрагың үстүне йүклемелими? Топрак! Ол хич махал өлмейәр, дине ажыгяр, сувсаяр, кеселлейәр. Топрак өлмейәр, ол гүнәкәрем дәл. Гурт арабаның үстүнде отырка, эжесиниң айдан сөзлерини ятлады. «Тәсиндигини». Топрак хемише тәсин, эмма тут махалындан ир гурады. Оны топракдан айрып зыңдылар. Муңа адамлар гүнәкәр, Гурдам гүнәкәр...

Тракторлар әпет төңнәни сүйрәп, оба тарап гайтды. Адамларам гайтды. Тудуң еринде болса әпет чукур гаралып галды.

Машадың гөркезмеси билен төңнәни гетирип Гурдуң гапысына ташладылар...

ИКИНЖИ БАП

Ериң гөвсүнден согурылан әпет төңне Гурдуң гапысында бәш гүн ятды. Алтынжы гүн оңа хырыдар тапылды. Шәхерден гелен сүңклек, агажет адам геплемсек әжени. Ол Гурдуң йүзүни галдырман гашыны чытып отурышындан ховатырланан болса герек, оны ырмак үчин ялбарыжы әхенде бир гиден сөз

айтды. Шулар ялы көне тут төннеден ширин мукамлы телим дутар ясап боляндыгыны азындан бәш өвре тассыклады. Комбинатың мөхүми үчин Гурда йүз тутяндыгыны өвран-өвран гайталады. Гурт бир отурышындан сарсман жогап берди:

— Боля, ал-да гидибер.

— Онда алшык-чалшык эделин. Биз төңнә дерек сизе ики куб тагта берип билжек. Эгер разы болсаңыз, эртириң өзүнде тагта сизинки, төңне-де бизинки болар. Ненен?

Шәхерли мекир йылгырып, өз теклибинин бада-бат уналжанына ынам билен гарашды. Гурт ховлукмады. Маңлайынын йыгырды өңкүденем көпелди. Улудан дем аланда, бурнунын дешиклери сес этди:

— Мен төңне билен сөвда эдйән адам дэл — дийди. — Ахыры дутара яраса, боланы шол.

Шәхерли гыссанды.

— Нәме-де болса, мен мугт алып гидибилмен. Валла, хакым ёк. Менем хөкүметин ишини эдйән.

Гурт бир салым сәгинди. Соңам:

— Шо тагта диййәнини бермесен, онжак дэл-ов — дийди. — Онда сен бир зат эт. Тагтаңы быргадың дүшелгесине элтәй. Барыбир, томус үчин теләрлик тагта герекеди.

— Ине, мунуң башга геп.

Шәхерли турмакчы болды. Гурт оны көчә ченли угратды. Ызына өврүленде, ырада ятан төңнәни гөрди. Онуң эпет көклери гаралыпдыр. Хәзир ики саны чага шол гаралан көклере дырмашып, ойнап йөрди. Гурт чагалара лак атмады. Чагаларам оңа үнс бермеди. Гурт агдарылан пил ялы болуп ятан төңнәнин аладасыны этди. Догрусы, ондан дутар ясалжагына бегенди. Дутар халк үчин мукаддес зат, той-томашаның ярашыгы. Оны хер бир өңьетен агачдан ясамаярлар. Муны гөр, эййәм шәхерден идәп гелдилер. Бу гөденси агач дутара өврүлип, ене адамлар билен болмалы. Ол өйден-өе ашып, элден-эле гечер. Гайгылы, шадьян мукамлар билен адамларың гулагыны гандылар. Гурдуң калбында хемишелик галан ятламалар, белки, шол мукамлара синер гидер. Бу кесерип ятан агачдан иңнән говы дутар ясарлар, биринем дэл, телимсини ясарлар. Эгер Гурт саз чалып-бийән болсады, онда ясалжак дутарларың илкинжиси мениңки болсун диерди. Онда обадашларыны өйүне йыгнап, узынлы гижә саз чалып берерди. Оларың ичинде шадьянам болар, гамлысам. Дурмуш нәхили болса, Гурдуң дөрөтжек мукамларам эдил шонуң ялы боларды. Адамлар ол мукамлары динләп, шейле бир зада гөз етирердилер: гожа дарагт билен адамлары бирлешдирйән меле топрак. Шол топрагың арассалыгы адамларың арассалыгы, адамларың арассалыгы топрагың арассалыгы. Ханы, динлемежек болуп бир гөрсүнлер. Вах, Гурт сазанда болан болсады, онда шейле бир мукам чаларды, ол хенизе деңич эшидилмедик мукам боларды. Ол мукамы дине Гурт чалмалыды, өзем шу тутдан ясалан дутарда чалмалыды.

Себәп оларың икисем шол мукамда беян эдилжек ваканың шаядыды. Ене бир шаят барды. Олам топракды. Топрак хемме задың шаяды. Эмма, арман, ол геплемейәр. Онуң дилине дүшүнмек адамларың боржы. Топрак хемме эдилйән зада чыда-маяр. Мунуң шейледигини Гурт ятлама мукамының үсти билен обадашларына айдып берерди вели... ах, Гурт сазанда болан болсады!..

ЯТЛАМА МУКАМЫ

Энтек дутар ясаланок. Шәхерлиниң яңы гарасы йитди. Энтек әпет төңге Гурдуң гапысында кесерип ятыр. Хәзир онуң ёгын көклерине чагалар дырмашып ойнаяр. Дутар болмаса-да, мукам чалынмаса-да, ятлама Гурдуң калбында. Онуң еке-тәк шаядам кесерип ятан әпет төңге.

Қырк икинжи йылың язы. Омар фронтдады, кәмахал хаты гелйәрди. Заман ағанам оглы фронтдады, йөне инди үч ай бәри ондан хат-хабар ёкды. Онуң ызында үч чагасы билен гөрмегей гелни галыпды. Чагалары яшды, иң кичисиниң голайда бир яшы долупды.

Гурт Заман ага билен язлык бугдай экйәрди. Ики адам, бир жүбүт өкүз, бир көне плуг барды. Тохумы хер гүн өлчәп берйәрдилер. Тохум сөййән Заман агады. Яшы алтмыш бәше сер уран гожа гаррапды. Гатаңсы дамарлак эллери саңңылдаярды, йөне гаррадым диймезди. Гаррылыгы боюн алманың махалы дәлди. Гурт шонда-да плугың сапыны Заман ага бермезди. Гожа гахарланарды, кәмахал тутуш гүн Гурт билен геплеш-мәнем гезерди. Геплешмесе геплешмесин, Заман агаң өкүзиң ызында гержешип йөренини гөрүп, барыбир онуң дыңч алжак гүманы ёк. «Ондан өзүм баркам бир гожаны хорламайын, ядат-майын» диерди. Ынха, хә диймән, фронта гитмели боларын. Онсон, мегерем, бу агыр иш гожаның өзүне галар. Оңа ченли тохум сеп, чай гайнат, аракесмеде өкүзлериң от-иймине серет. Агыр ишлери Гурт оңар. Вах, бу затлара өзүнем Гуртча дүшүнйәнсин-ле, гожа!..

Бир гүн аракесмеде Гурт арпа чөреги билен чай ичип отырка, Заман ага халтаның дүйбүндәки бир богдак тохум бугдайың ағзыны ачды. Атың диши ялы гушгурсак ак дәне гожаның галың аясында сечеленди. Ол бугдайың йүзүни сыпада. Соңра гысымына гысды, ене сыпада. Бирденем пышырдап:

— Садагасы болдугым, бүем ят болуп баря — дийди. Яшулының ягдайына дүшүш Гурт оңа гөвүнлик бермәге ховлукды:

— Сәхел гайрат эдилсе, ынха, барам гечер, бишикчилиге бир етилсин.

— Шейледир өз-ә — дийип, Заман ага дымды. Ене ак бугдайы аясында ойнады отурды. Гурт гожаның ягдайына дүшүнйәрди. Машгаланы эклемек ансат дәлди. Майда чагалар уршуң

дөрөдөн габахатчылыгыны нәбилсин! Олара ислән махаллары чөрек бермелиди.

Заман ага бирден еңлес дем алып дикелди:

— Сең яңкы айданың бичем дәл, Гурт — дийди. — Хернә бишикчилиге ченли илат барча бела-бетерден дынаяды-да. Га-лың бенде:

Ере урдум палтаны,
Агзы гызыл халтаны,
Ерден бир оглан чыкды
Улы илиң солтаны.

дийипдир. Бизем-ә шо ниет билен экйәндирис. Бе, би гурбаны болдугыма тай гелжек зат болмажак экени.

Шу сөзлерден соң Заман ага халтадакы бугдая хасам умытлы гарады.

Гожаның аладасы гүн-гүнден артды. Узынлы гүн бөврүни динләп гечирйәрди. Гурдуң гөвнүне болмаса, ол барча кичелип, били бүкүлип барялды. Аз геплейәрди. Оглундан хат-хабар гелмәнсоң, шонуң пикирини эдйәндир дийди. Етмезлик болса дине онуң башында дәлди.

Тудуң илери дүйбүндәки атызы сүрүп йөркәлер, Заман ага ир икиндин өйүнә гайтды. Гурт тә гөз багланянча ишледі. Улы атызы сүрүп гутарды. Эртир ирден Заман ага шүдүгәре тохум берер вели, барана басып, малалаймалы болар дийди.

Эртири ише геленде, Гурт гөзүниң гөренине ынанмажак болды. Агшамкы сүрүлен ере барана урлуп, малаланып, теп-текиз эдиллипдир. Заман ага өкүзлери боюнтурыкдан яздырып, тудуң дүйбүнә гетирипдир, өңлерине саман дөкүпдир. Өзем бәш әдим гапдалда ер дырмалап отыр. Гурдуң берен саламыны алып алман:

— Жанаверлере дем берләйсе — дийди.

— Ол-а говы вели, яшулы, би нәме? Мунсузам сениң йүкүн етйә, Заман ага, өзүм эдердим-дә.

— Агшам ортанжымыз аглап, тей укымы гачырайды. Он-соң, гел-ай гымылдайын-ла дийип гайдыбердим.

— Жаны сагмы өзи?

— Сагдыр-ла...

Яшулы отурышындан гозганман дымды. Агыр алада билен демини дартды, ене гума нәбелли чызыклар чызып, бозуп, ене чызып башлады.

— Мен онда саңа бир чай гайнадып берейин, Заман ага.

Гожа жогап бермеди, йүзүнем галдырмады. Тә чай гайнап, өңүнә гетирилйәнчә шейдиپ отурды. Гурт бугарып дуран чайлы кәсәни узаданда, гөвүнсиз алды. Нәме үчиндир, хәлиден бәри еке гезегем Гурдуң йүзүнә гарамады. Бирденем били гушалан донуң голтугындан солак яглык чыкарып, онуң гатыны ачма-га отурды. Эли өңкүденем бетер сандыраян ялы гөрүнди. Яглы-гың ахыркы гатында эл ялы чөрек бар экени. Өзем ак бугдайың чөреги. Йүзи гоңрас юкарак чөрек. Өни билен онуң якымлы

ысы Гурдуң бурнуна урды. Ил арасында шейле бир гүррүң барды. Бир махал бир өтегчиден: «Дүңйәде иң ыссы зат нәме?» дийип соранларында «Тамдырдан яңы чыкан чөрөк» дийипдир. Уруш башланалы бәри ол ыс обадакыларың бурнуна гитдигиче сейрек дегйәрди.

Заман ага чөрөги Гурда узатса-да, йүзүни галдырман узатды. Кесесинден серетсәң, меңбур эдилене чалым этди:

— Ал, огул, ий шуны.

Гурт алада галды, яйданды:

— Таңрыялқасын, Заман ага...

Гожа голы ядан ялы бираз сесини гаталдып:

— Алсана — дийди.

— Ишдәм ёк, таңрыялқасын, Заман ага. Ушаклар ийсин.

— Ушаклар пайыны иендир, ал.— Гурдуң махалы билен эли узамады. Шонда гожа габагыны галдырып, агы көпелен гөзүни якымсызлык билен гаршыдашына дикди.— Ал дийленде, алаймалыдыр.

Эл ялы юмшак чөрөк Гурда гечди. Агыз салансоңам ювдуп билмән, эсли отурды. Яшулының болшуны халамады. Хәзир сорамагада чекинди. Кәседәки чай буза дөңди. Юмшак чөрөгин тағамынам билмеди, соңабака онуң ысынам алмады. Чейнемесинем гойды, өңки чейнәнинем ювутмагы унутды. Алланичкиси болуп габат гаршысында отуран Заман ага гарады. Гожа гымылдаман отырды. Онуң дулугындан сырыгып гайдан яш ак сакгала синди гитди.

— Заман ага, эйгиликмидир?

Гожа геплемеди. Хесрет билен башыны атып, бурнуны чекди вели, гаңшыравукда дөрән сес аңсыз титрәп эшидилди.

Үч гүн гечди, гожаның бир болшуды. Бәш гүн гечди, гожа өңкүденем бетер дымды. Ол өз дүңйәси билен яшады. Әдйән ишинем үнс бермән, диңе өңден өврәнен эңдиги боюнча эдип йөрән ялы гөрүңйәрди. Гурт гожаның дүңйәсине аралашмагың эбетейини тапман көсенйәрди.

Ене бир хепде гечди. Ирки экилен атызлардан темен ялы дүртелишип, бугдай гөрүңди. Гурт дагы хенизем экип йөрди. Олар инди тутдан гайрадакы инсизже картада ишлейәрди. Ики гүңден соңам Заман агалара якымсыз хабар гелди. Оглы фронтда вепат болупдыр. Хат гелмеси галан учурларында вепат болупмы я-да голайдамы, билйән адам ёкды. Хатда-да язылмандыр. Онуң билен хич ким гызыккланжагам болмады.

Заман ага үч гүн ише гелмеди. Гапысындан галман, оглуның патасыны алды. Гелене аят окап берәймесе, геплемеди. Дөрдүңжи гүнем ене иши чыкды. Тутдан илердәки экилен атызлар эййәм гөк салыпды. Ол гелшине, угрубир шол гөк мейдана тарап уграды. Көне салмадан сүйренип гечди. Он-йигрими әдим йөрәбем сакга дурды, гозганмады. Йүзи илери болансон, болуп дуршы намазлыгың үстүндәки адама чалым этди.

Онуң өңүндө эсли мейдан гаралып ятырды. Ол мейдана-да мала басылыпдыр. Кээрде ожагың ичи ялы ере бугдаям битипдир. Йөне олар жуда сейрек боланы учин тутуш мейдан гаралып гөрүнйәрди.

Заман ага гөни ызына дөнүп, туда тарап гайтды. Тудуң дүйбүндө Гурт гарашып дурды. Гожа ысгыны гачып барян ялы сожап гелшине, чоммалып отурды, йүзүни галдырмады. Бирденем:

— Гурт, ханы отур янымда — дийди. Гурт онуң габат гаршысында отурды. Заман ага шонда-да геплемәге алнасамады. Сандыраян томпы бармаклары майдажа кесеклери ызлы-ызына оврадарды. Гурт гожаның йүзүнө гарады. Галың габаклар онуң гөрежини гизлесе-де, йүрегиндәки ховсала барха гөзилгинч болуп барялды. Йүзи гаралдыгыча, сакгалы ак гөрүнйәрди. Йыгыртлар гүрелипдир.

— Уршам урушдыр вели, оглумуң ажалына себәп болан өзүм.— Ол бурнуны чекип, агыр башыны яйкады. Эмма сеси ёвуз, гахардан долы эшидилди. Гурт алнасады:

— Бей диймән, Заман ага.

— Ичиңе салып гезерден чөкдөр болды. Худайың өңүндө-де, бендесиниң өңүндө-де улы гүнә этдим. Жезамам алдым. Сен нәхили дүшүнсең, шо хили дүшүн, Гурт, йөне оглумуң багтыны ятыран өзүм. Топрага хыянат этдим. О ериң гаралып ятышына бир серет.— Ол лаңна аяк үстүнө галды. Бирденем гөзи гаранкырап, дуран еринде ыранды. Гурт онуң ягдайыны дуймады. Гожаның айдян сөзлерини кынлык билен динләп, йүзүни ашак салып отырды. Ол гожа галанда-да галмады. Ол хәзир фронты күйседи. Онуң айылганчлыгы, ховпы барада-да пикир этмеди. Дине гожаның шу махалгы болшуны сынлап отурмадан башга дүйнәде агыр задың ёкдугына ынанды.

Заман ага көшешмеди:

— Садагасы болдугымың гаралып ятышына серет. Барам мең харамылыгымдан. Ахыр яшда бет иш этсең, гурбаны болдугымың газабы әйменч болжак экени.

— Өзүң барада бейле күпүр геплемек гелшиксиз болмазмы, яшулы?

— Гелшиксиз иш этсең, болмаз. Сенем оңармадың, Гурт. Шо гүн телек иш эдипсиң диймедин.

— Заман ага, сен нәмән гүррүңини эдйән?

— Ат ойнатма, йигит. Шо ериң нәме себәбе гаралып ятаныны билеңокмы? Бир дөвүм ак чөрөг-ә ийәймедин өзи. Иймедин, говы этдин, Гурт, ёгса сенем...— Гожа ене чөкди. Гурт үчин инди бар зат дүшнүклиди. Эмма бирбада нәме дийжегини билмеди. Яшулының этмишини язгармагам ядына дүшмеди. Дине агыр пурсатың чалтрак гутарарыны иследи. Гожа небси агырды. Ол йыгрылып отурышына, Гүрдүң гөз өңүндө барха кичелип барялды. Шонда-да гепледі:

— Билиәнсиң өйдүпдим — дийди.— Шо дөвүм чөреги иймедин,

говы этдин. Илин ырсгалыны чагалара-да ийдирдим. Оларам гүнә гойдум. Хернә, хеммеси дине мениң башыма дүшдүги болсун-да. Чыдамадым, Гурт... Чыдар ялы болдуму? Ортан-жымыз тас өлүпди. Ак чөреги дадайсын дийдим. Ери, саңа айдамда, тапмазмыдың дийсене! Эртири гелин айдаянам болсам болжак экен-ә. Ханы, топрагы алдадып болямы! Холха, гаралып ятыр. Гөк майса болуп отурмалы ере бир серет.— Ол ахмыр билен башыны яйкады вели, габа телпек икияна ыраң атды. Кичелен йүзи дызларының арасында гизленди. Телпегин аша-гындан дүшнүксиз инчилди эшидилди.— Илин ырсгалы билен топрагың ырсгалы бир болармыш. Иле хыянат эдибем оглу-мың башына етдим.

Гурт геплемән еринден турды, инжигини япман дуран келте балагының гумуны какышдырды. Сонам:

— Бейдип отурма, йөр, гидели, Заман ага— дийди. Гожа гымылдамады.— Гайтадан экерис вели, худай гүнәни гечер.

— Бирдем гайра гоймалы, оглум. Шо ер гаралып ятса, мен би мейдана аяк басып билмен. Тохумынам тапарын, еринем өзүм сүрерин. Сен ёк дийме мана, Гурт. Шейдип гүнәми ювам-да-да аз дәл, топрагың өңүндәки гүнәм учурсыз агыр боландыр.

Ине, ятлама мукамы яшулының шу сөзлери биленем гутармалыды. Оны шол махал Гурт билен биле гапдалдакы тудам, топрагам эшидипди. Шондан бир йыла голай соң, Гурт фронт-дака, Заман ага дүйнәден өтүпдир. Белки, ол тә өлинчә өзүни топрагың өңүнде языклы хасап эдендир. Оны топрак билен шу ятан төңне билмели. Тудам гожа ялы өмүр танапыны гутарды. Дине топрак яшайр, ол хич махалам өлмез. Тут агажындан ясалжак дутарда чалынжак мукамы өни билен яңкы ятламадан башламалы. Ол мукам гожаның ахмырлы сөзлерини атамлара етирмели. Хөкман етирмели! Гурт инди онуң еке-тәк шаяды болуп галды. Хава, ене топрагам шаят. Ол хемишелик шаят. Йөне ол гепләп биленок. Оңа дерек хәзир Гурт геплемели...

Гурт төңнә гарап дуршуна:

— Хөкман, геплемели— дийди.

ҮЧҮНҖИ БАП

Гыш дүшсе-де, хова ончаклы совамады. Шонда-да дүйн өйлән асманың йүзүни гара булут өртүп, шемал сован дессине, кәбир адамлар гечен гышың газаплы совугыны ятлап, үлпетин гайталанмагындан хедер этди. Байрам гечен гыш барада газетлерде чап эдилен маглуматлары ятлады. Ашгабадың өзүнде жеми етмиш гүн аязлы хова сакланыпдыр. Амыдеря галың буз гатлагы билен өртүлди. Дашховуз тарапларда серчелер учуп билмән, докуп галыпдыр. Сегсенден гечен гожалар бейле агыр гышы мундан өң гөрөндиклерине гүвә гечип билмеди. Үзүмлери агажы билен совук алды, яз чыканда, нар агачларының япрак-ламажакдыгына гөз етирип, олары дүйбүнден чапып зындылар.

Ирден пыядалап көчө чыкан Байрам хованың майыллыгына бегенди. Узынлы гиже ягыш ягыпды. Онуң сиңнитли шыбырдысына гулак асмак, узакдан довамлы эшидилйән сүйжи мукам ялы якымлыды. Майыл ягыш ериң хоштап ысыны гөтерип, бахary ятлатды, улы ховлының ичине сапалы асудалык гетирди.

Байрамың гөвнүне шәхериң асудалыгы көп дережеде онуң арассалыгына баглыды. Онуң үчин Ашгабат ховасы тәмиз, көчелери гиң, арасса шәхерди. Яз чыканда, ол хасам гелшигине гелйәр. Белент болмадык яйбаң шәхер дуры асман билен утгашып, гөм-гөк лыбаса бүренйәр. Тәмиз япраклара гарк болан чыралардан тротуарлара дүшйән солаксы ягтылык төвереге айратын бир пынханлык хәсиетини берйәр.

Байрам шәхериң меркезинде, онда-да Азатлык проспектиниң ики гапдалыны тутуп дуран эдара жайларының агшамларына гаралып гөрүйән пенжирелерини унамаярды. Гараңкы пенжирелер шәхере асудалыкдан башга-да бир хили тукаатлыгам берйәрди. Сонкы махалда проспектиң угрундан кафелерин, томаша жайларының ачылмагыны, театр билен янашык секиз гат «Ашгабат» мыхманханасының бина эдилмегини Байрам бир махал ымаратчылар тарапындан гойберилен нәсазлыгы дүзетмек үчин эдилйән сынанышык. дийип дүшүнйәрди.

Ол мыхманхананың өңүндәки гиң мейдана дүшүп, театра тарап йөнелди. Ат гайтарым мейдана бетон плиталарыны дүшөп чыкыпдырлар. Байрам өңки сапар шу ерден геченде, иш довам эдйәрди. Шонда архитекторларың бу пикирини унаманды, хәзірем унамады. Ол, умуман, Ашгабат ялы ыссы шәхерлерде мейданчалара бетон билен асфальтың дүшелмегини халамаярды. Томсуң жохрама ыссысында узаклы гүн гызан даш агшам салкын дүшенде-де махалы билен сованок, юмшан асфальтың якымсыз ысы хапылап бурнуна уряр, бейниңе тәсир эдйәр. Мейданчалара гүл экмели, арадакы ёдажыклара болса майда чагыл дүшемели. Шейле эдилсе хем-ә тәмиз хова, хемем гөзеллик болжак. Агыр бетон дүшелен мейданың ялаңачлыгындан тәмизлик, гөзеллик агтарян адамлар билен жеделлешеси гелип, телим сапар макала язмак ниети билен элине йөрите галам алыпды. Йөне хер сапар оны башламан гоюпды. Догрусы, чекиңйәрди. Хәзірки дөврүң ымаратчыларының тилсимлерине гөвнөжай белет болмансон, олар билен жеделлешмәге чекиңйәрди. Кимдир бири онуң ислегине дүшүнмек ислемән, оны түнтлүкте айпласа, я-да хич ким сесленмәнсон, онуң пикири чуңнур гуя даш атылан ялы йитип гитсе, Байрамы шахыр хөкмүнде танаян, хорматлаян окыжының өңүнде абрайының нененси болжакдыгыны алада эдип, ене галамыны гойярды.

Ёгса өзи архитектор болса, мыхманхананың жайыны театрың гапдалындакы дарышганлыга сокмажак ялыды. Ики жай стиль тайдан бүс-бүтин айрабашгады. Онсоңам, инди театрың жайының өңки белентлиги йитипди. Секиз гат бетон жай оны басырды.

Мыхманхананың өңүндәки бетон ахырлара ниредендир бир ерден топрак гетирип, гүл отурданың билен даш мейдан тебигата байлашмаярды, гайта онуң ялаңачлыгы хасам гөзе илгинч болярды. Шол ялаңачлык болса, гапдалдан гечйән баглы проспекти белли бир дережеде гарыплашдырды. Қалбында шейле пикирлерин барлығына гарамаздан, хәзир Байрам арқайынлашды. Иш эдилепдир, инди оңа нәразылығың билдирип йөрмеги ерликсиз хасап этди.

Ол көвшүни өл этмежек болуп, мейданчада бөлек-бөлек ятан ягыш сувуның айманчажықларының арасы билен аяк басжак ерини өңүнден пейләп йөреді. Бирденем ығал сувуның топрага сиңмән, галың бетоның үстүнде көлжерип ятышына ғынанды. Ягышдан ганан меле топрағың якымлы ысыны күйседі.

Байрам мыхманхана билен денешдиренинде театрын аграс гөрүнйән жайының өңүндәки белент басганчакдан ховлукман галды. Ики сүтүнің арасындан гечен десине өндәки агыр гапы ювашжа ачылып, ич босагада сырдам бойлы адамың йылгырян йүзи гөрүнди. Ол театрда хожалык ишини алып барян адамларын бириди. Байрам оны якындан танамаса-да, онуң ишине инңән чулум хем башаржаң адамлығы хакында телім сапар өвгүли сөзлер әшидипди.

Сырдам адам өңки дуран еринден ярым әдим чемеси ыза чекилип, Байрамың гапыдан гирерине гарашды. Соңам аяқларыны жүп тутуп, чаларак тағзым билен башыны әгди-де, гадырлы гөрүшди. Сыратына, сыпатына гелшип дуран ёғназдан юмшак сеси херекети билен утгашып рахат эшидилди:

— Сизе гарашып отырлар, Байрам Мәммедович!

Ол Байрамы томаша залына ченли угратды. Босагадан ичери әтләнде, өңи билен сахнаның гапыдан дашлығы Байрамы хайран этди. Бу хашамлы, белент залда отурып, көп оюнлара томаша эдипди, дабаралы межлисlere, агшамлара гатнашыпды, йөне мәрекәнің көплүги, өндәки хатардан хормат билен берилйән орун, мундан өң оны сахнадан бейле дашлашдырманды. Хемише театра геленде, нәхилидир бир дабаралы ягдайы дуймак эндиги хәзир онда дөремеди, гайта бошлук, якымсыз совуклык дуйды. Махмал отургычларын хатарына матадан бүтеви өртүк гейдирипдирлер. Байрамың гөвнүне болмаса, шу махал шол өртүги сыпырып ташласаң, залың ичи гиңәп, сахна голайлажак ялы болды.

Сахна тарап әңңит болуп песелип гидйән хатарларын гутарян еринде гойлан кичижик столуң башында гаршыма-гаршы ики адам отырды. Аралыкда гойлан үсти телпекли чырадан оларын йүзүне ягты дәл-де, көлеге дүшйәрди. Байрам Жапар Мейдановичи бада-бат танады. Ол говшуран голларыны күкрегиниң үстүнде мәкәм тутуп отырды. Бойнуны есерлик билен бир тарапа буруп, гаршысындакы улы сачлы йигиде ұсташыр середйәрди. Онуң бу болшы чакданаша важып болмагы күй-

сейән кәбир адамларын сурата дүшенлериндәки эдйән херекетине чалымдашды.

Бирден Байрамың гөзүне Жапар Мейдановичиң отуран ери иннән пәсде гөрүнди. Олара тарап йөрәнде, белент япыдан дүшүп гелйән ялы болды.

Олар эл гысып гөрүшди. Жапар Мейданович ховлукман, Байрам билен улы сачлы йигиди танышдырып:

— Режиссёр, шу театрың режиссёры — дийди. Онуң бу сөзлери айдыш әхәңнән Байрам әсгермезлик дуйды. Мундан башга-да Жапар Мейдановичиң люстрадан арам дүшйән ягта чаларак ялпылдап гөрүйән гиң маңлайында ики саны узын йыгырт гөрүнди. Режиссёр оңа ярамадык болара чемели.

Байрам шол аралыкта аяк үстүнде дуран хортаң йигиди сынлады. Онуң йүзи агарып, габаклары елленипдир. Укусызлыгың, ядавлыгың дердини чекйән улы гөзлери акыллыды. Ол өзи барада Жапар Мейдановичиң «зехинли, башаржаң» диен ялы сөзлерден дүзүлен гысгажык тарыпнамасыны бираз гаш чытып гаршылады. Соңам хөвессиз йылгырып, Байрама йүзленди:

— Бу сөзлере ынанмак хөкманам дәл — дийди.

— Себәби?

— Яшулы билен гөни ярым сагат мундан өң танышдык.

Жапар Мейдановичиң маңлайындакы ики йыгырт хасам чуналды. Ол гөни Байрама тарап өврүлип, аладачыл сыпата гирди;

— Баш режиссёрың өзи хөвәс эдйәди, арман иши чыкайды. Өтүнч сорады. Министр чагырыпдыр. Ери, боляр, бизе хәзирликче бир режиссёрам етерлик. Ирдән бимаза эдип, сени чагырып йөрән мен. Байрам, серет шу зала!— Жапар Мейданович хашамлы диварларың йүзүндәки сүтүнлиже ики гат ложалара башдан-аяк середип, дуран еринде өврүм этди. Залың гүммез шекилиндәки депесине ченли белент бошлугы сынланда, голларыны герип, шол бошлугы гуҗагына гысмага тайын гөрүнди.— Серет! Шу залда тутуш бир агшам дине сениң гошгуларың, сениң сесиң яңланмалы. Окап башларсың вели, билйәнми, нәме болар!.. Хатар-хатар отуран адамлар донуп галар. Гутаранда нәхили болжагыны хәзирден гөз өңүне гетирйән. Бүтин зал ериндән туруп чапак чалар. Өнденем, гапдалданам, хол депеденем. Гүввүлди, шовхун... Суратчылар, кино, телевидение. Бар ер эййәм хабарлы, тайяр дурлар. Шейле гечмежек болса, ондан агшам болмаз. Поэзия — бу дабара, поэзия — шовхун! Үмсүмлик прозаның иши.— Ол ене Байрама серетди.— Сениң везипәң шу зал билен өвренишмек. Хәзир онуң буҗагаз үмсүмлигиндән чекинмегин. Хәзир совукдыр. Ичине мәреке гирип башлар вели, йүрегине сөйги оды аралашан зенан машгала ялы йылгырып уграр.— Жапар Мейданович өз сөзлерине гүлди. Ики саны улы алын дишини махалы билен йыгнап билмеди. Соңра онуң ыкжам гөвреси еңиллик билен сахна тарап

өврүлди. Ишжең сыпатда элини сахнаның саг бурчуна узатды.— Шол ерде трибуна дурмалы, ненең гөрийәң? Мен-ә герекмикә диййән. Маяковскем трибунадан оқапдыр. Ортада стол, үстүнде-де бир чемен гүл дурар. Қимлеринң отуржагы энтек белли дәл.

Режиссёр онуң сөзүни бөлди:

— Поэзия агшамына бейле ресмилик нәме герек?

Жапар Мейдановичиң маңлайында ене бада-бат-ики узын йыгырт эмеле гелди.

— Мен оңа хормат дийип дүшүнйән. Херки йыгнанышыгың президиумы болмаса, гелшиксиз болар, ягшы йигит. Байрам, сенем гөвнүндәкини айдыбер. Айт, белки, ресмилик саңа-да яраян дәлди?— Ол «ресмилик» сөзүне айратын әхмиет берип айтды.— Режиссёр йигит халамаса-да, мениң үчин-ә башлы-баратлыкдан ресмилик говы. Ресмилик-тертип, ресмилик-хормат.— Жапар Мейданович кесгинлик билен пикирини жемледди.— Диймек, стол дурмалы, өртүги гызыл бегресден болсун. Инди, йигит, йөр, сен маңа трибунаны гөркез. Кичисини дәл, улусы болмалы сизде, гыралары хашамлы... Байрам биз хәзир доланяс.

Бош залда Байрамың еке өзи галды.

* * *

Байрам театрдан чыкып гайдансоң, ёлбойы Жапар Мейданович барада пикир этди. Бош зал, гиң сахна, режиссёр йигит — бары бада-бат ятдан чыкды. Хәзир ол бу адам билен дине шу гүн таншана дөнди. Өңки затларың бирем ядына дүшмеди. Ене режиссёр йигидиң өңүнде гол говшурып, онуң айдяналарыны совуклач динләп отуран адамы гөз өңүне гетирди. Гөң өңүне гетирдигиче-де, ол Байрама нәтаныш гөрүнди. Үч ай мундан өң, хас догрусы, Жапар Мейданович Союза ише гечмәнкә, оны гөрмәндим дийсе, Байрам ялңышжакды. Гөрийәрди. Онуң газет-журналларда ишләненим билйәрди. Хәли-шинди газет сахыпаларында адына-да душярды. Ол хекаяны сейрек язарды, язанынам гысга язарды. Онуң эсасы йыкгын эдйәни очеркди. Оны вели узын язарды. Эмма Байрам хенизе денич онуң еке эсеринем окаманды. Телим сапар йыгнакларда Жапар Мейдановичиң алада билен гепләнине-де душ гелипди. Ол хемише очерк жанры хакда геплейәрди. Оны өсдүрмели диййәрди. Гепләнде өзүнден башга очеркиң аладасыны эдйән бардыр өйтмезди. Гынанса-да, хәзир Байрам онуң бу барада кесгитли айдан задыны яда салып билмеди. Гайта, өзүни очерк язмакда еке-тәк рүстем саянсоң, бу жанрда узын язса-да хаклыдырын өйдйәндир диен нетижә гелди.

Башга зат ядына дүшмеди.

ДӨРДҮНЖИ БАП

Гиң отагың ортасында гойлан узын агыр столуң башында үч адам эртирлик эдинйәрди. Чемче-чаршагың тарелка дегйән сеси эшидилйәр дийәймесен, ичери үмсүмликти. Байрам билен Селби гапма-гаршы отурып, икисем хәли-шинди гапдалларын-дакы гызына середйәрди. Женнет сүйжүли чайыны ховлукмач омуртлап башлады. Селби бада-бат дуйдурыш берди:

— Чайы ховлукман ичерлер, агзыңы якайсаң нәтжек?

Гызжагаз әжесиниң, какасының йүзүне тайлы гезек мөлтери-лип гарады. Ховлукман акжа мата агзыны, элини сүпүрип, еринден галды:

— Гитжек, гижә гаян.

Әжеси оны саклады:

— Ханы, какаңа ят тутан гошгыңы айдып бер, онсоң ругсат.

Женнет бада-бат үйтгеди. Какасына чекинжен гарап утанч-лы йылгырды. Шонда-да аякларыны жүп тутуп, бойнуны бирян бурубрак гошгы окамага дурды:

Гышың биринжи гары
Ховада гаймалашяр,
Ер йүзүнде акжа гар
Гөвнүңе гөвүн гошяр.

— Болды, гызым, берекелла. Гел яныма...

Байрам Женнетиң дулужыкларындан огшады. Селби гызы-ның портфелини элине берип:

— Алма билен апельсин саландырын — дийди. — Икисинем өзүң ийгин — дийди.

— Окувдан гелип, екеже гезек телевизора середәейин-дә.

Селбиниң сеси гаталды:

— Гызым, нәме бир зады көп сораың? Окувдан гел-де, саз сапагыңы эт. Соңам дүйнки эртекини ока, агшам какаңа айдып берерсиң. Телевизора шенбе билен екшенбе гүнлери середенде-де болар.

Женнет йүзүни чытып чыкып гитди. Байрам алада билен аялына гарады:

— Селби, бизиң мунымыз боланок. Чага чагадыр, махалын-да телевизора-да середер, көчә чыкып ойнамаса-да болмаз.

— Ойнажак болса, алланәме ховлы бар. Телевизорлы месе-ле-де эдил яңкы айдышым ялы. Сен бир бей дийме, Байрам. Холха, Гара Мырадовичлериң ягдайын-а өзүң гөрийән. Чагала-рына хай-күш ёк, онсоң эденлерини эдишип йөрлер. Улы гызы окувынам-а гутарып билмеди. Гөрерсиң, Женнет билен окаянжа оглам гызындан оңлы болмаз. Телевизорың өңүнде гөгерен ялы, хей, шейле-де бир зат бормы! Яңкам шоны гөрүп диййә, мен билйән.

Гапдалдакы отагдан телефон сеси эшидилди:

— Отурыбер, өзүм аларын.

Байрам кәсесиндәки иң соңкы чайы овуртлап, еринден туранда, Селби доланып гелди:

— Жапар Мейданович. Өз-ә гаты алжыранңылыга дүшүпдир, хәзир баржак дийди.

— Догрусы, Жапар Мейданович дийилйән адам мениң йүрегиме дүшжөк боляр. Дүйн үч гезек жаң этди. Онуң пикириче, мен агшама иңненен чыкма гара костюм, ак көйнек, гара галстук гейип барсам, ажап болжакмыш. Гөрийән вели, ол менден эстрада ясажак боляр өйдйән.

— Нәме дийсенем, ол эрбет адам дәл. Саңа абрай болсун дийип ылгап йөр.

Дашкы гапыдан довамлы жаң сеси эшидилип башлады. Селби ашханадан чыкып, гелени гаршылады.

Жапар Мейданович өз пикирине аша гүмра болансон, Байрамың саламына жогап хөкмүнде дине баш атмак билен чәкленди. Шол махалам пенжегиниң голтук жүбүсинден эплengi газет чыкарып, оны ёкары галдырды:

— Окадыңызмы?

Байрам онуң ховсаласына первайсызлык билен жогап берди:

— Газет bize ене догры ярым сагаѳдан гелмели.

— Онда окаң!— Жапар Мейданович газети пессежик столуң үстүне оклап гойберди. Онуң бу херекетинде гаршысында дуранларың первайсызлыкларына нәгилелик барды.— Дөрдүнжи сахыпаны ачың-да окаң. Байрамың дөредижилик портретини берипдирлер. Ерине дүшен зат. Ирден редактора жаң этдим. «Саг болуң, иш битирипсиңиз» дийдим. Өз элим билен билдириш яздым, онам чап этжеклер. Диймек, биринжи әдим әдилди. Галаны bize баглы— Жапар Мейданович улы портфелини столуң үстүнде батлы гоюп, ондан тогаланан кагыз чыкарды.— Икинжи әдим— афиша. Ынха, гоюп гидйән. Середиң, ойланың, соңам пикириниңиз айдарсыңыз. Мен хәзир ховлукмач.

Жапар Мейданович гөвнүхош йылгырып, еринден турды. Селби оңа мүрәхет этди:

— Чай ичип гидиң.

— Көп миннетдар. Хәзир гайра гойман, дөрт ере жаң этмели. «Студентлер бихабар галмасын— дийжөк.— Герек болса хер аудитория барып дуйдурың» дийжөк.

Селби:

— Адам йыгнанмаз өйүдйәнизми?— дийди.

Жапар Мейданович аркан гайшып, гаршылык гөркезди:

— Ек, ёк, дине әтиях үчин, әтиях үчин. Йүз афиша заказ этдик. Герек болса, ики йүз эдерис. Догрусы, бу затлар мен ишимем дәл, Селби. Йөне Союзың абрайы үчин ылгаян. Хош вагтыңыз.— Ол гапа тарап йөнелди, етмәнем ызына доланды.— Эрте-биригүн отурып, агшамың программасыны дүзмели. Шол зерарлам, Байрам, сениң окажак эсериңи биләйсем диййән.

Байрам гөвүнсиз жогап берди.

— Энтек язамок.

Жапар Мейдановичиң gözлери тегеленди:

— О нэхили язаңок?! Сен-э болса-да, мениң бадымы алдын...— Ол өзбашына хүнүрдейән ялы довам этди.— Мен сениң язжагыңа-да, зехинине-де ынаян. Йөне Союзың жогапкәр иш-гәри хөкмүнде шу иши боюн аламсоң, гаты гөрме, Байрам, тайярлык ишлериниң мөхлетинден өң бержай эдилмегини ислеийән. Мен саңа абрай болсун дийип айдян, Байрам.

— Мениң үчин кейпиңи бозма, Жапар Мейданович, етишерин.

Байрам тәзе эсериниң доганы Назар хакында болжакдыгыны айтмады. Гой, энтек хич ким билмесин! Ондан Селбем би-хабарды.

Жапар Мейданович улудан демини алып, еринден турды. Эгирт алада билен:

— Мен сениң вагтыңы алып отурмайын — дийди.— Ишле, ишле...

Отагда Байрамың еке өзи галды. Ол өңи билен газети алман, гапдалындакы тогаланан кагызы алды. Оны усул билен язды. Илки бада бир метр узынлыкдакы афишаның ортасында гойлан сурата гөзи дүшди. Гызыл харплар билен язылан хатлара үнсүз гөз гездирди. Дине суратына серетди. Суратдакы Байрам оңа хәзир өзи дәл-де, өзүне меңзеш башга бири ялы гөрүнди. Дабарасы даг ашып, томашачылары хайран эден айдымчымы, киноактёрмы, гараз, башга бири. Онуң йүз-гөзүни шөхрат оды чоюп дур. Ол одуң ягтысына суратдакы адам хас яш, йигделен ялы гөрүнийәр. Маңлайындакы майда йыгыртларың бирем билдиренок. Гөзлеринде дине шатлык. Ол шатлык адамларың сөйгүсине гызгын миннетдарлык болмалы. Йылгырансоң, юка додаклары. язылып, ак дишлериң хатары эдил санабермели сайырдың билдирип дур. Гара сач инчерәк ат йүзүне гелшик берийәр. Гөнүмел бурнуның инчелигим суратда ол диен билдирип дуранок.

Жапар Мейдановичиң афиша үчин шу сураты сайлап ала-ныны Байрам гең гөрмедиди. Ол бу сураты Селбиден алып ги-дендир. Оны аялының сайлап берен болмагам әхтимал. Себәби ол шу суратың алнан пурсатыны әриниң дурмушында иң багтлы пурсатларың бири хасап эдйәрди. Шонда Байрама республика-ның дәвлет байрагыны говшурыпдылар. Селби хем гапдалындады. Эл чарпышмалар, гутлаглар Селбиниң калбыны серхош эдипди. Ол шонда Байрам билен дең йөремеги, гутлаглара дең жогап бермеги иң белент багт дийип дүшүнипди. Суратчы Байрамың афишадакы суратыны гетиренде, Селби ондан ене онбәш санысыны чыкарып бермеги хайыш эдипди.

Селби шол багтлы пурсатың гайталанмагыны ислеийәндир. Байрам муңа аялларың адаты ислегн хөкмүнде гарады.

Театрың гүндизки үмсүм, совук томаша залы гөз өңүне ге-ленде, биыгтыяр афишаны гапдала сүйшүрди. Эртирден бәри биринжи гезек алада батды. Догруданам, шол депеси гүммез

шекилли белент томаша залыны йылатмалы болар, онда-да сөз билен. Зал йыламаса, адамлар йыламаз. Байрам үчин эсасы гөреш шол якымсыз совуклык билен болмалы ялы гөрүнди.

Доганы Назар гөз өңүне геленде, ене бираз аркайынлашды. Себэби онуң билен баглы калбында дөрөйөн пикирлер ислендик совуклыгы йыладып билер диен ынама Байрам ынанды. Ол ынам хэзир дөрән зат дэл. Эсли вагтың довамында кем-кемден дөрөди.

Байрам метбугатда Назарың өзи, онуң ёлбашчылык эдйән колхозы хакда бирнэче гезек өвгүли материал окапды. Шол материалларың эхени галапын бири-бирине чалым эдйәрди. Авторларың бири Назарың колхозына барып, онуң билен биле экин мейданларына айланярды. Ёлбойы башлыгың атзына узын-узын газет жүмлелерини салып, директива айтдырярды. Ол сөзлерде не учгун барды, не-де адамың хэсиети.

Икинжи бири башлыгың гысгача тержимехалыны язып, со-нам онуң ёлбашчы болан йылларының довамында обаның аба-данлашандыгыны ныгтаярды. Посёлогың көчелериниң догрулы-гыны, хатар жайлары билен шэхерден пес отурмаяндыгыны, мекдебиң, кеселхананың, язкы хем гышкы клубың бардыгыны хөкманы ягдайда беллейәрди. Колхозчы хожалыкларың нэчеси-ниң машин, мотоциклет сатын аландыкларыны такык санда берйәрди. Телевизорың, радионың адаты зада өврүлендигини дуйдурмак билен, индики везипәниң көчелери долы асфальтлап чыкмакдан ыбаратдыгыны хабар берибем очеркини гутардым хасап эдйәрди.

Байрамың доганы бу язгыларың анырсында галярды. Онуң дине адыны тутярдылар, эмма Байрам инисине белет. Назарың галжаңлыгы, тутанъерлиги онуң үстүнлигиниң гиреви. Ту-танъерлиги болмадык болса, ол бирыйём хэзирки везипесин-ден эл чекерди. Гайта гиже диймән, гүндиз диймән, песе гачан колхозы галдырмагың аладасыны этди. Дервайыс еринде Ашга-батдакы Байрамам аркайын ятырмады. Пылан зат үчин пылана хайыш билен йүз тутуп бер дийип, оны эркине гоймады. Байрам болса, хер сапар оңа ялтанман сөз берерди.

Гүн-ай гечдигиче, Назар бабатында Байрам өзүнде борчлу-лык дуйды. Мундан хич кимин хабары ёк, эмма онуң гөвнүне эхли адам хабарлы ялыды. Иниси онуң калбындакыны аңшы-рып, оны ганатландырмак максады билен үстүнликлер барада экән-екән дуруп гечйәрди. Белки, ол агасына гуванч дуйгусыны аян эдйәндир. Мунуң өвүнмек дэлдигине Байрамам дүшүйәр-ди. Гараз, шонда-да онуң хер сөзи агасының гурсагында шине уран боржуң депесине питик болуп дегйәрди. Бу борч илки шейле сорагдан башланды. Эйсем Назар хакында адамлара ким хас ичгин айдып билжек? Бир гүн, ярым гүн барып гайдянармы я-да Байрам? Хасам ол йүзлей язылан очерклери оканда, бу со-рагың өз тарапына чөзүлжекдигине ынанярды. Себэби ол ав-торларың галамының ашагындан чыкян Назар кә өвүнжең, кәте

иннэн садады, овнукчылды. Ол өз инисини хемме тараплайын ири адам хөкмүндө гөрмеги, гуванмагы арзув эдйәрди. Эмма ол гуванч Байрамы Назар хакында дабаралы ода язмага итермели дәлди. Гуванмак энтөк ода язмага аңладанок ахыры!

БӘШИНЖИ БАП

Текиз мейдан булутлы асманың астында чар тарапа яйылып ятыр. Ол үмсүм хем тукат гөрүнйәр. Төверекдө жанлы жемендө ёк. Гөзе илиән зат — томсун башкы жөвзасына чыдаман, гуран я-да гышың совугына япрагыны дөкүп, ялаңачланан чөп-чалам. Оларам топбак-топбак болшуп отыр. Хер топбагың арасыны акжарып гөрүнйән такыр айманчалар бөлийәр. Гум аңнатлары бу тайдан дашда, олара гөз иленок. Майдажа япылар доңуп галан деңиз гомларыны яда саяр. Асыл бүтин төверек деңиз дондурылан йүзүнө чалым эдйәр. Бу тайлар бир махал деңиз дүйби бблупдыр диййәрлер. Әхтимал, эмма ол хәзир биржик-де деңиз дүйбүнө чалым эденөк. Үмсүм, тукат, гурак хем гахарлы.

Гөзәтимдө ики саны «Газик» машины гөрүнди. Олар гуйруктутды ойнаян ялы, тиркешип гелйәрди. Гөни йөрөмән, илки саг тарапа гидйәрдилер, соңам чепе өврүлийәрдилер. Йөришлери хаялды. Ахырам тогтадылар. Назар билән Машат өндәки машиндан дүшди. Дүшүшлеринө-де деңлешип, йөрәп уградылар. Оларың дабанының ашагында гаты, кәердө сүңни ярылан топрак ятырды. Голайда яган ягышам энтөк оны юмшадып билмәндир.

Назар галың ботинкасының бурны билән ер депди. Депен ериндөн кесек гопды. Гопан кесеги өкжесиниң ашагына салып овратды. Соңам небсевүрлик әхендө:

— Бу гатылыгың говачас-а битгинли болар — дийди. Машат бада-бат гүррүнө гошулды:

— Арассалыгы нәмә дегмейәр. Бежерги гөрек дәл. Тохум сөп, сув бер, гүйз дүшерем вели, гел-де, пагтаны йыг.

Назар дуран ериндө өврүлип, төвереге гайтадан сынлады. Тебсирәп ятан мейдан. Ол шу махала ченли ятдан чыкарыланына гахар эдйән ялы, Назар дагы гершини басгылап йөрөнөм болсалар, билмезлиге уяр. Ёк, ахыры билмели болар. Назар бу мейданы укусындан оярмага гелди.

Башлык орунбасарына гөңөш салды:

— Нәчө гектар экип билерис өйдйән?

— Исләнимизчө.

Назар йылгырып, башыны яйкады:

— Адамың ислегиниң чәги бармы нәмә! Гүйжүмиң етжегини билсөм, мен бүтин мейданы экип чыкжак. Ханы оңа сув!

— Етөн ерини суварыс, етмедиги дүмө болар.

— Дөвлөт бизе дүмө экин диенөк.

Машат жаныкды:

— Дөвлете нәме герек? Көпрәк пагта герек.

Назар Машадың дүшүндиришини ислемайән ялы, йөрәп уграды. Олар таягатым мейдан тиркешип гитдилер. Машат гөплемеди, башлыгың гөпләрине, сөзүни довам этмәге аматлы пурсадың дөрәринә гарашды. Ол тәзелик айтмажагыны билсә-де, йөне дурмалы дәл диен карара гелди. Башлык хайсыдыр бир меселәниң чөзгүдине икиржинленен махалы, онуң гапда-лындан голтгы берйән герек. Шу чака ченли Машат бу вези-пәң хөтдесинден гелипми, инди нәме үчин хәзир дыммалы?..

Назар өнки майдалына гидип баршына:

— Кеседен середен ялы текиз-ә дәл экени — дийди.— Биз муны гөвнежай текизләб-ә етишип билмерис.

— Мен-ә яйданмалы дийжек. Сувармасы кынрак болар дийсен, онуңам алажыны тапса болар. Биз әкмәсегем, ынха, гөрерсин, ил экер бу ери! Үч-дөрт гүнлүкде гайракы колхозын башлыгы айланып гиденмиш. Гүнортан ав гөзлемедиг-ә саңа-да белли, маңа-да. Догры айдяң, агротехники када дийип хокга чыкарып йөрмәге, элбетде, вагт ёк. Боланда-да уммасыз чыкдажы чыкарып болмаз. Аманат ер, барыбир элимизден алжаклар, хә-ә.. Аңырсы үч-дөрт йыла етирмәнем совхозлар ачжаклар. Раст, дөвлет bize шу гүн ругсат бердим, екмели.

— Биз өң шейле пикир эдйәрдик, инди бу ерлери bize хемишлик берйәрлер, Машат.

— О нәхили хемишлик? Карар болдумы?

— Болмаса-да бу гүн-эрте болжак.

Машат бирбада алада билен дымды. Хемишлик берйәр-лер... Диймек, дашына чызык чекжеклер. Соңра ондан чыкмага ругсат бермезлер... Онуң гөз өңүндәки гиң сәхра барха даралып барян ялы гөрүнди.

— Онда ики йүз гектар нәмемиш.— дийди.— Ики эссе, үч эссе сорамагы экени-дә.

— Оны әкмәге, бежермәге гүйжүң етжекми?

— Етмесе, көмек сорарыс.

— Ниреден?

— Шәхерден. Онсоңам окувчылары сүрүбермели болар-да.

— Олар онсузам аз көмек беренюклар. Олаңам иши бар, окувы бар. Пагтаңы йыгышылар, инди ериңем бежеришмәге гелсинлерми? Ёк, говусы, гүйжүмизниң етжегине топулмалы. Ханы, сен нәче гүнде яп чекип гутаржагыңы айт.

— Он гүн-ә герек болар..

— Ёк, бир хепдеден аңрык гечмесин.— Назар сагадына серетди.— Тракторлар хачан гелмели?

— Елдадырлар.

— Әгленмән, сүрүме башламалы. Сен гал-да, әхли иши ёла салман гитме.

Олар ыза доланды. Машадың аладасы азалмады. Индики меселе бу ере бригадир сайламак. Йөне башлык дил ярянча,

геплемезлиги макул билди. Онуң өз максады барды, максадынын хасыл болжагына-да шүбхеленмеди.

Назар ене алада галып гепледі:

— Ериң-сувуң ягдайыны билйән тежрибелі, барып ятан-дайхан адам тапылмаса болмаз.

Машат эшиденине ынанмаян ялы, ховлукды:

— Дайхан адам? — дийип сорады. Башлык онуң сорагына үнс бермеди. Машадам гайталамады. Орунбасары бир пикир горкузды. Башлык яңкы сөзүни эйям кимем болса бирини гөз өңүнде тутуп айтдымыка? Эгер шейле болса, оны райындан гайтармак кын болар. Онуң үчин Назар үч йыл мундан өңки башлык дэлди. Инди оба адамларыны селжермекде Машадың маслахатыны хэли-шинди күйсәп дуранокды. «Тежрибелі, барып ятан дайхан адам». Диймек, ол яш-юшлары гөз өңүнде тутмаяр. Белки, Машадың оглы Ораз хакында пикир этжегем болан дэлдир. Онуң диңе Гурды гөз өңүнде тутуп айдан болмагам эхтимал. Догруданам, Гурт тежрибелі, барып ятан дайхан адам. Ислесе-ислемесе-де, Машат муны тассыклады. Тассыкладыгыча-да Гурды йигренди. Онуң тежрибесини, дайханчылыгыны инкәр этмәге делилиниң ёкдугы үчин йигренди.

— Гурды белләйсек, нәхили болар?

Машадың гөвнүне болмаса, башлык сорагыны бир хили хетжикләп айтды. Гөзүниң гыйтагыны айлап, хамала, орунбасарында дөрежек үйтгешмә томаша эдерли гөрүнди. Ол эйсем Машадың өз оглы барадакы йүрегинде бесләп йөрөн пикирини анайдымыка?

Машат первайсыз болжак болды, эмма башартмады. Агзындан чыкан хер сөзе нәхилидир бир дережеде киная хем йигренч эхенини синдирди:

— Гурт түйс ер үчин дөрән адам, йөне хәсиети ярамаз — хөтжет. Хэли онсоң геп-гүррүни көпелдәймесе. Каналың боюна гайдыланыны башданам унаманды, асыл язгарып йөр.

— Язгарып йөр? — Башлык бу сорагы эхли гүррүң диңе Машада дегишли ялы әхенде ныгтап айтды.

— Хава, язгарып йөр. Мен-ә оңа дерек ылымлы яшлардан бири гойлайса дийжек. Хем-ә гулак асарды, хемем...

Башлык оны геплетмеди:

— Тежрибе нәме билим дәлми? Гурдуң дайханчылыгы, ыхласы мана йүзләп бирпервай алымындан пейдалы.

Машат йүзүне урулса-да аркан гайышмады.

— Гурт гайтмаз, хөтжетдир.

Бу сапар Назарың сеси гахардан яңа сандырап чыкды:

— Оңа-да өзүмиз гүнәкәр. Нәме себәбе гөрә гуры төңнәни Гурдуң гапысына ташладыңыз? Өңүрти сорайсаңыз болмадымы? — Назар бирден сесини песелтди. — Сенден бейле сересапсызлыга гарашмаярдым, Машат.

Машат сесини чыкармады. Бу дымышлык онуң үчин өкүнч дәл-де, дабара өврүлди. Диймек, этмиши ерине дүшүпдир.

Төңцөннң гапысында ятаныны гөрөндө, Гурдуң ганы бейнисине урандыр. Ол хэзир пейдалы-у пейдасыз ислендик теклиби рет эдер. Ындарма, адамы бир угруна гөнүкдирип болса, онсоң болшуна томаша эт-де отур...

Назар машина мүнмезинден өңүрти, гахарлананы үчин орунбасарындан өтүнч эхенде онуң йүзүне чаларак йылгырып гарады-да:

— Дүзелер — дийди. — Ынха, көпүң өңүндө дүшүндирип айдарыс вели, Гурдам разы болар.

Башлыгың ынанжы Машатда дөрөн яңкыжа дабараны алада өвүрди. Ол келам агыз сөз диймеди. Дашлашып баряң машиның ызындан гарап, сарсман дурды. Өни билен Назары Гуртдан габанды. Гурт бабатындакы пикирини башлыгың голдаманын өкүнди. Белки, ынандырмак үчин гетирен делили жуда йүзлей боландыр. Дине Гурдуң хөтжетлигини ныгтап дураның билен ол хакдакы пикири башга тарапа совмак кын дүшжөк экени. Онда Машат яңы ене нәмәни айтмагы ядындан чыкардыка?..

Ол пикир этди, эмма делил тапмады. Гурт хакда аз бил йәнине жаны янды.

Машат шофёрына гыгырды:

— Түпөңи гетир.

Эли түпөңли хаял йөрөп баряң Машадың өңүндө үмсүм сәхра яйылып ятырды. Хэзир ол бу гинишлиги йигренди. Эгер ол жан-дар болса, гоша түпөңнң ики гөзүнем бошатмага тайярды. Бу мейдан Гурдуң рысгалына, онуң шөхратына гарашып ятыр. Башлык догры айдар. Тебсирәп ятан бу боз гатылыгың сувуны етирсен, хасылы уммасыз болар. Илиң өңүндө план долар. Радиода, газетде Гурдуң адына васпнама дүзүлөр. Онуң шөхраты асмана галар. Елбашчылар абрайлы йыгнакларда ене онуң адыны тутарлар. Эмма бейле шөхратың Гурда нәмә гереги бармыш. Иң болманда, ол оны уланыбам-а билжөк дәл. Я везипесини бригадирликден ёкары галдыржаклармы? Ёк-ла! Онуң билими бармы нәмә! Инди билимли адамлара везипе берилйәр.

Сәхел салым мундан өңөм Машат оглуны гөз өңүне гетирип, бу затлары арзув эдипди. Эмма ол арзувлар хэзир оңа кесеки болды. Башлыгың калбындакы шүбхәни даргатжак болуп, тәзе ер бабатында жаныгып гүрләни үчин өзүни йигренди.

Машат эсли йөреди. Онуң калбында ене-де умыт учгунлары гөрүнди. Гурт разы болмаса?.. Онда Ораз, дине Ораз! Шондан аматлы, ыгтыбар адам ёк.

Машадың нәмә-де болса, умыт басганчагындан ашак душе-си гелмеди, себәп оңа галмак үчин ол өңки бригадир Аманлының гитмегини исләпди. Аманлы өз эли биленжик арза язды. Машатдан горкмаса, ол өленде язармыды! Бир йылкы алян гирдежиси үчинем язмазды. Горкак адамлар билен иш салышмак аңсат боляр. Небисли адамларың хеммеси диен ялы

горкакдыр. Олары бир ховпа габап билсен боланыдыр, онсоң нәме эдесин гелсе эдибер. Ынха, Гурт билен иш салышмак кын, ене ол арзуулы ёла бөвет болжак боляр...

Шол аралыкда он-он бәш әдим гапдалындакы пешмегин аңырсындан уллакан товшан бөкүп турды. Машат хырчыны дишлөп атды. Товшаның ызкы ики аягы сүйренди. Эмма Машат нәме болжагына гарашман, түпениниң бейлеки гөзүнем бошат-ды. Товшан ере язылды.

Ол сәхранан гахарыны чыкаран ялы аркайынлашды, авуна ховлукмады. Дәри ысы аңкап дуран ховадан күкүрегини дол-дурып дем алды.

Машат ганы саркып дуран эне товшаны ерден гөтеренде, гөзәтимден гөрнен тракторларың сеси сәхраның үмсүмлигини бозды...

АЛТЫНЖЫ БАП

Байрам Абаданы командировкадан гелен гүни гөрди. Соңкы бир айың довамында гөрүшмәндилер. Абадан йигрими гүн канал боюнда болуп, шу гүн ир билен Ашгабада доланып гелипди. Хениз дайзасының анында гоюп гиден оглунам гөрмә: ге етишмәнди.

Байрам ич босагада өзүне таран узан юмшак эли аясында саклап дурушуна:

— Әл болса-да күйсетдин-ов — дийди. — Гидйән дийип жаңам этмедин.

Абадан жогап дерегине сүйжи йылгырды. Гаршысындакы адама дуйгудашлык, шол бир махалың өзүнде-де хайпыгели-жилик аламаты билен серетди.

— Киностудия жаң этсем, гитди дийдилер.

— Кәйеме, Байрам, дуйдурып билмедим.

— Йүзүңе шемал чалыпдыр, гаралынсын. Гөвнүме болмаса, өңкиңден даянан ялы.

— Боюм өсмәнми?

Оларың икисем гүлди. Байрам ене бир өвре Абаданы гөз астындан сынлады. Ысга, дар юбканың үстүден ак блузка геенденми, онуң гөвреси өңкә гөрә'гөзе долы гелди. Юмшак гара сачы сечеленип, эгнине дүшүп дүрды. Сәхел эгилсе, ики дулугынам аярды вели, гелшикли йүзи гөнүмел бурны билен угурдаш золак болуп галарды.

Байрам диванда жайлашыклы отурды. Абадан онун габат гаршысындакы отургыжа гечди. Кесесинден сынласаң, олар бада-бат иңнән мөхүм гүррүңе башлажага чалым этселерем, бирбада дымдылар. Бирбада... Дымышлык шундан узага гитмез. Хәзир хайсысам болса оларын бири гөплемәге башлар, бейлеки довам эдер. Шейдер-де олар хәзирки дуйдансыз эмеле гелен дымышлыгы ятдан чыкарарлар. Йене энтөк дымышлык

довам эдйэр. Онуң довам эдйэндигини сагадың сесем айдып дур. Ол бу дымышлыгың секундларыны санаяр. Сагат сеси Байрамың гулагына кем-кемден гаталып барян ялы. Сагат ховлугяр, эмма Байрам ховлуганок. Ичериниң үмсүмлиги, онуң довамлылыгыны гөркезийән сагат сеси, арассалык, якымлы йылылык оңа яраяр. Шу минутларын якымлылыгы динс сениң өз ялыңда галмалы. Дине өз янында! Бу барада башга бирине айтмагың гереги ёк. Белки, айтмага хакам ёкдур. Гаршысында отуран аяла-да айтмалы дәл. Онсоңам, Абадан шейле задың айдылмагыны күйсейәрмикә? Эгер күйсемесе, онда Байрам айтмаз, хәзирем, гелжекде-де айтмаз.

Байрам яны гапыдан гирендәки айдан сөзүни ятлады: «Әл болса-да, күйсетдин-ов». Белки, Абадан хәзир шу сөзләр үчин геплемән отурандыр? Оларың нәме үчин, нәхили маныда айдыланыны аныклажак боляндыр? Умуман, Байрам, сен шейле сөзләр айтмага хаклымың? Абадан сениң күйсемегини ислейәрмикә? Эгер күйсетмек ислейән болсады... Ёк-ёк, Байрам бейле дуйгулары гөз өңүнде тутуп диймеди... Онда нәме үчин дийди? Нәме үчин?.. Айт, Байрам... Дымып отурышына хәзир Абаданам шу совалың жогабыны күйсейән болса билйәнми?

Байрам яйданмач пикир этди, жогап агтарды. Ынха, меселәм, йүзе чыкан кәбир мөхүм затлары маслахатлашмак үчин күйсәпдир. Эйсем яланмы! Байрам хемише-де Абадан билен маслахатлашмагы, жеделлешмеги говы гөрийәр. Оларың максады бирек-биреге дүшүнишмек, достларча арагатнашыкда болмак. Хава, хава, достларча. Шу зерарлам Байрам оны күйсейәр.

Байрам кимниң өңүнде өзүни аклажак боляндыгына дүшүнмеди. Абаданың өңүндеми? Белки, ол Байрамы онуң өзүнде-нем говы билйәндир. Сени бәш бармагы ялы билйән адамың өңүнде өзүни аклажак болуп аррыгыңы гынамак гүлки дәлми? Онда нәме үчин хәзир Абадан гүленок? Себәп, ол акыллы. Ол шу минутларын Байрам үчин якымлыдыгыны билйәр. Шонун үчинем гепләнок. Геплемән отурышына, өзүне махсус аладалар барада пикир эдйән болмагам әхтимал. Ол алада хич хачан Байрама баглы болмадык аладады. Олар Байрамың дүйәсине гошулышмазды. Хәзирем Байрам Абаданың гөзлеринде шол аладаны гөрүп башлады. Гөрүндигиче-де отуз яшлы аял өңкүденем бетер акылланып барялды.

Шундан соң Байрам үчин гысгача дымышлыгың дёззети гачды. Сагадың жыкгылдысы барха онуң бейнисине ургы болуп дегди. Инди бир Абадан геплеседи... Эмма ол геплежеге чалымам эденок. Онуң өз аладасы бар. Хич махал Байрама баглы болмадык аладасы бар. Ол мундан бейләгем оңа баглы болмаса гөрек. Зыяны ёк. Байрамам ол аладаның өзүне нәтанышлыгы билен өвренишипди, эндик эдипди. Онуң шейле ягдая дүшмегиниңем өз тарыхы барды. Хәзир Байрамың оны ятласы гелмеди.

Эмма сәхел салымдан шол тарыхы ятламага Байрам межбур болды. Оны межбур эден Абадан. Абаданам муны билкаст-дан этмеди. Өзүне махсус болан аладаның эври билен этди.

Абадан ховлукмач ички отага гирип чыкды-да, Байрама бир сурат узатды. Байрам оны хөвес билен алды, алшына-да серетмәге отурды. Эмма бада-бат сурата майлы болуп билмеди. Эдилжек гапдалында Абадан онуң үстүне абанып дурды. Илки Абаданың нәмедир бир сөз диерине гарашды. Диймеди, гайта узак дурман, отагдан чыкып гитди. Кухнядан онуң аяк сеси эшидилди, соңам бош чәйнек шақырдады.

Абаданың сөз айтмагы хөкманмы? Сөзсүзем хемме зат дүшнүклү. Байрамың элинде сурат. Суратда Арслан. Бу адам Байрама таныш. Ене кухнядан Абаданың аяк сеси, соңам агзы япылан демир чәйнегин шақырдысы эшидилди. Инди бу сеслер Байрам үчин хич зат, эдил гоңшы өйден эшидилйән ялы оңа биржигем үнс бермеди. Онуң бар үнси элиндәки суратдады. Оны үнс бермәге межбур эден, ине, суратда дуран адам — Арслан. Онуң арадан чыканына бир йыл болуп баряр, эмма ол йылгырып дуршуна, өзүне үнс берилмегини талап эдйәр. Байрам дура-бара хасам сурата бенди болды. Арсланың дешлидигине, гөрмегейлигине дирикә гөз етирмән, инди шужа-газ эл ялы суратың үсти билен гөз етиренине гең галды. Белки, онуң гең галжагыны билибем Абадан оңа сураты гөркезендир? Әхтимал. Эгер Абаданың күйүнде шу пикир болан болса, ол ялңышмандыр. Абадан-психолог. Арслан нәхили дешли, гөрмегей экени. Байрам оны шу махал Абаданың йүзүне-де айдып билжек. Арман, ол кухняда. Үмсүмлик аралашды вели, ол кухняда отуран еринден Байрамың пикирине диң саян болай-масын. Эдил сесе диң салнышы ялы, пикире-де диң салып боляр ахыры. Муны ылмам инкәр эденек, йөне оны башармалы. Абадан башарар, себәби ол психолог.

Онда диң салыберсин. Шу суратдакы адам Байрама яраяр. Онуң узын бойы, гүйчли голлары, гиң маңлайы, шадыан йүзи... бары яраяр. Ол әпет лакга балыгы яңыжа сувдан чыкарыпдыр. Балык онуң бир аягыча бар. Авуң леззетли пурсаты, ол багты-яр йылгыряр. Онуң гиң күкреги, түйлек ялаңач бедени, вагт-лайынча битертип гойберилен сакгал-мурты, сув дегип булашан сачы... буларың бары Байрама башга бир таныш сураты ятлат-ды. Кимкә?.. Хава, эдил өзи. Американ языжысы Эрнест Хемингуэй. Йөне Арсланың элиндәки балык онуңкыдан кичи. Арсланың өзем америкалыдан яш. Дуран ерлерем үйтгешик. Ол деңизде, бу чөлдә, эмили көлүң боюнда дур. Нәме-де болса, оларың арасында бир мензешлиг-ә бар. Америкалы хем өз ёлуны журналистликден башлапды. Арсланам журналистди, өзем дийсең гезенде журналистди. Ол Москвадан окувыны гутарып, газете ише геленде, Гарагум каналы яңы газылып башлапды. Гурлушыкчыларың арасына йөрите хабарчы эдил-лип иберилмегини сорады, гаршы чыкан болмады. Ызлы-ызына

очерклер язды, газет-журналлар хөвес билен чап этди. Китап эдип чыкардылар. Онуң очерклерини Байрам окаярды. Ол хич киме меңземејярди, хатда америкалы языжа-да! Ёгса гоңшы отагда, Арсланың иш столуның бир четинде Хемингуэйиң сак-гал басын йүзүни шекиллendirйән сурат кичижек чарчува гейдирилги дурды.

Байрам Арсланың очерклерини оканда, бир зада гөзи гидерди. Ол язан адамларына, оларың эдйән ишлерине кеседен гараян сынчы дэлди. Оларың ишини өз иши хасап эдйәрди. Өзүни шол адамларың бири хөкмүнде сайярды. Элбетде, мен шейле дийип, ол гөнүмел язмаярды, йөне эсерлерини окан адамы кем-кемден ынандырырды. Ынандырмагам кемсиз башарярды. Газаплы чөлдәки иннән агыр иши беян эденде-де, хич махал дурмуша ёвуз дараשמазды. Оун романтикасы чәге ялы гызгынды, йөне газаплы, жөвзалы дэлди. Чөлүн үстүнден бахар паслы өвүсйән мымыжак шемал кимин якымлыды.

Абаданың Арсланы сөөни үчин Байрам оны язгармады, ёгса оңа илки сөз айдан онуң өзүди. Ол махал Байрам саллахды, Абаданаң Арслан билен танышманды. Нәме үчин Байрамың сөйгүсини гызың кабул этмәнлиги барада келле дөвүп отурмак хәзир герекми бери? Абадан сөөн дэлдир, vessалам! Абадан сөймедиги билен дурмуш гурмага өзүни мејбур этжек гызлардан дэлди. Ене сораг! Нәме үчин сөймедикә? Байрам онуң сөйгүсине мынасып болан дэлдир я-да Арслан ялы бир йигидиң душјагыны билдимикә? Әхтимал! Абадан есер гызды, шол махалам психологды.

Олар өңкүлери ялы дост болуп галды, эмма нәме үчиндир Байрам Арслан билен ыснышып билмеди. Сетанда-сейранда биле отураянларында-да ол отурылышыгың леззетини алып билмезди. Хамала, гапдалда отуран Абадан олары деңешдирип, хер әдимде әриниң артыкмачлығына гуванып отуран ялы болуп дурды. Гөвнүне болмаса, шол гуванжы биленем Байрамың өзүне мынасын дэлдигини бир зейилли текрарлап отуран ялды. Онсоң шейле пикирлерде гечйән минутлар онуң үчин барып ятан хујбата өврүлйәрди. Арсланың мундан бихабар болмагам әхтимал. Хабарлы болса-да, гараз, өзүни бихабар киши ялы алып барарды. Гөрән-эшиденлери хакда дийсең хөвес билен гүррүнини довам эдерди.

Абаданың гелип, ене өңки еринде отурмагы билен Байрамың пикири бөлүнди. Ол башыны галдырмады. Нәмедир бир затлар диеси гелди, эмма нәме хакда сөз ачјагыны билмән көсенди. Хайран галып, суратда гөрийән затларыңы дилден айдып бермелими! Байрам үчин бу барып ятан дузсузлыкды. Арслан хакда-да сөз ачмага яйданды. Онсузам, хәзир Абадана еңил дэлдир. Онянча Абаданың өзи башлады:

— Бу сураты мана... ховданда (Арсланың гарк болан ховданында дийжек болды өйдйән) бердилер. - Бир инженер

оглан алан экени. Москвадан гелипдир, хәзірем шо-тайда ишләп йөр.

— Сурат-а говы алыпдыр.

— Арсланың биширип берен балык чорбасыны өвдүлөр. «Хенизем тагамы агзымыздан гиденок» дийдилер... Арсланың яшан отагыны гөркездилер. Өзбашына кичижик отаг экени. Стол билен кровать зордан сыгяр. Өзи сайлап алыпдыр.— Абаданың сесине гайгылы әхең аралашды.— Хенизем затлар өңкүже дуршуна дур. Демир чәйнек, чоюн газан, ики санам сырчалы күрүшге. Күрүшгелери өйден алып гидипди. Хер геленде, бир голтук китап алып гидерди. Хеммесем дур экени. Пенжирәң өңүнде гояйыпдыр, башга гояра ерем ёк. Менем ики гүн шол отагда яшадым. «Биз бу отагы шу дуршуна сакламакчы» дийдилер. Ювуп-ардып гайтдым. Гөрсен, шол дар отагда нәдип яшадыка дийәймели. Йөне Арслан өй гошуны, айратынам мебели йигренйәрди. Онун шол хәсиетини инженер огланам билипдир.

Абадан ене кухня чыкды.

Догруданам, Байрам Арсланы дирикә танаман экен, өлен-соң танады. Онда-да шу гүн, шу пурсат танадым хасап этди.

Адамың херекетем гылык-хәсиетине гөрә болжак экени. Арсланың әздиенлилиги, белкәм, шол гүн оны хеләкчилиге итерендир. Егса она дуйдурыпдырлар. Еке өзи гайыклы гуш атмага ховдана чыканда, вагт икиндинлер экени. Совук шемал хасам гүйжәп, аңырсы гөрүнмейән үмүлмез ховданың сувуны икияна батлы чайкап уграпдыр. Галың булут асманы бүрәп дурансон, деррев гараңкы дүшүпдир. Шейдибем, гыш гижеси ховдан Арсланы совук демине сорупдыр. Онун нененси ягдая дүшүп, гарк боланы хич киме аян дәлди. Хер ким өзүче тослады. Данданлар кичижик бош гайыгың кенардан тапыланы хак. Оны гүйчли толкунлар гетирипдир. Гайыга беркидилен мотор дөвлүп галыпдыр. Әгирт гүйч гөрмесе, демириң дөвүл-жек гүманы бармы! Сувун йүзүңе чыкып дуран бир зада деген болмагы әхтимал.

Арсланың өзүни бир гүнден соң тапдылар. Ол совук толкунлар билен нәче дийсең далаш гуран бодмага чемели. Әгниндәки гүпбүсини айрып зыңыпдыр, аягында бир тай әдиги бар экени. Пажыгалы махал адамлары көмеге чагырып гыгырандыр, йөне шемаллы гижә толкунларын гүввүлдиси билен сес нирә етсин! Арсланың тапылан ери билен кенарың арасы өрән даш дийдилер.

Абадан эли чәйнек-кәсели ичери гирди.

Арслан газетде ишлән ики йылындан соң очерклер китабыны тайярлаяр. Неширят кабул әдйәр, плана саяяр. Үч ай гечип-гечмәнкә-де ол голязмасыны ызына алып гайдыр Сонра небитчилериң дурмушындан пьеса язяр, академики драма театрына хөдүрлейәр. Улы хөвес билен алярлар. Пьеса барада

гоюлмазындан өң гүррүн эдип, башлаярлар. Актёрлар өзара жедел эдйәрлер, режиссер тайярлык гөрүп уграяр. Арслан Гарагумда каналчыларын арасында гезип йөр. Биринжи, икинжи, үчүнжи очеркини язяр. Бир айдан соң Ашгабада доланяр. Гелшине-де театра барып, пьесасының гоюлмазлыгыны хайыш эдйәр. Ери, инди муна нәме диерсин! Ол ене хоҗа чыкаряр.

Байрам шол махал пикир эдипди, өз янындан шейле нетижә гелипди: Арслан адамларын ынамы билен оюң эдйәр. Онуң үчин эсасы зат пьесасының сахнада гойлуп, оңа адамларын томаша этмеги дәл, ол гүлкүнч ягдай дөрөдйәр. Хава, Байрам үчин гүлкүнч. Бу тайда гедемлик, адамларын ынамыны алдамак бар. Шу ойнунң өвезине ол өз зәхметиңем инкәр эдйәр. Шейдип, хамала, өзүниң артыкмачлыгыны ныгтаяндырын өйүдйәр.

Хемме зат Байрамын ядында. Инди Арслан оны танан адамларын ятламаларында яшаяр. Ёк, ол хәзир Абаданың окамага берен кагызының йүзүнде яшаяр. Ол Байрам билен йүзбе-йүз отыр. Байрам онун этмишлерини яңы эшиден ялы пикир эдйәр. Өңи билен мен бейле зады башармаздым диййәр. Пейдалымы, зыянлымы — пархы ёк, Байрам башармажагыны боюн аляр. Оларын хәснети башга. Белки, Байрамын пикир эдиши ялы дәлдир. Шу гүнки язаныңы эртир инкәр этмек оңа-да ансат дүшмедик болмагы мүмкин. Шонда-да өзүни межбур эдендир. Хайсыдыр бир ички гүйжүн тәсири оңа итерги берендир.

Байрам шол гүйжи тутушлыгына гөз өңүне гетирип билмедди. Белки, оны дине Арслан дуяндыр, шонун үчинем Байрам гөз өңүне гетирип билйән дәлдир?

Байрамын бады гачды. Шундан соң өңүндәки кәсели чай гөзүне илди. Ислеги билен дәл-де, эндиге эерип овуртлап башлады.

— Сувуңыз бираз ёгнайыпдыр өйдйән?

— Каналдан гошуп берйәлер. Элбетде, чешме сувы ялы дәлдир. Ал, ич, өвренишерсин.— Абадан сәхел эгсилен кәсә ене чай гуйды.— Байрам, сен гаты ядав гөрүңйән. Хемише-де сениң маңлайында шейле көп йыгырт бармыды? Йүзүн кокушып дур, гөзлериң укусыз. Сен афишадакы Байрам-а меңзәнок. О ерде шадыян, шәхдачык, гөрмегей... Болуберсин, барыбир ол суратыңы халамадым. Ол сурат саңа меңзәнок, Мегерем, хәзиркиң ялы ич махалам өзүңе меңзән дәлсин, Байрам.

Байрам геплемеди, чаларак йылгырды. Абадан дивана гечди. Догруданам, ол бираз ёгнайыпдыр өйдйән. Балдырлар Байрамын гөзүне ёгын гөрүнди.

— Махалында доланыпдырын. Барарын, Байрам, йөне сен мени нәме-де болса, бир зат билен ген галдырмалысың. Чынымы айдян, саңа ядавлык гелишйәр, Байрам.— Абадан чайлы

кәсәни, энегинин деңинде тутса-да овуртламады. Өз пикирини аша гүмра ягдайда нәбелли нокада гарап довам этди.— Алада-лы адамлар хемише-де гөзе якымлы. Аладасыз адамлара середесинем геленок. Оларың яшамага хакы ёк. Яшасаларам биканун яшаярлар. Олар женаяткәр! — Абадан ене Байрама тарап сынлайжы назарыны айлады.— Көп отурыпсың өйдйән, Байрам. Нәме яздың? Өзүңден башга, хич ким билмейән болса, маңа-да айтма. Хеммә кишә бирден айдарсын. Диңләрин! Тәзе зат окажагыңа сөз берйән герек?

Байрам разылык билен башыны атды.

— Шейтсене, Байрам...

ЕДИНЖИ БАП

Стол башында гечирилен гижә ызда галды. Байрам ирден көчә чыкды. Совук хова онуң ядавлыгы билен далаш гурды, кемйкемден сүнни еңледн, гөзлери йителди. Өнде чола көче узалып ятыр. Төверекден сейрегрәк гечйән машынларың гүввүлдиси эшидилйәр, йөне дар, үмсүм көчә оларың бирем дүшенок. Йүзи чыгжаран текиз асфальтың үстүнде ики саны кичижек гүржи бөкүшип, оюн эдйәр. Байрамы гөрөнде, оларың бири чүрүже тумшугыны галдырып, келлесини силкди, бейлекиси чоммалып отурды-да, этняч билен серетди. Гечип баряның үнс бермейәнинне бегендилер өйдйән, ене оюнларыны довам этдилер.

Асманы гара булут өртүпдир. Гүнбатардан өвсүп угран совук шемал булутлары бираз херекете гетирди. Хованың гар авусы барды.

Байрамың пикири тәзеленди. Ол гайтадан гүйч алып, бейнә аграм салды. Ене Назарың йүзүни гөрди. Онуң кешби голяз-маларың ичинден чыкды.

Байрам инисиниң обадан өркүни үзмәнинне ене бир өвре миннетдар болды. Ол хер гүн топрак билен йүзбе-йүз болуп, онуң ысыны аляндыр. Ол топрагың аладасы билен яшаяр. Байрамың шол алада барада адамлара сөхбет ачасы гелди. Шол алада адамда топрага сөйги дөрөдйәр. Сөйги хем өз нобатында аладаны дөрөдйәр. Оларың арасына чәк гоймак мүмкин дәл. Шол сөйги билен яшаян адамлар хемише гүйчли, себәби оларың сөйгүси топрага сиңйәр. Иң ажайып алапат хөкмүнде топрак шол сөйгини гурсагында саклаяр, өзем хемишелик. Башга затлар өлйәр, эмма топрак галяр. Ине, топрагың галяндыгы, сөйгини хем йигренжи дес-дәң беденине синдирийәндиги барада сөхбет ачамагы Байрам өз өңүнде дуран белент алада сайды.

Байрам овадан афишаның йүзүндәки суратыны гөрди, ашаклык билен сын этди. Халамады. Шол суратың өзүне меңзешлигине гең галды, бирденем гынанды. Ене-де ики гүңләп көчәниң угрунда дуржагына гынанды. Хер зат-да болса, адамларың

сурата үмс бермән, гечип барышларыңз бегенди. Олар Байрамың йүзүне-де гараноклар, хер ким өз аладасы билен гүмра.

Байрам шәхеринң ортасындакы базара етди. Мәреке хасам гүрелди. Театрың өңи сүтүнли пессежиң жайының гаршысындакы асфальт дүшелен мейданчаның ортасыны кесип, базарың өңүнден гечйән адамлы келте көчә йөнелди. Көчеден машын гатнавы гадаган әдйлени үчин хер ким гаравсыз аркайын йөрөйәрди. Ики тарапыны вагтлайын салнан жайлар, галапынам дүканлар тутуп дуран көчеден йөрөмек Байрама хемише-де якымлыды. Шәхерде ер титрәнден соңкы гурналан вагтлайынча жайлардан дынылып барялды. Тәзе районлар дөрөди. Базарың гапдалы вели энтек хемишекилигини саклаялды. Мыдама мәрекели боланданмы, пессежиң жайларың тагашыксyzлыгам гөзе илип баранокды. Эсасы гөзе илиән зат — адамларың йүзүди. Таныш, нәтаныш йүзләр... Оларың бири шадыян, бейлекиси гайгылы, аладалы... Бир середәймәге ол йүзлериң бары таныш ялы болуп дур, йөне ниреде гөренини хақыдаңа гетирмек кын. Гөрлөнем болса, шу тайда гөрлендир диен пикир келлә гелйәр.

Галың гейнен гожа ыкыш ерде лотерея билетлерини сатып отыр. Саг гашына голай маңлайы чапык бу адам сәхел зада тымылданогам, башынам галдыранок. Гөвнүңе болмаса, лотерея сатандан өз пикири билен гүмра болмак оңа хас аматлы ялы гөрүнйәр.

Базарың гиң дәрвезесиниң габадындакы ики дүйп агажың аралыгында отуран әдикчиниң болса танамаян ёк. Агзында скеже алын диши сөмелип дуран гаррының яшы етмише сәр уруп йөр диййәрләр, йөне Байрам оны он бәш йыл мундан өң гөрөнде-де шу дуркуды. Шонда-да агзында диши ёкды, шу хорлугыды. Шонда-да эртирден агшама дынман ишләрди, хәзиркиси ялы дынман гүрләрди. Хәли-шинди лох-лох гүләрди вели, юка додаклары эрниниң боюна дартылып, кичи йүзүне ансыз улы гелйән көвек агзында илки акжарып кентлевүги, соңам ортада титрейән дили гөрнерди. Әдикчи хәзирем гүлди. Айдышларына гөрә, ер титрәнде, онуң чагалары өлүпдир, динә өзи галыпдыр. Индем ол өз зәхмети билен яшап йөр. Эгер онуң зәхметини элиңден алсаң, ол узак яшамаз. Эндик эдинен дурмушы бозулар. Адамларың йүзүни гөрмесе, екелигиң дәрдини чекип башлар. Индиден соң оңа бу кесел билен өвренишмек аңсат дүшмесе гөрек.

Байрам аралықдан онуң хәрәкетине сын этди. Гожаның чотга тутан дамарлак эллери автомат ялы цол бир чаласын хәрәкетини гайталайды. Онуң сөзлери Байрама етмеди. Голай барып, әдикчиниң гүррүңине гулак асып отурмак ислеги оны икиржиңденип дурмаға межбур этди. Эмма он бәш әдим гапдалдакы хаятың йүзүне елменен афишадан йылгырып гараян суратыны гөрөнде, налач йөрәп уграды. Суратдакы Байрамы йигренди. Себәп ол әдикчиниң, онда-да етмиш яшлы гожаның

чаласын херекетинне томаша эдил манысыз йылгырян ялы дуолды. Хова майлап башлар вели, ишсиз гаррылар эдикчинин гапдалына чөкүп, махалы билен галмазлар. Көпүсинин жыы гожаңкыдан кичидир, гүйч-кувватларам артыкдыр, эмма бири оңа, бир салым демини ал, мен бираз, көмеклешейин диймез. Байрам нәме үчиндир суратдакы Байрамы шол адамлара денеди. Оңа голай дуранына утанды, ара ачаныны хем гөр-меди.

Ене Байрамың гөз өңүнде иниси Назарың кешби сакланды.

Ики доган. Олар бир тен, бир жан. Бир атадан, бир энеден галан ики перзент. Аталары Ватан угрунда жаныны гурбан этди. Ол атасы хакдакы ойланмаларыны өң языпды. Мундан үч йыл озал оба баранда, эжеси ондан какасы хакында язан сетирлерини окап бермегини хайыш эдипди. Байрам окап берипди. Хич махал шол сапаркы ялы өз эсерини тәсирли окаманды.

Эжеси оны иң соңкы сапар динлән экени. Эдил шоны аңан ялы, Байрам говы окады, эжесини разы этди.

Олар ики доган. Бири шахыр, бири колхозың башлыгы. Назар обадан гелди, окады, институты гутарды. Агроном болубам ене оба доланып барды. Назар мамла. Назар топрак билен. Эйсем топрак билен иш салышян адамлар хакда язмак Байрамың боржы дөлми?!

Ене агшамкы язылан вака доланды. Хәзир шоңа гайтадан серетмек хөкман диен пикир Байрамы өзүне бенди этди. Инисиниң башындан гечен шол ваканы адамлара хакыкы гүйжүнде ачып билсе, Назарың нәме үчин оба доланандыгыны дүшүндирип, артыкмач сетир язмагаң деркары ёк.

Ол вака бир мүң докуз йүз элли икинжи йылда боляр. Шол йыл Назарың орта мекдеби гутармалы йылыды. Июнь айы гелйәр. Экзаменлер довам эдйәр. Назар хем экзамен табшыряр, хемем өңкүлери ялы говача мейданында ишлейәр. Обадан сесъетим дашлыкда, көне ябы алкымлап, золак болуп гидйән карта онуң эсасы ишлейән ериди. Сув тутарды, отаг отарды, өкүзе гошуп күлте, өкучник басарды. Шол йыл картаның тохум алшы говы болды. Гөвнежай тохум алан говача туташып галды. Экиш ир гечени үчин кешлерин арасы гүнгүнден даралярды. Дүйплерде гүл гөрнүп башлады.

Бары-ёгы ики экзамен галды. Онсоң мекдеп билен, оба билен, золак болуп узалып ятан сүйри карта билен хошлашып, Ашгабада гитмели. Назар гитмелидигини билсе-де, шол гүнүң барха голайлашмагына хөвессиз гараярды. Ашгабат баглык диййәрлер. Дагың ичиндәки Пөвризе жүлгеси томсуң жөвзасында-да иңән салкын болярмыш диййәрлер. Хеммеси догруды. Назар бу затлары өз гөзи билен гөрүпди. Байрам оны хер гезмәге баранда, айлап чыкарды. Эмма дөрт-бәш гүн болдугы, ол обаны күйсәп башларды. Эртир ирден туруп, даш чыканда,

гиңишлиги, аңырсы гөзъетиме барып, асман билен тапыщян сәхрайы мейданы күйсәрди. Шәхеринң үстүне абанып дуран дага дерек обаларының гүнбатар тарапындакы акжарып ятан Гарадүврүн гумуны гөреси гелерди. Холха, ол хәзирем депә галан жөвзалы гүнүң астында говрулып, ятыр. Мейдандан голкун атып, ховур галяр. Тамдырың агзына йүзүни тутандан энайы дәл. Маңлайдан акян дер гөзүне инни авушадяр. Шонда-да сәхел гөзүң юммак гадаган. Күлтәниң йити дишлериниң говача дүйплерини кесип гидибермеги әхтимал.

Нәхили хем болса Назара оба якымлы. Гидишиниң вагт-лайындыгыны, аңырсы бәш йылдан ене оба доланып гелжегини билсе-де, оңа айрылышмак уммасыз кын. Қынлыгыны хич кимиң янында айданокды, гайта Байрамың хатыны жүбүсинден чыкарып, ёлдашларына гөркезийәрди. Байрам хатында экзамен гутарансоң, онуң эгленмән гелмегини табшырыпды. Ёлдашларының оңа гөзи гидерди. Онуң Ашгабатда яшаян доганы бар. Нирә, нәхили бараркам диймек аладасы ёк. Вокзалда оны агасы гаршылар. Ол өз өйүнден гидип, ене өз өйүне барярды. Оларың бу пикирини Назар билйәрди. Билип отырка-да өз янындан обадан гитжегини гайгы эдйәрди. Байрам нәдип шәхер билен өвренишдикә дийип ойланарды. Бир йылда бир гезек обаны гөрмесе-де, онуң гөвни бир ялы.

Назар ол йыл Ашгада гитмеди. Ики экзаменем берилмән галды. Кәмиллик аттестатыны алянларың арасындан онуң адыны боздулар. Ёлдашларының көпүси окува гиржек дийип, дүрли шәхерлере гитди. Назар обада галды.

Хеммеси шол жөвзалы томус гүни Назар гоша өкүзиң ызында гамчы булап йөркә болды. Гүнортана голай бәш адам оба тарапдан хаял йөрәп гелишлерине, сүйри картаның четинде сакланды. Иң өңде башы сыпал шляпалы узын хор адам барды. Онуң ашақы додагы ары чакан ялы, ансыз пөкгерип дурды. Саг тай гулагының ёкарысы болса дишленип алнан дек кертикди. Бу кертик гулак адамы Назар үч гезек магазиниң янында гөрүпди. Шонда-да башында хәзирки сыпал шляпасы барды. Ол элини быкынына уруп, ёлдан гечйән адамлара середерди. Середишиндсн, ол кимем болса бирини танажак боляндыр дийәймелиди. Үч гезек гөрөнде-де онуң гапдалында башлык барды. Ол башлыга-да серетмезди, онуң билен гүррүң этжегем болмазды. Кеседен сыланлар ол инңән улы везипедәки адам болмага чемели диердилер. Ёгса башлыгы әсгермезлик этмек хер кишиниң элинден гелжек затмы!

Сыпал шляпалы адам барадакы хабар деррев оба яйрады. Олар ёкардан ер өлчәмәге иберилен адамлармыш дийдилер. Гапдалындакы үч саны папаклы адамам онуң көмекчисимиш. Олар колхозың говача мейданыны атызма-атыз өлчәп чыкып, планда гөркезиленден бәш әдим артык экиленем болса, трактор билен сүрдүржекмишлер дийип гүррүң эдйәрдилер. Гоңшы колхозларың биринде-де шейденмишлер дийдилер.

Сыпал шляпалы адам Назара хөкүм этди.

— Чыкар өкүзүнчү.

Назар нәтжегини билмән, нәтаныш адамлар билен гелен бригадириң йүзүнә серетди. Яшуулы бригадириң гара көйүк болан йүзүнчү, союк-союк янан додакларыны гөрүп, йүреги авады. Яшуулы зордан эшидилен басык сеси билен бары-ёгы үчже сөз дийди:

— Ханым, дийлени эдэйгин.

Назарың сүнчү сызлады. Сыпал шляпалы адам хакда айдылан сөзлери хакыдасындан гечирди. Горкды. Эйсем, шу пашырдап отуран говачаны сүрдүржекмикәлер? Ынанмады. Нәдип ынанжак! Билгешләне ики дүйбүни чапаныңы гөрселер, жериме саярлар. Мунча говачанам бир сүрдүрип болармы! Сыпал шляпалы адам нәхили улы везипеде болса-да, шу хөкүметин адамыдыр ахыры.

Назар өкүзлерини боюнтурыктан яздырып дуршуна, сыпал шляпалы адама серетди. Ол хәзирем эдил магазиниң өңүнде дуршы ялы, элини быкынына уруп дурды. Хич киме сөз айтмаярды. Оба тарап йүзүнчү күрүшдүрип середйәрди. Папаклы үч адамам мүйнли ялы дымып дурды.

Бирден сыпал шляпалы ёгын сеси билен кәйинди:

— Трактор нирә йитирим болды?.. Дөвлети алдадыберни бакалы, аркаңызга ел чалар. Сакгалың агындан утанмак герек, яшуулы. Я-да көсө болаңсоң, сакгалың ёгуна байрыныңмы?..

Бригадир көседигине ынанмадык ялы, ялаңач энегини чаларак сыпап, гүнәсинде тутулан чаганы яда салып, ашак бакды. Йүзүнчү галдырманам горка гепледи:

— Бир гектар, ярым гектар эйләк-бейләк боланы билен, иним...

— Түкәт!

Бригадир довам этмеди. Оңа дерек шляпалы жанагырылыгы гырды:

— Хә, өлмәңкәң, дөвлети алдап, орден дакынжак болдунмы? Нәме дакмалыдыгыны айдарыс өзүмиз саңа. Шақырдык дакарыс.— Ол бирден Назара тарап гарады.— Сен нәме аңалып дурсуң, ёк эт күлтәни!

Оба тарапдан зынжырлы трактор плугыны сүйрәп гелди. Оны нәтаныш адам сүрйәрди.

Назар ябың боюнда дуруп, карта середйәрди. Яңырак сув берлен говачалар япракларыны дим-дик тутуп, гум үстүнден өвүсйән йылы шемала үлпүлдешип отыр. Олар илки икигулак болуп ерден чыкдылар. Соң үч гулак болдулар, соң дөрт. Соңра шаха айрып башладылар. Буларың херси саналарды. Илкинжи гунчаны гөрән адам шат хабарыны экән-екән адамлара айдып чыкарды. Ол хакда газетләре язардылар, радиода айдярдылар. Бу тайда болса, сыпал шляпалы адамың буйругы билен гүллә-пүрчүк болуп отуран картаны ёк этмәге трактор гелди. Сәхел вагтдан Назарыңам, Назар билен ишләнлериңем маңлай дери

пужа чыкар. Ол хемайт гөзлөп бригадире гарады. Бригадир гөргүли егшерилип, барха кичелип барялды. Башлыгам ёк. Боланда да сыпал шляпалы адамың янында ол геплөп билермик? Онуң өрөн улы везипеси бар дийярлер. Назар оны шейле бир йигренди, дуран еринде кесек билен шляпасыны тозураясы гелди.

Сыпал шляпалы гаты геплөп, тракторча серенжам берди:

— Башла!

Бригадир ода-көзе дүшди. Шляпаның алкымына дыкылып өзеленди:

— Иним, бейтме, бу садагасы болдугымы?

— Түкет!

— Пыланы артдырың болмаса, бейтмөн. Азап этдик, иним.

— Түкет дийилйө саңа!

— Болмаса, жуда сүрдүржегин чының болса, йөрин эрбедрэк ер гөркезейин.

— Бизе шу ер, эдил шу карта аматлы. Оба голай, ёлун угры. Гой, гөрене гөз болсун!

— Иним...

Шляпалы яйданып дуран тракторча гыгырды:

— Сүр, киме гарашян!

Тракторың сеси бар зады басды. Зынжырлар гөм-гөк говачалары овмач эдиң башлады. Плугуң ызында чөпбесине чөврүлөн топрак дүндерилип, говачаны ер хондурярды. Көерде япрагың я-да шахаң ярсы гол булап галярды.

Назар чыдамады. Хырчыны дишлөп, аягындакы көвшүнем зыңып, трактора тарап топулды. Өңүне гечип, элини булады:

— Дур, дур диййән!

Тракторчы алжырап, тормоз берди. Оңа ченли дуранлар ылгап гелди. Өңи билен Назара япышан сыпал шляпалы болды. Онуң демир ялы гаты эли Назарың чигнинден тутуп сүдүрледи.

— Гүм бол!

Назар гаршылык гөркезди. Сыпжак болуп элини айлады, дызады. Юмругы шляпалының келлесине дегди. Шляпасы гапдала зыңлып гитди. Үч адам Назары бутнатмады. Шляпалы гарбап шляпасыны алды-да, дым-гызыл такыр сүйри келлесине ховлукмач гейди. Сожады. Пөкгй додагыны титредип, ган-пет галмадык йүзүни чытды. Ярасына басылан ялы гыгырды:

— Ек эдин!

Трактор мазалы ара ачансоң, Назары гойбердилер. Назар ери багыртлап ятыберди. Бурны топрак билен говачаның ысыны алды. Аглады. Трактор гапдалыңдан гечип гитди, башыны галдырмады. Бейлелигине гечди, башыны галдырмады. Башужунда бригадирин тутук сесини эшитди:

— Тур, иним, туравери, бейтме... Тур, мерт болалы...

Яшулы бокурдагы долуп, геплөп билмеди. Назардан бизар

аңырсыны бақып хамсыкды. Онуң кичелен гөвреси дүвдек болуп отурышына, силкинип-силкинип гидйәрди.

Сыпал шляпалы адам олара томаша этди.

Назары шол гүнүң эртеси мекдеп директоры янына чагырды. Районодан йөрите гелен адамың гатнашмагында мекдепден чыкарыляндыгыны айтды. Йөрите гелен адам онуң гүнәсини айтды.

Назар үмсүм чыкып гайдыберди. Оңа гөни Ашгабада, Байрамың янына гит, ёгса бир йылың көер дийдилер. Этмеди. Байрама хатам язмады. Ёңкүси ялы бригаданың ишине гидип йөрди.

Ол язса, Байрамың гелжегинем билйәрди. Гелсе ишиниң дүзелмегем әхтимал. Йөне Байрамың сыпал шляпалы адам билен душумагыны исләнокды. Асыл өзи барада агасының хич киме йүзүни саралтмагыны исләнокды. Иниң этмиши үчин сыпал шляпалы адамдан өтүнч сора дийселер нәме! Бу адалатсызлыгың бир янының агасына етмегине разы дәлди.

Олар адамлара, иң яманам дер сиңен топрага адалатсызлык этдилер. Адалатсызлык әден сыпал шляпалы адам, ене онуң өңүнде өтүнч сорамамы?!

Назар хемме зады болшы ялы агасына язды. Онуң гелмезлигини хайыш этди. Башына дүшен ишден өзүниң баш алып чыкмак ислейәндигини айтды. Адамлар әдилен адалатсызлыга дүшүнәрлер. Ёзлери оны чагырып өтүнч сорарлар. Шоңа ченли Назарам, яшулы бригадирем, мивеси элинден алнан топрагам адалатсызлыгы ятдан чыкармазлар. Элбетде, топрак өйкесини дилде беян әдип биленок. Ягшынам, яманам беденине синдирип ятыр. Эмма әхли зада адамлар шаят. Топрага дерек олар геплемели, онуң ислегини олар өз диллеринде беян этмели.

Яңкы вакадан бәри телим йыл гечсе-де, ол хемише Байрамың ядында болды. Көнелмеди, гайта Назарың абрайы артыгыча, онуң әхмиети артды. Топрак билен инисиниң арасындакы ыснышыгың хақыкы гөзбашыны гөзләнде, биыгтыяр яңкы ваканы ятлаярды. Инди ол барада адамлара гүррүң бермек нобаты етди. Мундан артык сакланмагың хажаты ёк. Ёгса Назар хакда язылян затлар гүн гелдигиче оңа гураксы, йүзлей гөрүнйәрди.

Байрам Назарың шу гүнки дурмушы хакда пикир этди. Эмма бада-бат онуң гөз өңүне хайсыдыр бир тәсирли вака гелмеди, дине фактлары ятлады. Олары мыхман геленде, Назарың өзи айдып берипди. Ёк, Байрама вака герек. Шол вакаларың араы билен инисиниң шу гүнки кешби дөремели. Оны дине Байрам дәл, оны динлежек, ожажак адамлар гөз өңүне гетирмели.

Байрам ховлуғярды...

СЕКИЗИНЖИ БАП

Шахыр Байрам Мәммедовың дөрөдигилик агшамы сагат йигримиде башланды. Агшамы алып бармаклык правленийәнің члени, яшулы языжы, үч романың, телим пьесаның авторы Жума Ныязова табшырылды. Ягырнысының бираз түңнерип, гөвресиңиң өңе үмзүк атып дурмагына гарамаздан, сүңци еңил гөрүңиән Жума Ныязов дабанының ашагы пружинли ялы гөвүн гөтерижи бир херекет билен сахна чыкды. Ол орта бойлы, эгинлери яйбан, етмиш яшанам болса гаррылыгың хөкүмине табын болмагы ёкуш гөрүп, хемише онуң билен йүзбе-йүз дурмакдан боюн товлап йөрен адамды. Онуң манлайлак улы келлеси дүйби ёгын дарагт дек өрән макәм дурды. Уллакан йити гөзлери барды. Маңлайы билен угурдаш гайдып, сонам бираз түңнерип дуран ёгын бурны яйбаң йүзүнде ол диен гөзилгинч билдирибем дуранокды. Гашлары гүрди, хайбатлыды. Аз-кем ашаклыгына салланан энеги энтеклерем кувватлы гөрүңйәрди. Юкарак додаклары гымылдап, бу адамың дуйгурлыгының аламаты хөкмүнде бада-бат гөзе илйәрди.

Оңа көпленч Жума ага дийип йүзленердилер. Байрам үчин онуң эсерлери эдебиятда анрыбаш болмаса-да, оларың өз орны барды, өсүшиң белли бир тапгырында эхмиетли ролы болупды. Бу адамың хәсиетинде Байрама көп зат яраярды. Ин эсасам бу адам гуванмагы, онда-да эсаслы гуванмагы башар-ярды. Эдебиятдакы хер бир өңе әдилен әдими хөвес билен гаршыларды. Ол әдимиң өзүне дегишли дәлдиги үчин бөврүни динләп гөриплик билен дыммазды. Гутларды. Яшларың эсерлерини башардыгыңдан сыпдырман окамагы халарды. Олар билен арагатнашык сакларды, жеделлешерди.

Байрам илки сахна гарады. Саг тарапда Жапар Мейдановичиң ислейән улы трибунасы дурды. Сахнаның ортасындан совашыграк гойлан столуң еңсесинде үч хатар отургыч барды. Аралыкдакы ловурдап дуран рояль бошлугы долдурыпдыр.

Байрамың ызы билен телим адам сахна чыкды. Олар Байрамың эсерлерини ожажак артистлер, онуң сөзүне язылан айдымлары айтжак солистлер, сазандаларды.

Белент залда екеже-де бош ер ёкды. Бу сапар ол Байрамың гөзүне совук гөрүнмеди. Гапы билен сахнаның аралыгы өңки ялы даш дәлди. Ол аралыгы адамлар долдурыпдыр. Олара экән-екән середип чыкардан кән, Олар әл чарпяр. Бу адамларың көпүси Жапар Мейдановичиң тагалласы билен геләйдими-кә? Белки, олар өзлерине табшырылан боржы бержай әдип әл чарпьяндырлар!

Зал улы иш битирен киши дек, аграс дем алярды. Үмсүмлик аралашды. Кәерден отургычларың жыгылдысы эшидилди.

Жума ага еринден турды. Сәгинди. Онуң йыгы-йыгыдан аграс дем аяны билдирийәрди. Гөрсене, бу мәрекәнің өңүнде Жума ага-да толгунар, йиданяр. Егса ол етмиш йылының дова-

мында мунуң ялы зады телим гөрөндир. Бу сахна онуң иңнән белет сахнасы. Өз пьесаларының премьераларында оны хер гезек шу сахна чыкарырлар, онда-да нәхили эл чарпышмалар билен! Эмма ол хем хәзир первайсыз отурып биленок, толгунар.

Байрамың дили агзына елмешди. Мәреке билен сахнаның орталыгында гаймалашан фотохабарчылар, операторлар гыра чекилди. Башкы хатардакы адамлар хас голайда гөрүнди. Байрам олары габак астындан сынлады. Жапар Мейдановиче гөзи дүшди. Ол иң өндәки хатарың саг тарапында отырды. Онуң гапдалында Селби билен Женнет барды. Селби хәли-шинди гөзүниң гыйтагыны Байрама тарап айлаяр. Байрам оны гөрмезлиге урды. Аялы үчин хәзирки пурсат иң багтлы пурсатдыр. Республиканың иң говы, иң улы театрының томашачыдан долы залы онуң әрине середйәр. Эгни иңнеден чыкма гара костюмлы, ялдырап дуран гара сачлы, гөрмегей шахыра дине бу залдакылар дәл, әхли өйде телевизорың өңүнде отуран адамлар середйәр. Хәзир бу тайда эдилйән гүррүн дине Байрам хакында. Зал сарсман отурышына, трибуна чыкып хыжув билен гүрлейән Жума аганы динлейәр. Ол хем бу гүн Байрам хакында сөзлейәр. Селби багтлы. Себәби шу залда Байрамы ондан оңат билйән ёк. Ол шахырың хер сетиринаң нәхили дөрөйәнини шаят. Онуң ёлдашы, иң якын адамы. Онуң үстүнлиги Селбиниң үстүнлиги, онуң гынанжы Селбиниң гынанжы. Ол нәхили толгунаң болса, Селбем шонча толгунар. Онуң билен биле толгунмак Селбә якымлы.

Байрам аялының Жапар Мейдановиче миннетдардыгыны билйәрди. Шу агшамың гечирилмеги Жапар Мейдановичиң пикири. Онуң программасыны дүзенем онуң өзи. Жапар Мейданович эллерини күкрегиниң үстүнде говшурып, аркан гайшыбрак отырды. Ол бойнуны бир тарапа буруп, сурата дүшйән кәбир адамың важыплыгында трибунадакы Жума Ныязовдан гөзүни айырман гараяр. Онуң маңлайында ики йыгырт билдирип дур. Хава, Жапар Мейдановичиң өйке эдйән болмагы әхти-мал.

Байрам ашаклык билен зала гөз айламагыны довам этди. Таныш йүзлериң телимсине гөзи дүшди, йөне оларың биринде-де унсүни сакламады. Ол Абаданы гөзлейәрди. Тапмады. Залың дүйбүнде отуран болса, сахнадан оны сайгармак ансат дүшмез. Байрамың пикириче, Абадан залда болмалы. Билгешлән гизленчек ерде отурып, Байрамы сынлаяндыр.

* * *

Аракесмеден соң Байрама сөз бердилер. Ол еринден турманка, залда зарплы эл чарпышма башланды. Эмма ол эл чарпынлары гөрмеди, гөрсе-де, сайгармады. Оларың бары бир йүзе, бир гөврә өврүлди.

Байрам трибуна чыкяр. Зала середйэр, гең галяр. Трибуна-
нын белентлигине, өзүниң асманда дуранлыгына гең галяр.

Зала үмсүмлик аралашяр. Якымсыз үмсүмлик. Аппаратыны
шыркылдадып, оны иң соңкы гезек сурата алан хабарчынын
аяк сеси гелйэр. Эмма ол бу белент залың дымышлыгынын
янында хич зат. Ана, ол аяк сесем галды. Залың эдил ортасын-
да, гечелгеде гойлан телекамерадан келтежик сигнал эшидил-
йэр. Гызыл чыра дерек ики ерде төкже чыра яняр. Эхтимал,
инди телевизорларын экранында дине Байрамың кешби дуран-
дыр.

Зал гарашяр. Үмсүмлик. Ол үмсүмлик Байрама тәсир эдйэр,
онун дем алыш кадасыны бозяр.

Байрам гепләп башлаяр, эмма бокурдагында дөрән пәсгел-
чилик онун сесини гойбермежек боляр. Шонда-да геплемели,
зал сениң сесиңи эшитмели. Ол тәзе эсер язандыгыңы хабар
берйэр. Эсерини иниси Назара багышлаяндыгынам айдяр.
Задда үмсүмлик бозуляр. Пышырды, гобсунмалар зерарлы
отургычларын сересап шакырдысы яйраяр. Бу Байрам учин
бат алмага пурсат.

Жапар Мейданович гыссагарада Селбә сөз гатяр. Онун йүз-
гөзүнде геңиргенме бар. Белли зат, ол Байрамың нәме ока-
жакдыгыны өнүнден хабардар этмәндигине хайран галяндыр.
Хайран галмак герек дәл, Жапар Мейданович! Шондан Селби-
нем шейле бир хабары ёкдур. Оны дине Байрамың өзи билйэр.
Инди хеммәңиз билерсиңиз. Абаданам билер. Ол өңем Байра-
мың тәзе бир зат окажагына гарашярды, йөне нәмедигини
инди билмели. Гулак асын...

Бейик Магтымгулының философиясы:

Не бела сен, адамзат,
Чыплак догдуң, дон герек.
Ак сүйт эмдин, улалдың
Хем аглар сен, нан герек.

Адам дүйнә инйэр. Илки эне сүйдүни эмйэр. Соңра оны
топрак идедйэр. Эне сүйди соңабака тагамыны йтирйэр,
чага улалдыгыча, агзындан сүйдүн ысы гидйэр. Ол инди топра-
гың ысыны алып башлаяр. Эне билен Топрак! Адамың ики
бейик ховандары. Олар адамың неслини узалдыр. Адам тә
өлйәнчә, эне сүйдүниң өнүнде борчлы болуп галяр. Адам эдил
шонун ялы топрага-да борчлудыр.

Перзент эмен сүйдүни өдемесе, адамлар оны энәниң өнүнде
йүзүгара хасап эдйэр. Топрагың өнүндәки боржуны бержай
этмедик адамам йүзүгарадыр!

Энелер өлйэр. Өленлерин орнуна тәзе энелер гелйэр. Эмма
топрак галяр. Ол хемише бар. Онун дирилиги энелере, олардан
дөрөйән перзентлере баглы.

Адам учин яшайшың гөзбашы Эне билен Топракдан ыба-
рат. Олары бирлешдирйән Зәхмет. Зәхмет адамың топрага

болан сөйгүсинден эмеле гелмели. Шонда Энелер өз перзент-леринден разыдыр. Топрагам разыдыр...

Байрам сөйгөнөндө, онун сеси белент залың үмсүмлигине өзүни уруп йитип гидйэр. Эгирт бошлук онун сесини ювдуп дуран ялы. Ек, ол бошлук дәл. Ол инди горкулам дәл. Онун өңүндө адамлар отыр.

...Гелиң, халкың дөреден парасатлы ровайтларына йүзленелиң. Бир махал эллери бердашлы дайхан гожа боланмыш. Онун топрак билен арасы инчән саз экен. Ол Топрагы голлап-дыр, Топрагам гожаны. Гүнлериң бир гүни өлүм яссыгында ятан гожа огулларыны янына чагырып саргыт эденмиш...

Бу ровайты залда отуранларың көпүси өнденем билйэндир. Гожаның огулларының гызыл гөзлөп агачларың дүйбүни ала дөржүк эденлеринем, гызыла дерек бол хасыл аландыклары-нам билйэндирлер. Эмма хэзир олар бу ровайт илкинжи гезек айдылян ялы сарсман динлейэрлер.

...Элбетде, бу гечмишиң ровайты. Хер дөврүн өзүне мувапык ровайты болмалы. Эмма соңкы дөрән ровайт өңкүниң довамыдыр. Биз хэзир гөрийән вакаларымызың хеммесини адаты вака хөкмүндө кабул эдйэрис. Бу гең дәл, себэби ол вакалар хут бизиң өз башымыздан гечйэр. Бизин дөредйән адаты вакаларымызың арасында ровайт болуп, гелжек несиллере галжагы көпдүр. Өзүңден ровайт галдырмадык несил бармыка?..

Байрам өз несил барада сөхбет ачяр. Иниси Назарам шол несилн векили. Ол несил элине яраг алып, гечен урушда душман билен йүзбе-йүз дурмага етишмеди. Эмма ол несил уршуң дөреден кынчылыгы, хесрети билен йүзбе-йүз дурупды. Шол кынчылык оны адатдакыдан ир етишдирди. Олар адатдакыдан ир улалдылар. Оларың топрак билен ыснышыгы адатдакыдан ир башланыпды.

Байрам шол несилн векили барада сөхбет ачяр. Поэзия дилиниң дуйга байлыгы ол сөхбетин гайгысыны, шатлыгыны, ой-пикирини, аладасыны зала кемсиз етирйэр. Шахырың хенизем толгунып эшидилйән сесини үмсүм зал ювудяр. Сөзлөр хатарлара етмән, пытрап гиденок. Олары адамлар өзүне синдирийэр. Тешне топрагың беденине сув синдириши ялы. Довам эдйән үмсүмлик якымлы үмсүмлик.

Доганының кешби Байрамың гөз өңүндө дур. Ол дине шоңа гараяр. Она окамак еңил. Ол залы гөренок, дине доганы Назары гөрийэр. Байрам хөвес билен довам эдйэр: Назар топрак билен иш салышяр. Хер гүн топрагың ысыны алянам Назар. Онун бу гүнки үстүңлиги топрак билен ыснышыкдан дөреди.

Бирден инисиниң кешби Байрамың гөз өңүндө йитди. Атувың өң янында нышанасыны йитирен авчы кимин бады говшады. Гарашды. Назарың кешбине дерек залы долдуруп отуран адамларың йүзүни гөрди. Өзүндө дөрән говушгынсызлыгы олар дуян болсалар герек диен этиячлы пикир оны горкузды. Инди адамлар хакыкы томашача өврүлдилер. Байрам олар билен йүз-

бе-йүз дур. Аралыкта умытсыз бошлук эмеле гелди. Яныжа-да ол ерде Назар, онуң яшлыгы, обаның шатлыгы, аладасы — бир бүтевилик барды. Хич зат галмады. Байрам өз сесини эшидип башлады. Адамларың совук деми сахна урды. Байрам ене инисиниң кешбиниң пейда боларына гарашды. Гарашдыгыча, хатар-хатар йүзлер онуң ховуны басып барыарды. Ол септирлери батлы окуп, шол хатарлары ыза серпикдирерин өйүтди: Топрак билен ыснышык өрән ир башланды. Уруш йылларының кынчылыгы шол ыснышыгы мэкәмлешдирди. Ол шу гүнем довам эдйәр...

Байрамың гөвнүне болмаса, айдян сөзлери отуран адамлар сиңмән, эдил бетон дивара кесек атан ялы пытрап ере дүййәрди. Оларың йүзи салык, мундан артык динлемек олар үчин гызыксыз. Байрам оларың белет задыны гайталап дурандырын өйүтди. Шу пурсат ол өзүни мугаллымың өңүнде өе берлен гошгыны ятдан айдян окувча меңзетди. Залдакылар мугаллым. Олар гошга өнден белет. Олар үчин эсасы везипе онун нененси ят тутуландыгыны барламактан ыбарат.

Байрам гутармага ховлугяр: Адам билен Топрагың арасындакы бейик ыснышык довам эдйәркә, хемише Зәхмет еңер. Зәхмет дайханың топрага болан сөйгүсинден эмеле гелйән гүйчдүр.

Зал эл чарпды. Байрам трибунадан дүшенде-де ол довам этди. Ол өз-өзүне: «Олар сениң гутараныңа эл чарпярлар» дийди. Белент трибунадан дүшенинеми, залдакылар оңа хас голай гөрүнди. Фотоаппаратың шыркылдысыны, камераның шырылдысыны эшитди. Эл чарпышма гүйчленди. Оңа гүл дессесини говшурдылар. Байрам хич кимиң йүзүне гарамалды. Ол пикир этди. Хәзирки ягдай фильмиң сурата алныш пурсатыны яда саялар. Зал режиссёрың гөркезмесини бержай эдйәр. Байрамың пикириниң соңы горка өврүлди. Оңда режиссёр ким? Жапар Мейдановичми? Байрамы дер басды. Сахнаның чалтрак япыларына ховлукды...

ДОКУЗЫНҖЫ БАП

Байрам өйүне гелшине кабинетине гечди. Галстугыны айрып, көйнегиниң иликлерини яздырды. Дивана аркасыны берип отурды-да, үмсүмлиге дин салды. Театрдакы дабадан соң хәзирки үмсүмлигин айратын бир леззети барды. Көп гүн-лөп укусызлыгың дердини чекен адамың башы яссыга етендәки ялы, сүннүнде якымлы ядавлык дуйды.

Селби аңыркы отагда Жәнетти ятырарды. Ол узак эгленмән, Байрамың янына гелди, онуң гапдалында отурды. Әриниң йүзүне гарап, сүйжи йылгырды. Соңкы ики-үч йылда долушан йүзи хасам гинеди. Габакларының төверегиндәки майдажа йыгыртлар илки месе-мәлим билдирип, соңам тәсин язылып гитди.

Байрам эмай билен Селбини бир тай голтугына гысды. Аялы якымлы үмсүмлиги бозмажак болян ялы ада гепледи:

— Гутлаян, Байрам... гаты говы...

Байрам хич зат диймеди. Аялының сөзлери онуң гөз өңүне эл чарпян залы гетирди. Онуң нәхили ягдая дүшендигини Селбем дуймандыр. Белки, дуянам болса айдян дэлдир. Белки, хич кимем айтмаз?..

Байрам Абаданы ятлады. Ол нәме днеркә? Селби ялы «гаты говы» днермикә?..

Бирденем аялыны голтугына гысып отурышына, Абаданың пикирини эдйәнини гелшиксизлик хасап этди. Селбә небси агырды. Хер задам болса, Селбиниң ичимтап дэлдиги, гөнү-меллиги говы зат. Ол гөвнүндәкини әриниң йүзүне айтмакдан чекиненок, пикирини гизләнок. Эгер олам психолог болан болсады, хәзир Байрамың пикирини билжек болуп азара галарды. Эмма Селбиниң хич хили шүбхеси болмаса нәтжек! Шу махал-а багт оны серхош эдипди, әриниң шөхратына чоюярды. Белки, яңкы дабаралы пурсаты хайсы суратчы гөвнөжай алдыка дийип пикир эдйәндир. Ядыгәрлик галдырмак герекиди. Байрам өз янындан «әйсем онуң пикир этмәге, әриниң шөхратына гуванмага хакы ёкмы?» дийди. Байрам ёк дийип билмеди, гайтам аялының гуваняндыгыны ыкпар этди, бегенди. Абаданам Арслана гуванярды, хәзирем гуванып йөр. Бирек-биреге гуванман яшамак асла мүмкин дәл.

Байрам аялының маңлайындан өпди. Шу херекети биленем, яңкы гелшиксиз хасап эден пикири үчин Селбиниң өңүнде, өз ынсабының өңүнде өзүни аклаяндырын өйтди.

Селби онуң элини гойбермән, еринден турды:

— Йөр, чай ичели.

Стол башына гечилен бада, Селби Жапар Мейданович хакда гүррүң гозгады:

— Оңа саг болам дийәимедиң-дә...

Аялының сесиндәки зейренч билен гатышыклы игенч әхеңи Байрама ярамады. Ол бирден сесини гаталтды:

— Университете жаң эдип, студентлери гетириң дийипдир, шонуң үчин саг бол диймелими? Бирден адам гелмән, масгара болаймалы дийипдир, шәхери афишадан долдурыпдыр.

— Нәме дийсең дий, йөне онуң алада эдип, сениң угрунда ылганыны инкәр эдип билмерсиң. Афиша асып, саңа зыян этдими? Әтияжы элден бермән, студентлери гетириң диен болса, ялңышмандыр. Мен-ә бу тайда саңа эдилен яманлыгы гөрөмок.

Селби өйкели дымды. Байрам дили тутулан ялы, аялының гөзлерине середип отуршына, горкы билен өз янындан шейле совалы гайталаярды: «Әйсем Селби шу сөзлери йүрекден ына-нып диййәрмикә я-да билгешлейин мениң гахарымы гетиржек болярмыка? Эгер ынанып диййән болса?..»

Онуң гөречлеринде ховсала артды. Селби чыдамады:

— Нәме чиңерилһән?

— Эгер залдакыларам сениң ялы пикир эден болсалар, онда, Селби...

Селби оны гөплетмеди:

— Мен сениң үстүнлигине дил етирдимми? Етиремок! Хич кесем дил етирип билмез.

Байрам онун айдян сөзлерине үнс бермеди, шүбхеси артды. Эйсем залдакыларам хемме зат овадан афишалара, Жапар Мейдановичиң аладасына баглыдыр өйүтдилермикә? Залы дол-дуран адамларың көпүси Жапар Мейдановичи тананоклар ахыры!

Байрам өңүндәки чайы гөвүнли-гөвүнсиз ичип, еринден турды. Кабинетине-де барман, пальтосыны ясгынжаң алнып, даш чыкды. Төверегин үмсүмлиг хәзир оңа тәсир этмеди. «Нәме үчин бизе дүшүнишмәк кын?» диен совалы өвран-өвран гайталап, ховлының ичинде ики яна гатналы.

Белки, шу дүшүнишмезлиги Байрамың өзи дөрөдйәндир? Эгер яңы Селбининң диенине гулак асып, Жапар Мейдановиче телефон эден болса, миннетдарлыгыны дуйдуран болса, хәзир-ки өйке-кине болмазды. Хәзирем гич дәл, Байрам өе гирип телефон этсе, аялының йылгырып гарамагы әхтимал. Гөрәймәге Селбининң гөвни үчин ужыпсызжа зат герек. Эмма шу махал шол ужыпсызжа зат Байрама, әгирт алада болуп гөрүнди. Нәме үчин адам дурмушда хер эден әдими үчин кимдир бирине миннетдарлык билдирмелимиш? Ханы онун өз гүйжи, өзүне болан ынамы? Эгер ол шу гүн үстүнлиги билен баглы кимедир миннетдарлык билдирсе, эртир шовсузлыга учраса, нәме этмели? Кимидир бирини гүнәлендирмелими?

Әк, Жапар Мейдановиче телефон этмели дәл, гайта Байрам матлабыны Селбә дүшүндиржек болмалы. Шоңа дүшүнмесе, онда ол эртир ене шуңа меңзеш хайыш билен йүзленер.

Ол театрдакы болан агшамың үстүнлигине, шовсузлыгы-нам дине өз үстүне аласы гелйәрди.

Ол бирден Абаданы күйседи. Онун билен бәш минудам болса, биле отурасы гелди. Көчә чыкды. «Вагт гич дәлми?» диен совал билен бөврүни диңләп сәгинди. Ене-де, Абадан акыллыдыр, дүшүнәр дийип, өзүне гөвүнлик берди. Хакыкы дост хачан барсанам, гең гөрмез, ачык йүз билен гаршылар.

Шонда-да өйүнден ара ачдыгыча толгуняңдыгыны дуйды. Шуңа меңзеш толгунма сахна чыкманка-да болупды. Йөнс сахна чыкан дессине өзүниң екелигини ятдан чыкарыпды. Хәзир ол екелигиң дердини чекди, ондан хачан гутулжагыны билмеди. Абадан билен йүзбе-йүз отураянда-да ондан гутулжагына шүбхели гарады. Шонда-да гитди. Абаданың өйүндәки якымлы үмсүмлиги күйсәп гитди. Ол хенизе деңич олара бейле гич барманды. Асыл ир баранда-да дуйдурып барялды. Нәме дийсеңем, хәзир Абадан бир бада геңиргенип середер. Бейле агшамдан соң машгаласының арасында отурман, дуйдансыз

махал барса... догруданам, ген. Шонда-да гитди. Онун максады — Абаданы гөрмек. Күйседи. Ол бу сапар өз-өзүни алдатжагам болмады, бахана-да гөзлемеди. Күйсейэндигини боюн алды. Абадан күйсемесе-де, мен күйсейән дийди. Шуну башга адама айтман, дине өз-өзүне айтандыгына-да бегенди. Шу пурсат екелигине миннетдар болды.

Ол хэзир гапыны какып барар. Абадан, хемишекилери ялы, онун өңүнде чай гояр. Гаршысында отуруп, Байрамың гүр берерине гарашар. Эйсем Байрам нәме хакда гүр береркә? Дымып отурмаг-а болмаз. Сени гөресим гелди-де, гайдыбердим диймели бормы? Хакыкаты сөзлежек болсаң-а шейле диймели.

Байрам көче тарапдан янып дуран пенжирәни гөрүп, яйданмач аяк чекди. Эгер чыра болмадык болсады, бахана билен ыза дөнмек хас аматлы боларды. Ол инди еңсесинден итерил-йән ялы, өзүни йөрөмәгә межбур этди. Гаранкы подъездден сересап басып, икинжи гата галып башлады. Толгуняндыгыны дуйды, йүрегиниң ургусыны эшитди.

Абаданың гапысының өңүнде сәгинип, өңүрти диң салды. Гөвнүне болмаса, ичерден гап-гажың шакырдысы, хүмүрди эшидилйән ялы болды. Соңра яйданмач гапыны какды. Гарашды. Абадан театрдан гелип, чалшырыняндыр дийип пикир этди. Ховлукды.

Гапы ачыланда, Абадана дерек гөзи әйнекли, чал сач, хор аялың йүзүни гөрди. Дайзасы болса гөрек дийди. Салам берип, Абаданы сорады. Гарры үчин хэзир жогап бермекден, өңүнде дуран адамың кимдигини билмек хас важып ялы, хенизем чнңерилип середйәрди. Соңам:

— Абадан жан-а театра гидипди — дийди. Байрам ыза доланмага эсас дөрәнине бегенди. Сәгинип дурман, ашак дүшүп уграды. Гарры гыссанды:

— Гарашың, хэзир гелйәр, яңыжа жаң этди.

— Саг болун, мен гыссаян.

— Вий, онда ким гелди дийип айдайын?

— Өзүм жаң эдерин.

Байрам соңкы сөзүни ашак дүшенсоң айтды. «Хернә танамады» дийип аркайынлашды. Абаданың ёклугы нәхили говы болды. Эгер болан болса, дайзасының янында хасам оңайсызлык дөрәрди. Хернә танамады, йөне гаты чинерилип серетди вели, аншыран болмагам әхтимал.

Байрам гаранка чыканына бегенсе-де, бирден өзүни йигренип башлады. Огурлыга барян ялы букулып, гапының агзында яңкы болуп дуршуны, өкже гөтерип гачышыны йигренди. Абадан барада өзи-өзүни алдатжак болуп, салгыма чапышыны йигренди.

— Акмаклык, мунуң бары барып ятан акмаклык — дийди. Сен гүлки! Сен ойланман, шу гүн бир этмиш эдип, эртирем шона өкүнип гидиберер ялы оглан-огланжыкмы? Саңа Абадан билен

отурмак якымлы. Сен шол якымлы минутларың соны хақында пикир этдинми? Эдеок. Сениң Абадан хақындакы мундан өнки пикирлерің көпленч якымлы минутлары күйсемек билен гутар-ярды. Абаданың акыллыдыгы ядыңа дүшенде вели, яйданярдың, хәзірем яйданярсың. Сениң яйданжыны ол билйән дәлдир өйт-дүнми? Билйәндир. Биленсон, ол хемише Арслан хакда гүр-рүң гозгап, сениң калбындакы ислегің йүзе чыкмазлыгы үчин бөвет басып йөр. Абадан өрән акыллы аял.

Байрам өз-өзүне хужум эдип, өзүни паш этмекден леззет алды. Ене довам эденини кем гөрмеді.

— Абадан Арсланың сенден артыкмачлыгыны дуйдурып, иң-нән догры эдйәр. Эйсем сениң шу болуп йөршүң нәмә меңзейәр? Огурлыга! Абадан барды-гелди сынамак үчин машгаладан эл үзмеги талап этсе, сен нәме жогап бержегини пикир эдипмидиң? Машгаладан айрылмагы, онуң жогапкәрчилигини дуюпмыдың? Сен бу совалдан хемише өлер ялы горкярдың, Байрам! Хас до-грусы, онуң саңа дегішли болжагына ынанасың геленокды. Кимдир бири машгаласындан айрылышып гидипдир диен хаба-ры эшиденинде, адамлар нәдип бейле төвекгелчилиге йүз уруп билйәркәлер? диердин. Сениң үчин ол адамлар рехимсиз-ди, чагаларының эртирки гүни хакда пикир этмекден мах-румды.

Хемише болшы ялы, хәзірем гызы Женнет Байрамың гөз өңүне гелди. Оңа небси агырды. Оны какасыз галдырмак?.. Ёк, ёк, бу барып ятан рехимсизлик. Бу Байрамың башаржак зады дәл. Онда бу букулып йөрмәң нәме?

Ол шу пурсат төтәнденем Абаданың ёлда габат гелмегини ислемеди. Калбында огурлыгының үстүнде тутулжак адамың яйданжына меңзеш якымсызлык дуйды. Бирденем чола көчәни долдуруп, өз болуп йөршүне гүлеси гелди.

Бурча етип, сага өврүленем шолды вели, еңседен:

— Байрам...— диен сес эшитди. Оны хайыкдыран зат бу се-сиң дуйдансызлыгы дәлди, оңа гыгыраның Абаданлыгыды. Ол ызына өврүлмезден өңүрти өкжели көвшүң тыркылдысына гу-лак асды. Абаданың йүзүни гөрмәнкә, онуң совал берерине яй-данды.

Олар йүзбе-йүз дурдулар. Абаданың аркайынлыгы онуң га-харыны гетирди. Гөр, ол ене-де Байрама томаша эдйәр. Яны ол театра барып томаша эден болса, хәзир Байрам өз аягы би-лен онуң янына гелди. Шоңам Абадан билйәндир. Билени үчи-нем сораян дәлдир, ёгса, сорарча махал гечди. Гарайшында бир-аз геңиргенме аламаты бар дийәймесең, ол хенизем аркайын. Гара сачлары эгнине дөкүлип дур. Гулагындан асан йити гашлы овадан ысыргасам ол диен гымылданок. Хей, бейле-де бир ар-кайынлык болармы? Ол муны Байрама жеза үчин эдйәр! Ёк, хас догрусы, ол Байрама хезил эдинип томаша эдйәр. Шол то-маша үчин көчәниң чолалыгам аматлы болса герек. Хенизем диңе оларың икиси, сагда-солда гөрүйән гара ёк.

— Йөр, мен сени уградайын, Абадан...

— Гезим эдйәрмин?

Гөрсене, муну соран болшуны, хамала, билмейән ялы!..

— Ай, хава, гезим эдйән... Мен сени залда гөрмедим-ле, Абадан?

— Ызыракда отурдым. Көпүң ичинде сайгармак аңсадам дәлди.

Ара ене оңайсыз үмсүмлик дүшди. Оңайсызлыгың дине Байрам үчин болмагам әхтимал. Абаданың йөрүши, өзүни тутушы уммасыз аркайын. Болманда, ол нәмә биынжалык болмалымыш? Байрамың аладасының оңа дегишли ери бармы? Болса — сорарды, онуң ягдайыны билжек боларды. Ек, бу хенизем шол өңки Абадан. Мундан бейләгем шунлугына галса герек!

Мундан соң-а Байрам онуң гапдалында өзүни хасам оңайсыз дуйды. Хер минут онуң гахарыны гетирди. Нәтжегини билмеди, йөне узак чыдамажагына гөз етирди. Бирденем, эгирт бир ички гүйч оны гүррүне башламага межбур этди. Онуң гүррүни мейсайы гүррүң дәлди, шонуң үчинем ол толгуняндыгыны бада-бат билди. Билсе-де оны ёк этмәге гүйжи етмеди. Ол оңайсызлык хакда сөхбет ачды. Театр сахнасында дурка, оңайсызлыгың дуйдансыз дөрәндигини айтды. Назарың кешбиниң бирден гөз өңүнден йитиши, залдакы отуранларың гарайшындакы үйтгешик маны... гараз, нәмә дуян болса, барыны айтды. Өзем шу оңайсызлыга белли бир дережеде Абаданыңам гүнәси бар ялы әхәң билен айтды. Хава, Абаданам шол адамларың арасында отуран экени. Олар соңабака Байрамы динлемедилер, онуң ойнуна томаша этдилер. Абадан хәзирем шол томашаны довам эдйәр. Эмма Байрамың артист боласы геленөк!..

Ол Абаданы хас ичгин гүррүне чагырян ялы:

— Шол пурсаты сенем аңан болсаң герек, Абадан? — дийди. Байрамың ховсаласы Абаданың аркайынлыгыны бозуп билмеди. Ол:

— Әхтимал — дийди. Соңам пикирини нәхили айдып башлажагына көсенйән ялы дымды, йөне узага чекмеди. — Ек, мен сенден башга зада гарашыпдым, Байрам... Өзүңе-де айдыпдым, ядындамы? Башга зада... Нәхилирәк эдип айтсамкам... Белки, айтаң герегем ёкдур? Саңа гүл бердилер, эл чарпдылар, мен болсам гутламага дерек, гайта... Гөрдүңми, мең хәсетимиң әрбетдигини! Сениң келләңи агыртмайын, хәзир бу гүррүни гоялы.

— Ек, гоймалы!

— Хайыш эдйән, Байрам...

— Сен хайыш этсең, онда мен талап эдйән!

— Охо!.. Талап этмек герек дәл, Байрам, онсузам гөвнүм-дәкини айдарын. Биз дост ахыры. Йөне хәзир бес, ховлукян. Онсузам дайзамы көп гарашдырдым, гидейин.

— Дур, бир зат дийжек... Эгер дайзаң, сени бир адам идәп

гелди дийсе, кимкә дийип отурма, мен бардым. Танамады өйүд-йән.

— Танандыр, мең дайзам ялы тангыр адамы аңсат тапмар-сын. Телевизора середендир, афишадакы суратыңы гөрүпдир. Сен яңы сахнада дуркан, шол суратыңа шейле бир меңзедин... хэзир меңзәок. Сен актёр-ә дәлсин? Сен яңы башга бириниң ролуны ойнап гайдан болайма?

— Меселем, кимиң ролуны?

— Кимиң?.. Диели, өзүнден гөвнүхош бир адамың.

— Ах-ә, диймек, шол гөвнүхош адам хемише өйүнден чыкман отуран адам болмалы. Шунуң ялы агшамлардан өзүне шөхрат гөзлемели, шейлеми?

— Ха-ха...

— Эк, гүлме! Сениң пикириңче, ол адам төверекдәки дурму-шы өз өйүниң ичи ялы асуда хасап эдйәндир. Алланәме машга-ласы бар, ичериси гүл пүркүлен ялы. Дурмушда кем зады ек, аркайын. Шол дуйгусы биленем эсер язандыр. Шейдибем, ол дурмуша серетмели боланда, гөзли көр болуп галандыр, шей-леми?

— Ах, Байрам!.. Сен танкытчыларың дәбе өврүлен игенжини маңа гайталама, ол маңа гызыксыз. Оба-оба айланып, дурмушы гөрениң билен эсасы меселе гутаранокмыка диййән. Бипервай адам гиже-гүндиз гезендә нәме?.. Йөне мен саңа бипервай дийип билжек дәл, Байрам. Мен йүрегимдәкини айдян, Байрам, шуңа дүшүнйәрмиң?... Эгер акыл сатяндыр өйүтсең, онда мен геп-лемен.

— Дүшүнйән, Абадан.

— Сен Сент-Экзюперини говы гөрийән дийипдин. Яңы гелйәр-кәм, шон айдан бир пикири ядыма дүшди. Динлежекми?

— Айт.

— Онуң пикириче, билмек — бөлеклере бөлүп дүшүндирмеги аңлатмаяр. Билмек — гөрөн задыңы кабул этмек. Гөрмек үчин болса, өңи билен өзүң гатнашмалы. Гатнашмагы болса ёвуз мекдеп хасап эдйәр.

Оларың икисем дымды. Абаданың гөзлериндәки хайпыгели-жилик, райдашлык манысы Байрамың гахарыны гетирди. Бу сөз-лерден соң онуң рехимли гарайшы нәмемиш? Байрам шейле гарайшың объекти болуп дуранына нәтжегини билмеди, чыда-мады.

— Маңа бейле серетме, Абадан.

— Багышла, гижәң рахат болсун, Байрам...

Абадан гитди. Байрам оны саклажак болмады, гайта бутна-ман дуршуна, яңкы сөзлери үзлем-саппам ятлап, гайтадан манысына етмәге чалышды. Экзюпери ялы якымлы адамың акыллы пикири Абаданың дилинде хас ёвуз эшидилди. Ол мө-хүм яңланды.

Байрам агыр дерде саташана дөнди. Үнсүни башга яна сов-жак болдугыча, яңкы ягдай чуңлашып, барха онуң үстүни бас-

ярды. 'Театрың залы, томашачыларың йүзи, Селби билен болан гүррүн, Абадан билен душушык, онуң сөзлери... хава, соңабака ол сөзлөр дине Абадаңа дегишли ялы болуп галды. Хәзир өйүне бараны биленем, ол бу пикирлерден сыпып билмез, гайта дөрт диварың арасында хасам гысылар. Онунам үстесине Селби ене Жапар Мейдановичиң адыны агзап, хайышыны гайталаса... Мундан башга жеза нәмә герек! Ек, эгер Селбиден эшитмәенде-де эртир хер әдимде оңа театрда болан агшамы ятларлар. Байрам шундан яйданды.

Бирден оба гитмели диен пикир келлесине гелди. Пажыгалы пурсатдан чыкалга тапан ялы канагатланды, ховлукды. Хәзир баршына, Селбә айтмалы, гой, эшиклерини шу махалдан тайяр эдип гойсун. Селби онуң гитмегине бада-бат разы болмаз. Болмасын, сонда-да Байрамың титжеги хак! «Нәме зерурлык чыкды?» дийсе?.. Шу совал үчин хәзир Байрамың өзем өзүне анык жогап берип билмеди. Дине гитсе, өзүне еңил болар өйүдйәрди.

Абадан есер аял, ол Селби ялы гөнүмел дәл. Гөр, өз гөвнүн-дәкинем хайсыдыр бир акылдарың сөзлерини гетирип айдыр. Хамала, шол акылдарың сөзи болмаса, Байрам оңа ынанмажак ялы!.. Нәме дийди: «Гөрмек үчин болса, өңи билен өзүнем гатнашмалы — дийдими — Гатнашмак болса ёвуз мекдепдир». Белки, Абадан бу сөзлериң манысына башгарак дүшүнйәндир?.. «Ол нәхили дүшүнйәркә?» дийип мундан артык келле дөвмәге онуң вагты ёкды. Байрамың бар пикири эртир ирден оба уграмак хакдады.

ОНУНҖЫ БАП

Ашгабатдан гелен АН-24 самолёты гонан дессине Назар вокзалың жайындан чыкды. Башындакы этеги яйбаң шляпа онуң йүзүнн баярды, боюны кичелен ялы гөркезйәрди. Бетон ёл билен ховлукман тигирленип гелйән самолёт голайлашдыгыча Назар ховлукды. Байрам шу гүн ирден телефон билен баряндыгыны хабар эдипди. Бу хабары ол машгаласындан башга хич киме айтмады. Гаршыламага-да еке өзи гайтды, рулуң башында-да өзи отурды. Байрамы оба, дуйдансыз алып барасы гелйәрди. Хәзир ол шейле абрайлы, ады белли агасының бардыгына чага кимин бегенди. Оны өтен агшам бүтин республика телевизорда гөрди. Оңа берлең гүл десселер, театрың әгирт залыны долдуран эл чарпышмалар, гүввүлди... Байрамың дөреджилиги хакда айдылан якымлы сөзләр. Байрам ол сөзлериң бош дәлдиниң тәзе эсери билен субут этди. Ол эсерини доганына — Назара багышлапдыр. Назар муңа гарашманды. Гарашылмадык задың леззети башгача боляр. Гой, оба адамлары Байрамың геленини дуйдансыз билсинлер. Энтек оларың гөз өңүнде Байрамың кешби дурандыр. Бу гүнөм онуң өзүни гөрерлер.

Назар өңкүдөн бетер ховлукды. Икинжи бир пикир оңа хасам якымлы дегди: Байрам өзи үчин эгирт үстүнлик билен гутаран гүнүң эртеси машгаласының, дост-ярларының арасында болман, гөни Назарың янына гайдыпдыр. Айра яшалан йыллар, шан-шөхрат Байрамы ондан дашлашдырып билмэндир.

Олар узак вагт айралыгың эжирини чекен ялы мәхирли гөрүшдилер. Оларың догандыклары кеседен сынлан нэтаныша-да месе-мәлим билдирип дурды. Икисиниңем ат йүзи барды. Байрама гөрә Назарың йүзи долмуш, иримчикди. Хәли-шинди гүнүң-елиң дегип дурмагыңдан гаралыпдыр. Онуң бойы песем болса, агасыңдан эгинлекди. Икисиниңем гашы гүрди. Байрамың гарайшында рахатлык, сынчылык барды. Назарда онуң терсине — галжаңлык, бирахатлык, өзболушлы гөнүмеллик билдирип дурды. Гөнүмел бурунлары олара хас мензешлик берсе, додакларының формасы бүтинлей башгады. Байрамың додагы юкады, бир хили нәзикди. Назарың додагында вели, нәзикликден һам-һышанам ёкды. Юмрулыгының үстесине-де бираз салпарып дуршы билен онуң йүзүне иримчик алапат берйәрди. Эжелери пақыр хемише Назарым какасына меңзәпдир диерди.

Назар Байрамың кичижик чемоданыны гөтерип баршына хал-ахвал сорашырды:

— Ядаман гелдин гөрөк?

— Бары-ёгы элди минут учды.

— Элли минудам болса, мен-ә отлың күпесинде яйрап гиденими кем гөрөмок.

Машын оба барян асфальт ёла дүшенде Назар бираз аркайынлашды. Ол инди вагтал-вагтал ёлдан гөзүни айрып, гуванчдан долы гарайшы билен Байрама середйәрди. Илки гүррүни нәмеден башлажагыны билмән көсенди. Байрамың гөпләмсек дәлдиги, үстесине-де төвереге середип отурышы, галыберсе-де доган билен доганың арасындакы өзболушлы ресмилик Назарың ягдайыны кынлашдырды. Хер нәме-де болса, онуң гүрлешеси гелйәрди:

— Эдил йөне вагтында геләйдин, Байрам. Эртир хасыл тоюны эдйәс. Бу йылам азабымыз дийсең ерине говшандыр. Дөрт муң тонна пагта сатдык. Гирдежимиз говы, адамларын кейпи көк. Галамасынам, ынха, саглык болса эртир өзүң гөрөрсин, сынларсың. Олар сеңем гөвнүңе яраса гөрөк, мен-ә надыл дәл.

— Бу, элбетде, тапылгысыз зат.

— Чыкышыны бүтин оба динләпдир. Мен-ә еке сөз айтжак, Байрам. Зәхметим билен сени бегендирен болсам, башга арманым ёк.

Машын асфальтдан дүшмән обаны алкымлап гечйән улы ябың көпрүсине етди. Назарың аладасы хасам артды:

— Сен өң хачан гелипдин?

— Ики-үч йыл болуп йөрөн болса гөрөк.

— Бо-ов, ондан бәри биз нәмелер этмедик.— Назар көпрү-

ден геченде саг тарапындакы сөмелишип дуран водачкалары гөркезип довам этди.— Ичжек сувумызы япдан дашамадан дынандырыс. Бу ёлуң тозаны ядына дүшйөндир-ле. Хут агшамара дагы дем алар ялы дэлди. Асфальт дүшедик вели, ынха, инди алланаме. Догры, колхоза арзан дүшмеди, йөне дервайыс этмели зат. Пул бар, дер дөкүп газаняс, оң рехнетини хэзир гөрмесен хачан гөржек!

Назар үч көчөни галдырып, дөрдүнжи көчеден машины сага өвүрди. Өнде эйваны гин, маңлайы агач сүтүнли жай гөрүнди. Ойнап йөрөн чагалар гопгун турзуп, машина тарап ылгадылар. Назар олара томаша билен середип:

— Мен гиделим бәри өе-де гирен дэлдир булар — дийди — Женнетем гетирерсин өйдйәрлер, ёк дийибем ынандырып бола-нок, чага-да.

Машын тогтан дессине чагалар гапының тутаважына япышдылар. Агшам совугы дүшенсон, оларың дулуклары нар ялы гызарыпдыр, гөзлери йителипдир.

Байрам чагалардан гөзүни айырман машындан дүшди. Назар эйям бәш эдим гапдалда олара томаша эдйәрди. Он яшлы Керим эдеп билен инчежик элини узадып, Байрам билен гөрүшди. Чекинжең сорады.

— Байрам кака, Женнети гетирмединми?

— Женнет томусда хөкман гелер, бир айлап сиз билен ойнар.

Доганының гөрелдесине эерип, ызда дуран гызжагазам гөрүшмек үчин элини узатды. Байрам дызыны эпип, оны гужагына гысды:

— Түвелеме, Мәхри жан, сен-э улы гыз болайыпсын.

Керим:

— Байрам кака, Мәхри биринжи класда окаяр. Үчлүк алса-да, деррев аглаяр — дийди. Мәхри утанч билен йүзүни кесерэк совуп дуршуна доганына аларлып гарады. Керим өзүни акламак үчин ховлукды:

— Эйсем яланмы? Айдым сапагында-да аглапсын.

Байрам Мәхриниң дулужагындан огшады:

— Мәхри жан мерт гыздыр. Үчлүгем алмаз, агламазам.— Байрам алкымына дыкылып, нобатына сабырсыз гарашян чаганы гөрөн дессине оны өзүне чекип алды.— Муна серетсене, үшөнокмы?

Дөрт яшыны долдуруп, яңы бәшине гиден Аман нэтаныша середйән ялы гөзлерини петреңип дуршуна ёк диен алапат билен башыны яйкады. Егса онуң гөзлери яшарып гидипдир, токтажа бурнуның дешиклеринден сув акыпдыр. Чуб сачлы келлеси ялаңачды. Эгниндәки ыкжам гаража пальтосының иликлери яздырылыпдыр.

Мәхри дуруп билмән:

— Эжем телпегини геймесен уарын диййәрем вели, шонда-да гееног-а.

Чага үчин вели эсасы зат үшәп-үшемәни дәлди. Ол хенизем гөзүни петредип, Байрама середйәрди. Онун үчин бу адам нәтанышды. Доганларындан адыны эшидип, хәлиден бәри гарашанам болса, өйлеринде сәхел салым отурып гидйән нәтанышлардан мунунам тапавутлы ери ёкды. Оларам геленлеринде шунун ялы оны көпленч гужагына алярдылар. Адыны сораярдылар. Йөне бу адам онун адыны сорамады. Чага таныш сорагын берилмегине гарашды. Гайта Байрам какасы онун келлесини сыпады. Чага бу адамын адыны билйәрди, йөне нәме үчин Байрам кака дийилйәнини дүшүненокды. Дине мөлтерилип серетмесини довам этди.

Сона ики яшыны долдуран гызыны гөтерип эйвана чыкды. Гызжагаз какасыны гөрөн бадына эллерини галгадып, оңа тарап овсун атды, эжесиниң голтугындан бошамак үчин дызынды. Сона гызынй ере дүшүрди.

— Маралым гелсин, Маралым гелсин.— Какасының чагырышы Маралжыгы ховлукдырды, ылгажак болды. Эмма аягындакы тәзеже көвше өвренишмәнсоң гошанчлык дөреди, аягы аягына дегип тас йыкылыпды.

Байрам какасындан өңүрти Маралы голтугына алды. Онун этлежик дулугындан тайлы гезек огшады. Соңам чагадан үнсүни совуп, эйваның өңүнде гарашып дуран Сона серетди.

— Саламәлик, саг-аман гелдинизми?

— Гургунмысын, Сона.

Гайын агасы билен геплешйәркә Сонаның йүзүнде өзболушлы алжыраңчылык эмеле гелди. Ол Селби билен Женнети сорашдырды, оларын гелмәнини гынанды. Байрамың гөзүне Сона чаклайшындан даяныклы гөрүнди. Догры, ол өңки гезек гелендәкә гөрә бираз инчелипдир. Акыллы середйән гөзлериндәки аграс гарайыш онун дуры йүзүне айратын бир сыпайылык берйәрди. Байрам билен арадакы ресмилик зерарлы утанса-да, алжыраса-да сыпайылык ём-ёк болмады. Белки, ол алаңат Сонаның ядавлыгыныңам үстүни перделейәндир дийип Байрам пикир этди. Егса дөрт чаганың, өйүн, ишин аладасы оңа еңил дүшйән дәлдир.

Сонаның эгнинде, иңнеден чыкма тәзе болмаса-да, реңки дуры яшыл кетени көйнек барды. Онунам үстүнден гырмызы реңкдәки югослав кофтасыны гейипдир. Башына атынан кичирәк йүң яглыгының ерлиги гызылды, лапар-лапар гүллери яшылды, оваданды. Лыбасындакы шейле йити реңклер Сонаның дуркундакы сыпайылыга биржик хем шикест етирип билмеди, гайта оңа өзболушлы аграс дабаралылык, белентлик берди.

Гелин билен гайын аганың арасындакы довам эдип гелйән ресмилик зерарлы хәзире деңич оларын арасында ач-ачан гүр-рүң болманды. Шол ресмилиги Байрам халамаянам болса, мениң билен геплешенде чекинип я-да утанып дурма диймегин эбетейини тапмады. Догрусы, шейле диймек үчин гаты бир дөв-

талабам болуп дурмады. Гөвнүне болмаза, шол ресмилик Сона-
ның тебигатына, хәсиетине лайык ялы гөрүнди.

Хәзире деңич Сона хакда нәме билиән болса, шонуң аглаба-
сыны оңа Селби гүррүң берипди. Ики элти хемише айры ерде
яшап, сейрек душуянам болсалар, гараз, бири-бириниң сырын-
дан белли бир дережеде хабарлыдылар. Илки йыллар Сона
билен Назарың арасында дөрән нәсазлыклар хакында-да Селби
айдыпды. Оңа-да Сонаның өзи йүрегини ачыпдыр. Эжизләп кө-
мек соражак болубам айтмандыр, элти билен элтиниң арасын-
дакы сыр алышманың нетижесинде болупдыр. Селбиниң пики-
риче, мунун эсасы себәби чагаларының ёклогына сырыгярды.
Назарың сәхел затда иңирдежек болуп дурмагы, ерликсиз ба-
хана арап өйкели йүзүни салламагы Сонаның инкисли гезме-
гине себәп болян затларды. Эмма Сона ара хич кимиң кеседен
гатышмагыны ислемәндир. Хатда бу барада ол бир гапыдан
гирип чыкян гайын энесине-де айтмандыр. Шонуң үчинем Селби
Байрамың гатышмагына гаршы болды.

Аялының берен гүррүңгине гөрә, Сона чагаларының болма-
яндыгы үчин өзүни гүнәлендирийәрди, эжир чекийәрди. Илки-ил-
килер башдаңсовмарак гараса-да, соңабака бетбагтлыга үстүни
басдырып гелиән ялы агырлык дуюп башлады. Назарың аза-
рының артмагының эсасы себәбини шундан гөзледди.

Нәме-де болса, ол ынам билен яшады. Әриниң докторлара
гөркезжек, курорта әкитжек диен теклиплеринем рет эдийәрди.
Бу болса Назары гахарландыярды.

Ол Назар шу себәбе гөрә менден йүз өврер дийип пикир
этмеги эжизлик хасап эдийәрди. Назарың ислегине дүшүнөнсон,
оны хәли-шинди язгаржак болубам дурмады. Чыдады. Йүрегин-
даки умыт-арзув оны чыдамлылыга чагырды. Дөрт йыл гечип,
бәшнленжи йыл аяк болуп барярка оларың оглы болды. Чага-
ның аладасы олары ыснышдырды. Оңки ики йылың довамында
әринден гөвни галан пурсатың барыны йүрегиниң гатында гиз-
ледди, эмма бүтинлей ядындан чыкарып билмеди.

Гайын агасының гөзүне Сона мерт, өздиенли гөрүнди. Дөрт
диварың арасында өйүң, чагаларың аладасы билен өмрүни өтүр-
мек диен дүшүнже Байрамың гаршысында дуран Сона хич ла-
йык гелмеди. Байрам шоңа-да гуванды. Ол педучилищәни гута-
рыпды. Хәзирем чагалар багының мүдири. Онуң экленч үчин
ишлемейәни белли затды. Ол өз зәхметиниң гереkdигине, айра-
тынам, оба еринде дервайысдыгына дүшүнөнсон ишлейәндир.
Бу жемгыетде адамың иң белент хукугы. Байрамың пикириче,
шол хукуга дүшүнишине, гатнашыгына гөрә-де адамың жемгы-
етдәки орнуны кесгитлемелиди.

Сона әрине иңән мәхир билен гарап:

— Гириберин, чайыңыз тайяр — дийди. Соңам гызына эли-
ниң узадып ялбарды. — Инди гел, гызым, эжеңе.

Мәхри этмеди, Байрамың бойнундан гужаклап, оңа гысмыл-
жырады.

Олар жая гирмәнкәлер тамын еңсе тарапындан Машат чык-ды. Оңа эйванда гарашдылар. Байрамы гөрөндө онун бады гач-ды. Бимахал чагы геленине дүшүнсө-дө, ызына гайтмагың ала-жыны тапмадык мыхман ялы яйданмач басып эйвана гирди. Өтүнч сораан шекилдө ашаклык билен Назарын йүзүнө гарады. Назарын йылгырып дуршундан өзи үчин хич хили якымсыз ма-ны аңман бираз аркайынлашды. Соңра Байрамдан гөзүни айыр-мады. Салам берди. Мунун биленем оңман салыкатлылык билен ики элини узадып гөрүшди. Гөршүп дурка-да оюнлыга салып Назара игенди:

— Назар, сенем, валла, эңтек яшлык эдйәң-дә. Хей, Байрам ялы гадырлы мыхман геленде, айтман зат этмән еке гаршыла-мак бормы?

Назар Байрамы танышдырды:

— Машат — орунбасарым.

Байрамам өз гезегинде Машада йүзленди:

— Өзүңизи гөрмесемем, адыңызы эшидйәрдим.

Машат ики доганың өзүнө үнс берйәнине якымлы толгунып, миннетдарлык әхенде гүрледди:

— Өңки гезек гелеңизде-дө, хайп, мен чөле гитмели болдум-да. Иш — этжек алажың ёк.— Ол басык гүлкүсини эдиң, Наза-рың бу пикири голдап бир сөз диймегини күйсейән ялы, деррев онун йүзүнө гарады. Назар хич зат диймеди, гайта жая гирмәге ховлукян дек гөрүңди. Машадам гыссанды.— Хош гелипсиниз. Ынха, инди саглык болса танышарысам, отуршарысам. Хәк, йөне. Назар, сенем гелйә дийип дуйдураймалы экениң-дә.

Машат гутардым диен әхенде Назара дуйдурыш билен гарап, ыза чекилди.

Чаларак япылан гапының аңырсындан оларын хүмүрдилери эшидилди.

Машат:

— Ек, таңрыялкасын, маңа отур дийме, ишли — дийди.— Каналың боюна гиден тракторчылара эртир ругсат берерисми?

Назар кесгинли жогап берди:

— Хөкман. Хәзир машын ибер, гелсинлер. Умуман, тайярлы-га-да өзүң середишдир.

— Аркайын бол.

Машат агыр гөврөсине гелишмейән еңиллик билен эйвандан дүшүп гитди.

ОН БИРИНЖИ БАП

Той гүни ирден Назар Байрамы колхозын тәзе салдыран гышкы клубуна алып барды. Гапыдан гирен дөссинә өңи билен реңкиң ысы бурнуна урярды. Дөрт гыраң вестибюльн ики та-рапкы диварында еке гарышам бош ер ёкды. Дашына гызыл мата өртүлән әпет тагталар асылыпдыр. Тагталарың йүзүнә

хатар-хатар эдип адамларың бир гарышдан улурак мөчберде улалдылан портрет суратларыны какыпдырлар.

Байрам үчин бу ишинң эдилиши гөдегрэк гөрүңсе-де, адамларың йүзүне серетдигиче гызыкды. Олар дүрли яшдакы, дүрли кәрдеки адамлар. Оларың арасында дайханам барды, чопанам. Гараз, колхозың тарыхы гүррүң берилсе, хер бириниң адыны агзаман гечмезлик мүмкин дәл. Назар хәзир аяк үстүнден оларың кәбири билен Байрамы танышдырды. Иң ёкаркы хатарың башында отуран адам онуң бада-бат үнсүни өзүне чекди. Ол хакыкы дайхан адам экени. Колхоза гирйәр, пил депйәр, сув тутяр. Соңра оны бригадир сайлаярлар. Арассалыгы, садалыгы үчин адамлар оны говы гөрүпдирлер, хорматлапдырлар. Колхоза баштутан болмагы ынаныпдырлар. Ол он йыл башлык болуп ишләпдир, шол везипесиндекә-де арадан чыкыпдыр. Онуң соңкы дөрт йылы уршуң агыр йылларына габат гелипдир. Эмма колхозың өңки ады-абрайы песелмәндир. Ол адам хакда оба адамларының калбында миннетдарлык, ягшы ятламалар галыпдыр. Оны хәли-шинди Назарың янында-да айдырдылар. Назарам хәзир Байрама айтды, онда-да гуванып айтды. Өз янында бир махал арадан чыкып гиден башлыгы өвенлеринде габанжаңлык, я-да белли дережеде өзүне нәразылык дуйгусы билен айдыляндыр диен пикир Назарда хич махал дөрәмәнди. Онуң өзем уруш йылларының огланыды. Обадакы кынчылыгы өз гөзи билен гөрүпди. Гөрөңи үчинем адамларың ол башлык хакдакы миннетдар сөзлерини кемсиз ынанярды, шолара гошулярды. Шол дуйгы биленем агасына гүррүң берйәрди.

Байрамың ол портрете хас якындан середеси гелди. Сурат улалдыланда фоточының безег, оваданлык үчин эден чызыклары онуң гахарыны гетирди. Хакыкы кешби хас тәсирли боландыр диен нетижә гелди. Белки, онуң сураты бу тайдакы ялы хайбатлы боланам дәлдир. Себәби, ондакы асудалык, ядавлык билен ол габат гелмейәрди. Онуң гамгын гарайшында өзболушлы мәхир барды. Ол мәхир хенизем середен адамың йүрегине сиңип барян ялы гөрүнди. Шол бир махалың өзүнде-де Назарың берен гүррүңлери ол адамың кешбине бада-бат сиңип гидйәрди. Байрамың гөз өңүнде онуң кемтер гайдян ерини долдурярды. Обадашларының калбында ягшы ятламалар галдыран адамлар билен танышдыраны үчин инисинден миннетдар болды. Олара экән-екән середип чыкасы гелди, гызыкды.

Эйсем башы силкме төлпекли, эғни чәкменли, сакгалы күкүрегине дүшүп дуран, йүзүни гасын-гасын йыгырт басан яшулы илкинжи гезек шу оба трактор сүрүп гелипдир дийселер ына-нармың! Хер дөврүң өз леззети, өз романтикасы боляр. Эгер шол пурсаты сурата дүшүрән болсадылар!.. Элбетде, бу яшулының шол махалкы кешби дөвүрдешлериниң ядында галандыр. Диймек, оларың гүррүңлериниң, ятламаларының баяныны язмалы, йөне гижә галмалы дәл! Байрам хер колхозың, кәрхайаның тарыхыны язмалы диен пикириң дервайыслыгына хәзир

хемме махалкыдан бетер дүшүндү. Онуң өңүндө шол тарыхын гахрыманларының кешби дурды. Оларың хеммеси бир ере бир-лешип, бир йүзи, бир шекили эмеле гетирди. Байрам шол йүздө өңи билен аладаны, зэхмети гөрдү. Обаның хақыкы кешби шундан ыбарат болмалы диен нетижә гелди.

Томаша залының гиңлиги, ягтылыгы Байрама ярады. Мель-бель-билен реңкиң ысыны алып дуршуна үмсүм, совуклач гөрүң-йән залы, энтек адамың эгнинде ер этмедик тәзе эшиге меңзетди. Догруданам, хатар гойлан юмшак отургычлар тәзеди. Диварлара чекилен дүрли нагышлар йитиди.

Сахнаны япып дуран галың махмал пердәниң анырсында чыра янәрды. Аяк сеслери, бирденем гыжагың, аккардеоның үзлем-саплам сеси эшидрилип уграды. Назар:

— Огланлар концерт бермелидир — дийди.

Олар саг тарапкы, хас ягты диварың өңүнө барып, аяк чекдилер. Диварың боюна портретлериң хатары узалып гидйәрди.

— Өз адамларымыз — дийип, Назар канагатланма хем буйсанч эхенінде айтды.— Ашгабада йөрите заказ этдик. Художник огланларың эден иши. Бир хепделәп болдулар, айландылар, гөрдүлөр. Голайда-да гелип асып гитдилер, макулладык. Ненен?

Байрам пикирини айтмага ховлукмады. Ол портретдәки Назар билен йүзбе-йүз дурды. Галың додакларыны юмуп отуран инисиниң кешбинде ол өңи билең канагатланма аламатыны дуйды.

— Шу портрети чекен художник сени говы танаян экени — дийип, Назар гүр берип башлады. Эмма Байрам оңа гызыкмады. Онуң кимдигинем сорамады. Назар довам этди.— Асыл, дуран бир гөргү экени. Мен-э суратымы берип оңайжакдым вели, асыл үч гүңүми алды. Отурмалы диййәр, нәтжек! Сен белетсиң-ле.

Байрам хенизе деңич художнигиң өңүндө отуруп гөрмәнди. Эмма инисине хич хили жогап бермеди. Онуң бар айданындан бир маны алды. Үч гүңлөп вагтыны сарп этмеги ислемендир. Шейле дийсе-де, ол хәзир Назарың айданына ынанмады. Портретдәки Назар оны шу нетижә гелмәге итерди: оңа середйән Назар, геплейән Назара гаранда художнигиң өңүндө отурылан пурсатың өзи үчин якымлы хем дабаралы боландыгыны ныгтayarды. Энегиниң саг эгнинә тарап бираз гышарып дуршы, гөрчлериниң нәбелли нокада гөнүкдирилиши портретә тебигы болмадык дартгынлылык берйәрди.

— Художник өңүрти нәхили отурмалыдыгыны айтдымы? — дийип, Байрам сораг берди.

— Пылан хили отур-а диймеди, шонсы-ха говы экени. Гүр-рүң эт, гүл, гөвни бир ялы.

Байрам өз янындан: «Дүшнүкли» дийди. Назарың жогабы оны гынандырды. Диймек, Назар оңа өзүни шейле гөрнүшдә хөдүрлөпдир, хас догрусы, художник оны портретдә чекиши ялы гөрүпдир. Портретдәки Назарың кешбиндәки дабаралы канагатланма онуң гахарыны гетирди. Бу онуң танаян Назары дәл,

онун танаян Назары, ынха, гапдалында дур. Онуң айдян сөзлеринде эдилен ише гуванч бар. Шол гуванжыны беян эденде онда тебигылык дуоляр. Ол художнигин Назарына ынанмады. Онуң дашкы гөрнүши, гарайшы топрага якин адамың кешбине мувапкы йөнекейлиги аңлатман, везипесиниң улалдыланына гуванян карьеристин гөвнүхошлугыны ятлатды. Бу гөрнүш Байрамы барха гыжындырды. Алагадан портрети терсине өврәеси гелди. Мунунам улыбыны тапман, онуң өңүнден айрылып гиденени кем гөрмеди.

Портрет хакында өз пикирини гайталап сораманы үчин ол Назардан миннетдар болды. Герек дәл, сорамасын. Байрам үчин портретдәки Назар яшанок!

Хер зат дийсе-де, ол аркайынлашып билмеди. Өз поэмасындакы дөреден образы билен художнигин образының арасында уллакан тапавут гөрөнсоң өз янындан онуң себәбини агтарды. Белки, догруданам, Назар шол художнигин гөзүне шейле гөрөнндир? Байрамың өзи доганындакы үйтгешмелери сайгарып билмән йөрөн болмасын? Ол, әхтимал, кесеки гөзе хас говы гөрүнйәндир?

Байрам шу пикирлере гүмра болуп, ики портретин деңинден гечди. Серетсе-де, гөзүни айран бадына оларын кешби ядындан чыкды. Эмма үчүнжи адам оны бада-бат өзүне чекди.

Ол портретден гараян гөзлөре ынанды. Бир середәймәге күтекси, бир середәймәге-де гыңыр гөрүнйән гарайышда инчән ёвуз хакыкат барды. Бу адамың йыгырт басан гелшиксиз сүйри йүзи уссат художнигин элинде агачдан ёнулып ясалан ялы барха тәсирли гөрүнди. Йүзүниң реңки топрагын реңкине мензеди. Байрам үчин мунуң янында инисиниң портретдәки кешби йөйселди. Назар дүшүндириш берди:

— Бу — Гурт, бизиң бригадиримиз. Дийсең дайхан адам. ,

Ёк, Байрам бу адамыны хич махал гөрмәнди. Адыны эшиден болса эшидендир, йөне хәзир хақыдасына гетирип билмеди. Эмма гөрмесе-де портрете гарап дуршуна нәтаныш билен баглы гүррүн йүзе чыкайса, белли бир дережеде өз пикирини айдып билжегине ынанды. Онуң пикирини аңан ялы, Назар Гурт хакдакы гүррүңини довам этди:

— Зәхметсөөрем, жаныпкешем, йөне гаты ындарма. Энен тарапы — гайтаржак гүманың ёк. Екеже: гызы бар, олам етишен. Гызының гөрмегем хич кимиңкиден пес дәл, акылам. Машадың оглы билен халашыпдыр. Говы йигит. Техникумы гутарып гелди. Бир йыл, агроном болуп ишледи. Индем бригадир. Ишем барха дүзелйәр. Гараз, гепиң келте ери, икисем-бири-бирине мынасып-да. Инди той эдәймели. Машат барса, «сен гапымдан гыз дийип гелме» дийип ковуп гойберипдир. Ери, Машады халамаң-да шейдәймелими? Гызыңы Машада беренөк ахыры!

— Машады нәме үчин халанок?

— Болгусыз сене-менеси үчин. Өтен йыл томусда Москва сергә гидемде икисиниң сув үстүнде сөзлери азашыпдыр. Машат дуйдурман Гурдун сувуны азалдыпдыр, элбетде, Машадыңам гүнәси ёк дийжек дәл. Томусда бизде сувун нәмедигин-ә өзүн билйән. Машада кәедим. Шонда-да Гурдун шол бир гахары, хич эрәнок. Инди нәтжегини билмән йөрлер. Гызам какасының сөзүнден чыкжак гыз дәл.

Назар гүррүн берйәркә Байрам портретден гөзүни айырмады. Гөвнүне болмаса, айдылян сөзләр суратдакы адама тәсир эдип барян дек гөрүнди. Гүр гашларының арасы бирлешене дөнди. Маңлайының йыгырды хас көпелди. Салпы додагы гымылдап, бирден гепләбержек ялы болды. Байрамың хәзир гөвнүне гел-шине гөрә, онуң Машат хакында айтжак сөзлери башгарак болайжак ялыды. Себәби эгер ол еке гызыны сөйән болса, ансат онуң багтыны багламаз. Мунун үчин башга, хас дүйпли себәп герекди. Назарың айдян делили жуда майдады. Хава, портретден гараян адам үчин майдады. Байрам оңа ынанды, нәме үчиндир Назарың айданыны кабул этмеди. Эмма шу махал гаршылык гөркезип, гүррүкини узалдасы гелмеди. Сахнаның аңырсындакы галмагал барха гүйчленди.

* * *

Екшенбе гүни болансоң мекдебиң төвереги бошлагды, асудады. Гүнеш тарапа язылан кечелериң үстүнде эгинлери поссунлы отуран яшулулар месайы гүррүн эдйәрдилер, бугарып дуран кәселеринден хаяллык билен овуртлап чай ичйәрдилер. Гиң мейданың аңры четиндәки үйшмеләң, хамала булара дахылсыз ялыды. Олара өтени-гечени ятлап, ёмак атышып, ягырныңы чаларак гыздырян гүнүн чогуна меймирәп отурмакдан башга гызыклы томаша ёкды. Ялтанмадыгы соган, картошка артырды. Хатар газылан ожакларам оларың гапдалындады. Дөрт гулак гара газанларда бугарып эт бишйәрди.

Батлы урулян депиң сеси мейданы тутды. Әхли ерде шадьян херекет башланды. Төвереклейин клубуң өңүне үйшдүләр. Үйшмегиң ортасындан бокурдага бат берип гыгырян «хәх-хәх» диен сесләр чыкып уграды.

Яшулулар гаңрылып серетди. Дине бир гырада тирсекләп ятан Гурт башыны галдырмады. Онуң бар үнси өңүндәки күшт тагтасындады. Усуллык билен аты ёкары галдырды, ене гөчүм этмән яйданмач еринде гойярды.

Яшулуларың гүррүни үйтгеди. Гүрзелек сакгаллы яшулы гиң аясының арасында чала гөрүниән кәсесиниң дүйбүнде галан бир овурт чайы такыр ере серпип:

— Би күштдепме дийилиән оюн гаты гадымымыш — дийди.— Арада газетде хут өзүм окадым. Гүнбатар ёмутларың тойы асыл шунсуз геченек дийип языпдырлар.

— Догрудыр — дийип, чепикси, инче йүзли көсе сакгал бир адам алып гөтерди.— Ораз агаң газет окадым диййән-ә чын

болмалы, арада маңа-да окап берди. Эл-айт, түвелеме, сув ялы шайрадып отыр-хов.

Манңырак сесли яшулы укың арасында гүрлейән ялы ялта-лык билен игенч әхенинде:

— Эл, иним, Велже, сенем-айт өмрүң бойы шу Оразы өвүп гечжек-ов — дийди.— Болмаз-а бейдип йөрмек. Газет нәме герек, ол ойны кимнң ойнаяныны, ине, менден сораймал-а. Би адамлар өз гөзи билен гөрүп гелд-ә. Шол ПЗУ дөврүнде, мен Креснев диен шәхерде окапдым. Ол шәхери сизнң ичинизде гөрениңиз ёк болса герек. Еринң анры ужы болмалы. Гуры ер диен зат тутуш гутарып, асыл йөне онсоң сув болуп гидиберйән экени. Деңзе аягымы саллап көп отурыпдым. Хут, тутуш бир хепделәп, ана, шол шәхерде ятып окадым. Сувы дагам ичер ялы дәлдир, туршудыр. Вах, гөрүлмедик юрт галан дәлдир-ле. Муң Газанжыгында бол, Челекенинде бол, бай-бай, яшлыкда ге-зилендир-ә.

Ол голтугындан улы яглыгыны чыкарып, леззет билен маңлайының дерини сүпүрди. Гүррүң эдйөркә хич кимнң йүзүне серетмейши ялы хәзірем төверегине гарамалы. Егса онуң төверегиндәкилер бири-бирине середип, эйәм томаша билен йылгырып башлапдылар.— Газетлерем язса язандыр вели, биз ялы бир беледин гүррүңини эшидип язандыр. Емут гарындашларымызың тоюна-да белет, ясына-да. Олаң күшт депиши, валла, жуда үйтгешик. Гарры аяллара ченли йөне дурмазлар.

Ораз аганың хыңнар гызыл йүзи хас ачылып, гөзлери есерлик билен йылгырып серетди:

— Мөвлам, окадым диен болсам-а, би яман чалт гачып гайданмышың-ла?

Сакланып билмән ике-еке адам гүлди. Мөвламың гөзүнде дөрән ынжы аламаты бада-бат йүзүне яйрады. Юка додаклары йигренжи аңладып, тайлы гезек бүзүлди.

— Хич кимем газети пес окаян дәлдир, Велже — дийип игенч билен довам этди.— Йөне инди халыс гөзлең угры гачды. Онсоңам, газетлең харпам дура-бара майдаланып баряр. Хемишелер бир ири-ири харплар боларды вели... Сүңксиз говы бир ёмут йигиди гөз өңүмден гиденок, адына-да Тувакгылыч диййәрдилер. Икимиз достдук, тойларда күшт депердик.

Ораз ага ене ара гошулды:

— Баржа боланың бир хепде болса...

— Ятып оканым бир хепде.

— Галан вагтың күшт депип гечирипсин-дә?

Мөвлам өйке билен:

— Мең геплемедигим, хав, Ораз — дийди.— Сен гепле!

Отуранлар томаша билен гүлүшдилер.

Клубуң өңүндәки мәреке барха гызышды. Ер депйән аякларың гүрпүлдиси сазлашыклы эшидилди. Гезекли-гезегине айдылян гошгудан соң бокурдага аграм салып гайталанан «Өххө-

«өххө, әххе-әххе» сеслер, төвереклейин дуранларың гүлкүсине, элчарпмаларына гошулып, гитдигиче шовхун турузярды.

Яшулуларың асудалыгы бозулды. Үч адам поссуныны эгни-не атып, шол тарапа уграды. Дине Гурт гымылдамады, үнсем бермеди. Ол ахыры атыны гөчди. Шуңа ченли онуң гаршыдашының халыс такаты гутарыпды. Ол Гурт пикирленийркә бир дызындан бейлеки дызына гечип, ховлугяныны билдиржек болярды, тәсир эдерин өйдйәрди. Улудан-улудан демини алып гөрйәрди. Галжаң гөрүйән чепиксиже еңил адам үчин ойны довам этмекден дүйәде хупбатлы зат ёк ялыды.

Ол деррев перзисини чалшыга хөдүрлөп гөчүм этди:

— Гутаралы-ла, Гурт, мен-ә деңлиге разы.

— Мен разы дәл.

Гаршыдашы жаныкды:

— Онда чалтрак гөч-дә! Ил-ә айдым-саз билен, бизем бу тайда...

— Отур, дүйәде күштден говы оюн тапмарсың.

Гурт ене гөчүм этмәге ховлукмады.

Күштдепме ойнуна томаша этмәге тешнелик Байрамы мәре-кәнің ортасына алып гитди. Бу танс ойнуның гүнбатар түркмен-лериң арасында гадымдан гелйэндигини билйәрди, эмма хенизе деңич оңа өз гөзи билен хақықы томаша этмек миессер болманды. Соңкы йылларда бу оюн республиканың бейлеки районла-рына-да яйрады. Яш композиторлар тәзе сазлар яздылар. Хал-кың арасында гарашылмадык ачыш ялы оңа хер кимнің йүзле-неси гелйәрди. Түркмен фильмлериниң телимисинде бу танс билен сурата алнан кадрлар барды.

Байрам бу ягдайы макуллады. Диймек, түркменлериң гадым-дан гелйән танс сунгаты болупдыр. Бу гүйчли ритм, чакган хе-рекет йөне ерден шу гүне гелип етен дәлдир. Мунуң аңырсында иңнән бай дәплериң болан болмагы әхтимал. Арада телим асы-рың тозгунчылыгы, дагыныклыгы ятыр. Шол дагыныклыга га-рамаздан, халк өз сунгатыны йитирмәндир. Ыслам дининиң иңнән гүйчли шеригат канунларына гарамаздан саклапдыр. Бу танс бир я-да ики адамың тансы дәл, көпчүлик билен эдилйән тансды. Орта чыкян адам көп болдугыча онуң томашасы артяр-ды. гөзеллешйәрди. Гүйчли ритм дине танс эдйәнлери дәл, тө-верекдәки дуран мәрекеңем өзүне боюн эгдирйәрди. Оларам ча-пак уруп дурушларына «Күшт, күшт» дийип гайталаярдылар.

Уршуң өң янында, едийыллык мекдеби гутаран йылы Байра-мың ядына дүшди. Хыялында етгинжеклигиң арзувлы йылла-рына доланды. Бир салым төверекдәки шагалаң ондан дашлаш-ды. Герек гөз өңүне гелди. Утанжаң гыз, йыллар гечени билен Байрам үчин улалман, үйтгемән дурды. Себәби ол онуң ятлама-сында яшаярды. Герегиң ниредедигини, бардыгыны, ёкдугынам биленокды. Шол, мекдеби гутарып айрылышлары болды. Бай-рам шәхере гидип, педучилишә окува гирипди. Герек обада гал-ды. Гайдып олар гөрүшмәнди. Йылларың гечмеги билен клас-

дашларының көпүсиниң кешбини айыл-сайыл гөз өңүнө гетирип биленокды, атлары ядындан чыкпды я-да гаржашдырды. Эмма Герек онуң гөз өңүндөн гитмеди. Хәзирем шол утанжаң гарап дуршундан үйтгәнок. Сачлары гарады, маңлайы дарракды, гашлары гүрди. Агы-гарасы дуры акыллы гөзлери хемише этиячлы, ховсалалы середйәрди. Байрам ол гөзлерден мәхир, якынлык дуярды, дуйдугыча-да өзем утанарды. Йөне Герегин гарайшыны класдашларындан габанарды. Юка додаклары дуй-гурды, неписди.

Олар хич махал икичэк душумандылар, сыр ачышып гүр-рүнем этмәндилер. Бейле зат Байрамың шол махал келлесине-де гелмәнди. Дине көпүң арасында болуп, бирек-биреге якынлыгы дуймак якымлыды. Бири бейлекисинден бетер утанарды, йөне бу утанжама якымлыды. Утанч якынлашып гелиән әгирт гүйчли, мукаддес дуйгының арассалыгыны хабар берйәрди.

Байрам гөз астындан гызлара гарады. Оларың арасындан Гереге меңзешини агтарды. Тапмады. Бу шат гызларың бирем Герек ялы утанмагы башарян дәл болсалар герек. Белки, шол утанч Гереге шатланмага пәсгел берендир. Шонуң үчинем ол бу гызлара меңзейән дәлдир!

Буларың эгниндәки лыбасам Герегин лыбасындан тапавутлы, овадан. Онуң эгнинде көпләнч сары чепбетевден доны боларды. Эмма хәзир гызларың эгниндәки непис маталарың адыны Байрам, догрусы, айдыбам билжек дәлди. Шонда-да онуң гөз өңүнде галан Герек оваданды.

Байрам булары өзүндән хас багтлы гәрди. Шол махаллар обада шунуң ялы тойлар болуп, гелин-гызлар гошулышян болсадылар. Герек билен хәкман душумардылар. Чагалыкда дөрән дуйгы хас чынлакай бир зада өврүлип гитмеги мүмкинди.

Орта чыканларың арасындан ким өз гезегинде гошгы айдып билмесе чыкмалыды. Инди бәсдешлик үч етгинжегин арасында гидйәрди. Хәзир олар үчин эсасы зат таңс херекетиниң оваданлыгы я-да чактанлыгы дәлди. Ядапдылар. Айлавың ичине аяк урушларам песелипди, эллерини халланладып, эгинлерини силкишлерем говушгынсызды. Үчүснинем маңлайындан, дулукларындан дер акярды. Дабанларың ашагындакы гаты ер депгә чыдамансоң киршен эмеле гелип, гара көвүшлер тозандан яңа акжарыпды.

Етгинжеклеринң ене бири чыкды. Инди галан ики огланың арасындакы бәсдешлигин узага гитмежегини билен адамлар олары гөтермек үчин «Күшт, күшт» дийип догумлы гайталап урадылар. Ортадакыларың херекети жанланды. Оларың хас чага сыпат иңче узыны эгниндәки юка нейлон курткасыны гысагара чыкарып, толгунмадан яңа өзүндән бетер ядан какасына тарап зыңып гойберди. Баллы өңкүденем бетер алада галды:

— Нуры жан, дерләнсин, ел какар.

Оңа деңич Нуры өз гезегинде гошгы айдып башлады:

Гайрамыз салма-салма,
Салмалардан сув алма!
Мениң жана-жан достум,
Ашык болман гыз алма.
Хәх-хәх-хә...

Гаршыдашы жогап берди:

Гыз эндамы нәзикдир,
Гыза дегмек языкдыр
Бир йылгыршы гызларын
Алты айлык азыкдыр,
Қушт-күшт, хәх-хәх...

Нуры гаршыдашына гайтавул берди:

Гоңшымызың гызы ёк,
Түвелейиң ызы ёк.
Яңкы айдан газалың
Ичниниң хич дузы ёк.
Хәх-хәх-хә...

Мәреке гызыл-гыран гүлүшди. Нурының томашачысы көпелди. Оларын хеммесиниң бир ислеги барды. Обадашлары Нурының енмегине гарашырдылар. Онуң гаршыдашыны өңем көп гөрүпдилер. Ол шәхерде яшаса-да, оба көп гелйәрди, тойларда илки күшт депип башланам шолды, онуң гапдалы билен гелйән достларыды. Ады Велиди, йөне өзи ёкка «келпең» сөзүнем гошярдылар. Ол орта бойлы, эгинлекди. Яшына гөрә дәлди, ёгынды. Этлек йүзи дуруды, нәзикди. Улы гөзлери ойнаклап дурды. Хәли-шинди ёлдашларына гарап гөзүни гырпып гойберйәрди. Вели өз гезегини алды:

Ар боляр-а, ар боляр.
Хер элинде нар боляр.
Гайра дуруң аяллар,
Күшт депмәге дар боляр,
Күшт-күшт, өххө-өххө...

Мәреке.ене Нура белең бержек болуп, шовхун билен «Күшт-күшт» дийип гайталап башлады. Эмма Нурының херекети шовхуна гөрә тизлешмеді. Ядавлыгындан йүзи агарды. Алан деми күкүрегине долман ызына гайдярды. Оңа дерек Вели ясы эгинлерини ойнадып зомап уграды. Онуң гөзлери айратын бир шөхле билен ялдырады. Бокурдагына бат берип «Өххө-өххө, өххө-өххө» дийип гыгырярды. Ол гаршыдашының эжизләнинден белең алды. Оны обадашларының гөзүниң алнында енжегине буйсанды. Муны Велиниң ёлдашлары аңып, айратын бир галмагал билен оны голдадылар. Оларын бу болшы илкинжи сапар шу обада өзлерине хакыкы бәсдешлик эден етгинжегиң үстүнден гүлйәне меңзешди. Деги хас батлы урдулар.

Нурының инче чага сеси хас басык эшидилди, ики эгинден екседе дуранлара етмеді. Мәрекеден хайбат билен гыгырдылар:

— Гатырак гыгырсана...

— Ичинде жаның ёкмы?!

Нуры гахарына бар гүйжүни берди:

— Ала көйнөк эгинде,
Алартмагын гөзүңи.
Газал айтсаң, говжа айт,
Сувжартмагын сөзүңи,
Хэх-хэх-хэх...

Шовхун өңки ялы болмады, себэби онуң сөзлерини көп адам эшитмөн галды. Велң Нурыны ховлукдырды. Бир-ики ёла бил-гешләне онуң аягына какды. Ене ерден тозан гөтерилди.

— Он секиз яш башдадыр,
Шейт-де, агзың ач-да дур,
Күшт депип билмесең,
Якында дәл, дажда дур,
Күшт-күшт, әххә-әххә...

Бу сапар томашаның гадырыны билйәнлер Велини голдады. Нуры ойны бес этди. Ениленине намыс эдйәни додакларының титрәп, мөңнүрмегиң хетдине етенинден билдирйәрди. Ол хич кимниң йүзүне гараман, бадына какасының элиндәки курткасыны какып алды-да, угрыбир мәрекеден чыкды. Оны бир адамам саклажак болмады. Көшешмеги үчин онуң екелигини кем гөр-медилер.

Вели хасам гызды:

Челекенде байыр ёк,
Йыгар ялы чайыр ёк,
Ойнаверни, ай гызлар,
Огланлардан хайыр ёк.
Күшт-күшт, әххә-әххә, әххә-әххә...

Мәреке эйям Нурыны ятдан чыкарды. Вели ядавлыгына гарамаздан төверекдәкилере, хезил бержек боляндыр диен дүшүнжә гөрә миннетдарлык билдирмәге ховлугып гыгырдылар, ер депдилер, өңкүденем бетер чапак урдулар. Вагт Велиниң өзүне баглыды. Ол еңижи. Нәтаныш адамлар оңа хайран гал-яр. Гелин-гызлар гөзлерини айырман середйәр. Вели олары өз тарапына чапак чалып, берфекелла диймәге межбур этди:

— Эгмели, дост, эгмели,
Селни беде богмалы.
Күшт депмейән гызлары
Еке-еке ковмалы,
Хә-хә, күшт-күшт...

Гызлар йүзлерини тутуп, томаша билен гүлдүлер. Дине Нурының какасы Баллы оңа якымсыз гарап дур. Ол хәзир мәрекеден чыкып гитмегиң угруны тапанок. Дурса-да алачсыз Велә серетмели! Гой, серетсин, индики гезек оглуны Велиниң гаршы-сына гойбермез, сапак болар.

Еңшиң нешеси оны серхош этди, ядавлыгыны айырды. Онуң херекетине еңиллик доланып гелди. Шол еңиллик билен биле оваданлык, нәзиклик гелди.

Вели байрак хөкмүндө эгнине сечекли яглык атанларында-да тогтамады:

— Нәделиң-э, нәделиң?
Той палавын даладын.
Онсоң ругсат болса,
Өйли-өс гайдалын.
Күшт-күшт, хәх-хәх...

* * *

Хырын-дыкын долан томаша залында агшам дүшсе-де екеже бош ер ёкды. Гүнортадан бәри такат эдип, галман отуранлар көпди. Илки кичирәк йыгнакдан башланды. Гоңшы колхозлардан, районлардан гелен мыхманлар тойы, газанылан үстүнлиги гутладылар. Соңра Назар оңат ишләп колхозчылара правленийәниң карары боюнча берлен гыммат баха сылаглары говшурды.

Айдым-саз башланды. Ол узак довам этди. Дашарда яглыга товсулды, гөреш тутулды. Индем чепер фильме томаша эдйәрдилер.

Мекдебиң гин залындакы отурылышыгың гызмагы үчин болса азындан ярым сагат герек болды. Үч саны узын хатара дүзүлен столларың башында екеже-де бош орун галмады. Илки мыхманлар ерлешди. Олар дүйнки диварың өнүнде йүзлерини мәрекә эдип отурдылар. Байрамың ери райондан гелен векил билен янашык дүшди. Ак сачлы агач эт адамың йүзи сагатды, рахатды, хас догруссы, гымылдаман ресми отурышы оны первайсыз гөркезийәрди. Кесесинден гарасаң, ол шунуң ялы тойлара гатнашып векилчилик этмекден халыс ядана чалым эдйәрди. Байрам онуң везипесини сорамады, йөне Назар оңа «ёлдаш Мередов» дийип йүзленйәрди.

Отурылышыгың кетхудалыгы мекдеп директорына табшырылды. Яшы кырка сер уруп йөрен, гараягыз, чепикси йигит еринден турды. Онуң тураныны залдакыларың хеммеси бир бада гөрмедн. Аңры четлерде хеннзем говурды-галмагал довам эдйәрди. Директор везипесини нәмеден башлажагыны билмән яйданмач дымды, аматлы пурсата гарашды. Онуң гашлары хәли-шинди ёкары галярды, бирлешйәрди. Маңлайында болса золак-золак йыгыртлар көпелйәрди. Бирденем йыгыртлар дүзленип, гашлары ерине гелйәрди. Шонда онуң йүзи рахат гөрүнйәрди.

Зала үмсүмлик аралашды. Директорың гөвресинден улы ёгын сеси эшидилди.

— Адамлар, йылынаймасак биз-э бир хили үшемәнем дурамзок.

Ол эндик боюнча сөзүниң догрулыгыны херекет билен гөркезип эгинлерини йыгырды. Ругсат боланыны аңып, ики-екеден чүйшелере ұзап башдан голлар соңабака гүрелди. Хысырды, хүмүрди бүтин зала яйрады.

Байрам адамлары сынады. Оларын көпүсү эркектерди. Майданын жөвзасына, аңзагына өвренишип гиден гараягыз йүзлөр Гурдун портретдеки кешбини гөз өңүнө гетирди. Олар стол башында аманат ялы говушгынсыз отырдылар. Отургыжа өвренишмедик адамларын өндөки наз-ныгмата эл урушларам эбетейсиз гөрүнди. Аял-гызларын азлыгыны Байрам гең гөрмедди. Бу дине бир ислеге баглы зат дэлди. Шу адамларын аяллары билен биле гелип, стол башына гечмеги үчин энтек вагт герекиди. Онсоңам, Ашгабатда-да эркектерин көплүгинде гечйән отурылышыкларын азлык этмейэндигини ол билйәрди, гатнашып, өз гөзи билен гөрийәрди. Бу адамлар үчин стол башында отуран аяллар гең дэлди, эмма көпүсү өзлери үчин муны адаты зат хасап этмейәрдилер.

Соңа билен директорын аялы янашык отурышларына гүррүңе гүймендилер.

Директор райондан гелен векиле сөз берди. Мередов алжырамады, яйданмады. Өндөнем илки өзүнө сөз берилжегини биллип отуран ялы, башыны атып еринден турды. Туран дессинедө эйнегини дакынды. Бир нокада середип гарашды. Залын ичине үмсүмлик аралашды. Мередов эйнегини ховлукмач айрып, жүбүсине салды. Соңам: «Елдашлар! Гадырлы колхозчылар ве колхозчы аяллар!.. Оба интеллигенциясынын векиллери!» дийип сөзлөп башлады. Ол айдян сөзлерини перт-перт айтса-да, хер ики-үч сөзүн арасында сөгинип дурыарды. Мередов узак гепледи. Районын газанан үстүнликлеринин гысгача маглуматыны берди. «Бирлешик» колхозынын шол үстүнлиге гошан гошандыны айтды. Соңам колхозчыларын, партиянын, хөкүметин адына яшасын сөзлерини айдып еринде отурды.

Биринжи тостдан соң үмсүмлик аралашды. Адамлар ийгичи билен болдулар. Директорам еринден туруп, оларын үнсүн бөлжек болмады.

Столларын үстүндөки наз-ныгмат сәхел ишдәси болан адамын агзыны сувардып билжекди. Башам бармагын ёгынылыгындакы монты үзүмн хошалары гөзе болдумлы гөрүнйәрди. Балы гоялан гавунлар дилим-дилим кесилип гоюлыпдыр.

Гоңшы колхозлардан гелей мыхманлар ызлы-ызына тост гөтердилер. Байрамын гапдалында отуран алын диши ири, йүзи долмуш, аграс гөрүнйән йигит эртгирден бәри еке сөз айтман отурса-да, тост гөтеренде хаялдан узак гүрледи. Залдакылар мыхман хатырасына оны динлеселерем, чалтрак гутарарына сабырсыз гарашдылар. Гутармады, гайта каналын гелмеги билен пагтачылыгы өсдүрмекдәки дөрән мүмкинчиликлер хакда сөз ачды. Ол нәмедир бир йүрегинде беслән задыны дийжек болярды. Эмма шоны гөнүмел айтман дашыны безежек болуп азара галярды. Онун гапдалындакы лопбуш йигидин такаты етмөн, гоңшусынын сөзүни бөлди:

— Селим жан, гел булгурдакыны ичели вели, галан гүррүңнп соң айтсана.

Мыхманың мыхмана дегишме билен айдан сөзи отуранларың гөвнүндөн турды. Гүлүшдилер, эл чарпышдылар. Гүрлөп дураның өзем утанчлы йылгырып, лопбуш йигит билен булгурыны чакышдырды, еринде отурманам башына чекди.

Байрам отуранларың ислегине гөрө поэмасындан бир бөлөк окап бермели болды. Ол йүзлери топрагың реңкине меңзеш адамлар хакда сөз ачды. Толгунды. Себәби шол адамлар эдил онуң өңүндө отырдылар. Бир я-да ики дәл, бүтин залы долдурып отырдылар. Байрам, догрусы, оларың йүзүне серетмәге чекинди. Айдылян сөзлөр билен өзүне гараян йүзлериң арасында, гараз, нәсазлыгың дөрөмөгинден хедер этди. Шонун үчинем нирәдир гаршыдакы диварың потолок билен бирлешйән ериндәки бошлукдан гөзүни айырмады. Эмма шол бошлукда бирден Гурдуң портрети пейда болды. Байрам сәгинди, ене довам этди. Инди портрет бирдем онуң гөз өңүндөн айрылмады. Сәхел нәсазлык йүзе чыкайса, портретдәки әвуз середйән адам дилленәйжек ялы толгунды. Кичижик бөлөк тутуш поэманы окандан бетер ядатды. Ол эл чарпьян адамлара миннетдарлык аламаты билен баш эгсе-де, оларың йүзүни сайгармады. Портретдәки йүз отуранларың арасындан галып, өз пикирини айдыбержек ялы гыссанып еринде отурды. Голайында инисиниң йүзүни сайгарды. Онуң шатлыкдан, багтдан долы гөзлери Байрама алкышлы гарады. Бирденем инисиниң йүзүндөн буйсанч окады. Гөрдүңми, бизиң адамларымызам сениң поэзияңа шәхерлилерден кем дүшүйән дәлдир. Ине, мен шейле адамлар билен ишлейән. Шейле адамлара ёлбашчылык эдип, үстүнлик газанян.

Байрамың гөвнүне шейле бир пикир гелди. Белки, Назар буйсанчлы гарайшы билен портретдәки кешбини аклажак боляндыр? Шейле болса, ол өрән ялңышяр, хава, хава, ялңышяр. Онуң портрети Байрама ярамады, хәзирем яранок. Гурт ярады. Яңкы сетирлери оканда онуң гөз өңүне Гурдуң портрети гелди. Диймек, ярапдыр. Егса онуң гарайшы әвуз, эмма йүзи топрага меңзеш.

Байрам өзүне гелип, башыны галдыранда хатарың анры башындан эли булгурлы галан Машады гөрди. Өни билен, нәме үчин хәлиден бәри бу адам мениң ядыма дүшмедикә? дийип пикир этди. Нәме жогап бержегини билмеди. Оңа деңич Машат гепләп башлады:

— Адамлар, яңы иннән бир акыллы сөз айдылды, үнс бердизми шоңа? — Ол зала матал айдып, жогабына гарашян ялы дымды. Байрам гапдалдан гарансон Машадың йүзүни долы гөрүп билмеди. Эмма ондакы аркайынлыгы, айтжак сөзүниң акыллыдыгына болан ынанжы дуйды. Машат, мен сизе ятладайын диен маныда бираз хетжикләп довам этди.— Хакыкы дайханың йүзи топракдан реңк алармыш. Хак айдылан сөз, адамлар. Берекелла, Байрам.— Ол Байрама тарап гөвресини өвүрди. Онуң этлек йүзи дерчигип дурды. Кичи гөзлери йылпылдап ичгин серетди. Байрам өз янындан «Сениң йүзүң топрага меңзә-

нок» дийди.— Шейле адамлар бизде иңнән көп. Мен, адамлар, ругсат берсеңиз, шу тосты йүзи топрага меңеш адамларын иң абрайлысы, иң жепакеши болан Гурдуң саглыгына гөтерелиң дийжек.

Машат сөзүннң соңуны ховлугып хем батландырып айтды. Шовхун дөрөп, сөзүннң хемме кишә эшидилмезлиги мүмкин дийип пикир эден болмагам әхтимал. Эмма онуң тосты гарашышы ялы гаршыланмады. Отуранлар Машадың айданына ынанман, онуң сөзүни тәзеден гайталамагына гарашян ялы гөрүндилер. Машат гарашмады, ичди. Адамлар иченлеринден гайта, бири-бири билен пикир алшанларыны кем гөрмедилер. Назарам йөне отурып билмән, Сона бир затлар айтды. Ахыры директор көмеге етишди:

— Ичелиң онда, адамлар — дийди.

Ичилсе-де Машадың тостундан соң зала бир дүшүнмезлик аралашаны бес-беллиди. Алада билен эдилйән майдажа говурды ятмады.

Гурт гапа голай отырды, гапдалында-да Баллы барды. Баллы Гурдуң ажан йүзүне йылгырып гарады:

— Инди, шу тостундан соңам Машат билен гуда болжак дөлми-ай?

— Ханы, яңраман отыр.

Гурдуң отурасы гелмедн. Апатлы пурсаты пейләп чыкып гайтды.

Машадың гарашылмадык тосты Назары ойландырды. Онуң пикириче, Машат көпүн өңүнде-де, башлыгың өңүнде-де өзүни аклажак болярды. Көплүк үчин яңкы тост гүнәниң Машатда дәлдигини, догруданам, гарындашлык ачмага онда хөвес бардыгыны билдирмелиди. Арадакы өйке-кинәни унутмаклыга чагырыш болмалыды. Шол бир махалың өзүнде Назарам онуң Гурда яманлыгының ёкдугына, башлыга яран адамың орунбасарына-да яражакдыгына ынанмалыды. Эмма Назар үчин Машадың пирими гөдек хем жуда эбетейсиз гөрүнди. Мәреке-де оңа ынанмады, гайта онуң тостуна Гурдуң үстүнден гүлмәге сынанышык дийип дүшүнди. Гурдуң чыкып гиденни гөрөнде Назарың әхли кейпи гачды. Гахар билен Машада тарап серетди. Машат йүзүни ашак салып отурышына гапдалындакы мыхмана бир затлар гүррүң берйәрди. Назар гарашды, Машат йүзүни галдырмады. Башлык үчин орунбасарының бу болшы бир окда ики товшан авлажак болуп, түпеңдәки окуң пагтабент чыканыны атанындан соң билип галан адамыны яда салды.

ОН ИКІНЖІ БАП

Дурсун фильмиң ортасына етмән чыкып гайтды. Дашарының арасса, аязлы ховасы йүзүне уранда капас залдан галан якымсыз агырлык ём-ёк болды.

Көче бошлагды, оба үмсүмлик аралашыпды. Хатар чыраларың йити ягтысындан аңырда асман гаралып гөрүнди. Ылдызлар хас дашлашан ялыды.

Дурсун тәзе фильми гөрмәгә галса-да, башда калбында дөрән ынжалыксызлык оны барха басмарлады. Гөз астындан төверегине гараярка, голайында Оразы гөрәен болса, әхтимал, бир аз аркайынлашарды. Бирден екелик онуң йүрегини мынчагды. Шол махал экрандан гөрйән вакаларам оны горкузды. Хәзир ол ядында галан кадрлары гөз өңүне гетиржек болды. Илки бада деңизниң боюнда икияна чарп уруп йөрөн итден башга зат ядына дүшмеди. Ол нәме үчин окдурылдык?.. Ит жанавер кенарда дуран бош сейнерниң әхли өйжүклерине бурнуны сокүп чыкяр, ысгаяр, чаларак чыңсаяр... Хава, ядына дүшди: ол әесине гарашыпды. Хайванам болса, хер гезек деңиздең гелйән балыкчыларың арасындан, әесиниң гаршыламагы эндиқ әдипди. Әси нәхили гөрмегей шадьян йигит экени. Онуң кешби хенизем Дурсуның гөз өңүнде дур. Бетбагтлык зерарлы ол деңзе гарк боляр, балыкчылар иң чакган говы йигиди йитирип, кенара доланярлар. Ит жанавер әнтегем чыңсап өзүни ики яна уяр. Нәхили бетбагтлык! Бу бетбагтлыгың маңысына инди дүшүнөн ялы, Дурсуның бокурдагы доляр. Башга хич зат яда дүшенок. Той гүни шейле гынанчлы фильм гөркезмек кимниң ядына дүшүп йөркә? Дурсун ики затдан горкяр. Гапдалындакы агачларың арасындакы түмлүкден хасылап ит чыкаяр өйдйәр. Ики яна горка гараяр, әдимини йыгжамладяр. Онсоңам гарк болан йигит Ораза меңзеш экени. Меңзешлик онуң шу махал келлесине гелен пикир дәлди. Әх-ә, Дурсуның инди ядына дүшди. Ол йигиди илки той тутан мәрекәниң ичинде гөрөнде-де Ораза меңзедипди. Ол шатды, тойда танс әдйәрди. Догруданам Ораз икисиниңем бойы сырдам, икисем сүңклек, гөрмегей. Йүзлерем меңзеш. Икисиниңем бурны улы, гөнүмел... Дурсун мундан артык оларың меңзешлигини денешдирмек ислементи. Себәби, соңабака ол йигит барха Ораза өврүлип барярдь. Ек, ёк, хей бейле-де бир айылганч пикир болармы!.. Дурсун гара басын ялы хопукды. Әхли зады келлесинден чыкарып зыңмак иследи. Болмады. Батлы деряда акымың терсине йүзжек болян адамың ягдайына дүшди. Пикирлер әдил сув кимин онуң үстүни басып, оны алып гидип барярдь. Япышалга гөзлейәрди, тапмады. Чола көче ялазы кенара меңзешди. Шейле говы, шадьян йигиди хөкман өлдүрәймелими?! Ол бу игенжини бир дәл, бирнәче гезек гайталады. Гайталаса-да үйтгән зат болмады.

Бирден Дурсуның калбына гаранкылык аралашды, чыралар сөнди. Төверек деңзиң дүйбүне өврүлди. Өзүне тарап йүзүп гелйән йигиди гөрди. Онуң төвереге балыкдан долы. Ики гөзүне-де чыра отурдылан ялы яняр. Ёк, ол инди Ораза меңзәнок. Йүзенде әл-аягыны херекетлендирийәр вели, барха балыклар чалым әдип баряр. Ол:

— Хич ким маңа өлди дийип билмез — диййэр.— Адамлар мени жайламазлар. Мен хемишелик деңзин дүйбүндө галярын.

Дурсун горкусындан тас гыгырыпды, йөне шол махал йигидиң гөзлериндәки чыра сөнийэр. Оңа дерек төверек ягтылар. Дурсун хасам горкяр. Оразы күйсейэр. Хич махал оны хәзиркиси ялы күйсән дәлдир.

— Дурсун...

Бу сес еңседен, өзем голайдан эшидилди. Бу сес Оразын сеси. Дурсун доңан ялы гымылдаман дуршуна этияч хем якымлы дуйгы билен диң салды. Доланмады, ол сесин гайталанмагыны иследи, гарашды. Аяк сеси, соңам сожабрак дем алма...

— Дурсун...

Дурсун көчөниң ортасында дурмакдан чекинди. Совулара буку гөзледи. Меллеклериң кесилип алнан бөлегини тутуп, зотак болуп узалып гидйән тутлукдан аматлы ер гөрмеди. Совулды. Тут япракларыны басгылаян аяк сесини эшидип, бу таийының үмсүмлигинден чекинди. Оразың гелерине ховлукды. Ораз гарашдырмады. Гөзлери гаранкыда гөрийән ялы сорамаң гөни гелип, Дурсуның үстүне абанды. Онуң йылы демн гызың йүзүни сыпап гечди.

— Ирден өйден чыкамда, шу гүн хөкман душущаймалы дийдим.

Ораз чекине-чекине Дурсуны гужагына гысды. Гыз гаршылык гөркезмедди. Ол Оразыны күйсәпди, индем онуң билен икичөк дур. Душущыгың леззети оны меймиретди. Келлесини Оразың күкүрегине гоында якымлы йылылык дуйды.

— Сен мени гөзледиңми?

— Гөзледим, Дурсуным, гөзледим.

— Гүндиз нәме йүзүң совдун?

— Утандым.

— Кимден?

— Төверекдәки адамлардан.

— Сен маңа гахарландыңаммы?

— ...Ёк-ла.

— Бойнуңа алай. Середишинден билдим-ә, соңам йүзүңи совдун.

Ораз, гойберсе элинден сыпдырайжак ялы, оны хасам багырына басды:

— Соң-а өкүндимем вели... Нирә гитдиң, соң гөрмедимле?

— Клубда отурдым. Менем сени гөзледим.

— Дашарда дуруп саңа гарашдым. Үшәңөкммы?

— Ёк. Кино-да бармадыңмы?

— Дашарда гарашдым диййән-ә. Чыкмадык болсаң, энтегем гарашжакдым. Ёгам болсаң гарашжакдым.

— Гынанчлы фильм гөркездилер. Той гүни бир гынанчлысыны гетирмели дәл-ә. Говы оглан деңзе гарк боляр.

— Агладыңаммы?

— Агладым, горкдум. Илки бада ол саңа меңзеш ялы болды, чыным. Инди ол хемише деңизден дуйдансыз чыкайжак ялы болар дурар. Шейле дәлми эйсем? Кәшгә балыга өврүлип бил-йән болса... Гөрмегин, гаты гынанчлы.

— Чакы, мазалыжа горкупсың. Сен горкажыкмы?

— Ёк, инди горкамок, чыным. Ол саңа меңзеш дәл экени.

Дурсун соңкы айданының догрулыгына гөз етиржек болян ялы Оразың йүзүне чиңерилди. Инди гараңка гөзлери өвренишипди. Көчеден болса ягтының салгымы дүшйәрди. Шонун үчинем Оразың гөзлериндәки ыссы мәхри сайгарды. Онун гөнүмел бурны хас гелшиклиди. Солаксы ягта язгын маңлайындакы йыгырдың угры жуыпсызжа чызык болуп гөрүнди. Гелшикли додаклары кем-кемден язылды вели, йүзи гиңеди гитди. Дишлери ажжарып гөрүнди. Йылы дем йүзүне урды. Оларың меңзеш дәлдигине ынанып аркайынлашды, күкүрегини долдурып дем алды. Айралык диен-зада ынанмады. Шу пурсат хемише довам этжек ялы өзүни аладасыз, багтлы дуйды.

Ораз сересап билен:

— Дурсун — дийди.

— Нәме?

— Какам мени оңат гөрйә дийдинми?

— Айдышынданам бетер.

— Онда нәме разылык бермәндир? Икимизин гатнашыгымызам-а билйә.

Дурсун шу сорагың берилжегини өңден билсе-де, гарашылмадык дуйдансызлык ялы жогап тапман яйданды. Оразың сорагы ерликлиди, ерликли хем жогап бермелиди. Эмма Дурсун башармады. Какасының йөне ере Машада йүз бермәндигини аңарды, эмма такык себәбини биленокды. Шонун үчинем сорады:

— Нәме дийипдир?

Ораз гөвни галан ялы бираз игенчли гепледи:

— Билеңогаммы?

— Айтмасалар нәдип билейин? Илиң эшиденини эшитдим.

Сорамага утаняң. Айт такыгыны, нәме дийипдирлер?

Ораз яңзыдып жогап берди:

— «Икимиз гарындашлык гүррүңини этмәли» дийипдир. Эйсем ким билен гүррүң этжекмишин? Я мең биленми?

Дурсун онун әхенинден чекинмеди. Иң соңкы айдылан сөзи аграмлап гәрди. Догруданам, Оразың өзи барса нәхили боларка? Бу пикири акламага делил агтарды. Какасының Машады халамаяныны билйәрди. Томускы сув үстүндәки болан даваданам хабарлыды. Эмма бу эсасы себәп дәлди. Нәхили болса башга, хас дүйплүрәк себәп агтармалыды. Оразың өзи барса, белки, шол себәбин үсти ачылар. Гүррүң Дурсуның багтыны багламак үчин гиденок. Әне-атаның йүрегинде яман максат болса айдардылар ахыры! Бу тайда нәме-де болса башга бир нәсазлык бар. Шол йүзе чыкянча-да какасындан тоя разылык алмак кын болжагына Дурсун гөз етирди. Өз янындан нетижә гелди: «Гой,

барсын, дүшүнишсин. Матал ялы чөзгүдини тапжак болуп яйданып отурмак нәмә деркар? Нәтаныш дәл, гүнде-гүнаша душупшып йөрлөр».

Бу пикир Дурсун үчин еке-тәк чыкалга өврүленсон Ораз теклип этди:

— Өзүн бар, Ораз.

— О нәхили өзүм?

— Бар, гүрлеш, нәме диййәннини эшит.

— Какамы кован мени ковмаз өйдйәрмин?

— Ковмаз. Олаң тоя гаршылыгы ёк, маңа хә дийәй, Ораз. Олаң арасында башга бир тов бар. Нәмедигини билемок, йөне аңян.

Ораз яйданмач дымды. Соңам хич хили нәтижә гелип билмән умытсызлыга йүз урды:

— Менем ковуп гойберсе нәтжек? Шонда какаң йүзүне дуруп билжекми?

Бу сораг Дурсунун четине дегди:

— Сен энтек өз этмели ишини эт, мең үчин өңүнден горкма.

— Горкамок, гит дийсең хәзирем гидерин, йөне мең барып йөрмегим гелшиклими?

— Ювашрак геплесене.

— Меңем энем-атам бар. Хөвес эдйәләр. Соң сүйжешип гатнашмак gerek дәлмишми?

— Бейдип гахарланжак болсаң мен-ә гитжек.

Ораз өзүнден дашлашманка Дурсунуң гошарындан тутды.

— Гойбер элими!

— Боля, геплеменем, я гайтмышым диймелими?

— Хич задам дийме, халаныңы эт. Йөне ене гайталап айдайын: мең какамың йүрегинде яман пикир ёк, шоң үчинем аркайын. Оң йүзүниң агырлыгына серетмән.

Дурсун ызына дөнди.

— Дур энтек, гитме.

— Ёк. Мең гарам йитйәнчә чыкма, дур шу тайда.

Ораз онуң ызы билен йөреди. Дурсун тутлукдан чыкмаздан өңүрти әтияч үчин көчә эсеван болды. Бирденем йыланың гуйругындан басан дек ыза бөкүп душди. Ораз шол бада онуң ики эгнинден тутуп өзүне дартды:

— Нәме болды?

— Юваш ... какам гелйәр...

Ораз Дурсунуң бедениндәки галпылдыны аңып, оны голтугына гысжак болды. Гыз көче тарапа әтиячлы гарап дуршуна товланып гаршылык гөркезди.

Гурт оларың деңине етип гелйәрди. Йүзи ашакды. Шонуң үчинем гулакжын телпегиниң көлгеси йүзүне дүшйәрди. Дурсунуң гөзүне ол инән аладалы, ядав гөрүнди. Агыр әдигини сүйрәбрәк алярды. Оң нәме үчин еке өзи илден ир гайтдыкә? Я-да жаны саг дәлмикә? Шу пикир гызы ховсала салды. Какасына небси агырды. Хәзир какасы барар-да пежиң гапдалындакы

йылы бөвре гечер. Яссыгы тирсекләп, ызлы-ызына ики чәйнек чай ичер. Геплемез. Кәмахалам маңлайындан сырыгян бурчак-бурчак дери өңүнде ятан яглыгы билен сүпүрер. Әжеси гөргүллиниң йүреги гысар. Дурсун гапыдан гиререм вели, алаяза өврүлер. Какасыныңа йүзүнде йылгырма меңзеш еңиллик дуйлар. Дурсун оларың екеже перзенди. Ондан айрылмак, элбетде, кындыр. Белки, Гурт хәзирем гызы дурмуша чыкып гиденден сонкы дурмушлары барада пикир эдип баряндыр? Эйсем, Оразың шу затлардан хабары бармыка?

Дурсуның бокурдагы долды. «Мен сизи бир минудам ятдан чыкарман, кака. Хер гүн барарын. Эртирем, агшамам барарын» дийип гыгырыбереси гелди.

Ораз эдил онуң гулагына пышырдап:

— Бу адамың, хей, йылгырян махалы бармы?—дийди. Дартгынлы үмсүмликде бу сөзләр Дурсуна инчән гаты эшидилди. Какасына-да етендир өйтди. Ол бирден бәрлигине совлуп гайдыберсе диен әтияч онуң бүтин беденини горам-говшак этди. Алачсыз Оразың күкүрегине япланды. Илки онуң яглыгының, соңам сачының якымлы ысы йигиде леззет берди. Ораз шу пурсатың узаграк довам эдерини ислеи. Башга гелйән ёкмука диен умыт билен диңширгенди. Обаның гүнбатар четинде ялталык билен үйрйән итиң сесини эшитди, йөне көчеден аяк сесини эшитмеи.

Дурсун эгленмән, какасының ыз яны билен өе бараныны аматлы гөрди. Өз көчелерине совулянча Оразың шу ерде дурмагыны хайыш эдип гитди.

Инди төверекдәки үмсүмлик Ораза йүрекгысгынч гөрүнди, барха оңа аграм салды...

ОН ҮЧҮНҖИ БАП

Байрам йыгнаншыга гатнашмага гөвнемесе-де, Назар оны боюн этди. «Биз ол тайда дүнйә меселесини чөзмекчи дәл. Бәш минут йыгнанышарыс, соңам хер ким ишли ишине даргар гидер — дийди.— Адамлары гөрерсиң, танышарсың».

Олар бираз гижә галып бардылар. Назар кабинетине йыгнанан адамлара салам берди-де, гөни ерине гечди. Байрам ич бо-сагада сәгинди. Өзүне гараян нәтаныш гөзләр оны яйдандырды. Олар «сениң бу тайда нәме ишиң бар?» диен маны билен серед-йән ялы болды. Йөне инди ыза дөнмек мүмкин дәлди. Шонуң үчинем бада-бат төре гечмән отуранлар билен гөршүп башлады. Илки эгинлек гараягыз йигит билен гөрүшди. Ол отургыжыны шакырдадып еринден турды-да өзүне узан юмшак эли мэкәм гысып силтеди. Гысылан бармакларының агырысы йүрегине орнаса-да, Байрам йигидиң бу гөдек херекетине өзболушлы йү-рекдешлик дийип дүшүнди.

Байрам Гурт билен гөрүшмезинден өңүрти онуң йүзүнө гарады. Йыгыртлар портретдәкә гөрә хас жанлы, хас чунлашан ялы гөрүнди. Гөзлериндәки шол ёвуз, аладалы гарайыш миземеди. Кәбир адамларынкы ялы Гурт хәзир хақыкы гарайшыны ясама мыйайымлык билен өртжек болмады. Онуң бу болшы Байрама ярады.

Пенжирәннң өңүнде отуран яш йигидиң адыны сорама-да оны Машадың оглудыр өйүтди. Ол йыгнананларын ичинде иң яш гөрүнйәрди. Болманда-да Байрамың чакына гөрә Гурт болаймаса, отуранларын аглабасы энтәк кырк яша етмедик адамларды.

Машат хемишеки эндигине гөрә, бу гүнем Назарын саг тарапындакы отургычда отурыпды. Байрамың гелени үчин ол кадасыны бозмак ислеми. Узаграк дуран отургыжы өзүнә голай сүйшүрип, Байрамы гапдалында отурмага чагырды.

Назар гулакжын телпегин ашагында баслыган сачыны бармаклары билен дараклап, үмсүмлик аралашарына гарашды. Байрамың ерлешенини гөрән дессине:

— Адамлар,— дийип отуранлара йүзленди.— Мен сизи узак сакламакчы, дәл. Элбетде, бу йылкы нетижелер гаты говы болды. Индики везипе — тәзе йылда шо нетижелери хасам артдырмак. Той этдик, шатландык. Инди болса, били берк гушап ише гиришмек галяр. Муны сиз менсизем говы билиәнкиз, йөнә хер нәме-де болса, ятлатмак мең боржум. Индики меселе...— Назар сәгинип Ораза тарап серетди.— Шол пенжирән ёкаркы гөзүни ачсаңызлаң. Ичери гаты гызайыпдыр өйдйән... Индики меселе, адамлар, биз тарпдакы еримизин гинелдилмегини хайыш эдипдик. Хайышымызы канагатландырырлар. Ене биз ики йүз гектар экип билжек, шоңа гүйжүмизем етйәр. Ер гинесе, элбетде, аладанам көпелйәр. Шол алада хөтде гелип билжек адамы бригадир сайламалы.

Назар отуранларын пикирини йүзүнден аңжак болян ялы бир яндан олара середип башлады. Гапа голай отуран эгинлек йигит:

— Раст сайламалы болса, нәме, сайламалы болар-да — дийди.

— Йөнә чем гелени дәл, адамлар. Ерин, сувуң ягдайыны билйән, иңнән дайхан адам герек.

Машат йөнә отурып билмеди:

— Шу отуранларын арасында дәнним, ерин сувуң ягдайыны Гуртдан говы билйән бармыка?

Гурт сарсмады. Ичерде дартгынлы үмсүмлик довам әтди. Бу үмсүмлик Назара ярамады. Асыл хәзир Машадың геплемегини, онда-да шейле теклип билен геплемегини исләмәнди. Кимем болса отуранларын арасындан бириниң айтмагына гарашыпды. Ахыр болмаса, өзи айтжакды. Болмады. Шонда-да сыр билдирмезлиге чалышды.

— Бу дине Машадын пикиридир өйтмән, адамлар. Правленийәниңем пикири шейле.

Эгинлек йигит:

— Жай пикир, мен-ә голдаян — дийип гапдалындакыларын йүзүне серетди. Онуң гарайшында сизем айдып отурың диен маны барды.

Бурча ғысылып отуран сүңклек хор адам гобсунды. Хаял гепледи. Ашақы додагындакы чапығың ызы зерарлы она агзыны юммак кын дүшйәрди. Ол:

— Бу тайда башга-да бир зат бардыр, шонам үнсден салмалың — дийди.— Хәзирки бригадасы Гурды гойбержекми, дәлми, энтек онам билемизок. А белки, Гурдуң өзи гөвнемез.

Назар сесини гаталдыбрак жогап берди:

— Шоң үчинем сизе-де, Гурда-да сала салып гөрйәс, Жеп-бар.

— Гаты говы эдйәңиз. «Генешли бичилен дон ғысга болмаз» дийипдирлер.

Отуранлар инди Гурда гарашды. Гурт узак гарашдырмады:

— Машат башлыклайын маңа ынам эдйәңиз вели, хәли онсоң мең дайханчылыгым яраман дурмасын?

Бу сөздәки янсыдыжы әхәң Назара ярамаса-да, ол ил йүзүне йылгырып жогап берди:

— Биз сизи шу гүн танамалы дәл-ә, Гурт ага.

— Онда сен, башлык, маңа башга бир зады айт. Аманлыны нәме себәбе гөрә бошатдыңыз?

— Арза берди.

Назарың чынлакай жогабы Гурды гениргендирди. Ол гөз өңүнде тутан ниетиниң пужа чыкып барянына алачсыз ялы умытсыз гепледи:

— Арза беренин-ә эшидипдик вели... шол арзаны отурып, өз эли билен яздымы?

— Нәме, арза язып билмәз ялы Аманлы соватсыз дийжек боляңызмы, Гурт ага.

Машат башлыгың жогабындан хошал болуп гүлди. Ол Гурдуң үстүнден гүлйәрди. Онуң гүлкүси үмсүм кабинетде хемелере эшидилди. Гурдуң йүзи ажап гитди. Ол:

— Гең зад-ов — дийди.

— Бу тайда гең галарлык зат ёк, Гурт ага. Мүнкүр болсаңыз арзаны гөркезәерис. Машгала ягдайыны гөз өңүнде тутмалы болдук.

— О нәхили машгала ягдайы? Алланәме машгаласы бар, кем зады ёк.

Бу сапар Машат жогап бермәге ховлукды:

— Дине гарянсыз чөрек боланы билен машгалаң докузы дүзүв болдугы дәл. Аялының иңирдисине чыдаман арза берди. Аманлың йыл йүзи мейданда болянын-а барымызам билйәс, «Аялым еке элли, чагалар хор боля» дийди. Ери, онсоң нәтжек? Мен-ә ынандым, бошадалы дийдим.

Бу делил Гурдун шүбхесине тээден жан берди:

— Сен диенсиң, Машат, йөне Энекейик еген бей диймез. Ол гаты гайратлыдыр.

Гүррүңиң узаклашмагыны, айратынам, Гурдун хетжиклөп сораг эдип отурмагыны Назар халамады. Гөвнүне болмаса, агасының барлыгындан пейдаланып, Назар бабатында башга бир зады гөз өңүндө тутян ялы гөрүнди. Эмма бада-бат нәмеди-гини аныклашдырып билмеди. Байрамы чагыранына өкүнди, гысылды. Маңлайына дер гелди. Галың додагы йигренч аламаты билен икияна бүзүлип язылды.

— Ханы, Гурт ага, сораг-жогабы гоялың-да, ишиң гүррүңиңи эделиң-ле.

— Башлык, мен эртеки отарамок.

Машат ара дүшди:

— Онда чөзүлөн меселе барада дэниним, хетжиклөп отурмак нәмә герек?

Бу сапар Гурдун сеси сандырап чыкды:

— Герекдир — хетжикленйэндир. Сең үчин чөзүленем болса, Машат, мен оң чөзүлишине ынанамок. Аманлың гөвнөп арза язанына-да ынанамок. Аманлы нире, арза нире! Кәшгә биз оны танамаян болсак. Везйпе бержек, пул бержек дий, ол адам машгалаңам билмез, задыңам. Ол-а аялы экени, ху-дайың өзи гелип иңирдесин дурсун, өлсе галармы? Галмаз! Йөне горкакдыр, горкузсаң арза-да берер, аглап аягыңа-да йыкылар. Сен оны говы билмели, Машат. Өзүни дүнйөң диреги хасап эдип йөрөн Аманлы алагадан арза языпдыр дийселер... Ынанамок, ынанар ялы дәл хов! Ынандырың мени, онсоң Васа гитмелей болса мен тайын.

Машат гүлди, томаша билен башыны яйкады:

— Аманлың арзасы гөркезилсе бир ынанжакмы?

— Кагыз хер зат язса боляр.

Гурдун бу жогабындан соң Машат гөзлерини гүлдүрүп, дуйдурыш билен башлыга гарады. Ол гарайшы билен өзүниң мамла болуп баряндыгыны дуйдурярды, хемем Назарың айгытлы сөзүне гарашярды. Эмма Назар гыгырмады, өзүне эрк эдип хаял гепледи. Онуң геплейшинде хайбат атаның билен этмишини бойнуна алмадык кетжал чага ахырсоңы хошамай сөз билен йүзленмәге межбур болунышы ялы эхең дуюлды.

— Гурт ага, эгер сиз кагыз йүзүндөки зада ынанмажак болсаңыз, айдың, онда нәмә ынаняңыз?

— Догры сөзе!

Отуранлар биынжалык гобсунышдылар. Машат басык сесини эдип гүлди. Назар әхенини үйтгетди:

— Сизиң гарашян догры сөзүңизи ким айтмалы? Менми, Машатмы я-да шу отуранларың бирими?

— Ким өң ялан сөзлән болса шол.

Ичерде өрән дартгынлы үмсүмлик довам этди. Отуранлардан бири жаныгды:

— Нәме билен ылалашмаян болсаң, айдайсана, Гурт, халыс йөне чашың гөзүне середен ялы этдің-ле муны.

Гурт Оразың гапдалында отуран башы тахялы, сакгалының өң тайы жұбтек билен тәмизленен бурунлак адама гөзлерини агдарып серетди.

— Сетдар, сениң халыс мени эшидесиң телени чын-ов. Нәме себәбе гөрә өзүң гөвнүндәкини айдаңок? Горкяңмы? Айдыбер, мең янымда-ха гүрлейән! «Ерни шор басды— диййән — Кана-лың боюндакы тарпа ковалашяс, обаң төверегини гөзден сал-яс» диййән. Нәме айдаңок, айт шу тайда. Мең янымдакы ба-тырлыгың хайры ёк, хәзир айт.

Сетдар гыссанжына телпегини гейип, бир хили йөвсел жо-гап берди:

— Эййәм айдара зат гоймадың, Гурт.

Машат гүррүңиң ула сапмағындан этияч эдип гайта-гайта Назара тарап серетди. Башлык меселәни чүрт-кесик гойды:

— Гурт ага, сиз бизиң теклибимизе разымысыңыз?

— Башлык, мен, умуман, юрт сөкүп каналың боюна гидил-мегине гаршы.

— Хәзир биз ол меселәни чөзмәге йыгнанмадык.

— Онда башга адам гөзләберин.

Гурт сөзүм гутарды диен маныда эллериниң аясыны дызы-ның үстүне патыладып гойды. Назар месе-мәлим нәгиле әхенде:

— Гүррүң гутарды—дийди.—Хер ким ишли иши билен бол-сун.

Кабинетде дине үч адам галды. Оларың үчүсем яңкы болан гүррүңлериң тәсири билен гозганман отырдылар. Машат улу-дан демини алды. Ол муны өзүниң ховпургаяндыгыны я-да чык-гыңсыз бир ягдайың дәрәндигини билдирмек максады билен этмедди. Ол өз айданының догры чыканы үчин дабараланярды. Өзүне бада-бат гулак асмадык башлыга дуйгудашлык бил-дирийәрди:

Назар ярылды:

— Гөрдүңизми?— дийип, хамала, яңкы адамларың йүзүне середип гүрлейән ялы гахар хем өкүнч әхеңинде айтды.— Сен-ә она ынам билдирип йүрегиндәкини айдяң, ол нәдйә? Гайта сени зыянкеш эдип баряр. Ол акыллымыш, ериң, сувуң алада-сыны дине өзи эдйәмиш!

Назар дымды, хич ким сөзе гошулмады. Бу дымышлык онуң хасам гахарыны гетирди. Нәме үчин Машат йөне отыр? Гурды халана чыкармак онуң боржы дәлми? Ёк, ол хәзир өз мамла чыканына бегенйәр. Гой, бегенсин, бу онуң өз иши, йөне бу тайда Байрамам отыр ахыры. Ол нәтаныш, ол биринжи гезек Назарың адамларыны гөрийәр. Олары гөркезмәге Наза-рың өзи дөвталап болды. Бу гүррүне Назар асла гарашманды. Белки, Машат гарашандыр. Ол хәзир гарашан задының болан-дыгына-да бегенйәндир? Ёк, бейле ягдай болуп билмез. Наза-рың абрайы Машадың абрайы. Шол абрайың Байрамың өңүн-

де чат ачмагына олам разы болуп дурмаз. Шоңа дүшүнйән болса, нәме үчин ол хәзир дымяр?

Назар бүтин ягдайы башдан дүшүндирмеги максат эдинен ялы ховлукман гүрлемәге чалышды. Хәзир бөврүни диңләп дымып отурмак, өзүнде ёк гүнәни бойнуңа алмак боляр. Өзүни акламагам герек дәл, динә ягдайы болшы ялы айтмалы.

— Догры, ерлерин мелиоратив ягдайының ярамазлашанлыгыны хеммәмиз билйәс. Бир колхозда я бир районда дәл, бүтин оазисде шейле. Шор ер бизде-де көп. Дөвлет муң аладасынам эдйәр, миллионлап серишде-де гойберйәр, бежерйәрем. Йөне бу ерде жан герекми — пычак эдип алжак галаң ёк. Азындан дөрт-бәш йыл герек. Кәшгә шоңа дүшүнмейән болсак. Дүшүнйәс! Гурдам, хеммәмизем дүшүнйәс. Эйсем инди шол ерлер хачан бежерилеркә дийип гарашып отурмалымы? Ёк, бейлә зат болмаз, мен-ә этмен. Колхозы ене өңки ягдайына гетирмелими? — Назар ене өзүни межбур эдип сесиниң песелтди. — Дөрт йыл мундан өңки ягдай ядыма дүшенде башым айланыберйә. Мен өзүми өвжек болуп айдамок, умуман магтаняң адамлары йигренйән. Болан зады болшы ялы айтмак, элбетде, башга геп. Ынха, Машат шаятдыр, мен гелемде колхоз дөвлет өңүнде бергидар экени. Хатда, тракторлара янгыч алмага-да пул галмандыр, онсоң дүшүниберин-дә! — Назар Машада гарап довам этди. — Ядындамы, мен диен эркек адамдан нәчеси обаны ташлап гидипдыр?

— Йүз он адам.

— Бу гүн шоларың бирем шәхере гитмез, ковсаңам гитмез!

Байрам Назарың болшуны сынлап отурышына динә гең галмак дәл, бир хили горкды. Хәзир ол газанылан үстүнлиге чага ялы гуванып гүр берйән Назары гөрмедн. Нәме үчин ол өнден Байрама мәлим болан фактлары ховлукмач гайталап башладыка? Ол өзүни аклаяр. Ол ховсала дүшүп Байрамың өңүнде өзүни аклаяр. Шейле халатда хеммә таныш фактлары гайталап, ким өзүни аклап билер? Элбетде, гүнәсиниң бардыгыны дуоуп, шонун йүзе чыкмагындан горкян адам. Эйсем хәзир Байрам инисини шейле адам дийип хасап этмелими?

Байрам үчин ол хәзир дымса говуды, Назар нәче көп гепледигиче агасының өңүнде кичелип барялды. Нәме үчин ол шу сөзлерини яңкы адамлар отырка айтмады, гайта Гурдуң башлан гүррүңиниң диңлемән, адамлары даргадып гойберди. Бу онун ынамсызлыгыны аңладярмы я-да доганының янында дава эдип отурмагы ислеменсоң шейле этдимикә? Белки, ол ене эр-тир бригадирлер билен гүррүни довам эдер, өзүне ынамы бардыр? Онда хәзирки узак дүшүндиришлер киме деркар? Ёк, ол доғруданам өзүни аклаяр. Байрамың болса муны эшидеси геленок. Әхтимал, ягдай Назарың айдышынданам бетердир, эмма яңкы гүррүңден соң оны шейле әхенде беян этмегиң гереги ёк, ёк.

Байрам инисиниң чалтрак дымарына гарашды. Назар дым-мады, гайта жанагырлы ялы кәйинч эхеңинде довам этди:

— Умуман, Гурт дийилйән адамың болшы инди мана дүш-нүкли. Яшларың эдйән ишине шүбхе билен гарамага халыс эндик эдинипдир. Өйүң ичи ялы ерде пилиң гулагына депилип чөрөк ийилйән вагтдан оба гөчди. Онуң болса шондан хабары ёк, болса-да бихабар болан боляр. Бес, ынам дийилйән зат бир гезек эдилйәндир, ики гезек... ондан артык болмаз. Еке гызының тоюны бөкдәр йөрер-де...— Ол сөзүни довам этмән, элиндәки галамыны столуң үстүне зыңып гойберди. Машат еринден туруп ругсат сорады:

— Башга айтжак задың болмаса...

— Гурда ялбармак болмаз. Сен Ораз билен гүрлеш, менем соң гүрлешерин.

Машат башлыкдан гөзүни айырман дуршуна дабара билен башыны атды. Ол Гурт бабатында еңижи болуп чыкды. Мундан бейләк башлык онуң пикирине чапраз гитмез. Ол хәзірем гулак асманына өкүнийәндир. Назар онуң йүзүне серетмесе-де гөрөжини гизлейшинден Машат дүшүнип дур. Еңиленини боюн алмак нәхили кын зат. Ёгса башлык биринжи гепинде «сен мамла экениң» диймелиди ахыры. Гой, диймесин, онсузам ага-сының янында Гурт онуң йүзүне чалнан ялы этди. Говы зат, шоны башга киши этмеди, дине Гурт этди.

Машат гөвнүхошлук билен гапа тарап йөнелди. Назар оны гөз астындан сынлады. Ондакы дабараны аңып гашларыны чытды, гахар билен салпырак додагыны берк юмды. Шу пурсат нәме эдерини билмеди, дине буйрук берди:

— Эгленмән тәзе ере гит. Тракторлар еке минудам дурма-сын!

— Хош.

Машат гитди, эмма ол хенизем гөз өңүнде дуран ялы Байрам гапа гарап сарсман отурышына пикир эдйәрди.

Назар гөвүнсиз йылгырып Байрама йүзленди:

— Сеңем келләни агырдайдык өйүдйән.

Байрам хенизем өз пикиринден сыпып биленокды:

— Машады хачандан бәри танаярсын?

Назар гөнүмел совала геңиргенсе-де бада-бат жогап берди:

— Гелен гүнүмден бәри. Өң ферма мүдири болуп ишләп йөрән экени. Бир махал бригадирем болупдыр, фронта-да гатнашыпдыр. Машат билен аңсат дүшүнишсе боляр.

— Әхтимал.

Назар бираз ынжалса-да, совал бермән отурып билмеди:

— Нәме, халамадыңмы?

— Энтең ол маңа нәтаныш.

Хер ким өз пикиринде галды. Мундан соңкы дымышлык хасам агыр, хасам эзъетли дуялды. Олар дымышлыгы бозманам кабинетден чыкып гитдилер.

ОН ДӨРДҮНҖИ БАП

Күмүш оглы хакындакы хабары барып ятан масгарачылык хөкмүндө толгунып эрине айтды. Гүррүң берйәркә деми дал-жыкды, юка додаклары кемиш-кемиш эдип, гапдалындан сәхел белең берилсе, чыдаман мөңнүриберерли гөрүнди. Машат вели, аялының айдян сөзлерини, хамала, шейле задың болжагына өндөн гарашып йөрөн дек аркайын динчледи. Дине бир диңгелемем дэл, онуң йүзүндө яңсыдыжы йылгырма пейда болды. Онсоң ненең Күмүш хамсыгмасын! Онуң өмүрбойы эдип гелен арзувы пужа чыкып барярды. Илки оглуның тойы учин безенип ил арасына чыкжакды, гудачылыга гидип гызларың сересини сайлап алжакды. Ораз ялы оглы етишдирмек хеммә-де несип этсин.

Шу арзув ондан дашлашып барярды. Ол гарк болуп барян адамың самана япышып галжак болшы ялы иң соңкы тагалласыны эдйәрди. Перзендиниң өңүндө пыгамбер сүннетини бержай этмесе нәдип иле чыксын! Оразың өзи Гурдуң янына гитжек дийәр, өзем гара чыны. Хей, бейле-де бир масгарачылык болармы! Догры, оглуның сайлап тутан гызына сөз айдар ялы дэл. Гөрмегей, ишеннир хем абрайлы. Дурсун хакда ол-би якымсыз геп эшитдим дийсе, худайың өңүндө йүзи гарады. Говы зат, Ораз чекинмән эне-атасына йүрегиниң халашаныны айтды. Инди гызы атасы өйүндөн гөчүрип, дула гечирмек Машат билен Күмүшнң иши дөлми! Бу када ата-баба гелйән зат. Ери, гелинлигини диләп Оразың өзи барса, Гурт билен Ажап гөргүли нәме диер? Ызына ит салып коварлар. Диленийән палта я мал-хал дэл-ә, бириниң еке дикрар гызы!..

Күмүш үчин бейле масгарачылыгың дөремегинде Машадыңам гүнәси барды. Гурды халаманда нәме, оглуның гөвни үчин ылалашжак болмалы ахыры. Гудачылыкда ковулманам болмаз, ковулан ериңе гайдып бармагам айп дәлдир. Серет, ол хәзирем масгарачылыгы дуянок. Дуянлыгында шейдип йылгырып отулармыды!?

• Күмүш айдып гутарды. Онуң эрине середйән гөзлеринде дине хайыш, ялбарма барды. Машат аялының гарайшына үнс бермеди, гайта кичирәк йити гөзлерини хасам бетер гүлдүрди. Масгарачылыгың өңүни алмаг-а бейледе дурсун, шонуң болжагына бегенйәне чалым этди. Машадың илкинжи сөзи Күмүшнң пикирини тассыклады:

— Гой, гитсин, азар берме — дийди.— Гурдуң кимдигини тана-р. Башлыг-а маңа гулак асман алмытыны алды. Гурт оны эдилжек агасының янында масгара этди.

Машат әгирт гызыкланма билен Назарың кабинетинде болан йыгнанышыгы айдып берди. Ол айдып отырка-да хас дабараланды. Серетсене, муны эдейин диениң биленем эдип болмаз. Гой, Ораз чалтрак Гурдуң янына барып гайтсын. Гурт онуң йүзүни ит яран ялы эдип далап гойбәр вели, Машадам башлы-

гың теклибини Ораза айдар. Гөвнүне деглен Ораз Гурда яманлык эдибем тарп ере гитмәге разы болса герек! Бу гаты говы болды... Егса йыгнанышыкдакы гүррүнден соң онуң огланлык әдип бөврүни диңлемеги әхтималды. Вах, Күмүшнң әжиңлән болуп отурышына нәме дийжек, нәме айтжак. Ораза абрай, шөхрат гарашяр. Она етмек үчин Машат элинден геленини эдйәр, онсон нәме үчин Күмүш илиң геп-гүррүңине чыдамалы дәлмиш?! Гурдуң гызының гачып гитжек ери ёк. Оразы халаяны чыны болса, өз аяжыгы билен гелер, какасыны межбур эдер...

— Муртар хәсиети билен Гурт өз абрайыны өзи ере чаляр. Инди ол тутуш алтын болуп ятанда-да башлыгың янында онук екеже шайлык гымматы ёк — дийип Машат сөзүни соңлады.

Күмүш кәйинди:

— Мәс боляңыз. Пилиң гулагына депип-де ер агдарып, ягырныңызы шорлатма аладаныз ёк белли. Онуң үчинем дава-да элиңиз етйә, женжеле-де.

— Ханы, Күмүш, хосурдыңы бес этсене.

— Гөвнүме дегин-де, сонунданам хосурдымы эшидесиниз гелмейән болса, гулагыңызы дыкайың.— Күмүш шумжарды.— Шол-а иле масгара болуп Гурдуң гапысындан бармаз, ханы гөрейин. Эртир Ажабың янына өзүм гидерин.

Машат дуйдансыз отырка ярасына басылан дек гыгырды:

— Аягыңам әтмерсин!— Күмүш тасанжырап додакларыны гымылдатса-да сәси дашына чыкмады. Хортаң йүзи ажады. Гөзлериндәки ховсала умытсызлыга өврүлип, соңам кем-кемден гөзяша гарк болды. Машат өңкә гөрә хаял довам этди.— Дөврүң үйтгәнден хабарың ёкмы? Өзлери халашыпдыр, гит дийди, гитдик. Индем өзи гүрлешжек диййән болса дәненим, гой, гүрлешсин. Дил тапсалар она етеси нәме бар. Максадың улы или йыгнап той этмекми, шоны этжегине сөз берйән. Бейтме ахыры! Бизем пикир эдйәс. Менем шоң атасы болуп йөрүн.

Күмүш ынжалмады, тасанжырап, гапыны батлы япып чыкып гитди.

* * *

Гурдуң янына барярка Оразда дөрән яйданжы онуң өзүнден башга хич ким гөз өңүне гетирип билмез. Соңабака Гурт Оразың гөз өңүне адам шекилинде-де гелмеди. Вагшы ёлбарса өврүлди. Хәзир ол пежиң гапдалында иркилжирәп отурандыр, авуна гарашяндыр. Ораз өз аяжыгы билен йөрәп онуң үстүне барар, олам ховлукман оны чейнәп башлар. Оразың нененси батырлыга баш ураныны Дурсуныңам билжек гүманы ёк, себәби онуң үчин какасы дүйәде иң мылайым адамды. Вах, ол өз мылайымлыгыны Ораза-да билдирәйсе болмаярмы? Мылайымлык нире, зат нире? Йылгырмагы ятдан чыкаран адамдан нәхили мылайымлыга гарашжак!

Нәме-де болса Ораз өзүни эле алмага чалышды. Бу душшыгы ыкбал онуң башына атыпмы, мертлерче чекмели болар, башга алач ёк. Ёз багты үчин адамлар нәхили хорлуклара дөз гелипдирлер! Шунуң билен бирликде Ораз икинжи бир зада инчежик умыт баглады. Бирден Гурт өйүнде болмаса... Ол шу умыды амала ашып барян ялы өзүнде еңиллик дуйды. Гурт билен гүрлешмек азабындан дынар, йөне щонда-да онуң гүрлешмеги максат эдип, чекинмән баранлыгына Дурсунам, әжесем шаят болар.

Көчөниң гырасындакы тутлы ябың аңырсындан оларың пенжиресиниң ягтысы гөрүнди. Ёнде дуран агыр сынагың әхли аладасы әгирт йүк болуп онуң эгнинден басды. Ол гүррүни нәхили башлажагыны акылына сыгдырып билмеди. Ине, диле-варлыгың gerek ери. Мунуң ялы меселеде айтжак задыны йүз айдав билен өврүп, дүшүнөр ялы әтмелидир. Ханы Оразда айлав, тежрибе. Сөз билен Гурдуң калбыны йыладаянчаң йүз дүе йүк ожары чөлден аркан билен чекениң еңил дөлми?!

Ол сөйгүлисиниң хатырасына ач ёлбарсың янына гирип, онданам дири чыкмагы максат эдинен адамың дуйгусы билен гапыны ачды. Алынкы отагда Дурсуның ежеже өзүниң отураныны гөренде ят үлкеде узак айрачылыктан соң хоссарына душан ялы якымлы дуйгы калбыны гаплап алды. «Гурт өйүнде ёкдур» диен умыт ол дуйгыны дабара өврүди.

Дурсун эййәм аяк үстүндеди. Кешделәп бежерип отуран якасыны айырмага-да етишмәндир. Дызына беркиден еринде салланып дурды. Элини агзына тутуп, ыкжам гөвресини хас йыгранам болса, гызың йүзүнде горкы ёкды. Улы гызлара махсус якымлы утанч барды. Ялдыраян овадан гөзлери миннетдарлык билен серетди. Хава, ол Оразың чекинмән гелени үчин миннетдарды, она гуванярды. Габакаларың гөреже тарап әңнит этдигиче утанч пердеси онуң йүзүне рахатлык чайды. Тер янакларында эсли махал сакланан чуканажыклар кем-кемден гант кимин эрәп йитип гитди.

— Дурсун...

Гыз геплеме диен аламаты дуйдуруп, элиниң аясы билен агзыны тутды. Шол махал ичерден Гурдуң хүнүрдиси эшидилди. Ораз алада билен башыны ашак салды:

— Башга ким бар?

— Хич ким, гечибер.

Дурсун үм билен ички тамың гапысыны гөркезди. Ораз бада-бат гызы ятдан чыкарды. Елуны баглан әпет гая середйән ялы яйданч билен гапа гарады. Бирденем көвши билен гүлли кечелери басгылап уграды.

— Көвшүни бир чыкарып гирсене.

Ол ызына өврүлмеди. Дуран еринде көвшүни чыкарды-да Дурсуның элине тутдурды. Гыз томаша билен йылгырды.

Ораз гин, ягты отагың босагасындан әтлән дессине салам берди. Ёни билен дулдакы үстүне ёрган галдырылан хашамлы

түркмен шкафына гөзи дүшди. Гурды гөрмедн, йөне онуң сесиниң галандыгыны дуйды. Асыл ол дөрт аяклы галайы пежиң аңырсындакы бурчда яссыга багрыны берип сүйнүп ятан экени. Гапдалында-да аялы отыр. Икисиниң аралыгында-да гаты ачык галың китап. Эйсем ол аялына китап окап бердимикә? Муңа ынаммак гаты четин. Хәзир Оразың эсасы максады шу совалың жогабыны текрарламакдан ыбарат ялы китапдан гөзүни айырмады. Онсоңам Гурдуң йүзүне середенинден китаба середениң хас еңилди. Ол пальтосыны чыкарып дурка-да, кечәң үстүне гечип отуранда-да китаба серетди. Шол махалам саламының алнып алынманыны шүбхе билен ятлады. Гурдуң аграс сеси ядына дүшенде бираз ынжалды, йөне хенизем онуң йүзүне га-рап биленокды.

Ажап эже ойтураклап чыкып гитди. Гапы япылансоң ичерде шейле бир үмсүмлик довам этди вели, Оразың йүреги кем-кемден ашак дүшүп барян ялы болды. Ювдунды. Бирденем өзүне ынамсыз кәйинен болды. Себәбине гөзи етип дурса-да, нәме үчин бейле гүлкүнч ягдая дүшйән-ә дийди. Меселем, ишдеш хөкмүнде Гурдуң янына чай ичип, гүмүр-ямыр эдишмәге гелен экени-дә. Шол бада хем бар пикири бейлелигине эңнит этди: вах, сениң нәме максат билен гелениңи гапыдан гирен дессине билендирлер!..

Ораз габагыны галдыранда пежиң бөврүни дырмалап отуран Гурды гөрди. Ол Оразың хабарыны айдарына гарашяндыр. Нәдилсе говы боларка? Хәзир башлабермелими я-да чай-пай гелерине гарашмалымы?..

Ораз ене китаба серетди. Гыралары кертилип, кагызлары кир-кимире гаралан поссук галың китап оңа таныш ялы гөрүңди. Өни билен китап хакда сорамалы диен нетижә гелди:

— Гурт ага, китап... ол китап нәхили китап?

— Гөрөглы.

Инди хеммесн аян, башга сорара дүшнүксиз зат галмады. Догруданам, Гөрөглы. Оразың чагалыкдан таныш, сөйгүли китабы. Латын элипбийсинде нешир эдилен бу китап Оразларың гоншусы Сары мугаллымларда-да барды. Окап билмесе-де, ол китабың суратларына середип отурмагы халарды. Ондан бәри энчеме йыл геченем болса, хенизем шол суратларың бир-нәчеси хәзир онуң гөз өңүне гелди. Гөрден чыкан чагажык, Гөрөглының Гыратыны шәхериң гүммезлериниң үстүнден бөкдүрүп баршы, Хармандәлиниң хузурына барян пурсаты...

Гурдуң гапдалында ятан китап Оразың калбыны йылатды, оңа чагалык дөврүниң акимлы ятламаларыны гайтарып гетирди. Он-он ики яшлы чагака ол бу китабы башдан-аяк гүррүң эдиң айдып билйәрди. Көп гошгулар ядында галыпды. Хеммесинем окап дәл-де диңләп өвренипди. Бир я-да ики гезек диңләмәнди, көп гезек диңләпди. Дайысы ики хепдеден бир олара ятымлык гелерди. Ол шәхерде механиклик окувыны окаярды. Оларың өйи шәхерден дашдады. Ыгал дүшүп гитмек кын болса,

дайысы көпленч олар совуларды. Эгер совулмаса Оразын эжеси гаты гөрерди. Шонуң үчинем Ораз хер хепдәнин ахырында ыгал дүшмегини диләрди. Ыгал дүшсе дайысы ене гелер. Ене узын гижеләп «Гөроглыны» окап берер. Хер сапар дайысының гелмеги чага үчин иң хезил байрама өврүлйәрди. Онуң геленини гөрөн дессине Сары мугаллымлара ылгарды. Китабы алып гелйәркә агшам дайысының «Гөроглыны» окап бержегини гоңшы-голамлара бушларды. Агшам гиң отагың ичи улы-кичиден доларды. Ортада чүйшели онлук чыра янарды. Дайысы чыраның гапдалында яссыгы япланып окап башларды. Ораз оңа голай отурарды. Ол латын элипбийсини сув ялы окап билйән дайысының бардыгына гуванярды. Китабы ондан говы окаян бардыр өйүтмездн.

Дайысы гошгулары хең билен окарды. Гынанчлы еринде онуңам сеси сандырап эшидилерди, гүлкүлн еринде-де отуранлар билен дең гүлүшерди. Гөроглының өлүми хақында ол аиратынам гынанчлы окаярды. Кырк йигидинден, Өвез оглундан айра дүшүп, йүз йигримн яшында өмүр ёлуны тамамлап барян Гөроглы сөвер аялы Агаюнус пери билен, гөзел Чандибилн билен, халыс гарран Гыраты билен хошлашяр. Ол Йылдыз дагының говагында иң соңкы сапар гызылбашың лешгерини даргадяр. Шейдибем жан берйәр, Гыратам онуң янына гелип сүйнйәр...

Китабың шу ери хер гезек Оразың агысыны тутдурярды. Ол соңра динлән вакаларыны гөз өңүне гетиржек боларды. Хемме зат айыл-сайыл болмаса-да, гараз, чаганың калбыны эртекилердәки ялы тәсинликлер долдурярды.

Гүн догуп барярка гөзъетимдәки пейда болян салгыма томаша эдердилер. Салгымың арасы билен олардан өрән узакдакы демир ёл станциясының ак жайлары гөрнерди. Олар эртеке чалым эдйәрди. Гүн сәхел галан дессине-де ол жайлар йитип гидйәрди. Белки дайысының окап берйән Гөроглусы шол ерде яшаяндыр...

Ятламалар Оразың гөврүмини гинелтди, аладасы өңки ялы оны алдым-бердиме салмады. Хәзир Гурт окап берсе, хөвес билен динлежекди. Чагалыкдан галан сүйжи ятламаларың хатырасына динлежекди. Гөроглының соңкы чыкан китабыны Оразың өзи окапды, эмма чагалыгындакы ялы тәсир алып билмәнди. Гөвнүне болмаса, «Гөроглыны» дайысы кимин чепер окап билйән адамларың дилинден эшитмек гызыклды.

Ажап эже бир чәйнек чай гетирип Оразың өңүнде гойды. Соңам отуржагынам билмеди, гитжегинем. Дызыны эпмән яйданды, Гурдуң сөз айдарына гарашды. Ораз:

— Окаберин, Гурт ата — дийди.

— Мең яныма Гөроглыны динлемәге гелен дәлсиң-ә.

Ораз тас элиндәки чайлы кәсәни гачырыпды.

— Окап бержегиниңиз билсек... окаяныңыз билсек гелжек-ле...

Ажап эже ара дүшди:

— Вах, шол китабы йүз өвре окап чыкандыр. Асыл, ятдан билйә.

— Ханы, Ажап, сен ишин билен бол.

Ажап эже гөвүнсиз чыкып гитди.

— Мен сең максадыңы гапыдан әтлән дессине билдим—дийип, Гурт Оразын хөдүр әден чайлы кәсесини элине алды.— Йөне шо гүррүңи гозгамалы, хәли-хәзир дәл. Дүшүнйәнми маңа?

Ораз геңиргенме билен середип отурышына ховлукмач башыны атды.

— Башыңы атсанам, огул, энтек сен дүшүнөнок — дийип, Гурт өзүне дүшүнилмейәнини: өкүнч әхени билен довам этди.— Еке гызымың райыны йкып билмен, шон диени болар. Бу тайда башга бир зат бар. Шоңа сеңем мэкәм дүшүнмеңиң герек.— Гурт кәседәки чайдан ховлукман овуртлады.— Хәк, Ажап юван демләпдир.

— Ажы демленсе ичип билемок.

— Атасы перзендиниң кимдигини, перзент болса атасының кимдигини билмән гезсе я-да билмезлиге салса, ядында болсун, ол машгала хич хачан агзыбирем болмаз, сүйжешибем яшамаз. Дур, сен геплеме энтек, мен айдып болайын... Сен инди чага-да дәл, кем акылам дәл. Эгер Машат барада мен ялныш пикир әдйән болсам, сен мең ялнышымы дүзет, ынандыр. Йөне шу махал дәл, тагапыл эт, ойлан. Сув үстүнде сене-мене эдилени үчин Гурт Машадың хабарыны алмандыр дийлен гүррүңе ынана. Бу тайда себәп башга. Оны мен айдып отурмайын. Бары-бир мең айданым хәзир саңа гыбатдан энайы болмаз, йөне биллип гой, адамың еңсесинден геплейәнлери итден бетер йигренйән. Сен Машада кесеки дәл я-да оны йигрен дийип айдамок. Сөй, йөне нәме үчин сөййәнини биллип сөй. Сең халаян адамыны мең гызымам халамалы болар.

Ораз овуртлап отуран чайының тагамыны билмеди. Гаршысындакы адамың айдян сөзлеринден нетиже чыкармага ховлукды. Ол эййәмден гызының аладасыны әдйәр. Ол Дурсуның Машады халамажагыны өңүнден дуйдуржак болярмыка? Әйсем шуны эшитсин дийип, Дурсун оңа какамың янына өзүң бар дийдимикә?

Ораз өзүни кемсидилиән шекилде дуйды. Хәзир оңа маңлайында отуран адамың аграс дем алшам, ичәрдәки үмсүмлигем, шытырдап янян галайы пежем, өңүндәки чәйнек-кәсе-де йигренжи гөрүнди. Чайлы кәсә гайдып эл урасы гелмеди. Дине сөйгүли китабының шу ерде ятанына гынанды. Гурт шу гөдек сеси биленем Гөроглыны окаярмыка? Дайысыны ятлады. Онун якымлы овазы яңланыбержек ялы үмсүмлиге диң салды. Ене Гурдуң аграс дем алшы эшидилди. Ораз онун геплемезлигини диледи. Гепләйсе ол Оразың калбында дөрән пикири орта атайжак ялы гөрүнди. Ол пикириң мазмуны шейле зада сырыгы: эгер Гурт Машадың өйүнден гызының гирип-чыкма-

гыны ислемән, еке-тәк чыкалга хөкмүндә Оразын шу ере гел-мегини талап эдәйсе?.. Шейле хөкүм окалжак ялы Ораз ховсала билен гарашды, өз йүрегиниң гүрсүлдисини эшитди. Нәхили жогап бермели болар? Дурсундан йүз өвүрмек пикири оны горкузды. Өйлериниң терк этмегем ондан пес дэлди. Ол ики одуң арасында галды. Шейле ягдая дүшжегини билсе, шу гапыдан аягынам этмезди. Дурсуна ынанды, Эйсем Дурсун шейле пикире разы болармыка? Ёк, Гурт дине Дурсунынам дэл, өз аладасыны эдйәр. Өйлериниң бошап галмагыны ислейән дэлдир. Онда нәме үчин Ораз какасыны йигренмелимиш?..

Совал ызына совал йүзе чыкды. Херсем Оразын йүзүнә шарпык болуп дегди. Шол махалам Гурт сораг берди:

— Машат саңа Аманлың ерине бармагы теклип эден-ә дэлдир?

— Ёк, ёк! Теклип... теклип сизе эдилди, нәме үчин маңа?

— Мен гитмен!

— Маңа гит диен ёк, нәме, ынананызокмы?

— Диерлер, гарашыбер, өзем илки какаң диер.

Ораз жогап бермедн. Гурдуң велилик сатышыны йигренди.

— Нәбилйәннз, белки, диймез.

— Машат аматлы пурсаты элден берйән дэлдир.

— Шоң аматы бар болса, онда илки сизе гит дийдилер-ә?

Илкем мең какам дийди.

— Мең гитмежегими билип диййәр.

— Башлык нәме? Я олам гитмежегини билип дийдими?

— Гой, башлык өнүрти Аманлың нәме себәбе айрыланыны айтсын, дине маңа дэл, сизе-де, бүтин колхоза айтсын.

— Айтдылар ахыры.

— Ялан сөзлейәлер. Башлыгам, орунбасарам ялан сөзлейәр. Бир зады бил, хич хачан Аманлы диен адам өз эркине бошадың дийип бармаз.

— Ким оны межбур эденмиш?

— Какаң айтмагына гөрә, аялы межбур эденмиш.

Гурт «Ери, сен шуңа ынанярмың?» диен әхенде дымды. Ораз сесини чыкармады. Бирденем онуң гидеси гелди. Гурдуң гөзүниң алнында она пикир этмегем, соңабака үмсүм отурмагам гүзап яманыны берди. Хошлашып чыкып гайтды.

ОН БӘШИНЖИ БАП

Бу өйде асыл Күмүш пахырың ягдайына дүшүнжек болян ёк. Атасы оглундан, оглы атасындан бихабар. Күмүш болса оларың икисиниңем нәме эдип йөренини биленок. Ери, дийлене гулак асман өтен агшам Ораз Гуртлара гитди. Гидипдир таң эдипдир, нәме геп-гүррүң боланыны гелип әжесине айдайса, Күмүш бегенжинден ярылып өләр өйүдйәрмикә! Гелшине өз отагына гирди-де чыкмады, чыкмады. Йылы сөз эшиден дэлдир.

Болманда-да, гиев болжак йигит гапыңдан гелип, гызыны диләп дурса, оңа-да бир йылы сөз берип бормы! Дул сөвдасы эдиленог-а...

Бу тайда хеммесем атасындан. Машадың ислеги Гурт билен гарындаш болмазлык. Ери, онсоң Ораза ненең Күмүшин хайпы гелмесин. Инди Гурт Оразам ковуп гойберенмиш дийип ил арасына гүррүң яйрар. Гараз, Күмүши ил ичине чыкар ялы этмедилер. Мунуң оглам какасы кимин донйүрек болжак. Йүреги юка боланда, эжем гахарына менден йүзүни өвүрйәр дийип йөрмән, гелип болан затлары айдаймалы ахыры. Күмүш дүйн гарашды, бу гүн ирден гарашды. Ынха, индем агшам нахарыны ийдилер-де херси өз отагына сокулды. Булар сениң ахы-зарына-да, гөзяшыңа-да середеноклар.

Күмүш пахырың отурып билжек гүманы бармы! Ахыры әриниң үстүне барды:

— Оглуң ягдайындан хабарың бармы?

Машат диваның үстүнде гышарып, газете середйәрди. Ол ичакгыч аркайынлык билен:

— Саңа зат айтмадымы?— дийди.

— Айданок.

— Дүшнүкли онда.— Машат дикелип, канагатланма билен аялының йүзүне серетди.— Инди онуң бар гахары Гуртдадыр.— Соңра әне газете үнсүни совды.— Әл, валла, илиңкә угруна болуп баря. Серет, бу багты чүвене! Өңчилки биз оба векил болуп гелен яш йигит ядыңа дүшйәрми?

Күмүш совук жогап берди:

— Дүшенок.

— Бизе-де гелипди ахыры. Ишлекли биширип берипдиң, ядыңа дүшенокмы-ай?

— Хайсы бир ишлекли ийип гидени ядыма салайын.

— Ана, шол йигиди эййәм министр белләпдирлер, Ине, указ. Өзем Ораздан болайса дөрт-бәш яш улудыр. Бизинки вели, Гурдуң гызының ызында селпәп, иле масгара болуп йөр.— Машат газети гапдала гойды.— Мени гөзүң билен ийжек болуп дурма. Ораз билен хәзир өзүм гүрлешерин.

Машадың калбында гиңлик дөреди, өзүне ынамы артды. Оразың Гуртлара гитмегине пәсгел бермәнине бегенди. «Гурт оны гапың агзындан гайтаран болса герек» дийди, канагатланды.

Машат баранда Ораз дүйпдәки столуң башында чот какып, өкүнде ятан табеллери барлашдырып отырды. Какасы онуң гапдалындакы отургыжа гечди:

— Армавери...

— Бар болуң, кака.

— Хасап-хесиби тәбилчи эдер. Хеммесине етишжек болсаң ядарсын. Сүрүм нәдйә?

— Эртир гутаряс.

— Берекелла. Бульдозер иберипдим, бардымы?

— Барды вели, ханы, мен үчүнжә гитмелидим диййә-ле.

— Үчүнжә-де тапылар.

Машат кичирәк арасса отагың ичине гөз айлап, теке халысы язылан диваның үстүндә антеннасы галдырылгы дуран транзисторда назарыны саклады.

— Айдым-саз ёкмы?

— Мен-ә ачыбам гөрөмок.

— Тәзе бир китап алдым. Атакөпегин шорталары. Ока, гүлүп хезил эдинерсиң. Шолары окап йылгыраймасан, валла, иш-алада билен гүлки дагы яда-да дүшенок. Бир сапар Атакөпек языжыларың йыгнагына баранмыш. Онсоң шо йыгнакда Дурды Гылыч шахыр билен душушяр. Яңкы Дурды Гылыч ондан: «Атам нәме дөрөтдин?» дийип соранмыш. Атакөпегем: «Дөрт огул билен бир гыз дөрөтдим» дийип жогап берипдир.

Машат леззет билен гүлди. Этлек йүзи чым-гызыл болды. Текиз дулуклары ялдырады. Йити гөзлери хасам кичелип, язгың гашлары бири-бирине якынлашдыгыча йитип гидерли гөрүнди.

Ораз йылгырса-да онуң өз аладасы барды. Хәзир какасының шорта сөз айдып гүлдүрмәгә гелмедигини билиярди. Ол нәмеден башларка? дийип гарашды. Гарашдыгыча-да бир пикир оны гозгалаңа салды. Эйсем Гурдуң «велилиги» тассык болаярмыка? Болмазлыгыны иследи. Эгер какасы хәзир туруп гидәйсе, нәхили ажап боларды!

Машат ховлукмады. Транзистора элини етирди. Клавиши басанда, эстрада сазының овазы ичерини долдурды. Шол бада-да ол приемнигиң сесини гойдурды.

— Эжең биыңжалык болуп отыр — дийип Машат сересапылык билен башлады. — Гуртлара баранмышың, гуртмы-тилки? айдып отыр.

— Хениз-ә гурдам дәл, тилкем.

— Әхә... шейле дийсене... — Машат габак астындан оглуны сынлады. Оразың гөнүмел бурнуның дешиклери гинелип гидйәрди. Сандыраян бармаклары чотуң дәнелерини ойнаярды. — Йүрегини чиширме, дүшнүксиз адам билен иш салышсаң хемеше шейледир. Башлыгыңкыда болан гүррүң-ә өз гулагың билен днцледин. Нәтди? Башлыгың әхли ынамыны, сылагыны йүзуне чалды, өзем Байрамың янында. Шолам билкастан эдилен зат. Аманлың айрыланыны бизден гөрйә, себәп Аманлың аялы Гурдуң гарындашымыш. Гарындашы голдамагам бир хәзир кесел болупдыр.

— Арза берени чыны болса, башлыгам оны бошатмаздан өнүрти бизи хабардар эдәймели экенй-дә?

— Белки, башлык муңа аша үнс берибем дуран дәлдир. Арза берипдир, гидипдир. Ери, инди Аманлы болманда дүңйә агдарылямышмы? Аманлы болмаса, ене бири. Йөне Гурт акмаклык этди, элини булап дуран абрайдан йүз өвүрди. Инди онлук гүррүң гутарды. Мен башга бир задың маслахатыны

этмәге гелдим.— Машат сәгинди. Оглуна толгунманың ар-
тандыгыны анып, «Оразың өзем гарашып йөрөн болса гөрөк»
дийип пикир этди. Калбында дөрән еңиллик онуң дүнийәсини
дабара өвүрди.— Башлыгам сен адыңы агзады.

Машат бу хабарың оглуна этжек тәсирини сынламак үчин
дымды. Ораз какасының йүзүнә йити-йити серетди, онуң
гөзлери ховсаладан дос-долуды.

— Башлыгың өзи дийдими я ятлатдыңмы, кака? Догрыңы
айт!

— Өзи дийди. Мең сөзүме ынанмазлык эдип башлаң болсан,
онда кимден сорамадыгыңы айдайын. Байрамдан сора, олам
отырды. Бизе гезек геленде дәнним, Назар ятладылан ялы-
дыр. Хәзир ол бизиң көмегимизе мәтәч. Шоңа-да гарашяр. Се-
бәп дийсең илки гелен йылы шәхере гиден бир топар адамы
долап гетирмәге көмек эден ким? Мен. Ол адамларың хайсы
дамарыңдан тутмалдыгыңы мен билйәдим. Әхтимал, сен ха-
барың болан дәлдир, ол махал оқувдадың. Назар бир тәзе ге-
лен адамды. Чопанлары ким чөлде саклады? Бар, сора Назар-
дан: Машат дьер. Чопанлар Назары илки гөрөнлеринде, бил-
йәнми, нәмә дийдилер? «Би шиләпалы йнгидиң чөрөк берже-
гине биз-ә, валла, ынаняң дәлдириң» дийдилер. Назар ақыллы
йигит, ядыңдан чыкармаз. Онсоңам, өзүң шаят, Назар яшлары
говы гөрйәр-ә. Себәп гележек сизиңки. Шу гүнүң дилине сиз
хас говы дүшүнйәнсиз.

Машат оглуның баш атып, сөзүни тассыкларына гарашды.
Ораз гымылдамады. Какасының сөзлери ондакы ынамсызлы-
гың, совуклыгың соңуна чыкып билмеди. Машат мунуң үчинем
Гурды язгарды. Ол өтен агшам диңе гудачылык гүррүниңи
эдиң онан дәлдир. Яш огланың хасам башыны айлап гойберен-
дир. Онуң Гуртлара гитмегине пәсгел бермән, өзүме зыяң эдәй-
диммикәм диен пикир келлесине телди, эмма оны тскрарлама-
га ховлукмады. Ыкжамланды, хасам хужүме гечеси гелди. Бу
хужүми Гурдуң гаршысына хасап этди.

Ораз ене совал берди:

— Сен нәхили маслахат берйән, кака?

— Менми?— дийип, Машат гүррүни довам этмек үчин
аматлы пурсатың дөрәндигине бегенйән шекилде хөвес билен
башлады.— Хайсы бир ата өз оглуның дәнним, абрайының,
дережесиниң гөтерилмегини ислейән дәлдир өйдйән. Хеммесин
ислейәр — менем ислейән. Хәзир көпрәк тонна пагта берип, пла-
ныны илиң өңүнден долдурсаң боляр. Нирәни экип, нәхили
экип долдурдың — онуң билен гызыкляняң адам аз. Тарпи ери-
нем пагтасыны өзүң билйән. Көп харч чыкармалы дәл. Машын
билен эк, машын биленем йыг. Сентябрың ортасына етмән до-
ларсың вели, валла онсоң радиосында, газетинде сен адың
тутулмаян гүни болмаз.

— Эйсем бу затлары Аманлы ислән дәлдир өйдйәнми?

Оглуның совалы Машадың бадыны алды. Онуң йүзү ажады, сеси жанагырлы чыкды:

— Ислейән болса, хелейинне гулак асармыды?! Исләнде-де Аманлыны, Гурды ол шөхратың галдыржак ери ёк, себәп олар соватсыз. Сизиң болса совадыңыз бар, яш, гележек өнүңизде. Мен сана партияң агзасы болгун дийип дәнним, йөне ере айданмы! Яныжа газетде окадым. Садыковы министр белләпдирлер. Болса сенден дөрт-бәш яш улудыр. Танаян, колхоза айланмага геленде гүнортан өйден чай ичипдик. Сакгалыны яңы сырып йөрөн огланла-айт. Белләпдирлер, ажап әдипдирлер. Гой, гарры төңселер өлмәнкә, олар доландырмагы өвренсинлер.

Ораздакы башкы ховсаланың кемелмәндигини дуюп, Машат хасам гыссанды:

— Горкма, дилиң гепләң көмеги сенки болар. Аманлы менден бимаслахат еке әдим әтләң дәлдир. Исләсен дәнним, мен хемише сениң гапдалыңда Олам ол вели, онсоң менем гәс-гәни ишим. Менем сен билән дес-дәң жогап бермели ахыры. Тарп ер мең участкам.

Ораз сесини чыкармады. Ол Гурдуң мамла боландыгына гынанып отырды. Хәзир шу барада какасының янында сөз ачмалымы? Ёк, гөрәк дәл. Ол ене өңки айданларыны гайталап уграр. Какасы айтжагыны айтды, инди ол оглуның ахыркы сөзүнә гарашяр. Гарашыберсин, Ораз әнтәк оңа ахыркы сөзүнн айтмаз. Какасының теклибинн рет әтмәк — Гурдуң хемме айданыны тассыккламак боляр. Оразың оны хәзир тассыкласы геленәк. Догры, Гурт Машадың пиримине дүшүңпдир, муны Ораз боюн алмага межбур болды. Әгер шу мәсәлә барада оны башлыгың өзи янына чагырып айдаян болсады... Башлык айтмады, әдил Гурдуң айдышы ялы, оңа илки какасы айтды. Шу ердә оглуның өнүндә Гуртдан утуланыны Машат билйөрмикә? Ёк, билйән дәлдир. Ол динә өзүнн дәл, Оразам дили келте әтди. Ораз бир бада дөрән умытсызлыгың гирдабында чыкып билмән отурышына жогап бәрди:

— Әнтәк мен бир пикирленип гөрәйин, кака.

Машат сесини чыкарман туруп гитди. Ораз онуң йүзүнә гарап, нәхили ягдайда гиденнин билмәгә етишмеди, йөне янында ёклугына бегенди. Герденинден әгирт йүк айрылан ялы еңиллик дуйды. Белки, оглунда шу еңиллигиң дөрөжегине дүшүңибем какасы сесинн чыкарман гидендир.

Онуң какасына ынам әдәси гелди, Гурда мундан артык ынанмак исләмеди. Динә өз гөвнн исләни үчин ынанмазлык дәл, ёк, какасы мунуң үчин субутнама, делил берер. Шол делили Гурдуң йүзүнә басып, оларың пикир әдиши ялы какасының әрбәт дәлдинини субуг әдер. Гурт догры айдяр: ата перзендинн, перзент атасыны билмели. Оны айтжак болсаң колхозың өсмегиндә Машадың гошанды бармы? Гүррүңсиз. Илки каналың боюна гидиләнде, ол телим гыжәсинн мейданда гечи-

рип гелйәрди. Томус агшамлары чыбының, аякчының дердинден ятар ялы дәл дийип зейренсе-де, ене хасылын аладасы билен гүмра болуп, гелен гүнүнің эртеси гидибейәрди. Башлыга берен көмеги хакда ол өвнүп айданок, хакыкатданам шейле болупдыр. Нәме үчин Гурт шу затлары ятланок?..

Аталар хемише перзентлериниң өсүп, абрайлы адам боланларыны өз гөзлери билен гөрөслери гелйәр. Кәмахал ховлугарларам, ховлугып ялчышыгам гойбейәрлер. Нәме үчин шу нсlegt дине Гуртда болмалымыш-да, Машатда болмалы дәлмиш? Гурт еке перзендиниң аладасыны эдйәрми? Эдйәр. Белки, олам хәзир ялчышылык гойбейәндир? Эйсем «сең халаян адамыңы мең гызымам халамалы болар» дийип, нәмәни гөз өңүнде тутдука? Белки, гызының хич махал Машады халамажагыны, шонун үчинем Оразың шуңа өңүнден боюн болмагыны, онунам какасындан йүз өвүрмегини исләндир. Эгер Гурдун пикири шуна сырыгян болса, онун ялчышы хас гөдек. Бу ялчыша Дурсун боюн болмаз. Дурсун оңат, мылайым гыз. Онуң дашкы кешби, мылайымлыгам әжесинне чекипдир.

Ораз хәзир Дурсуны күйседи. Гызың сыпжык гөвресини гужагына гысып, онун гөзлериндәки мәхирден леззет алмак ядына дүшмеди. Маслахатлашасы, дөрән ягдайдан ики болуп баш чыкарасы гелди. Бирденем Аманлы меселе айдыңлашмаса, белли нетижә гелмегин кынлыгы хакда пикир этди. Оны ене агыр алада гуршап алды.

ОН АЛТЫНЖЫ БАП

Байрам айланып йөршүне гүн гушлук ерине галанда Гурды тапды. Ол гумун этегинде ишлейән дайханларың арасында айланып йөрән экени. Бу ерден дине обаның баглары гөрүнйәрди. Узак аралык Байрамы ядатмады, гайта гин майданың якымлы үмсүмлигине диң салып гезеленч этмек она ярады.

Гүн галдыгыча эртириң аязлы ховасы йылады. Сүйр депеде асман гөк чүйше кимин дуруды. Йити гүнеше сесъетим гайрадакы дүшелгәниң ак диварлары гөзүни гамашдырды.

Үстүне дерс йүкленен тележканы чекип барян трактор онун гапдалындан чапдырылып гечип гитди. Ызкы текерлери өзүнден улы «Владимировец» маркалы трактор ыкжамды. Онуң рулунда отуранам яш огланды. Болайса, он еди он секиз яшындадыр. Башы ялаңачды. Хүжжүк сачыны аша өсдүрипдир. Шонуң үчинем кеседен серетсең сых-сых түйли габа телпек гейип, олам инче бойнуна аграм саяян ялы гөрүнйәрди. Текерлер газганаклы ёлда оны хәли-шинди бөкдүрийәрди. Хер бөкеңде чепикси гөвреси зыңылып гидәйжек ялам болса, инчежик эллер эржеллик билен рулы айлаярды. Энтеке мүнүши оңлы боюн алмадык бибаш тайы тоба гетирмек үчин жылавдан чекйән гарагол чага Байрамың гөз өңүне гелди. Онуң үчин трактор

сүрмек зэхмет дэл-де, көпдөн бэри арзув эдип йөрөн ойнуна душуп, шондан леззет алмакды. «Тракторчы огланың яшында-кам мен нэме ишлейэрдим?» диен пикир, гечен гүнлери ятламага Байрамы межбур этди. Педучилищэниң икинжи курсуны гутарманка оны нэтаныш оба мугаллымчылыга иберипдилер. Уруш довам эдйэрди. Агыр гүнлер оны адамлар билен өрэн тиз ыснышдырыпды. Этгннжеклигиң гайгы-гамсыз гүнлериниң леззети оңа хемишелик ят болуп галыпды. Кын гүнлериң агыр аладасы олары махалындан өнүрти улалтды. Окувчыларам шейледн. Оларам мейдана дерс дашардылар. Оларың еке-тэк улагы эшекдн. Догры, оларам гараголлук эдердилер, ойнардылар, эмма урушң агыр лабыры көпленч ойнаң леззетини алярды. Олары хер эдимде пикир этмэге, алада этмэге межбур эдйэрди. Пикирлер, аладалар оларың яшындан гарагөрнүм енде барярды.

Гурт хадасыны эгнннден дүшүрмән Байрамың янына гелди. Ол бираз геңиргенме билен ики элини узадып гөрүшди. Салам-хеликден сон:

— Түвелеме, армачы геләйдиңми?— дийди. Шу сөзлери айданда додагының бир четинде йылгырма аламаты гөрүнди-де салым гечмәнкө-де ём-ёк болуп гитди.

— Айлаң-чайлаң эдейин дийип чыкайдым.

— Оңарайыпсын, гөвнүң ачылар. Өзүм-э шу мейдана халыс йөне өвренишипдирин. Ярым гүн шөхерде болайсам, хут, дар аякгап геен ялы гысылыберйән.

Ол гүррүң берсе-де эсасы үнсн ишлөп йөрөн адамлардады. Сесъетин гапдалдакы шүдүгэриң ичинде ики саны улы текерли трактор өне-ыза гатнап, бейикрэк ериң гумуны сусгуч билен сүйрөп песе дөкйэрди. Дөрт дүйп хатар тудуң бөрисиндәки акжарып ятан чайырлы мейдана башга бир трактор чизель уруп йөрди. Чизелленен ериң чайрыны йыгнамак үчин дырмык гөйберипдирлер. Дырмыгың яй шекилли хатар дишлери ери дырмалап барышларына дүйби кесилен чайырлары дүйрлөп, хер отуз-кырк эдимде үйшмек галдырып барярды. Бәш-алты адам үйшмеклери машины йүклейэрди.

Гурт:

— Шейдиң үч-дөрт гезек гайталаяс, шонда-да чайырдан саплап боланок. Сапламанам тохум ташланың бидерек, бары-бир томус хезил бермез. Бу ер бәш-алты йылдан бэри шорлап ятан ер, инди сана гошжак боляс. Хол, илерки узалып гидйән япыны гөрийәнми? Шо — зейкеш. Шо гечели бэри би тайлаң шоры азалып йөр. Йөне гөрийәнми, хер дабан ере азап барыны синдир-мели. Чайырдан сапладык диенимизде-де бу ери тәзе плуг билен сүрмесек, болмаз. Яп-чилини чекип болдугымыз, сува басдыра-рыс. Бир гезегем дэл, ики-үч өвре. Зей азаланы биленем, шор дуз энтек көп, ювуп-ювуп айырмасаң боланок. Биринжи йылында гөвүн диен хасылың болмазлыгы әхтимал. Болмасын, икинжи

я-да болмаса үчүнжи йылда-ха болар-да. Кеселлемек итин аңсады, сапланмак кын. Сен шо сапар телевизорда раст айтдын. Адамың оңат зады-дили бар, ягдайыны айдып билйә. Топрак жанаверде не дил бар, не агыз.

Олар демиргазыга тарап йоредилер. Өңде гумы этекләп гин мейдан ййылып ятырды. Гитдигиче ериң йүзүнн гөрки гачды. Өсгүн чайырлы аксовулт мейданда майдажа ёдалар, хайванларын тезеклери пытрашып ятырды. Сонра олар жоялыгың үстүнден бардылар. Жояларын хайсы хачан газыланы белли дәлди. Гыралары юмурулып өз-өзүнден дүзленип гидипдир. Кәерлерде сүре-сыкма акбаш битипдир. Оймур-оймур дузы йүзе чыкан аймаңчаларда диш сынчгара чөп битмәндир. Эмеле гелен алабердер гөрнүш кел келләни яда саяларды.

Олар оба голайлашдылар. Гурт бир агыз сөз айтман йүзүнн ашак салып гидип барярды. Байрам онуң бу этмишинне дүшүнди. Ол нәме үчин ер меселесинде дава эдендигини, шол давада кинин мамладыгыны субут эдйәрди. Ери, бу ерде геплемегин нәмә гереги бар. Белки, Назар шу ягдайын айдылмагыны ис-лемән, гүррүнннн арасыны кесип, бригадирлери даргадып гойберендир? Ол, догруданам, өзүнн аклан экени.

Гурт тудуң гопарылан еринде аяк чекди. Әпет чукурын дүй-бүне сары сув йыгнаныпдыр. Пил билен дашына зынлан гум токга тутушына гатап галыпдыр. Онун йүзе чыкан шоры акжарып, эртириң гыравуны яда саяларды. Агач овунтыклары, билек ёгынлыгындакы көклер төверекде чашып ятырды. Гурт йүзүнн галдырман чукура гарап дуршуна:

— Би ерлер хич пилле бейле хар эдилен дәлдир — дийди. Онуң гүр гашлары тапышды, йыгыртлар чукалды. Йүзүнде ёвузлык аламаты месе-мәлим билдирди.

Гурт түммегин үстүнде, Байрамам гаршысында отурды. Оларын арасындакы гүррүн месайы довам этди. Көпленич Гурт гепледди. Ол шу ер билен баглы гечен гүнлерини айдып берди. Ызыгидерли болмаса-да, гараз, үзлем-саплам ятлап, Байрама тәсир этди. Тәсир этдигиче-де Байрам ген галды. Гөрсене, дашындан сынлаймага гөдек гөрүнйән адам нәхили тәсин ятла-малар билен яшап йөрән экени. Гожаман тут онуң яшлыгыны хер гүн ятладып дуран еке-тәк ядыгәрлик боландыр. Шол яды-гәрлик онуң гөзүнн аднында ёк болупдыр. Белки, шолам әмезек гөрүнйән адамы ярылмага межбур эдендир? Адамың өмрүнде шейле пурсатлар боляр ахырын... Бирденәм, тудуң тарыхыны Назар билйәрмикә? днен пикир Байрамын келлесине гелди. Нәме дийжегини билмеди. Йөне билмек хәкман, билмек онуң боржы. Раст сен ыкбалыңы шу ер билен багладыңмы, онун дүйнки гүнүнн әхли жикме-жиклиги билен билмәге борч-лусың. Онсуз, онуң эртирини пикир этмек кын болар. Хер дабан ер сениң иш салышян адамларын тержиме халы билен баглы. Шоны билмән оларын бири болмак акыла сыгжак зат дәл. Шонсуз сен, хемише олар үчин кесеки боларсың.

Гурт довам этди:

— Мен бир көп обадан чыккан адам дәл. Шонун үчинем пылан ерде пылан хили дийип айтмага, элбетде, хакым ёк. Йөне өз обамың ягдайыны вели билиён. Хәзир дайхан дурмушындан наламаз. Хемишекилери ялы эртирден агшама деңич билини бүкүп кәтмен уранок я эгинни чөкерип газы газанок, көвшүниң олтаныны тоздурып пид депенок. Агыр ишн машын эдйә, худая шүкүр, машынам көпелди. Пагтаңам машын йыгышыя, көрегинам машын ардыр. Экилийән ерем гинеди, дайханың гирдежисем говы. Би затлары сенем билиёнсин. Мең самрап отурмагымың башга бир себәпжиги бар. Агыр гүнүң хупбатының болшы ялы, шу болчулыгыңам өзүне кыбадаш етмезликлери болар экени. Сен уруш йыллары ниредедиң?

— Обада.

— Онда сен говы билмели. Шо махал уруш гутарса, ийжек чөрөклерини тапып дурсалар, адамлара башга эшрет герек дәл ялыдыр. Дур энтек, сөзүң агзында. Инди, худая шүкүр, чөрегин гайгысыны эдйән ёк. Яш өсдүрим-ә уршун, ачлыгың нәмедигини биленок, хич махал билмәсинем. Инди көп адам элиндәки пулуны нәдип совжагыны биленок, гөр-ле муны! Жай салынды, мал-халам эдинди. Бир махалкы арзылы гүлли кече инди хасап дәлмиш. Халы герекмиш. Тапан магазинден алды, тапмадыгам базара чыкып гыммадына алды. Жуда өзүнн оңарянам Мескев дийди, Орусъет дийди, гезеленже гидйән дийип, шо тайлардан гетирди. Гой, инди халылары бар диели. Инди нәме? Инди машын диен бир задың ышгына дүшүпдирлер. Ики эссе баха дийселерем берәйилер, үч эссе баха дийселерем. Әхлиже газананыны сүйтхора ял эдип гойберйә. Кәбири чагаларының агзындан кесип алялар, шоңа жанын яняр. Ери, хөкүметин сатарына гарашаймалы ахыры. Дөвлетем-ә шоны болатжак боля, улы-улы завод сая, газете язып дурлар-а. Ёк, зерурлыгы болса-да, болмаса-да, бир гүн өң алса, бир пейда гөрйә. Машгалаң эгин-башына, иймитине серет-де аркайын яшабер диййән вели, бир топар адам шоны яманлык билийә. Жүбүсинде пулы болса, акылам шоң ялы болмалыдыр өйүдйәр.

Арада мең бир гоңшымы базарда тутупдырлар. Гыммат баха мата сатыпдыр. Өзәм бир тракторчы оглан-ла. Бир ерлере гезмәге гиденде душуп, бир топуны алып гайдыпдыр. Гелибем базара чыкарыпдыр. Түрмеде дийдилер, гөрмәге гитдим. Ери, акмак, чөрегини газанаңокмы?— диййән—Гечен йылкы алан гирдежиң еди мүнден ашды. Башга саңа мерк герекми? диййән. Пүзүнн саллап отыр, нәтжек! Өкүнйә, инди өкүненде нәме! Гөрдүңми, элиндәки пулы башарып совмагам аңсат дәлди. Кимем болса, ярамаз бир адамын тәсирине гидип эдени ачык. Эйсем шу меселә үнс бермелими? Бермели! Бей дийсем, дайханың көпүшн базардан базара энтәп йөрөндир өйдәйме. Мең айтжак болян задым — нәсазлык дөрөдимиз, шол энтек кичем болса, гизлежек болуп йөрмели дәл. Айбымызы яшырып, киче

зыян эдерис? Элбетде, өзүмизе. Улы меселе болсун, кичи меселе болсун-пархы ёк, адамлара гөс-гөни айтмалы, өңүни ала-дың диймели. Ене бир зат — ырsgалыны топракдан гөзлемейән адам дайхан дөлдир, ылалашаң гөрек мең билең?.. О зейилли адамлар бизиң арамызда ишлеселерем эсасы пикирлери ер дөлдир, көпрөк газанмакдыр.

Яңкы айдышым ялы болчулыгыңам өзүне етерлик кынчылыгы болжак экени. Аркайынлыкмы, первайсызлыкмы гараз, бир зад-а бар өз-э. Көхалатда, биз — түркменлер, эртирини гайгы этме дийип өвүт берйэс. Шу өвүт дайхана гелишмез. Ине, бир зады мысал алып гөрели. Ер, сув өңкүден хас болады дийдик, догры дөлми! Бола гөзүмиз дүшди вели, сувуң етен ерини экесимиз гелип башлады. Гөрөймөге хезил. Ер бежерме аладан ёк. Сөхел аррыкладамы — ташла, башга ерден эк. Шейдибем, ынха, шу гиден мейданы ятдан чыкардык. Ери, инди би гиден ери сана гошжак болсан, ничема зэхмет синдирмели. Асыл-ха, нөме үчин шу ерлери энтек шор алманка зейкеш газылмандыр? Инди кими гүнөкәр этжек? Жогап бермели адамлар бирэййем везипесинден айрылып гитдилер. Онсоңам, мен каналың боюндакы боз ери экмели дөл диюмок. Эртиримизи ятлалың диййән. Хөзирликче ол ер бу ере гаранда хас пейдалы. Соң бу ере-де доланарыс, гитжек еримиз ёкдур. Йөне мең горкян задым, шо ерем шу ерин дережесине етирип, онсоң доланармыкак диййән. Ери, шейитсек, киме пейда эдерис? Хич киме, хич киме!.. Бир гүнүм бир гүнүм, эртирем гөрүп гелен ёк диймек гаты хөбөс затмыка диййән. Машадың, Назарың, я-да мең шу гүн өмрүм гутараны билең би адамлар, топрак галяр-а.

Гурт чукура гарап дымды, Байрамам геплемөге ховлукмады. Айдылан сөзлер оны пикирленмөге межбур этди. Бу адам йүрегиндөкини айдярды. Ол сенден айдыланы тассыккламагы я-да инкәр этмеги талап эденок, ол ойланмага, дурмуша первайсыз болмазлыга чагыряр. Белки, ол кәбир меселеде ялңышандыр, өте гөчйөндир? Эхтимал. Эмма ол пикирини гизлемеге халамаяр, оны сап йүрегиниң дуйгусы билең айдяр.

Гурт элиндөки өл кесеги чукурың дүйбүне зыңып гойберди. — Дүййөде хер ким өз иши билең гүмра. Оңат зат этсең өвйөлер, ялңышсан, маслахат берйөлер, кәелйән махалам боляр, гараз, дүзөтжек болярлар. Бу, элбетде, тапылгысыз зат. Ынха, бизи соңкы ики-үч йылда хөли-шинди өвйөлер. Радиода-да газетде-де, арада телевизора гөркезди. Йөне мең шу язян голанлара бир дийжек задым бар. Асыл хөммесиниң өвүши, гөвнүме болмаса, көплөңч бирмеңзеш болайяр. Нөме үчин шейле боляр? Ынха, меселем, обамызың шөхөре меңзейәнниң айдярлар, нөче презент, нөче тонна пагта беренимизем айдярлар. Öй-дөки телевизорымызың, машинымызың санына чөңли язярлар. Язсынлар, мең гаршылыгым ёк. Йөне шоң билең бир вагтда адамлаң өз ишине жогапкәрлиги бар — шу эсасы зат болса гөрек — шо хакда-да көпрөк лөмалы ахыры. Шоны этселер, яң-

кы мең айдян гүррүнлериминем үстүндөн барыларды. Бизем ойланардык, кесекп гөз хемише говы сайгаряр. Ай, боля-ла, пелсепе окап сеңем башың агырдайдым өйүдйән, Байрам.

Гурт аяк үстүне галды.

— Ёк, чекинмән-де гөвнүңиздәкини айдыберин.

— Адатча адам ялан сөзләнде чекинйәндир. Мен йүрегим-дәкини айдян. Ислән ынанар, ислекедигем нәме... Догрымы айтсам-а, Байрам, мең яныма гелерсиң өйдемөкдым.

Байрам бада-бат совал берди:

— Нәме үчин бейле пикир этдиниз?

Гурт гөвнүндәкини йүзугра айдаймага аматлы сөз тапман көсөйән ялы яйданмач гөрүнди:

— Нәме үчин дийсемкәм саңа... Ай, нәме үчини ёк, гараз, гарашмандым-да.

— Сиз айтмасаңызам, мен дүшүнйән.

— Ёк, сен зыйәм дүшүнйән дийме, Байрам.

Олар дүшелгә тарап гайтдылар. Аралыкдакы кесе картада Алтай заводының гойберен зынжырлы тракторы ер сүрүп йөрди. Тәзе шүдүгәринң чәгине етенлеринде Гурт аяк чекди. Хада-сы билен ужолың чунлыгыны барлады, чаларак башыны ырап кәйинди:

— Эл, бейле-де бир адам бор экени. Ене йүзлөй сүрүп йөр.

Шол махал картаның аңры башына етен трактор доланып, олар тарап гайтды. Гурт бутнаман гарашды.

— Ине, тәзе плуг билен сүрйәс шу ери — дийип, ол Байрамың йүзүне гараман гепләп башлады.— Геленде гөрерсин, улы плугың үстүнде кичижик плугам бар. Чайырлы ерлер үчин уммасыз аматлы зат.— Гурт хадасының бир ужуны ужолың дүйбүне дүртди.— Кичи плуг әхли оты көки-сөки билен, ине, шу чукурың дүйбүне гапгаря. Улусы болса, ашакдакы арасса гумы оң үстүне мүндерләп гидиберйә вели, хашал отуң гайдып галжак гүманы ёк. Ясан адама телпек гояймалы. Бир кеми-энтөк бод дәл.

Трактор бәш-он әдим чөмөси голай гелип тогтады. Баллы бөкүп дүшди. Әгнинде гараяг сиңен гүпби, аягында агыр әдик барды. Йүзүни чаң-тозан басыпдыр. Ол дүшен дессине:

— Гурт ага, кәйинме — дийип башлады.— Сең нәме үчин дураныңы, картаң аңрыбашындакам билдим. Кәйинме, өвүлйә кессин, трактор чекенөк, зор салсаң дөвүлжек. Салавмалейким.— Баллы йылгырып, Байрам билен гөрүшди.— Гурт агамыз билен ишлешмөк аңсат дәлдир. Кәйинме, Гурт ага, хәзирки сүрүшимем нормадан еди санти чун, ынанмасаң өлчәй.

— Мең дийшим ялы сүр. Агыр дийдинң, бир плугы айырдык, инди саңа нәме герек?

Баллы элиниң хөрекетине умытсызлык аламатыны берип жибринди.

— Өвлүйә кессин, ынан, Гурт ага, кырк ики санти агыр боля. Трактор гөргүли зейренип, йөне сыртыны булаберйә.

— Сен буламасан, трактор буламаз.

— Боля, сүрейин, йөне дөвүлсе, жогап бермелисин, Гурт ага. Мен-э шай дийип гитмен, яңыжа ремонт этдим. Хәзир колхозың гаражында-да «Алтай» үчин екеже лапас шай ёк. Райондана алмак гөрги. Складда дуранам болса беренеклар. Хава, пара берсен, берйәлер.

— Сен о затлаң гүррүңини этме. Дөвүлйәнчә сүр, дөвүлсе, мен жүбимден берейин.— Гурт «дүшүн» диен дуйдурыш билен Балла серетди.— Сен бир шайың гүррүңини эдйәң, томус шу чайырлаң бизе бержек эзъетини билйәңми? Нәче чыкдажы чыкармалы болар!.. Гепй азалт-да, дийлени эт.

Баллы яйданды, йөне гаршылыклы сөз диймеди. Гурт хада-сыны эгнине атып:

— Ол ушаклар нәме?— дийди.

Юсуп билен Ахмет кабинадан боюнларыны узадып, дуран-лара середйәрди. Баллы мүйнли ялы пессай сес билен жогап берди:

— Ай, ушакларам, Гурт ага, бизиң ушаклардыр-да.

— Сен, Баллы, бир зады көп гайталадың-ов.

— Гурт ага, өвлүйә кессин, ынан-хов, хич ызымдан гала-ноклар. Урайың дийсем-э, тей, элим баранок. Өйде галсаларам, хут, эжелериниң башыны ийжеклер. Саны он икиден гечиберсе, биразрак кын болжак экени өзи. Эй, Ахмет жан, еринде отыр, йыкылайма, көшегим.

Кабинадан чагаларың хикирдиси эшидилди. Гурт:

— Чагалар багына гатнатсаң боланокмы?— дийди.

— Вах, бир гезек Соңаң өзи гелип алып гитди. Дураноклар, ыз яның билен гачып геләййәлер.

— Ханы, онда дүшүр. Дүшөлгә әкидейин, нахара чыканда эжелерине табшырып гайдарсын.

— Шейдип инди алып гидибержекми, Гурт ага?

— Акмак болма, чагадыр — бирден йыкылып, өкүнмели болса нәтжек.

Гурт чагалары ызына тиркәп, шүдүгәр мейдаңың ичи билен гитди. Байрам хошлашанам болса, хенизем онуң ызындан га-рап дурды. Батгын шүдүгәрде чагалара йөрәмәк кынлашды. Гурт оларың херсини бир голтугына гөтерди. Баллы шундан соң еңиллик билен дем алды:

— Би, Гурт агаң азара галып йөршүни, өвлүйә кессин-ай. Икиси оңа азар яманыны берер. Нәме дийсегем, Гурт ага говы адам-ла.— Ол плугуң ызындакы нурбатларың бирини товламага башлады.— Гурт ага дүңйәң малыны бержек, йөне ерини оңат сүрсен боля. Дийлени этмек мең боржум гөрек. Трактор гөргү-лем эжирини чекер-дә.— Баллы еринден туруп, Байрама йыл-гырып гарады.— Байрам ага, кабина мүнәйиң, картаң анрыба-шына ченли әкитмәг-э мең билен.

— Саг болуң, мен пыяда гидерин.

Байрам оба билен аралыклакы мейданы гечйәнчә көп задын пикирини этди. Өңи билен келлесине шейле бир совал гелди: Нәме үчин яккы кынчылыклар хакында оңа Назар гүррүн беренек? Назарың ол затлардан хабары ёкдур диймек, элбетде, ялкышлык боларды. Догры, ол шол йыгнанышыкдан соң Гурдуң гозган меселесине жогап берйән шекилде жанагырлы гепледи. Шорлап ятан ерлеринг көплүгинем боюн алды. Эмма муңуң дине бир колхозда дәл, бүтин оазисде дөрән ягдайдыгыны айтмагам ягдан чыкармады. Ол муны Гурт дага айтыман, Байрама айтды. Шонда, Назар өзүни аклаяр дийип Байрамда дөрән пикир соңабакка онуң калбында гитдигиче беркеди. Эгер Гурт шол сапар гүррүн гозгамадык болса, Назар бу ягдайдан оны хабардар эдермиди? Белки, үстүнликлер хакында гайталап-гайталап гүррүн берерди-де, уградып гойберерди?

Ол хемншекилери ялы бу сапарам ызлы-ызына өзүне совал берди. Бириниң жогабыны тапманка иккинжиси дөрәйәрди. Соңабакка оларың бары бирлешип, агыр лабыр болуп онуң башындан иийәрди. Бу сапарам шейле болды. Эйсем Назар маңа ынананокмыка, шонун үчинем көп зады менден гизлежек болян болмасын?

Бу пикир Байрамы горкузды. Эйсем портрети чекен художник Назары Байрамданам говы танадымыка? Хәзир Байрамың калбында поэмасыны язып йөрендәки ынам болмасада, ол гаршылык гөркезди. Ёк, Назары ол хеммеден говы танаяр. Художнигинем, Гурдуңам ялкышян болмаклары мүмкин ахыры! Эгер олар мамла болуп Байрам ялкышян болса?..

Өңи билен театрың томашачыдан хырын-дыкын долан залы онуң гөз өңүне гелди. Олар эл чарлярлар, оңа гүл дессесини зықярлар. Нәме үчин? Нәме үчин?..

Байрамың гөз өңүнде хемме зат гарышды. Маңлайына деринди...

ОН ЕДИНЖИ БАП

Аманлының жайыны бир йылың довамында салып гутардылар. Оны шертнама боюнча колхозара гурлушык эдарасы салярды. Көпленч ики адам ишледи. Кәмахал оларам ярым ай, йигрими гүн геленокды. Соңам үч, кәярим дөрт болуп гелердилер. Бир хепде ишләп-ишлемән ене ики адамлыгына галарды. Хаялам болса онат гурдулар. Жайың тутуш сүнни бишен керпичденди. Дүйбүниң бетоныны ерден ёкарыгам бир метр дагы галдырдылар. Өңүндәки гиң эйваны айналадылар. Депесинем шифер билен басырдылар вели, төверекден сынлаянларың кәбири оны гупба меңзетди. Пенжирелери гиң, депеси белент, бәш отаглы жайың тарыпыны эдйәрдилер, инди оңа чыкарылан уммасыз пула хайран гаян ёкды.

Гурт шу гүн биринжи гезек тарыплы жайың босагасындан атледн, ёгса, онда яшалып йөрөніне он айданам говрак махал гечипди. Бир махал Аманлы жай тоюны эдипдир, обаның везипелирэк адамларының барыны чагырыпдыр диен гүррүң гулагына дегипди. Өз адының тутулманына кемсинмег-э бейледе дурсун, гайта бегенди. Ичги билен сери ёк адама мейлисде отурмак кынды. Сөзүңем алшанок. Аманат ялы болуп отурандан, говусы, бармазлык. Онсузам Гурт Аманлының өзүнн халамаяндыгыны билйәрди. Гурдунам оны гөзи-гашы чекип баранокды. Колхозың ягдайы песеленде, өңи билен обаны ташлап гурлушыга гиден Аманлыды. Догры, шондз Гурт оңа ялбарыпды. «Баш бозарлык этме, бизиң ырсгалымыз дайханчылыкдыр» дийипди. Ол болса «өз пайымам саңа берйән» дийип жогап берипди.

Гурт хэзир онуң жайыны гутламага я-да ялбармага гелмәнди. Ол гаранкырап угран эйванда аякгабыны чыкарып маңлайдакы гапыны ачды. Шол бада дүйпки отагдан яш чаганың агы сеси эшидилди. Ыз яны биленем эркек адам гыгырды:

— Гой хов, йүреге-багра дүшдүн.

Бу Аманлының сесиди. Чаганың агысы көшешмедн, гайта аягы бишен дек хас бетер чырлады. Инди Аманлы ялбарып башлады:

— Гой, огул, гой... хан огул, акыллы огул, гой сесини.

Гурт гиренде ол гиң отагың ичинде ики яна гезмеләп йөршүне яңы гундагдан сайланан чаганы пенжесинде гөтерип, депесинде галгадярды. Онуң гахары элиниң херекетиндеди. Сплетедигиче-де чага гаты гыгырярды. Улы адам билен диле дүшмез, юмрук ялы чаганың арасындакы бәсдешлик етжек дересине етди.

Аманлы ич босагада дуран Гурды гөрүп ажы йылгырды. Түнни бурны песелип, чекге хамы йыгрылды. Тегелек дуры гөзлеринде шатлыга дерек гениргенме хем ынжы аламаты гөрүнди.

— Гечибер.

Аманлының сеси чаганың агысының арасында зордан эшидилди.

— Нэхошлаян болмасын.

— Ач — дийип, Аманлы муңа дине Гурт гүнәкәр ялы әхенде жогап берди.

— Эжесине бер, эмдирсин.

— Эжесини тапармың!— Ол шкафың үстүне галдырылан пер яссыгың бирини дуран еринден оклады вели, Гурдуң гапдалына патылап дүшди.— Ал, яссанай. Зәгилләп гечмишиң халыс сесинден ядадым. Олам энтәп гидипдир, инди бир геләймел-э. Отурандыр эжесиниң гыйбатына гулак асып. Ине, оба арасындан хелей алсаң боляны.— Аманлы полы сарсдырып бирден гапың өңүне ылгады. Ики элини өңе узадып чаганы өзүнден дашлашдырды. Чаганың сийдиги чүвдүрилип гапының

йүзүндөн сырыгды.— Үст-башымам гөрөр ялы этмеди. Гөвхер! Гел бежит!

Алты-еди яшларындакы гызжагаз гапыны ачып, какасына яйданмач серетди.

— Ал, жигини. Хол, иң аңыркы тама геч, сеси гелмесин. Говужа тут, элинден гачырайма.

Аманлы бат билен гапыны япды. Чаганың сеси барха дашлашды. Ол пенжегиниң гапдал жүбүсүндөн яглыгыны чыкарып, саг гулагының еңселериниң сүпүришдирди. Кичирэк агзыны гедемлик билен юмды велл, сүйри энегиниң ужы хасам чүрелен ялы болды. Онуң чанжарып дуран гелшикли ат йүзи юмшамады. Чаганың сесинденем бетер Гурдуң гаршысында отурмак гүзап ялы, ол межбуры ягдайда дызыны эпди. Гурт чаларак йылгырып:

— Кэйниме — дийди.— Раст Энекейик егениң еке эллилгине хайпың гелйәми, көмөк эт. Инди өйден айра ятма аладан ёк.

Гүррүниң манысына дүшүнөн Аманлының гөзлери йнтелди. Ол бир затлар диймек үчин хәзирленип, Гурдуң йүзүнә серетди, ювдунды. Алкымының ашагындакы өркүч болуп чыкып дуран кекирдек юмрусы нкияна зомап, хамы йыртарлы гөрүнди, бирденем эдил энегине геллп гошулан ялы, аз салым билдирмән дурды.

— Гурт ага, өз аладан биленжик болуп йөрсең гова боларды.

— Мен сана яманлык айтдыммы?

— Ягшылыгам болса, шоны маңа айтма сен, хә дий. Мең нәме себәп билен бригадирликден айрыланымам сең ишин дәл. Исследим-бардым, исследим-айрылдым.

— Исләп барансың, йөне исләп айрылан дәлсин.

Гурдуң сөзүндәки ынанч Аманлың мыррыхыны тутдурды. Онуң дуры гөзлери барха думанлап, арассалыгыны йитирди, чалт-чалтдан гырпылып башлады:

— Олам сең ишин дәл. Газанжагымы газандым. Гөр, үстүме көшк кинин жай салдырдым, хә дий. Дүшегини халыдан яздым.— Онуң сандыраян бармаклары түркмен гөлли машын халысының йүзүни гыссанмач сыпалады.— Индем эртир гитжек, агшам гелжек, ичинде аркайын ятып, хә дий, хөзирини гөржек. Хакым бармы? Бар! Максадың шоң себәбини билмек болса, инди эшитдиң герек.

— Ялан сөзләнде, худая шүкүр, сен-ә толгуняң экениң. Машад-а эгер-эгер.

— Мең гахарым гелйәр, хә, хава, гахарым гелйәр. Сең сокулмаз затлаң арасына сокулып йөршүнә гахарым гелйәр.

— Гахарам кәмахал говы задың аламатам болуп билер. Белкем, ынсабың оянжакдыр.

Аманлының гөзлери чаларып гитди. Ол жаныгып гыгырды.

— Саңа нәме герек?

— Догры сөзүн гөрөк. Нәме үчин арза бердин, себәбини айт. Ким межбур этди? Машатмы? Айдыбер, горкма. Барыбир хеммеси бир гүн йүзе чыкар.

Аманлы Гурдун йыгырт басан галын йүзүнә йигренч билен гарап гыссагара пикир этди. Бу адамың максады нәмекә? Мунуң йүзүнн галындыгына серәтсәне. Онуң гөвни бир ялы аркайын отыр. Нәме үчин дине Аманлы толгунмалы, Аманлы гахарланмалы. Гой, Гурдам гахарлансын! Йөне онуң нәме себәбе гөрә гахарланмалыдыгыны гөз өңүнә гетирип билмән Аманлы көсәнди. Гурдун аркайын отурып билшине гөзи гитди, гөрнплик этди. Ол аркайынлык оны барха горкузды. Гурт бир затлар аңып йөрән болмасын диен пикире итерди. Индем шол аңан задыны Аманлының өз дилинден эшитжек болуп отурандыр?..

Элиниң саңылдаяныны Аманлы инди дуюп галды. Утанды, гахар билен юмрукларыны дүвди. Бу нәмәниң аламаты? Гурдун өңүндә Аманлының эли саңылдаяр. Ол өзи өзүнә кәйинди. Горкак, налажедейин! Йыгнаншыкда Гурдун сана горкак диени догры. Сен оны хәзир субут эдип отырсың. Ол болса өзүнн мамладыгына буйсанып, сениң болшуңа томаша эдйәр.

Аманлы арасса гин отагы йигренди. Онда Гурт билен шейдип йүзбе-йүз отураны үчин йигренди. Үмсүмлик онуң калбына вехим салды. Үнсүни совара зат гөзледди. Чаганың чиркин сесини күйсәди. Диңширгенди. Хич хили сес эшитмеди. Әжесиниң гелән болмагам әхтимал. Энекейик нәме үчин бәрик гелмейәркә? Ол энтәк гелмәз, чагасыны эmdirйәндир. Оңа уммасыз көп гарашмалы болар. Гурт онуң нәме пикир эдйәнди-гини билйәндир. Билмәсә, бейдип үмсүм отурмазды ахыры!

— Сең еринә Машат өз оглуны ибержек болуп йөр, хабарың бармы?

— Мана ким гидендә нәме?— Гурдун хабары Аманла инди етди.— Оглуны? О нәхилл оглуны ибержекмиш? Ибермәз, хә дий, ибермәз.

— Нәме себәбе гөрә?

— Билемок... билемок, йөне ибермәз. О тайда тайын зат ёкдур инди. Бежермелидир. Хасылам өңкүчә болмаз.

— Асыл сен шоң үчин галдынмы?

— Мең билән ишин болмасын!

Аманлының сеси бокурдагыны йыртып чыкды. Өз сесиндән горкан ялы, эсли салым дымып отырды. Дымдыгыча-да азап барыны гөрди. Ёк, Гурт анмаз диймәк ялнышык болар. Ол ысырганып йөршүнә көп зады билер. Хеммәсем Машатдан. Гурт билән өжүкмәк нәмә гөрәк. Гуран туды согурмак ниредән келләнә гелди дийсәне. Согуржак болсалар, башга адам гытмышмы? Хәкман Машадың өзи бармалы диен канун язылмандыр-а. Хеммә гүнә Машатда. Гурдун везипәси онункыдан пәс боланда-да илиң арасында абрайы улы. Халкың өңүнә чыкып

икисем гең бир зат айтсын, гөрели бакалы, нәхили боляр. Машада гениргенерлер, Гурда болса бада-бат ынанарлар. Шуны эйсем Машат билйән дәлдирми? Билйәндир. Гөрсене, онун Аманлың ерине инди оглуны хәдүрлейшини. Галмагал йүзе чыкса нәтжекмиш? Әхтимал, гүнәкәр Аманлы болар?— Оны дер басды. Дымып отурман, нәме-де болса бир зат хакда гүрләсн гелди. Эмма хич зат ядына дүшмедн, гайта ховсаласы оны өзи билән гүрләшмәге меҗбур этди.— Хәзир Гурт туруп гидйседн, Аманлы оңа өмүр бойы миннетдар боларды. Оглуның сеси эшндиленок вели, ол хенизем эйәндир. Энекейик шу тайык гелип эмдирсе-де боларды... Ек, Гуртдан утаняндыр. Гурдун гелендигини оңа айдандырлар. Ол гызка Гурдун бригадасында ишләпди. Энекейик оны сылая. Аманлы Гурт хакда якмаз бир зат дийсе-де, хемише гайтавул берйәр. Әриниң оны халамаяндыгыны билйәр. Аманлы Гурды хич махалам халаманды. Белки: шу якимсыз пурсатың ирде-гичде башыңдан ижегини өнүнден аңаны үчин халан дәлдир, әгсә Гурт оңа гөрнүп дуран яманлык этмәнди. Ек, ол өң яманлык этмесе-де инди этжек боляр. Шу махала ченлем пурсат дарап йөрән болса билдинми? Гурт онун сөзүне ынананок, хә дий, би эйсем яманлык дәлмишми! Эйсем Машат оглуны иберәермикә? Әхтимал, иберер. Шуны өнүнден билибем Аманлыдан дынандыр. Горкак, Гурт догры айдыпдыр. Аманлы горкак. Машадың айдашыңдан горкубам айрылмага разылык берди. Гөр, Машат нәхили хиле гурупдыр. Эйсем башлык шу затлардан быхабармыка?.. Чага хенизем сүйтден доймадымыка? Нерессежик гаты, ажыгандыр, әгсә бейле агламазды.

Гапы ачылды. Аманлы аялыны гөрөнде капас ичерә совужак шемал чалан ялы екиллик дуйды. Энекейик Гурт билән саглык-аманлык сорашыңча өзүни дүрседи. Оны шу ерде көпрәк сакламага бахана гөзледн. Энекейикниң гоюн гөзлери, селчен дишлерини япман дуран келте додаклары, асыл текиз йүзи тутушлыгына йылгырып дурды. Онун шакны сеси үмсүм отагың ичини долдурды:

— Гурт ага, болса-да, гаррылыгы жуда тиз бойнуңа алжак болян өйдйән. Агшамларына бир таныш-билиш дийип өйүңден чыкаянда-да бегенжимизден ярылып өләсимиз ёк. Ажап гелнеҗемден горкян болсан-а айт онда.

Энекейик өз дегишмесине жак-жак гүлди. Гурдунам йүзи ягтылды, хамы юмшашып, галың додаклары хаяллык билән йылгырды.

— Энекейик еген, сен хич пилле гаррамарсың. Юмрук ялы гызканаң шу болшун, шу шадиянлыгыңды.

— Бу дүйәң аладасыны шейдиң снерлер, Гурт ага.— Энекейик гениргенме билән әринә серетди.— Сен нәме алынмадык мыхман ялы йүзүңи саллап отырсың, өй эесн. Гурт ага гүнде-гунаша гелип иризип дуранок, отуз икниң кәмахал гөркезип отыр.

— Көп геплеме-де пеже көмүр сал.

Энекейик голланд пежиниң агзыны ачып, дөрүшдирмәге дурды.

Гурт:

— Энекейик еген,— дийип месайы башлады.— Ханы, би сен Аманлыны ишинден алып галыпсың диййәлер-ле?

— О нәхили ишинден?

Энекейик ярты бедре көмри шагырдадып пеже гуйды.

— Аялының игенжине чыдаман бошадың диенмиш.

Аманлы гахар билен ара дүшди:

— «Диенмиш» дийме, дийдим, хава, дийдим, хә дий.

Гурт өңки хөрпүнде довам этди:

— Хачандан бәри сен Аманлың көмегине мэтәч болуп йөр-сүн, Энекейик? Сораянымың себәби — ынанамок шоңа.

Энекейик шақырдадып пежиң гапысыны япды. Бәрсине өврүлип, өңи билен әрине серетди. Онуң гөзлери гинеди. Гарайшында хич хили геңиргейме ёкды. «Гурдуң айданыны сенем эшидйәнми?» диен сораглы маны барды. Аманлы оңа дүшүнди, тассыклаян ялы келлесини сүлkip, гөзлерини гырпды. Ол мунданам башга Гурдуң ынанмадык задыны аялының шу махал ыкпар этмегини хайыш әдйәрди. Әриниң болшуна хайпы гелди. Энекейигиң бады гачды. Назарыны Гуртдан гизләп, товы гачан сес билен жогап берди:

— Үч йыл гайрат этди, боля-да, Гурт ага.

— Шейле дийсене...

— Вий, чайым гайнандыр, демләйин.

Энекейик ховлукмач чыкып гитди. Гурт башыны галдырман отурышына пикире батды. Энекейик ялан сөзледди. Ялан сөзләннини Гурдуң аңаныны билибем утанжына чыкып гитди. Хакыкаты айтмагам еңил дәл вели, ялан сөзлемәге-де өвренишмесең, кын болжак экени? Чакы Аманлы оңа хич зат айтмандыр. Ол, әхтимал, хәзирем кесекиң янында әриниң йүзүни гызартмажак болуп ялан сөзлемәге межбур боландыр. Гурт оны язгармады. Онсоңам Энекейик яңкы сөзүне Гурдуң ынанмажыны билйәндир.

Гурт турмакчы болды, Аманлы хенизем дымып отырды.

* * *

Аманлы көп отурды. Отурдыгыча-да ховсаласы артды. Ховсаласы артдыгыча-да ичериниң үмсүмлиги дартгыны дуюлды. Гурт чай ичмән туруп гитди. Чай ичип нәтсин, ол өз ишини битирди ахыры. Аманлың тарына какып гөрмәге гелипдир. Нәхили оваз чыкжагына гарашды. Онуң диен овазы яңланды. Муңа Аманлы, дине Аманлы гүнәкәр. Горкак, налажедейин! Турувбашдан ховсала дүшүп уграмак болармы? Ол гитди, йөне канагатланып гитди. Энекейиге-де ынанмады. Ёк, ол бир зат аңмадык болса гелмездди ахыры. Гурт айылганч адам, гарран ысгав ите меңзейәр... Шу пикирлерин арасы билен бирден

Аманлының келлесине бир совал гелди. Нәме үчин үч йыл мундан өң тарп ере бригадир белленмели боланда Машат оңа йүз тутдука? Энтеке Аманлы гурлушыкдан колхоза-да доланманды, доланмак пикирем ёкды. Машат мекир адам. Ол илки сөзи газанчдан башлады. Догруданам, бол сувун боюндакы тарпда хасылын говы битжеги гүмансыз. Онсоңам гапдалындан гавун-гарпыз экмәге-де ругсат берерлер. Аманлы узак ойланмады. Хич махал онуң шәхере гөчүп гитме хыялы ёкды. Гитмесе-де хемише гатнап ишлемели болар. Оба билен шәхериң арасында велосипедли эртир гидип агшам гелмек оны эййәм ядадыпды. Ине, онуң диен пурсаты гелди. Ол разы болды. Аманлы бу ерде ене бир меселә дүшүнди. Ол оба доланып, бейлеки гиденлере-де гөрелде гөркезди. Онсоңам оларың гиденлери үчин өйке-кине эдйән ёк, гайта, олар везипеде ынаярлар. Машадам, тәзе башлыгам шу ягдайы субут этжек боландырлар. Аманлы өзүни олар-да хемаят эден адам хөкмүнде сайды.

Ол хәзир үмсүм отагда еке отурышына өзүни алдамага хыял этмедн. Газанч, пул үчин гиденини боюн алды. Пул болса боляр. Этжегин газанч болса, өйден айрарак яшамагам айп дәлдир. Энекейик иңирдемез, ол эййәм өвренишен. Шәхере гатнаярка Аманлының өй ишине пейдасы бармыды? Ёк.

Хасылам, газанжам говы болды. Бу сапар Аманла бригадирлик дүшди. Ол еди йыл өнем бир йыл бригадир болуп ишләпди, йөне пашманды. План долманды: Гирдежи болмаса, дайханлара ярамагам аңсат дәл. Аманлы ярамады. Оңа везипәңи табшыр дийдилер. Шовсузлыгы ол манлайындан гөрди.

Башлык тәзе гелен адам. Машадам көнәни ятлап дурмады. Шейтди-де Аманлының манлайы йөржен-йөржен болуп ұграды. Ёк, бейле диймек бәрден гайдяр, бедев ат кимин йүзүн салды. Биринжи йылың нетижесинден налар ялы болмады. Икинжи йылам ганымат. Үчүнжи йыл... ине, белаң көрүги үчүнжи йылдан башланды. Машадың маслахаты билен йүз гектара голай ери пландан артык экилер. Анырсы гөрүнмейән сәхрада йүз гектар нәмемиш! Деңизден бир дамжа! Машат өз маслахатыны делиллендирди. Асыл онуң дәвлети алдамак пикири ёк экени. Ики йыл басдыр экилип, дөкүн берилмедик ериң хасылы юкалар. Топрагы ярамазрак ерлериң тохум алмазлыгы, алса-да говачасының бой алмазлыгы әхтимал. Шейле болса, ол ерлери ташламалы болар. Ерине-де әтиәч үчин экилен йүз гектардан хасаба салып отурмалы. Бу пикир Аманла ярады. Машадың угур тапыжылыгына миннетдар болды. Мундан башга чыкалга гөзлемек, догруданам, хич мүмкин дәлди. Дөкүн берип, ерлери гурпландырмага вагт ёкды. Вагт боланда-да оба билен арада йүз километрденем узак ёл ятырды. Машынлар билен дерс дашажак болсан, нәхили гүйч герек! Онсоңам, энтеке тарп ериң гурбы етер диен пикир барды. Суперфосфат билен азодом оба-дан артанокды. Ёк, Машат иңнән догры айдяр. Аманлы разы!

Ол шонда-да башлык разымыка дийип Машатдан сорамагы унутмады. Машат: «Бейле затлары башлыктан биругсат эдиң болмаз.— дийди.— Онсоңам, демиң ичинде болсун, сениң үчин башлык мен» дийди.

Говачаның тохум алшы яман болмады. Йүзлейрэк тохум алан он гектары сүрдүлөр. Йигрими гектар ялы мейданы болса сүрмән ташладылар, хасапдан чыкардылар. Артыкмач экилен ерден отуз гектарыны хасаба салдылар. Галан етмише голайыны нәтмели?

Аманлы Машада маслахат салды. «Гой, өссүн, эңтек йыгыма махал көп. Отаг ислейәрми, исләнок. Сув бер, таба геленде-де күлте бас» дийип жогап берди. Әсасы зат хөкмүнде хасап-хесибе хәзир болмагы табырды. Әхли чыкжак чыкдажы план боюнча экилен гектарларың хасабында болмалы.

Аманлы ене яйданмач сорады: «Бирден биләйселер, райондан адам гелип өлчәйсә?»

«Өлчемез. Бу гиден мейданы ким өлчәп чыкжакмыш?»

«Өз-ә горкул-ов»

«Горкма, өзүм жогап берерин».

«Бирден өзүмизинкилерден бири айдайса?»

«Гутарсана! Ким айтжакмыш? Бары-ёгы йигрими-отуз дайханьң бар, оларыңам яры тракторчы, ярам сувчы. Олар көпрәк пул алсалар боляр. Онсоңам дәнним, оларың хайсы бири элине агач алып бу гиден мейданы өлчәп чыкжакмыш. Дине икимиз билйәс. Башлык биленем ишиң болмасын».

Аманлы гөвнүни бире баглады. Догруданам, Машат мамла. Башлык оңа ынаняр. Бу ере жогап берйән Машат. Назар оба етишсе-де зор болдугы. Кәмахал зордан айланып гитмәге етишйәр. Онсоңам, алынжак хасыл өтөн йылкыдан песе дүшсе, киме абраймыш? Хич киме! Дине бир гирдежем диймели дәл, колхозда өңделиги берсе, Аманлы гынанжакды.

Йылың нетижеси гөвнежай болды. Етмиш гектар бригаданың центнер хасабыны эсли галдырды дурубәрди. Йыгнакда башлык Аманлыны үстүнлик билен гутланда, ол өзүне Машадың гыя гарап, йылгырып отуршың гәрди. Якымсыз хабар эшиден ялы кейпи дүв-дагын болды. Ол гарайышда яңсыдыжы алапат барды. «Бу гутлаг хақыкатында маңа дегишли, йөне када гөрә оны сен алмалы Алыбер, утанма. Муны дине мен билйән, шонун үчинем сен маңа миннетдар болмалысың. Ислесем, ёкары галдыраың, ислемесем, зынып гойберерин. Мениң янымда сен аякгаба елмешен палчыктан энайы дәл ахыры».- Аманлы шу пикирлери оқап, өзүни эркисз дуйды. Бу ягдай оны горкузды. Ол инди Машадың элинде оюнжак. Хемеше онун диени билен болмалы болар. Онун гөвнүнде нәме барыны худай билсин!?

Бирден Машат оңа арза бермеги теклип этди. Бу нәмәнин аламатыка? Аманлы бригадирликтен бошамак үчин өз эли билен арза бермели! Бейле зады этмәге гүйжүниң чатжагына

ол бир бада ынанмады. Везипе, абрай, уммасыз гирдежи. Хеммесинден өз элиң билен эл чекмели. Газанч гөзлөп эртир агшам велосипедли шөхере гатнан адама ахырсоңы саташан багтындан эл үзмөк, онда-да өз разылыгың билен эл үзмөк, барып ятан жеза дөлмн нәме! Эйсем Машат шуңа дүшүнөнок-мыка? Аманлы көшк ялы жай салдырды. Индем еңил машин алмак хыялында. Шу везипесинде шу абрайы билен бу кын затмы? Эк. Башлыгың көмөк бержеги ачык. Бу дөврүң башлыкларының гүйжи гүйчми!

Аманлы Машадың теклибини оюн хөкмүндө кабул эдйән ялы йылгырып, онуң йүзүнө серетди. Машадың чыныды. Хилегәр йити гөзлериң гарайшы бригадириң ичинден парран гечди. «Ол инди мени зыңжак боляр — дийип пикир этди. — Мениң оңа гаршылык гөркезжек гүманым ёк».

Машат теклибини делиллендирди: Хайы гачан ериң хасылы хас пес болар. Артык экмөк горкулы. Ёңкүң билинмейәнинде шүкүр эт. Тәзе йыл центнер хасабы песелер вели, Аманлының үстүнден дүшүп уграрлар. Эрбет ишлейәрсин, ери сандан чыкардың диерлер. Абрайдан дүшүрерлер. Ондан вагтында абрай билен айрылсаң, сенден арзылы адам болмаз. Индики бригадире игененлеринде Аманлының басып гиден ызыча-да болмадың диерлер.

Машат талап этди. Аманлы онуң пикирине табын болмалыды. Аманлы иң соңкы умыдына япышды:

- Бир баханажык тапылмас-а болмаз. Бахана-да ёк.
- Аялым еке элли, машгалам кын боляр дий.
- Оңа нәме, ынанарлармы?
- Ынанарлар, башлык билен болса өзүм гүрлешерин.

Аманла башга чыкалга галмады.

Үмсүм отагда егшерилип отураң адама инди бар зат дүшнүкли болды. Машат оны ит ойнан ялы ойнапдыр. Герек махалы гетирипдир, ислекедик махалам пызып гойберипдир. Асыл муны ол өз оглы үчин эден экени. Акмак, яны Гурт айданда оны ялана чыкаржак боляр. Гурт сенден-менден акыллы. Ол Машада-да, Аманла-да, хатда Энекейиге-де ынанмады. Догры эдйәр. Машат онуң везипесини, абрайыны элинден алды. Индем оны өз оглуна бержек боляр. Икй йүз гектарам шонуң үчин экилийәндир. Олар хөкман ене артыкмач экерлер. Оны дине оғлы билен атасы билер. Эк, оны Аманлам билер, йөне пейдасы нәме? Айтжак гүманы бармы? Ол горкак, Гурт догры айдыпдыр. Аманлы Машадың элинде оюнжак, ол хенизем шол оюнжаклыгына галяр.

Аманлы яссыга багрыны берди. Ичери гирен аялына-да гарамады. Сәхел салымдан Энекейигиң айдян сөзлериниң хер бири зыңылан кесек ялы болуп оңа дегип уграды:

— Мен хачан саңа машгаланы башарамок дийдим, хачан сең көмегиңе мәтәч болупдырын, айт! Хей, өнде-сонда еке гезек иңирдән болсам, онам айт!

— Гутарсана, Энекейик.

— Гутарман. Мең диймедигими диндирипсин. Худая шүкүр Гурт ага ынанмандыр, говы эдипдир. Отайда ынананам боландыр. Маңа-да, иле-де гулак асман гурлушыга гатнадың, ики йыллап! Өйүң ятан чөпүни галдырмадың. Хер көпүгини санап бердин, хей, иңирдөн ерим болдуму? Пулум гутарса, сенден дилемэге чекинип, гоңшы-голамдан карз алып гездим. Я-да элим дегенок дийип-де, өе гелен чагың өңүңде йылыссы гоюлмадымы? Айт, нэме дымып отырсын!

— Айдыбер, гезек сеңки, диңлейэн.

— Айдарын, гатам айдарын! Чыдажак болуб-а сенден яна халыс йүреңимде дүвүн галды. Саңа бир зат болса боляр. Пул, пул, пул! Шол артыба гезек геленде саңа менем хич, машгалаңам.

Аманлы ярасына басылан дек гыгырды:

— Депөңдэки жайы ким үчин салдым?

— Маңа жайың деркар дәл. Маңа бирек-биреге ынанылып, сүйжөшилип яшалса боляр. Сең үчин мен кесеки. Пулуңы менден гизлежек болуп гара хелэк. Бир зат этсең, не маслахат саяяң, не хабардар эдйән. Бейле дуйдансыз ишден айрылмагыңам, ынха, гөрэй, бир себәби бардыр, йөне маңа айдаңок. Айтма, ил биленде билип галсагам болар.

— Ядадым-галдым, галжак!

— Онда, нэме, мени яманатлы эдйән?

— Гутар инди.

Аманлы хайбат билен дикелди.

— Ядадым дийип өң айдаңокдың-ла? Мен-э ынанамок, илем ынанмаз. Ынанан болса, Гурт ага гелермиди? Айтма, айданың герек дәл.

Энекейик силтенжирәп турды-да гапа йөнелди.

— Дур энтек!

Энекейик дурмады, гапыны бат билен япып гитди. Аманлы иң соңкы пурсат болан зады аялына айтмагы йүрегине дүвүпди. Белки, ол маслахат берер! Маслохат бермесе-де дердини пайлашар. Ене Энекейик онуң билен дең болуп дурмаз...

Эмма батлы япылан гапы онуң бу умыдыны петикледи. Аманлының калбында тээден түвелей турды. Гурт хәкман бир сыр анып гелендир диен пикирини гайтадан тассыклады. Нәхили сыр боланда-да онуң аңылжагыны шу махал Энекейигем айтды. Бирден Гурт эхли кишә айдып йөрен болса нәтжек?..

Аманлы эрксиз халда бойнуны саллады. Гысылдыгыча маңлайындан дер сызылып чыкды. Ол хәзир шонуң чыкышына ченли дуйды. Горкы онуң йүрегини мынчгалап барярды. Ол мундан бейлэк сырыны өз янында сакламага гурбатының ёкдугына гөз етирди. Киме-де болса бирине айтмалы. Белки, өз дилиң билен айтсаң гүнәң енләр. Онсоңам, хәзир эдил махалы, алдав өз араларындаң чыкянча дүзедип болар, себәби хениз

колхозда хасабат-сайлав йыгнагам геченок ахыры!.. Йөне киме айтмалы, киме?..

Ол ене яссыга багрыны берди...

ОН СЕКИЗИНЖИ БАП

Гар ягярды. Аманлы акжаран ерде гөдекси аяк ызларыны гоюп көчә чыкды. Узынлы гүн демиргазыкдан өвсен якымсыз шемал ятыпдыр, хова юмшапдыр. Асман аксовулт гөрүнйәрди. Гар месайы дүшдүгиче төверегин үмсүмлиги артырды. Яланач агачлар, жайлар, асыл, гөзе илийн әхли зат шол үмсүмлиги беденлерине мазалы синдирийәнчәлер гымылдамажак ялыды. Илерде эшек аңчырып, хамала, довам эдйән үмсүмлиги бозарын өйүтди. Оңа жогап берен болмады. Хәзир бу үмсүмлик диңе Аманла ярамады, себәби ондан леззет алып биленокды, шоңа-да жаны нярды. Хемме киши өйүнде аркайын отурандыр, ол болса гидип баряр. Голайдакы жайлардан түссе чыкяны гөрүнйәр. Адамлар йылы пежин гапдалында отурып нәме хакда гүррүң эдйәркәлер? Олар Аманлының гапдалларындан гечип баряныны билйәрмикәлер? Билйәндирлер, йөне гапыны ачып леззетли үмсүмлиги бозмак ислеийән дәлдирлер. Олар үчин үмсүмлик гутарса, гарың ягмагам галайжак ялыдыр. Бу гар көп гарашдырды. Аманлының өзем гарашыпды. Гар агачлары, топрагы арассалаяр, йөне адамлары арассалап биленок. Олар гарың ягынына бегенселерем, ондан горкярлар. Шонуң үчинем олар дашарык чыкып билмән отырлар диен пиқир Аманлының гахафыны гетирди.

Гара гөрнүм өнден ики ит тиркешип көчәни кесип гечди. Гөр, итлер гардан горкмаян экени. Оларам эдил Аманлы ялы бу үмсүмлигин леззетини билйән дәлдир, я-да оларам нирәдир бир ере бармага межбур этдилермикә?..

Шу пурсат Аманла икинжи бир болан ваканы ятлатды. Гурлушыкда ишлейән дөврүнде бир гүн гижә галып шәхерден чыкды. Ягышың ызы гара тутупды. Шосседен оба тарап айрылян ёла ченли ганымат гелди. Бәрдәки шорлуга дүшенде велосипеди батгадан яңа йөрәмеди. Тә оба гелйәнчә ол велосипедини мүнмән, велосипеди оны мүнди. Шонда-да төверек үмсүмди. Шонда-да Аманлы үмсүмлиги йигренипди. Обадан гидип гөргә галып йөренине өз янындан кәйинипди. Сонра доланып гелди. Дүйшүнә гирмежек эшрети гөрди. Ынха, индем бары гүтарды. Хәзир онуң эгнинде велосипеди ёкды, эмма хас улы йүк герденинден басды. Машадың агыр гөвресини гөтерип баряна дөнди, егшерилди.

Аманлы башлыгың кабинетини ачып, ичерик горка серетди. Назарың еке өзи экени. Ол үсти саяванлы стол чырасыны голай гоюп, өңүндәки бир петде кагыза середишдирип отырды. Онуң маңлайындан ашак ягты дүйшйәрди. Саяваның ашагында

буругсаян чилим түссеси башлыгың йүзүни айыл-сайыл гөрмөгө пәсгел берди.

Аманлы босаган өңүндө дуршуна яйданды. Назар гапың ачылананы дуймады. Ол галың додакларыны берк юмуп, өрән аладалы гөрүнди. Башлыгың йүзүндөки алада мен зерарлы болаймасын диен пикир Аманлыны ыза-тесдиржек болды. Эхтимал, шу махалжык бу ерден Гурт туруп гидендир? Назар хич махал бейле буругсадып чилим чекмейәрди ахыры! Нәтмели, гирмелими я-да?..

Гоңшы отаглардан чотун сеси эшидилйәрди. Бу гүнлер хасапчылар гижә-де ишлейәрди. Хәзир кимем болса бириниң геләймеги мүмкин. Башлыгың бейдип еке отуран чагына душаймак аңсатмы нәме? Аманлы гыссанды, гелендигини дуйдурмак үчин ардынды.

Ол пукарасырап, аманат ялы, гапа голай отурды. Гөрәймөгө кабинетиң ичинде үйтгешиклик ёк ялыды. Йүзи айналы, гоңур реңк гыммат баха китап салынян шкаф өңки еринде — гайракы бурчда дурды. Онуң үстүндө эмили хемраның металдан ясалан гелшикли макети гоюлыпдыр. Оны Назар Москвадан гетирипди. Ёң хемише ол башлыгың столуның үстүндө дурарды. Бу гүн онуң еринде чыра барды. Муны Аманлы биринжи гезек гөрйәрди. Отургычлар, столлар, дивардан асылгы халы, телевизор — хемме зат ерли-еринде. Шонда-да бу кабинет хәзир Аманла дүйбүнден ятды. Онуң ичинде аркайын отурып, башлыгың өвгүли сөзлерини эшитмедик ялыды. Леззетли минутлар ятдан чыкышып барян якымлы дүйши яда салды.

Аманлы чекинип, үзлем-саплам гепләп башлады. Жәнаят эденини гөс-гөни боюн алмага тайынды, йөнә шоны нәхили айтжагыны билмән көсенди. Гөс-гөни айдаймалымы я-да өврүм этмелими, гараз, бирбада нәме дийжек болянына дүшүнәр ялы болмады.

Назар оны гөвүнсиз диңлейәрди, үнсүни кагызлардан айырмады. Эмма соңабака ол Аманлының йүзүне йыгы-йыгыдан середип башлады. Онуң гарайшында «сен самраян сөзлериң өз акылың билен айдярмын?» диен маны барды. Ол өңүндөки кагызы ятдан чыкарды. Дикелип, барха хайран гаян адамың кешбине гирди. Йүзүне саяваның көлгеси дүшсә-де, гөзлериниң йителиши билдирди. Аманлының кекирдек юмрусы ашак-ёкарык сүйшүп, барха херекетини йыгжамлады. Инди өңкә гөрә онуң додаклары эркин гымылдаярды. Маңлайының чыгыны сүпүржек болуп, элини ёкары галдыранда бармакларының сандыраяныны гөрүп горкды. Шол махал Назар бат билен чыраны сүйшүрди. Элиниң терси билен диварың йүзүндөки кнопканы басды. Дөпедәки чыра ичерини гүндизлиге өвүрди. Аманлының хәлиден бәри бираз пәналап отуран гаранкылыгы ём-ёк болды. Ол огурлык эдип дурка тутулана дөнди.

— Ханы, тур еринден!— Аманлы эдил чага ялы башлыгын буйругына табын болды.— Гел, отур шу тайда... бәррәк отур, бәррәк.— Аманлы Назарың алкымында отурды.— Ханы, инди башдан дүшнүклиже айт!

Аманлының бейнисинде дартылып дуран дамарларын бири үзүлөн дек келлеси гүвләп гитди. Сарсгын барып йүрегине орнады. Башлыгын йүзүнә гараман, ят тутан сөзлерини гайталамага межбур, эдилен ялы гепләп башлады. Айдян сөзлеринин манысына акыл етиржек болмады. Оңа етишенокды, себәп өз пикири билен гүмрады: Башлык бихабар экени. Гөрсене, Машат дине Аманлыны дәл, мунам алдадыпдыр. Эгер хәзир гелип айтмадык болса, Назар хич зат билмезди. Гөр, Аманлы оңа ягшылык эдйәр. Башлык шуңа дүшүнәрмикә? Эгер дүшүнсе, Аманлының гүнәси еңләр, дүшүнмесе...

Онуң гөзүниң өни гаранкырады, шонда-да геплемесини довам этди. Кичижик агзындан чыккан сөзлерин тәсирини, башлыгын кем-кемден доңуп, айылганч, горкулы шекиле гирип барян йүзүндә гөрди. Хаялланыны дуйман галды.

— Айдыбер!

Тәзеден тов алан ялы, ол ене гепләп башлады, халыс сурнугыбам гүррүңини гутарды. Гутарса-да башлык гымылдамады, Аманлыдан гөзүнем айырмады. Нәтсе шейтсин. Аманлы йүрегинде дүвүн болуп дуран зады айтды. Ярылып ириңи чыкан яра ялы, ол беденинде бир хили якымлы еңиллик дуйды. Аркайынлашды, урга гарашды. Назар совал берди:

— Кими алдажак болдуңыз? Меними?

Аманлы бада-бат жогап бермеді, бурнуны чаларак чекип, ювдунды. Башлыгын геплейишиндәки месайы әхене ынанмады. Гызгын машин йүзүндәки кесмек ядына дүшди.

— Нәме ювдунып отырсың? Жогап бер дийән!

— Машадың диенини этдим. Сорайың өзүнден. «Башлык билйә— дийди.— Өзүм жогап берерин» дийди.

— Тур, гөрүңме гөзүме. Тур!— Назарын айылганч гыгыраныны Аманлы биринжи сапар эшитди. Ол гачып гитмәге кайыл болды.— Узын гижә ятма-да яңкы айданларыңы кагыза яз, эшилйәнми? Эртирем, хут, мениң өз элиме берип гидерсиң. Дөвлети алдаманың нәмедигини билериңиз ялы мен сиз үчин алада әдерин.

— Назар, башыңа, дөнейин, мен дийлени этдим.

— Гутар! Бар, гит-де екежә зады галдырман яз.

Аманлы гиденсон, Назар узак махал элини маңлайына дирәп отурды. Күлданың гырасында ятан сигаретден гаян инчежик түссе йүзүнә уруп гөзүни яшартды, эмма чилими гапдала сүйшүржек болмады, чыдады. Болан зада өзүниң нәдережеде дахыллыдыгы барада ойланды. Хава, экишиң өң янында әтияч үчин кырк гектар ери артык экмек хакда Машат билен маслахатлашыпды. Дине әтияч үчин экмәге ругсат берипди. Тохум алмадык ер билен чалшырмалыды. Эгер шейле

дервайыслык йүзе чыкмадык халатда артыкмач гектарлары хасаба салмалыды. Муны Машада берк дуйдурыпды. Оны инкәр этмәге Машадың хәзирем богны ысмаз. Соңам Машадың сөзүне ынанды, себәби ташланан ерлери өз гөзи билен гөрүпди. Онуң кырк гектарлыгына-да ынаныпды, өлчөжегем болманды. Назар ынам этди. Машат болса онуң ягырынишлигини отлапдыр.

Назар еке отурышына өз гүнәсини бойнуна алды. Онуң әтияч үчин артыкмач экдирмәге хақы ёкды. Хер гектарың долы тохум алмагыны газанмалыды. Өтөн йыл бу тайда-да ерин шорлугыны назарда тутуп, ики бригадада экиш гечириленде он гектардан артык экмәге ругсат берипди. Соңра ол мейдан ярамаз тохум алан ерлер билен чалшырылыпды. Муңа, хут, өзи гөзегчилик эдипди. Белки, Машат башлыгың биканун херекетини биленсоң, олам өз гезегинде шейле әтмише баш урандыр. Йөне Назар еке гектарыңам хасапдан дашары болмагына ёл бермеди ахыры! Онда Машат нәме үчин алдаяр? Ол өңи билен Назардан әтмишини гизләпдир. Онуң ынамыны ере чалды. Ёк, муңа башлыгың өзем гүнәкәр. Шу пурсат онуң өңи билен ядына дүшен адам Гурт болды. Чакы, ол билән экени диен негитжә гелди. Бирдәнем Аманлының дуйдансыз махал гелип, өз дили билен женаятыны гүррүң беришине ген галды. Ери, оны ким межбур эдипдир? Бу сорага жогап берип билмейәндигине Назарың жаны янды. Нәме үчин ол бу затлардан бихабар. Оны ким хабардар әтмели? Элбетде, Машат. Аманлының сөзүне ынансаң, оны женаята итеклән Машат.

Гурдуң шол йыгнанышыкдакы болуп отурышы башлыгың гөз өңүнде жанланды. Бу сапар ол бираз яйданынлыгыны дуйды. Яйданжың хайсы себәплере гөрә эмеле гелендигини экән-екән селжерип отурмага хәзир Назарда такат ёкды. Эшиден хабары оны дуйдансыз дурка келлесине урулан ялы этди. Нәмеден башлажагыны билмеди. Хәзир хемме затдан бетер Байрамың обадалыгы оны көседи. Ол Назарың үстүнлигине гуванып гелди, гуванжыны улы иле әшгәр этди. Ери, ол инди бу якымсыз ваканыңам шаяды болмалымы? Назар өңки йыгнанышыкдакы оңайсызлык үчин нәтжегини билмән йөр.

Башлыгың дүрли хыял серинден гечди. Белки, ол гидйәнчә бу гүррүңи гозгамалы дәлдир? Байрамың хачан гитжегини ким билйәр. Сорамагам оңайсыз болар. Назар әнтеке онуң обада болмагыны, дынч алмагыны хайыш эдипди ахыры!

Ол кагызларындан бизар, еринден турды, гейинди. Чыраны сөндүрип, гапыдан чыкып барярка ене онуң бар пикири Машада бакан гөнүкди. Төңнели гүррүң, тойдакы тост, Гурт теклиби рет әденде Машадың дабарасы оны хасам ойландырды. Байрамың берен совалыны ятлады: «Машады хачандан бәри танаярсын?» «Гелен гүнүмден бәри танаян». Байрам бу жогаба ынандымыка?

• Башлыгың шүбхеси артды.

Аманлы күрсәп Машадың өйүнә гирди. Онуң әдиги, пальтосының этеклерине деңич палчыкды. Эгнине, гулакжын телпегиниң депесине ғар дүшүпдир. Ол улы отагында машгаласы билән чай ичип отуран Машада отлуклы гарайышыны дикди. Онуң болуп дуршы көпден бәри ар алмагы күйсесе-де аматлы пурсата душман, ахыры шол нсегине етип, онам бош сыпдырмазлык үйин ховлугян адама меңзейәрди.

— Машат, сен билән гүррүңим бар.— Аманлың бурнуның дешиклери хасам ел алды, кекирдәк юмрусы ашак ёкарык ийнип ғалды.— Гүррүңим бар, хә дий.

Машат якымсыз бир зады аңанам болса, тирсекләп ятышындан дикеленде йылгырды, йөне ол йылгырыш шатлығы дәл-де ховсаланы хабар берди:

— Болшуң нәхили, ызындан ковгы гелйән ялы-ла. Әдигиңи чыкар, аркайын төре геч, отур, чай ичерис, гүрлешерис.

— Чайынам ичжәк дәл, төрүнә-де гечжәк дәл, шу тайы бор.

Машат кынлык билән гөврәсини өврүп, дуйдурыш әхендә аялына гарады. Күмүш бош чәйнеги алып еринден турды. Етгинжәк оглан билән башы тахялы гызжагазам әжесиниң ызына дүшди. Инди гезек Оразыңкыды. Аманлы:

— Ораз, сен отур — дийди.

Аралықдакы гапы япылды.

— Гөвнүңдә нәмә болса, дәнним, айдыбер, Аманлы.

— Айдарын. Хәзир мән башлығың янындан гайтдым, хә дий. Өзем барынам айтдым.

— Нәмәни айтдың?

— Көп зат айтдым, барыны айтдым, хә дий.

— Нәмә айтдың диййән?

— Гыгырма маңа. Айданларыңы язып гел дийди. Язжак!

Тә дандана отурмалам болса отурамын, язарын. Сенем диенлериңи язарын, хә дий. Сенем гүнәң меңкиче бардыр белли.

— Оглан, сен дәлирединми? Нәмәң гүррүңини эдйән?

— Артык экилен ерин гүррүңини эдйән, хасаба салдырмадык етмиш гектарын. Ядыңа дүшйә герек! хә дий!

— О нәхили етмиш гектар?

— Ха-ха! Эййәм ядындан чыкдымы? Чыкан дәлдир, хә дий! Говача тохум аланда мән саңа, инди муны хасаба сала-лы, билинсе, яман болар дийипдим. Дийипдим герек! Шол эрбет тозанлы гүн, ортакы кепбедә чай ичип отыркак диймедимми? «Ишиң болмасын — дийдин — жогап берерин» дийдин, хә дий. Инди бер-дә жогап! Говача гүлләнде ене дийдим, этмедин. Артык экме диен задың нәмедиғини мән билйән ахыры. Әлли икинжи йылда ол гайракы Берди башлығы ышголда сүйт әдип басмадылармы? Артык экени үчин дийдилер, дәвлет алданы үчин дийдилер, хә дий. Язарын, баржасыны язарын. Менден

дынып, бал гүне батжаксын вели, гөрели бакалы. Менем-ә йөне ятман, түрмә гитсемем, еке гитмен, сенем алып гидерин.

— Түкет! Нәме, агзына геленнини отлап дурсун, горкак налажедейин.

— Мен горкак болсам, сен барып ятан намарт, хә дий! — Аманлы бадына батгалы аягы билен халың гырасындан басды.— Намарт! Нәме, маңа «масгара борсун, айрыл» дийип, индем өз оглуңы ибержек болян.

— Ким айтды?

— Гурт айтды.

— Башга нәме дийди, айт!

— Нәме диенде нәме! Менден дынжак болуп гуранжа торун диерлер. Она өзүнем дүшәйсен герек! Ибер оглуңы, ибермедик бигаиратдыр. Ики йүз гектар тәзе ериң хөзүрини гөрер, ибер. Хұдая шүкүр, йөне инди сен гапдалында болмарсың, хә дий. Хакына серетсең-ә мең гүнәмем ёк, хеммесини этдирен сен! Айдың-а, еке өзүм-ә түрмә гитмен, сенем гидерсин.

Машадың кичижек гөзлери гызарып, йүзи лап-лап янды.

— Гүм бол диййән!

Аманлы гапың тутаважына элини етирди.

— Гөр, эшит, Ораз, нәхили атаң бардыгыны. Гөрелде аларлыгы ёкдур.

Машат хасанаклап еринден турды:

— Ай, сенинем бир...

Аманлы ойтураклап ене бир зат дийжек болуп, башарманам чыкып гитди. Машат босагаң агзына етип кәйинди:

— Акмагың бири, акмак!

Күмүш гапыдан гирип, горкы хем ховсала билен әрине гарады.

— Тоба, би нененси геп-гүррүң болды? О нәмәң галмага-лыны әдйә? Түрме дийди, зат дийди, мең-ә йүрегими ярды.

— Бар өз ишиң билен бол. Хайсы дәнним, аклындан азашаның самсык гепине ынанжак. Сен-ә оны энтәп йөркә адам ялы идәп-сорап йыгнаян, везипе ынанян, адам санына гошян. Гөр-ле, инди гапыңдан гелип диййән задыны.

Машат ичерде элеврәп йөршүне сонабака манлайыны дивара уруберадлы гөрүнди. Күмүш йөне дуруп билмеди:

— Энекейик гөргүлиң дишини йылгыртдымы ол. Аялым гал дийип иңирдейә диййән болса, шоң йүзи гарадыр, мен шаят.

— Гошулмас ере гошулма.— Күмүш чыкып гитди. Машат өз башына хүнүрдейән ялы довам этди.— Адам оглуна башарсаң ягшылык этмели дәл экени. Ягшылыгы дәнним, өзүңки билйәми, кесеки билер ялы.— Ол гөзүниң гыйтагыны оглуна өвүрди, игенип башлады.— Булар үчин Гурт перишдемиш. Якыны гөрийәнми... ери, акмагың бири акмак, башлыгың үстүне барып, кимиң сыртыны ачяң дийсене!..

Машат улудан демини алып, дивана өзүни гойберди. Шундан соң ичерде узак махал үмсүмлик довам этди. Ораз айбогдашыны гуруп отурышына халың үстүндө бош кәсәни тогалаярды, эмма үнси эдйән херекетинде дэлди.

Гөрдүнми, ене Гурдун, айданы мамла болуп баряр. Нәме үчин, нәме үчин, дине Гурт мамла болмалы?! Соңабакә шу совалы гайталап гыгырыбереси гелди. Ене какасының сесини эшитди:

— Гөвнүңе зат гетирме. Ол-а, нәме, түпөңленен ит ялы, өңүндөн чыкана агыз салмага тайын. Сен маңа ынан. Ишдир, элбетде, ялнышылгам болар. Мен яңкың гепи үчин айдамок, умуман айдян. Галамасына-да дәнниним, өзүң дүшүн. Эгер колхоза, я сизе яманлык эден болсам, чекинмән, йүзүме айдын, догры дэлми! Башлык янка ынанандыр өйүдйәнми? Ынан ниреде, зат ниреде! Умуман, дәнниним, киме ягшылык этжегиңи билип этмели. Шу саңа-да маслахатым болсун. Шо чәйнек-де чай бармы?

— Совапдыр.

— Сованам болса гуй.

Ораз гөплемеди, пикир этди, гысылды. Какасы оңа ялбаряр. Онуң геплейшиндәки бу әхәң Ораза нәтаныш. Ораз какасына ынанмага хемише-де тайын, йөне нәме үчин ол бу сапар дегерли делиллер билән гүрләп, Аманлының айданларыны ялана чыкарып биленок, гайта ол ялбаряр. Нәме үчин Гурдун айданлары субут болуп баряр? Какасы әйсем шоны аңанокмы? Аңяр, аңмаса, ялбармазды, әхәңини үйтгетмезди. Ораза делил герек, делил! Егса ол Гурдун мамладыгына ынанмага, межбур болар, эшидйәнми, Машат, межбур болар. Оны межбур болмага итерйән сен! Нәме үчин совук чай овуртлап отырсың, гепле, гепле...

Ичерде үмсүмлик довам этди. Гоңшы отагдан телевизорда гөркезилйән кинофильмиң галмагалы эшидилди. Уршы гөркезийән болсалар герек, топуң гүммүрдиси, автоматың татырдысы гелип башлады.

Бу сапарам Гурт еңип баряр. Ораз ярагсыз галды. Диймек, Гурт онуң еңилжегини өңем билйән экени. Биленсоңам гарашыпдыр. Бада-бат Ораза айдаймандыр. Хемме зады онуң өз гулагы билән эшидип, өз гөзи билән гөрмегини исләпдир. Онуң диени болды. Ол гүйчли, ол өвмән, йүзүни гасын-гасын эдип отурышына жадыгәе чалым эдйәр. Гүйчлүлиги үчинем Оразың үстүндөн гүлйәр. Хәзирки оңайсыз дымышлыгам Гурдун әмринден дөрәән зат болмасын?

Дурсуның бу ягдайдан хабары бармыка? Ол какасына менземәндир, әжесине мензәпдир. Шонуң үчинем ол мылайым, мәхирли.

Ораз ене Дурсуны күйседи, туруп гиденени кем гөрмеди. Нәме үчиндир хәзир Гурт оны биржик хем яйдандырмады.

ОН ДОКУЗЫНЖЫ БАП

Гурт Аманлының өйүндөн чыканда гар яңы башлапды. Ушаклап башлапдыр вели, йүзүни гараңка тутуп узаклы гиже ягса герек. Майыллык билен нәче ягса ягыберсин. Бу Гурдуң ислегиди. Мейдан ишини бираз бөкдәр, йөне гарам топрак үчин дервайыс герек зат.

Соңра ол гар билен баглы йүзе чыкжак аладалары ядындан чыкарды. Сәхел салым мундан өңки пикирлерине доланды. Өни билен өзүниң Аманлы меселеде мамла боландыгыны дуйды. Ол өз ислеге билен айрылмандыр. Бу тайда нәме-де болса бир зат бар. Шол задың бир ужы хем Машада баглы болмалы. Шоны нәдип йүзе чыкарса болар? Вах, Энекейик ялан сөзлемедик болсады... Ялан сөзе эндик этмедик адамыңкы гөз-гөртеле болжак экени. Ол пакыр утанжына соң Гурдуң гөзүне-де гөрнүп билмеди. Ялан сөзлән дессине пушман эдендир. Башга бири болса чыдамазды, йөне Аманлы хер задам болса онуң адамы.

Гурдуң Энекейиге небси агырды. Оны Аманла мынасып гөрмеди. Олар нәдип барлышдыларка? Элбетде, Эйнекейик гызка Аманлыны танаса-да, якындан танан дәлдир. Эне-аталар ылалашып той эдендир. Бири оглуны өйлендирендир, бейлеки-си гызыны чыкарандыр. Олар шондан соң бирек-бириги танап уграндыр. Энекейигем танандыр. Ахмыр эдендир. Аманлы онуң дырнагына-да дегенок ахыры. Гурт бу пикирини хер ерде-де субут эдип билер. Энекейик онуң гөзүниң алында улалды. Дурмуша чыкарылманка ол Гурдуң бригадасында ишлейәрди. Энекейик агыр иши герденинде чекен гызлардан болмалы. Ханы, ол — йигрими йыл мундан өң хәзирки ялы машын гүйжи бармыды. Яп газылса-да, чил чекилсе-де, ер текизленсе-де пилиң гулагына депмелиди. Энекейик хич махал пилден яйданаң дәлдир. Пагта йыгма гезек геленде-де хич кимден пес отурманды.

Эллинжи йылда экиниң үстүне абанан апат Гурдуң ядындан чыкмаз. Гозалап отуран говача гурчук дүшүпди. Улалып, бармагың узынлыгына етен гөк гурчук юмры гозалары ызы-ызына бошадып барялды. Шонда Энекейигиң хүнүбирян агляны Гурдуң гөз өңүндөн гиденок. Ол йылбойы эдилен азап пужа чыкжак дийип аглаярды. Шол махал, болса он еди-он секиз яшындакы гызды, өзем бригаданың үч звеноводының бириди. Шонда Аманлының ниредедиги Гурдуң ядына дүшмеди. Әхтимал, шол махал олам обада боландыр. Әхтимал, ягырнысына насос алып, гурчук дүшен говача карталарына авы пүркендир. Әхтимал. Йөне Энекейик ялы гынанып гөзяш эден дәлдир!

Гурт обаның илери четине чыкды. Гаралып ятан мейдандан тракторың сеси гелди. Оба үмсүмликди. Итем үйрмеди, эшегем аңчырмады. Гар ягарды, өзем барха чыныргатды, гүрелди.

Гурдун бурнунын ужуна дүшөн гарлар эрәп, ашак сырыгды. Кирпиклеринин үстүне-де дүшйәрди.

Гурт гараңкы гиңишлиге сине-сине серетди. Дүшөлгәнің пенжиресинде ышк гөрерин өйүтди. Хич задам гөрмеди. Сувчулар пенжирәни япып отуран болмакларам әхтимал. Ятмага оларын хакы ёк, онсоң пежй гыздырып гөк чай ичйән-дирлер. Гурт сувчуларын отуран йылы отагыны күйседи, олар билен чайлашасы гелди. Сәгинип дурды. Гитмеди, өйүне тарап гайтды. Өйдәкилер нахарларыны иймән гарашып отурандырлар. Гурт хемише оlara гарашмаң дийип саргаяр, шонда-да гарашярлар. Ясына ченлем болса гарашярлар. Энели гызын бокурдагындан хич зат гечмез. Ери, оlara гадаган этсеңөм шонда-да гарашярлар. Умуман, оларын гарашяндыклары үчин Гурт миннетдар болды. Бирденем эртирки гүнүни ядына салып гайгыланды. Ислесен-ислемесен, гыз машгала махалы геленде сениң өйүни ташлап гидер. Онсоң-а сәхелчежигем гижә галып болмаз. Ажаба еке отурмак гаты агыр дүшер. Вах, Дурсун огул болуп дүнйә инәен болсады, онда хич хачан Гурдун өйүни ташламазды. Йөне ол эне-атасына ислендик огулдан мәхрем. Дурсун акыллы, асыллы гыз. Онун эне-атасынын йүзүни гыздыран ери ёк. Ише гезек геленде-де пәлван. Йыгым дөврүнде-де ярыша гирип сылаг барыны аляр. Гызы хер сылаг аланда эжесиниң бегенишини дийсене. Дурсун үчин эсасы зат сылаг дәлди, эне-атасынын бегенжиди.

Гурт бүтин дуркы билен гызының ыкбалы хакдакы пикире бенди болуп галды. Машадың оглы билен халашанлыгы үчин Дурсуны язгармады. Язгармага хакам ёкды, себәби Оразы нәмедир бир бахана тапып айыплайын дийсе-де, шоны тапып билжек дәлди. Ёк зады дөрөтжек болуп йөрмегем Гурдун элинден гелмез, асыл оны исләнде-де башармаз. Гызының оба арасындан Ораз ялы йигиде дурмуша чыкмагына Ажап ики элләп разы. Аялына ачык бир зат айтмаса-да, Гурдун өзем разы. Голайында болса, эртир-агшам еке перзендинин йүзүни гөрер дурар. Дурсуның өзем хәли-шинди гелер. Онсоңам, Дурсун өз халанына баряр. Холха, Энекейик нәхили багтсыз Онун Аманлы ялы адамы халамажагы ачык.

Гурдун калбында совал ызына совал дөрөди. Онда нәме себәбе гөрә Машады ызына гайтардың? Ораза-диен сөзлерин ядына дүшйәрми? Белки, ол сениң айданларына нәдогры дүшүнөндир. «Олар мениң какамдан йүз өвүрмегими ислейәрлер. Эгер шоны этсем гызларыны бержеклер, болмаса-да ёк» диен пикир билен гиден болса билйәрмин? Эгер Ораз гахар эдип, мундан бейләк сениң гапындан гарамаса, онда нәме? Гызыңы кимем болса башга бирине бермели боларсың. Онда-да халамаян, танамаян адамсына бермели боларсың. Ол сенден өмүр бойы нәразы болмазмы? Сен өз элиң билен оны Энекейик ялы багтсыз этмезмиң?

Гурт хужум эдйэн Турда гаршылык гөркезди: Гызымың багтыны баглап, мениң бу дүнийәде нәме газанжак задым бар? Мен Ораза дүшүнәр ялы эдип айтдым. Эгер шоңа дүшүнмесе, онуңаң самсык болдугы. Эртеси гүн өкүнмезлиги үчин айтдым.

Бейлеки Гурт енә хужум этди: Эгер ол дүшүнмесе?.. Эгер гелип какасының эрбетлигини дүшүндирмеги сенден талап этсе, сен дүшүндирип билжекми? Сен Аманлының ягдайындан бир задың бардыгыны аңдың, йөне энтэк анык зат билеңок ахыры. Энекейик «мен гал дийдим» дийип отурса нәтжек? Онсоң шу ягдай гызың багтының ачылмазлыгына себәп болмалымы?

Гурды дер басды. Гайтавул бермәге эжизләп баряныны дуюп ғынанды. «Хава, саңа дүшүнмезликлери әхтимал» диең горкулы пикир барха оны гозгалаңа салды. Белки, яны Энекейигем дүшен дәлдир? Кишин машгала дурмушыны бозжак болуп йөр дийип айпландыр?

Гурт калбында шүбхе туташдыгыча өзүни йигренди, өзүнден нәразы болды. Байрамыңаң дүшүнән болмазлыгы әхтимал. Доган билең доганың агзыны алартжак боляр дийип пикир эдәйдимикә? Гурдуң сөзлерини гыйбат хасап әден болмагам мүмкин. Ол доганының абрайына, шөхратына гуванып йөрән адам. Онсоң Гурдуң айданы билең өз гуванжының гаршысына баш гөтермесе гөрәк!

Кесе көчеден бөрә өвүрлән машының йити чырасы Гурдуң гөзүне дүшди. Ягта гарың ягышы гөрүнди, эдил ушак гөз элекде ун эленйән ялыды. Оң янындакы бетон көпрүни гөрүп, өйүниң деңесинден гечип гайданыны билип галды. Шол бада ызына дөнди.

Гурдуң гахары гелди. Шүбхә барха үстүни алдырып, калбында дөрән сорагларың өңүнде эжизләп барянына гахарланды. Байрама йүрегиндәкини айтды, айданына-да чигит ялы өкүненок. Гайта айтмадык болса өкүнерди. Онуңаң доганыны әй гөрүп, шонуң абрайы үчин ковалашяны чыны болса, Гурдуң нәхили максат билең айданына дүшүнәр. Дүшүнмесе-де нәме... дүнийәде хайсы бир говы ниете хемме адам дең дережеде дүшүнп йөр? Бу гүн дүшүнмесе, эрте дүшүнәр.

Гурт той меселесинде-де кесгинли бир зат айдасы гелди. Ол разы. Гой, Машатлы меселәни бахана эдип, гызының багтыны баглаяр диймесинлер. Дүшүнән адам хич махалаң диймез, гой, мундан бейләк дүшүнмедигем диймесин. Онуң максады Ораза дуйдурмакды. Дуйдурды, галаныны өзи гөрсүн. Йөне Гурдуң вели дек отурмажагы хак. Машадам, Аманлаң ялаң сөзлейәр, Энекейигем ялаң сөзлемәге межбур болды. Гурды ынандырмак кындыр!

Гурт үст-башыны гара басдырып ичери гирди. Ажап зейреңжек болды:

— Ниреде болдуң, какасы, халыс гараш, гараш... Вей, гарыңы бир каксаң болмадымы?

Дурсун бурчдакы сүбсәни алып:

— Йөр, кака, мен какып берейин — дийди.— Йүзүң дым-гызыл, үшөдннми, кака?

— Үшемесин-ә үшәмок, гызым.

— Онда мен-ә түвими атыбержек?

— Атыбер, эже. Кака, эжем кишмишли, кәширли, эрикли палов эдйә. Түвүсем үйтгешик, хан гүви.— Дурсун какасының ызы билен даш босага чыкды.— Дурубөр, кака. Аркайын дурубөр, өзүм какышдырамын... Гар ягынына бегенйәмин, кака?

— Гар оңат зат-да, гызым.

— Галың ягсын-да хернә.

Ере дүшен гар эййәм көвшүң эрнегинден гирерче барды. Гурт төверегин үмсүмлигине дин салды. Әдигиниң гонжуна дегйән сүбсәниң сесем оңа пәсгел бермедн..

— Кака, шол көне әдигини сүйрәп йөрсүң, тәзәңи гейәйсәң боланокмы?

— Гызым, тракторың сесини эшидемок вели, ханы, сенем бир дин сал.

— Бу гарда-да бир трактор бормы! Ханы, гир өе, чайыңы нч.

Гурт босагадан әтләп барярка биыгтыяр ене гызы хакда ойланды. Гыз машгаланың аманатлыгы гурсун. Ери, Дурсун гитсә, Гурдуң, өйи мазарыстанлыга меңземезми? Кынам болса, ругсат бермели, өзөм шу гүн айтмалы, хәзир айтмалы. Бөх, трактор дөвүләйдимикә?

Гурт чай ичйәнчә палов тайяр болды. Өңүне гойлан ййбан табакдан гөтерилйән буг билен ичерини тутан якымлы ыс Гурдуң ишдәснни ачды.

— Палов дийилйән нахары екетабак болуп ийсәң, ишдәнем алмаз. Гоншулардан бирини чагыраймалы экени.

— Вагтында өе гелйәңми, чагырар ялы. Индем яссы болуп баря — Ажап әрине тарап сүйшди.— Мен ёлдаш боларын, ийибөр.

— Ханы, Ажап, оюн этме-де, өңки ериңе сүйш.

Гурт болансон, ховлукман гапдалда ятан кагыза ягжарып дуран бармакларыны экән-екән сүпүрип чыкды.

— Ийибөр, какасы.

— Ийдим, ай, гаты сүйжи болупдыр. Гызым, табагы әкидәй.

Дурсун табаклары ювмага чыкды. Гурт яссыгы тирсекләп аркайынлашды.

— Ажап, мен-ә тоя ругсат бермекчидирин.

Ажап өйке әхенде жогап берди:

— Аклыңа айландыңмы? Йөне инди киме ругсат береркәңи! Атасыны коьдүң, соң оглы гелди, оңа-да йүз бермеднң.

— Ханы, сен бир бей диймесене.

— Гатам диерин. Оба арасы, алланәме оглан. Кәшгә, гызың гөвнемейән болсады.

Дашкы отагда гап-гажың иннән әйменч эшидилен шакырдысы әр-аялы диңширгендирди. Гапыңың япылан сеси эшидилди, Соңам үмсүмлик аралашды. Биынжалык болан Ажап гызының адыны тугуп гыгырды. Хич ким сес бермеди. Сәхел салымдан гапы ачылды. Ораз ичери гирди. Ажап берлен саламы ховлукмач алып, еринден турды. Әрине дуйдурыш билен гарады. Гурт синнин серетмесе-де аялыңдакы сүнңиениллиги бада-бат анды.

Ораз билен Гурт йүзбе-йүз отурдылар. Гурт Оразың өңкүлигиниң ёкдугыны еке гезек гөзүни айланда билди. Онун йүзүнде хем гахар, хем өйке аламаты барды. Өйке оны чага меңзедйәрди. Эмма гашларыны чытып, маңлайыны йыгранда эмеле гелйән йыгыртлар онун кешбине улы адамың сыпатыны берйәрди. Гөнүмел бунуның дешиклерине ел долуп гинцеленде күкүреги галарды.

Гурт аялының гетирип гиден чәйнегини Ораза тарап сүйшүрди.

— Ал, чай ичип отыр.

— Чай ичесим геленок.

— Нәдйән, шүдүгәр сүрүми азалдыңмы?

— Азалар-да.

— Илерки ёлдан гелдиңми?

— Хава, илерки ёлдан гелдим.

— Хей, тракторың сес-ә гулагыңа деген дәлдир.

— Дегенок!

— Бе, ол-айт, ене кем тапайдымыка?

— Мен сизин яныңызга ишиң гүррүңини этмәге гелмедим, Гурт ага.

Гурт гең ягдайда Оразың йүзүне чинерилсе-де, аркайынлыгыны саклады. Ховлукман чәйнеги өңүне алды, кәсә гуйды.

— Айдыбер нәме гүррүңиң болса.

— Мен сизиң эшитмедик гүррүңиңизи айдасым ёк.

— Ай, ене бир гезек эшидәерис. Ал, бир кәсә чай ич, совукдан геленсиң.

Ораз өзүне узан кәсәни гөвүнсиз алды.

— Сизиң диениңиз болды, Гурт ага, бегенибериң инди.

— О нәхили мең диеним боланмыш?

— Билмедик болмасаңыз-ла. Мен Гурт ага сада, оңат адам диер йөрердим... адамыны танамак кын экени.

— Ханы, сен сөзүни көпелтме-де, болан зады айт.

Гурт кәсесини ерде гоянда эли сандырады. Оразам толгунды, айтжак сөзлери богазына дыкылды:

— Какамың... мең какамың этмишини билипсиниз, шейле дәлми, онсоң шонда... шо гезек айдайсаңыз болмадымы? Ынанжаг-а мен сизе. Аманлыны иберип, галмагал турзуп... Мен Аманлын ерине гитжек дәл, аягымам әтжек дәл, болдумы? Бу вакадан соң-а асылам гитмен! Мен тоя разылык сорамага-да гелемок. Асыл маңа шерт герек дәл. Какам ялңышыпдыр,

язгарян, йөне шерт герек дәл. Шо мен какам, сиз йигренсензем, шо мен какам. Шоң ялнышынам эдил мен ялнышым ялы гөрәйиң. Башарсам, дүзетжек боларын, башармасам... йөне шерт герек дәл. Исләнзокмы, ёк дийиң. Нәмеден чекинйәңиз, сизиңки хак болса, Дурсунам ёк дийип дурмаз. Нәхак болса-да нәме... йөне шерт гойман...

Ораз ичини бошадан ялы демини гойберди вели, эгинлери песелип гитди. Гурт габагыны галдырып гыя серетди-де:

— Гутардыңмы? — дийди. Ораз жогап: бермеди, өңкүденем бетер ташларыны чытды.— Деңим-душум болан болсан, элбет-де, башгарак геплешердим, йөне худая шүкүр, сен энтек чага. Соватма, чайыны ич, өзүни дүрсө. Соңам болан зады болшы ялы айдып бер. Аманлың сизе барандан хабарым ёк, йөне мен Аманлының өйүне бардым.

Гурт ховлукман гүррүң берди. Оразам Аманлының өйлерине баршыны айтды. Гурт башыны яйкап отурышына:

— Бу затлардан мен хабарым ёк — дийди.— Йөне Аманлы дийилйән адамын зорлук гөрмесе айрылмажагыны билйәрдим.

Дымышлык башланды. Хер ким болан вакаларың тәсиринден сыпып билмән, әгирт алада билен дымды. Гурт канагатланды. Гөрдүнми, горкак адам билән иш салышсаң нәхили боляр. Инди онуң гара гайгысы өзүдир. Хайп, ол зерарлы Энекейик гөргүли ялан сөзледн. Инди утанар йөрер. Ол багтсыз гыз экени. Аманлы Инди башлыгың янына-да барар, илиң өңүне чыкыбам гыгырар, гара гайгысы өзүдир, гүнән барыны Машадың үстүне атжак болар.

Гурт дине өзи билен геплешйән ялы әхенде:

— Гөни башлыгың янына барыпдыр дийсене — дийди.— Ханы гөрели, башлык нәме диеркә...

Ораз сесини чыкарман отурышына Дурсуның пикирини этди. Хәзир онуң билән душумагың мүмкин дәлдигине гөз етирди. Ол утанжандыр, эне-атасының гөзүниң алында Оразың ызы билән даш чыкмага утанар. Душушаянда-да Дурсун билән нәме гүррүң этжегини хақыдасына гетирип билмеди. Ери, ене Аманлының өйлерине бараныны айтсынмы? Дурсун өз какасының мамла чыканына бегенер. Онуң бегенмәге хақы бар. Қакасы мамла чыкан болса, Оразың өзем бегенерди. Ол гынанмалы болды. Эйсем Дурсунам онуң билән дең гынаншармыка? Нәме үчин гынансын. Онуң какасы мамла болды ахыры.

Оразың гөвнүне болмаса, хәзир Гурт өз мамла чыканлыгыны мазамлабержек ялы болды. Онуң назарындан гөречлерини гизледн. Гурдун өзүнден гөвнүхош, себәп онуң үстүне гелип Ораз какасының ялнышыны боюн аляр. Ол артыкмач. Белки, той хакда Оразың сөз ачарына гарашяндыр. Шу гетирен хабарың үчин разылык берйән дийсе, нәме дийжек!

Ораза отуран жайы барха дар гөрүнди. Шонуң үчинем өңүне палав гетирилжек болуп дурка, чыкып гайтды.

ЙИГРИМИНЖИ БАП

Аманлының гелип гиден гүнүнң эртеси агшам, гичден соң Машадың өйүне телефон эдип, башлыгың чагырындыгыны хабар бердилер. Догрусы, Машат бу чакылыга дүйү агшам гарашыпды. Бу гүн узынлы гүн болса Назары гөрмәнди, района гитди дийдилер.

Орунбасар бираз толгунансоң дашарың аязлы ховасы бир бада онуң беденини галпылдатжак болды. Ягмаса-да узак гүн булуда бүрелип дуран асман хәзир ачылыпдыр, йылдызлар йителипдир. Эййәм доңмага етишен гар аяк астында гүтүрдәп сес эдйәрди.

Машат өзүниң чынлакай гүррүңе чагырыляндыгыны анды. Өзем гүррүңиң икичәк гитжегини билйәрди. Назар кабул этмели адамларыны кабул эдендир, инди хич ким оңа пәсгел бермез. Шонуң үчинем Машады чагырандыр.

Машат бу сапаркы болжак гүррүңиң өзүне-де, башлыга-да якымсыздыгыны аңярды. Йөне Назарың нәхили әхенде гепле-жегини билмейәрди. Нәхили-де болса, Аманлының айданының догрулыгыны тассыкламалы диен нетижә гелди. Боюн алмаса, бу ваканың деррев иле ййрамагы әхтимал. Говача экилен мейданың гачып гиден ери ёк, бир гүнүң ичинде өлчәп чыкып боляр. Энтек говача чөпи чапылмадык ерлерем көп. Илки этмели зат — шу гүррүңиң ййрамазлыгыны газанмалы. Бу дине Машат үчинем дәл, Назара-да герек. Муны талап этсе, Машат дүшүндирип билжек, ёк, талап эдилмесе-де, дүшүндирмели болар. Ялбармалам дәл, өзүни аяк астына атжагам болмады дәл, йөне Назарың дашлашмазлыгыны газанмалы. Назар голдаса, бу затларың иши хайырла!.. Әхли гүнәни Аманлының үстүне атаңда болмаярмы? Дине Назарың ынамы, онуң тагал-ласы герек. Ол хәзир гүйчли. Онуң өз абрайы, мунуң дашын-данам доганының абрайы бар. Байрамың ады-абрайы Назар үчин гала. Шол галаның ичинде Машат үченем ер тапылар. Себәби онуң хақы бар. Назар акмак дәлдир, орунбасарының эден ягшылыкларыны ятдан чыкармаз.

Машат бу пикирини делиллендирмек үчин кәбир пурсат-лары ятлады. Иң бәркиси окувчылар меселесини алып гөрәй. Шол сапар Назар үч гүнлүк Ашгабада гидипди. Октябрь айы орта болуп барярды, колхозың планы бир эййәм долупды, йөне мейданда пагта көпди. Айратынам, канал боюндакы ерни пагтасы дөкүлип ятырды. Машат директор билен геплешип, шол ере ёкары класларың окувчысыны сүрди. Олары гиже-де болгусыз кепбелерде ятырды. Үч-дөрт гүн үчин хич задам боласы ёк, чыдарлар. Пагта болса окув болар, өңи билен чөрек герек. Чөректен док адама ока дийилийәндир. Пагта — чөрек! Гой, олар ийжек чөреклерини ййгнасынлар.

Машат башлык геленде-де шу пикирини делиллендиржек болупды. Назар оны динлемеди, гайта кәйинипди. Пагта дийип

окувчыларга хәли-шинди пәсгел берип дурмалы дәл дийипди. Олар үчин эсасы алада окуп, онсузам биз оларга артыкмач азар берйәрис дийипди. Машат оңа гайтавул бермәнди, эден ишине-де өкүнмәнди, себәп эсли мейданың пагтасыны йыгна-дыпды. Бирденем, ягыш ягды, йыгымы кынлашдырды. Шундан соң Машадың етешикли боландыгы гөрүнди дуруберди. Гөни айтмаса-да, гөп салгындан муны Назарың өзем тассыклады. Машат мамла болуп чыкды.

Бу гүнәм мамла болар. Онуң бираз-кейпи гөтерилди. Энтек правленийәниң жайына ченли эсли аралык бар, ол ене бир гиден зады ятлап билжек. Ятламак дервайсыз зат, бирден герек болайса, тайяр болуп, дурсун.

Ики йыл мундан өңки агыр яган гар энтек хич киминем ядындан чыканок. Шонда колхозың чөлдәки гоюн сүрүдерине от әкиден машинлар орта ёлда батып галыпды. Нан — сувсуз, одунсыз галан он адама өлүм ховпы абаныпды. Иң яманам, мундан хич адамың хабары болманды. Себәп машинлар ёла угранда гар агыр дүшмәнди, хова-да ончаклы совук дәлди. Олар өри мейданларына етендир өйдүлипди. Эмма шонда-да Машат йылы пежиң гапдалыны ташлап гидипди, өзем голай-дакы харбы бөлүме барып, таныш командиринден тягач сорапды. Шонуң биленем чөле гидип, гиже-гүндиз гөзлегден соң шоферлерни тапыпды. Ене бир гиже барылмадык болса, шол әй-менч совукда оларың нәме болжагыны худаи билсин. Эйсем, шу затлары Назар ядындан чыкаранмыдыр? Ёк, Назар акмак дәлдир.

Башлык Машада гарашып отуран экени. Гоңшы отаглардан чотуң сеси эшидилмеди, хасапчылар гиден болсалар герек. Кабинетде чилим түссесинден дөрән агрылжык ыс тәмиз хова-дан гелен Машадың бейнисине урды. Эмма пальтосыны ясгын-жак алнып отуран Назарың совуклач гарайышы деррев якым-сыз ысы ятдан чыкартды. Ол гүнәсиниң үстүнде тутулып, алачсыз галан адама йүзлениән ялы әхенде:

— Ханы, отур — дийди.

Машат үнс бермән, хемишекилери ялы, гөвүнжең отурды. Соңам:

— Кейплер говумы? — дийип сорады.

— Кейпи соңа гоялы. Аманлыдан хабарың бармы?

— Сең хабарлы задындан менем хабарлыдырын.

Назар, хамала, пальтосы гачып барян ялы эгинлерини тайлы гезек силкип алды.

— Мен хабарсыз, сен хабарлы болсан, ынха, мен хабарсыз. Догры, сең нәме әдип йөренинден мен хабарсыз. Артыкмач дийилйәне ыннамалымы?

Назар демини саклап, орунбасара йити серетди, жогаба гарашды.

— Аманлың саңа нәхили айданын-а билемок вели, Назар, шейлерәк бир затлар-а әдилендир. Әдилендирем дәл, этдик. Сең айданыңданам көпрәк әкмели болды-да.

— О нәхили көпрәк болямыш? Көп! Етмиш гектар өрән көп!

— Шол сең этияч дийшиң ялы, бизем этияч үчин этдик өз-ә, Назар. Говача хемме зат ягы. Кесел дегсе, я болмаса дәнним, сусадып элден берилсе-де, гапдалымызда запасымыз болсун дийдик-дә. Худая шүкүр, кеселем дегмеди, сувам болды.

— Нәме үчин онда менден гизледин? Мен-ә саңа өзүме ынанышым ялы ынанып йөрүн, сенем...

Назар гөдек бир зат айтманка сесини ювутмага етишен ялы диңе додакларыны гымылдадып галды. Элиндәки галамы гахар билен галың айнаң үстүне ташлады. Оңа дерек Машат гыссанман гепледи.

— Мен-ә валла, нәме себәпли сени бихабар гоҗнымы өзү-мем билемок.

— Билйән!

— Билемок, Назар, ынан шуңа. Догрусы, соң айтмага горкдум.

— Инди горқаңокмы?

— Горкян. Билинмән галаярмықа дийдик, олам болмады, саңа-да етипдир.

— Дөвләти, или алдамаң нәмедигини билйәнми?

— Билйән.

— Ялан сөзләме, билеңок! Шейле габахатлыга баш уран адамлара партия, хөкүметнң бир махал нәхили темми беренем ядыңдамы?

— Хава, олам ядымда.

— Ялан сөзлейән. Сенем, Аманлам, икиннзем ялан сөзлейәнниз, шоңам йүзүңе айдян! Ядында болса, шол габахат заңа гайдып йүз уржак болмаздыңыз. Ялан! Утанмак герек, сиз оглан-огланжык дәл.

— Биз оны дәнним, габахат зат этжек болуб-а этмедик, Назар.

— Онда нәме үчин этдиңиз? — Башлыгың сеси бу сапар бош залы яңландыран болса герек. Машат онуң төвереге эши-дилеринден хас бетер горкды.— Айт, нәмә үчин? Я Аманлыны горкузып, ерине оглуңы ибермек үчинми? Айт!

— Аманла ынанма, Назар.

— Нәме үчин мен диңе саңа ынанмалы? Ит ялы алданың үчинми? Гурт арзалы меселәни гозгандан соң бир ягдайы болшы ялы айдайсаң болмадымы? Сең мақсадың башга экени, ёгса айдардың. Ери, инди Аманлы икиннзиң бири-бириңнздән нәме тапавудыңыз бар?

Машат бираз дикелди:

— Мен сең дәнним, гахарың гелендигине дүшүнйән, Назар.

— Дүшүнеңок!

— Дүшүнйән, Назар. Адам гахар эденде көп зады ойланман айдар экени. Шейле болмаса, дәнним, Назар, сен мени Аманлы билен бир терезиде чекмездиң!

- Агырдырын дийжек болянмы?
- Шоны мен ятлатмалымы инди, Назар?
- Назар ясыдыжы йылгырып довам этди:
- Гарнын ёгын болшы ялы, гүнәң аграмам сең бойнуна дүшйәр.
- «Дүйәң улусы көприде таяк нер» днен накылам бардыр, онам билйән.
- Хава, шейле накыл бар, өзем уммасыз говы накыл. Ери, сен нәме дийжек боляң?
- Үйтгешик зат айтжак боламок. Шу гүррүң йүзе чыкса, шо таяк хеммәмизе-де дегерникә диййән.
- Әх-ә... сен асыл мең аладамы эдйән экениң-ов, миннет-дар, гаты миннетдар... йөне сен мең аладамы этмә, Машат, хайыш эдйән. Мени горкузжак болма, мен Аманлы дәл, мен Назар. Өз гүнүмн өзүм гөрерин. Сен өзүңе дегншли ерине жогап бер, галаны билен ишиң болмасын, эшиңдйәнми?
- Гел, бейдип бирек-биреге пычак ченешип отурмалы-ла, Назар, дүшүншели-ле.
- Айт, нәме дүшүнмели зат бар, дүшүндир. Айдыбер, мен диклежек.
- Назар голуны говшурып отургыжа аркасыны берди, үмсүм отурмага өзүнн межбур этди, гаршысындака киная хем ынамсызлык билен ұсташыр гарады. Машат гыссанжына тел-пегини элине алды. Онуң сырылан ясы келлесинден еңилжек буг гөтерилди. Ол башлыгың йүзүне гарамалы, чаларак бурну-ны чекди. Гыссанмажак болуп хаял гепләп башлады, шонда-да сени сандырап чыкды:
- Менем жогапдан гаян адам дәл, Назар, йөне мен бир зат айдайын, мен шоны саңа яманлык дийип эден болсам, гарагым гапылсын. Догруданам, шейдип, бир себәп билен шо ериң центнер саныны галдырмадык болсак, дәнниним, онда ына-най, Гурдуң яраны уммадан көп боларды. «Хасыл пес, нәме үчин ёл сөкүп гитмелимиш» днердилер. Бу тайдакы ерлеримн-зем энтек ончаклы өверликли дәл-ә. Шо зерарлам канал боюдан галмак болмаз. Нәче ер берселер экмели.
- Гутардыңмы?
- Ек, бираз сабыр эт. Бу тайда башга бир зат бар, Назар. Әгер дәнниним, хәзир артыкмач гүррүң йүзе чыкайса, ынан маңа, Назар, эдилжек бомба ярылан ялы болар. Района яйрар, республика яйрар. Өнүнде дурмак уммадан кын бор. Дур, Назар, йүрегимдәкини айдайын, унамасаң, соң депәме урай. Онсон нәдерлер дийсене, өңки газанылан нетижелсәнем үстүне атанак чекерлер. Хәзир бириңиң багты ятып бүдүремесин, онсон гутардыгы биләй. Өң дагы яранам болсаң, бары еке шайлыга геченек. Мең-ә пикирим шейле. Ялңышням болсам, ур, сөг, дүзет. Ериң аладасыны этмәнсиң днерлер, хасыл пес днерлер. Дурмалыдыр, асыл геплетмезлер. Пыланча километр

зейкеш газылды диерсин, оны саңа хөкүмет газып берди, сен өзүң нәме этдиң диерлер. Шо махал Гурт ялы бирәм тапылар-да, әхли чайырлы шор басан ерлери гөркезип чыкар вели, vessалам. Ол хәзирден шейдип йөр. Байрамы айландан хаба-рың бардыр-ла. Элбетде, дәнним, Байрамың саңа зыяны ёкдур, йөне мен болян зады айдян. Айтмак мең боржум.

Назар өңкә гөрә әхенини говшадып:

— Гутардыңмы? — дийди.

— Хайыш этжек. Гел, бир зат эдели, Назар. Шу гүррүңи өз арамызда галдыралы. Егса дәнним, чемчеләп йыгнан абрайымызы чанаклап дөкерис. Шол артыкмажы хәзирем сана гошса болар-а. Аманлың бригадының центнер саны песелмесине песелер вели, нәтжек, башга алач ёк.

— Индиден соң нәдип песелтжек! Оны зыйәм бүтин оба билйәр, район газетине яздылар.

— Онда хәзиркилигине дурсун, йөне гүррүңи яйрамаз ялы этмели. Аманлы горкакдыр, яныңа чагырып, демиң ичинде болсун дий, асыл дилини ярармы!

Назар ене биыңжалык ягдайда столуң үстүне абанды. Жаны янгынлы әхеңде:

— Гурды нәтжек? — дийди. — Я оңа-да шей диймелими? Дийип билжекми? Ынха, хасабат йыгнакда илиң өңүне чыкып башлар вели, саңа ынанмазлар, оңа ынанарлар.

— Саңа-да ынанарлар, Гуртдан артыграгам ынанарлар. Гөвнүңе дүвсең сен эдерсин, Назар. Сенде абраям бар, гүйжем. Сөзүң агзында, гулак ас. Халка эсасы нәме герек? Чөрек, пул герек. Оңа шоны берсең боланы, ол сениң эк диен ериңе экер, йыгна диенини йыгнар. Сени горарам. Гурт ялы гыгырыбержек болса, мен бейле ягдайда ишләп билжек дәл дий, олар Гурдуң сесинем чыкартмаз.

— Сен мени провакация итерйән, Машат.

— Нәме дийсең дий, йөне...

— Сен мени провакация итержек боляң!

Назар гутар диен маныда аясыны айнаң үстүне урды.

— Мен саңа...

— Гутар! — Бир салым ичерде дартгынлы үмсүмлик довам этди. Машат геплемәге йүрек этмеди. Назарың сожап дем алшы эшидилди. — Сен дүшнүксиз адам экениң, Машат.

— Мен киме дүшнүксиз болсамам, саңа дүшнүксиз болан дәлдирин.

— Диймек, сен нәме этсәнем, мениң билен дүшүнишип эдипсиң-дә. Белки, шәрик диерсин?

Машат есерлик билен гөзлерини гүлдүрди.

— Горкма, диймен.

— Серет-ле муңа! Мен нәмеден горкайын?

— Сен дәнним, билйәрдиң, Назар, барыны билйәрдин. Йылың башында, этияч үчин бираз артыграк экиләйсе диемде, ёк диймәндиң герек.

— Мен дине кырк гектара ругсат берипдим.

— Дүзгүни бозансон, кырк болды нэ, жүз болды нэ?

Назар гыссанды:

— Сең айылганч адам. Йүзүн, гөзүн, середишин айылганч. Айдыбер, ене нэме?

— Башга хич зат.

Мундан артык Машадың йүзүнө серетмэге Назарың такады етмеди. Ол йүздэки янсыдыжы аркайынлык, гөздэки йылгырма оны хайыкдырды. Машат Назарың болшуна гүлйәрди, хас догрусы, хешелле какярды. Гөрүн, башлык ненеңси чыкгынсыз гүне дүшди. Ол инди Машадың элинде. Онун диенинден чыкып билмез!

Назар гыгыраныны дуйман галды:

— Сен бош! Жогап берерсин, Аманлам. Сен коммунист, шоңа гөрә-де илки сенден жогап сорарлар, соң Аманлыдан. Гидибер.

Назар Машадың туруп гидерине гарашян ялы дымды. Машат еринден гөвүнсиз галды. Ховлукман пальтосының иликлерини өтүрди. Ики эли билен телпегини басып гейди. Узын столуң аңры четине барып ене сәгинди.

— Боляр онда — дийди. — Жогап беришмели болса, берәерис, йөне дине мең билен гутармаса герек.

— Менем жогап берерин.

Машат гапа барып, ене сәгинди, өзи билен геплешйән ялы хүнүрдеди:

— Әхли эдилен азап көер гидер инди.

Ол Назарың бир сөз диерине гарашды. Назар геплемеди. Машат гөвүнсиз чыкып гитди.

Машат гитсе-де, Назар отургыжа чүйленен ялы махалы билен еринден галып билмеди. Сован чайдан бир кәсе ичди, шонда-да тешнелиги ганмады. Чилим отланды, эмма нэме үчиндир «ТУ» сигаретиниң хемишеки тагамыны дуймады. Екелигини кем гөрмеди. Шол махал дашкы гапының гүрпүлдиси эшидилди. Бири гелйән болаймасын диен этияч билен динширгенди. Аяк сеси гелмеди. Машат чыкып гидендир дийди. Яңкы эдилен гүррүңлерин аладасы тәзеден эгирт лабыр болуп онуң депесинден инди. Машат бабатында «дүшнүксиз адам» диенине ынанды. Белки, дине маңа дүшнүксиздир дийди. Гурт дагы бир махал онуң кимдигини танап йөрөндирлер. Байрамың шол гезек Машат барада дуйдансыз берен сорагына нәхили дүшүнмели? Ол артыкмач экип, тарп ерлерин центнер хасабыны галдыржак болупдыр. Аманлы болса, «мениң ериме оглуны гоймак үчин шейле этди» диййәр. Хайсысына ынанжак, Машатдан эртир коммунистлер, сораса нэме диеркә? Белки, ол хәзир ёл бойы шонуң пикирини эдиң баряндыр?

Назары кем-кемден ховсала басды. Машадың яны бир айдаң пикири оңа мамла гөрүнди. Догруданам, бу гүррүң йүзе чыкса, әхли газанылан үстүнлигин үстүнө көлеге чекер. Наза-

рың бихабардыгына ынанмазлар. Өңки йылларам шейле эдилендир өйдерлер. Әхтимал, Машат өңем шейле зат эдендир? Ол айылганч адам экени. Гөр, пәхили делил гетирйәр. Әхли эдилениң үстүне атанак чекерлер диййәр. Әхтимал. Бир махал бир гектар артыкмач үчин. нәдйәрдилер. Адамларың гөзүниң алнында өсүп отуран говачаны сүрүпдилер. Бу, әлбетде, элхенч зат. Нәме үчин азап синдирилен экини сүрмели? Бу газаплылык. Шейдип адамларың гөзүни горкузжак болярдылар. Инди бейле зат ёк. Инди адамлара ынам артды. Элбетде, адамлары горкузмалы дәл, ынанмалы. Шол ынама хер ким ынап билен жогап бермели.

Шу пикирлерден соң Назарың гөз өңүне сыпал шляпалы адам гелди. Эдил чагалыгындакы ялы ол хәзирем йигренжи гөрүнди. Шу махал ол ниредекә? Өлүп гитдимикә, я-да яшап йөрмүкә? Ол аңсат өлмөз. Ол зейилли адамлар әржел боляндыр. Түйсүни үйтгедип, бизиң арамыза сокулап болса билйәрмиң? Эгер ол эт алып долушан болса, Машада меңзәрмидикә? Белки, Машадам бир махал шонуң ялы иңче боландыр? Назар оны өң тананокды ахыры!

Ери, Машада ынанмагы Назарың гүнәсими? Эйсем, бу совал билен гүнәни ювмак мүмкинми? Хава, Назарам өз гезегинде жогап бермели болар. «Дүйәң улусы көприде таяк иер» дийип, яңыжа Машат ятладып гитди. Гөрсене, ол горкузжак болар. Догруданам, ол бир махалкы сыпал шляпалы адам болаймасын?

Хер зат дийсенем, Назар, этияч үчин артыкмач экеми илки ким башлады? Элбетде, сен. Догры, сен дәвлети алдатмадың, йөне шол этмишиң биканун зат дәлми? Сыпжак гүманы ёк, Назар. Бу гүррүң бир башланса, сенем өз ичине долап алар. Машадың айдышы ялы, әхли эдилениң үстүне атанак чекиләймегем әхтимал...

Назар бейле ховплы пикирлерден соң чыкалга гөзледи. Ери, инди нәме этмели? Артыкмач экилен етмиш гектарың хасылы дәвлете табшырылыпдыр. Кәшгә шол хасыл дәвлете гирмедик болса... Ёк, мунуң үчин газанылан үстүнлиге атанак чекмек мүмкин дәл. Оба Назарың гөзүниң алнында өсди, байлашды. Адамларың колхоза ынамы артды. Инди етмиш гектар үчин шол ынам ёк болар өтәгидерми? Болмаз, болмаз, болмаз... Ери, нәдип бу гүррүңи йүзе чыкарман саклажак? Сен айтмасаңам Гурт дагы айдар, олар билйәндирлер. Йөне Машадың берен маслахаты провокация. Халк билен бейле оюн деркар дәл. Бе, инди әхли эдилен пуч болярмыка?

Сагат он бире етди. Хәзир телевизорда хоккей берйәндирлер. «Спартак» билен ЦСКА душушандыр. Назар бу ойны гөрмәге хөвес эдип йөрди, өзем чагаларың арасында аркайын гөржекди. Болмады. «Спартак» утулса герек. Назар гынанмалы болар, ондан, говусы, гөрмезлик. Ёк, «Спартагың» утулмазлыгам әхтимал, ол эрбет команда дәл-ә. Нәме үчин «Спарта-

гын» томашачысы бейлеки командаларыңкыдан көпкө? Ёгса, ЦСКА-да гүйчли команда ахыры.

Назар ене өнки пикирине доланды. Тэзе совал өне чыкды. Йүзе чыкан меселе барада Байрама айтмалымы? Хачан айтмалы? Шу гүнми, эртирми? Белки, айтмалам дәлдир? Эгер ол эртир Ашгабада угражак дийсе, айдып дурмагың гереги бир бармы? Эгер эртирем, биригүнем гитмесе?.. Назар айтманда эшитмезми? Эхтимал, эййәм Гурт она айдандыр. Оларын биле айлананыны Машадам яңы айтды, ол айтманда-да Назарын өзем билйәр Гурт эйсем Байрамың янында гүрлән дәлмидир? Онуң гүрләнени Назар бир затдан билйәр. Дүйн ирден эртирлик ийип отыркалар Байрам ондан Ажап эжәниң тудуның тарыхыны сорады. Оны тарыхың гызыкландырмаяны шонда аян болды. Назар оны канагатландырып билмеди. Бу, элбетде, дуйдурышды.

Белки, ол Гуртдан эшиден задыны Назарыңам айтмагына гарашып йөрендир? Назар айтмаса, Байрамам отыркалар дуйдансыз сораса, нәме дийжек? Багышла, айтжакдым вели, ядымдан чыкайыпдыр диймелими? Нәтмели, нәтмели? Назар маңлайыны овкалап, соңам гыссанжына сачыны пенжеледи.

Ол хәзир доганының чалтрак гидерине гыссанды. Мунуң үчин уялмады. Эгер гитсе, Байрама-да пейдалы болар дийди. Шу пикир биленем өйүне гайтды.

* * *

Назар геленде оюн яңы гутаран экени. Чагаларының Керимден өңнеси ятыпдыр. Какасыны гөрөн десине Керимнң укулы гөзлери жеррелди. Гыжыт билен кейпихон:

— «Спартак» утулды, кака — дийип гыгырды.— ЦСКА утды. Мен айтмадыммы, шол утар дийип.

Соңа оглуна дуйдурыш берди:

— Ювашрак, жигилерини турузяң-ла.

Чага көшешсе-де үмсүм дурмады:

— «Спартак» утулар диййән вели, какам утулмаз диййә. Утулмадымы? 6—2! Хенизем судья бир шайбаны хасап этмеди, ёгсам-а едем боляды.

— Зингер ойнадымы?

— Ёк.

— Гөрдүңми, ... Зингер ойнанда хөкман утар.

— Утмаз, утмаз!

— Бар, оглум, инди ят, эртир окува-да гитмели ахыры.

Соңа игенди:

— Шо оюн болса, муң мекдеп ядына дүшйәми. Хакына серетсең-ә, Селбиң эдиши ялы этмели вели...

Керим йүзүни асып, бейлекй отага гитди. Соңа әрине сынлайжы назарыны айлап:

— Ене келләң агырамы? — дийди.

— Ёк, йөне ядадым.
— Чай демләйинми я нахар ийжекми?
— Байрам өйдеми?
— Ишлейәр өйүдйән, язып-бозуп отыр. Гелениңи айда-йынмы?

— Азар берме, ишлесин. Менем ятжак.

Назар ёргана гиренсоң:

— Байрам бардымы? — дийди.

Сона өйкели әхенде жогап берди:

— Ил сен ялы дэл, барды. Чагажыклар хезил эдинди.
Асыл чагалар үчин язан гошгусам көп экени.

— Көпдүр. Илки йыллер хәли-шинди «Мыдам тайярда» чыкап дүрарды.

— Биле барарсыңыз дийип гарашдым вели...

— Хәзир менден гөвүн этме, Сона. Алада көп, уммасыз көп. — Ол улудан демини алып дымды. Соңам, — Мен саңа якымсыз бир хабар айдайын — дийди.

Ол сонкы ики гүнде эшиден гүррүңлерини болушы ялы айдып берди. Яны кабинетинде отырка Байрам билен баглы дөрән пикирлеринем айтды. Гараңкыда Сонаның йүзүни гөр-мәнсоң Назара гүррүң бермек бираз еңилди. Дине голайында аялының юваш дем аялыны дуйярды.

Сона бада-бат өз пикирини айтды:

— Байрама айтмасаң болмаз — дийди. — Гой, илки сенден эшитсин, ёгса гөвүн эдер.

— Олам-а шейле.

— Шейле болса — айт. Сенем алдапдырлар ахыры, ол дүшү-нер-ә. Гапдалында болса көмеги дегер.

— О нәхили көмек?

— Мен нәбилейин, зыян-а этмез, шон-а билиән.

— Ёк, Сона, Байрам хәзир гитсе говы. Ёзи үчинем говы, маңа-да. Дава турса, оңа-да абрай болмаз. Гөрдүңми, өвгүли доганың нәхили экени диерлер. Йүзүне диймеселерем, гапдал-дан диерлер вели, диерлер.

— Ери, инди агаңа гит дийжекми?

— Оны дийип боласы ёк-ла. Йөне башга бир зат эдилсе болар. Сен Селбә жаң эдип, ягдайы айтсаң.

— Башарман!

— Бей дийме, Сона, дүшүн, мең агама яманлыгым ёк. Мең үчин оң бир илиң өңүнде йүзи гызмасын.

— Сен нәме жәнаят эдипсиң? Этсе Машат эдипдир, Аман-лы эдипдир. Сен худай дэл-ә, хемме зады билип йөрер ялы. Алдапдырлар, айтмандырлар.

— Бир яны маңа-да етер. Сен башлык диерлер, билмели экениң диерлер. Умуман, гүррүң көпелер. Гурт бир янындан чыкып, ерлере герегинче үнс берленок-диер — Хасыл болмалы-сындан пес диер, гараз, тапылар.

— Машат диен адама худая ынандың-да.

- Оңа ынанма, муңа ынанма, мен киме ынанайын? Гур-
да-да ынаның, хәзирем ынаның.
- Ери, онсоң Селби гелер өйүдйәмиң?
- Гелер.
- Байрам оңа-да гитжек дәл дийсе?
- Билмедим...
- Хич кимден гайдып сес чыкмады.

ИИГРИМИ БИРИНЖИ БАП

Гүн гушлук ерине галанда Байрам билен Назар обадан сайланды. ГАЗИК машины Назарың өзи сүрйәрди. Оазисдәки иң четки оба-да ызда галды. Чөл башланды. Дүйнки болан чоғлуҗа гүн гарың эңкамыны алыпдыр. Дине улурак япыларың гүн йылысы аз дүшйән гапдалында ужыпсыз гар галыпдыр. Ыгалы беденине синдирен чөл дойгун гөрүнди. Ол ачык асма-ның астында тәмизди, уммасыз гинди.

Гаралып ятан асфальт ёл чөли икә бөлүп узалып гидйәрди. Узаклара серетдигиңче ол йүплүк кимин инчелйәрди. Асфальтың йүзи бир махал гурансоң, текерлериң астындан юкаҗык тозан гөтерилйәрди.

Назар бир элини рулдан бошадып, приемнигиң акҗа клави-шини басды. Үмсүм кабинаның ичини дутарың якымлы овазы долдурды.

Назар:

— «Кечпелек» — дийди.

— Чары Тәчмәммет чаляр өйүдйән.

Ики мағшуғың терс тәлейини беян эдйән халк сазы зарын әхеңи билен Байрамың гөз өңүнде төверекдәки чөли бирден тукатлыга өвүрди. Бу мукам чөле таныш болмалы. Байрамың гөвнүне болмаса, дартгыңлы тарлардан дөкүлйән оваз ыгал ялы чөлүң беденине сиңйәрди. Инди бу эдил чөл ялы гадымы болуп галыпдыр. Хич ким онуң дөрән гүнүни такык айдып биленок. Онуң хачан дөрәнине диңе дилсиз-агызсыз ятан чөл шаятдыр. Эмма ол эржеллик билен дымыр. Оңа гысык, гыңыр диййәрлер. Дийлиши ялам бар. Ол адама гөвнүнден чыкарып нәме берйәр? Хемме зады гүйч билен алмалы. Иң бәркиси бир дабан еринем гүйч билен алмалы. Чөлде зат көп, оңа гарып дийип гелипдирлер, ялан! Ол байлыгыны гизлемеге башаряр, гершини алаңлар билен перделәп ятыр.

Гүнбатар тарапда вышка гөрүнди. Аңырда ене бири гөрүн-ди. Байрам:

— Газчылармы? — дийди.

— Хава. Уммасыз көн газ тапдылар.

— Эшидипдим.

— Аңыркы вышкаң янындан шәхер гурҗаклар.

Вышкаларың гарасы йитди, концертем гутарды. Ёне кабинада үмсүмлик башланды. Бу сапар үмсүмлиги Назар бозды. Байрамың йүзүне гараман гүррүне башлады. Болан зады болшы ялы айдып берди. Онуң сеси илки говушгынсыз эшидилди. Ислемесе-де айтмага межбур эдилене меңзеди. Соңабака өзүни тутды. Назара махсус ынамлы әхең гайдып гелди. Ол бу сапар хич кимден зейренмеди, өзүнем аклажак болмады. Ёгса Байрам хемме затдан бетер онуң өзүни аклажак болшундан горжарды. Хәзир шоны этмәни үчин инисинден миннетдар болды.

— Инди нәтсем дийәң? — дийип сорады. Бу сорагың айдылышындакы сынаг әхең Назары гыжындырды. Ол өйкели ялы гыссаңмач жогап берди:

— Билмедим.

Байрам инисине серетди. Назарың йүзүнде әгирт дартгынлылык барды. Ол эзъет чекйәрди. Бу ягдай онда өңден, Байрам ховданы гөрмәге гидели дийип йүз туталы бәри довам эдйәрди. Оңа агасы билен бир кабинада отурмак эзъетди. Назарың гөвнүне, Байрам хемме затдан хабарлыды, йөне хабарсыз болан болярды. Онуң өзүниң дил ярмагына гарашярды. Ол ахыры айдып дынды. Байрам шонда-да сынагыны довам этдирйәр дийди. Назарың нәме этмелидигини эййәм пикир эдип гояндыр, эмма билгешләне айданок. Назарың эзъет чекенини говы гөрйәр. Хей, шейле-де бир рехимсизлик болармы? Ёк, Назар ондан рехим соранок. Назар онуң ачык болмагыны ислейәр.

Узак дымышлыкдан соң Байрам:

— Мен-ә Гурда ынанян — дийди. — Ол пәк адам.

— Менем ынанян, я ынанамок дийдимми? Хәсиетиниң агырдыгыны айтдым, хәзирем айдян, агыр.

— Сен өзүни аклажак болуп айтдың, Назар.

Оларың арасындакы гүррүң галды. Машын каналың белент гатласына етип тоқтады. Назар машының янында гүйменди. Байрам ховлукмач йөрәп, гатланың депесине мүнди, тешнелик билен сува серетди. Үммүлмез чөллүгиң ичи билен акып гелйән долы каналың кенарына чөп битипдир. Ол инди тебигы деря меңзейәрди. Бихабар адам, белки, хәзир онуң каналдыгынам танамаз.

Байрам бир нокатдан гөзүни айырман, окгунлы акян меле сува гарап дурды. Соңабака сув билен биле өзем акып барян ялы болды. Үзлем-саплам дүрли пикирлериң башыны агыртды. Анңат гумлары ярып, деря чекен адамларың зәхмәтини гөз өңүне гетиржәк болды. Өңи билен кино лентасына дүшүрилен кадрлар ядына дүшди. Элбетде, оларыңам көпүси бир меңзешди. Эмма адамларың зәхмети, гылык-хәсиетлери бир меңзеш болан дәлдир. Оларың сеси чөле сиңендир. Чөл шаятдыр, йене онуң шол дымып ятышы.

Байрам үмсүмлиге диң саларын өйүтди, болмады. Гатладан ховдана тарап акян сувуң гүввүлдиси онуң үнсүни чекди. Дөрт саны бетон япдан часлы акян сув көпүржикден яна ап-ак.

гөрүнйәрди. Песде олар бирлешип, бир угур эмеле гетирйәрди. Бу гөрнүш Байрама таныш. Муны фильмде-де, телевизорың экранында-да телім сапар гөрүпди, йөне өз гөзи билең биринжи гезек сынлаярды. Чөлүң үмсүмлигини элден алыпдырлар. Инди хеминше сувуң гүввүлдиси эшидилер. Пүзлери бир гат гүне янан, сачларындан чөге дөкүлүп дуран адамлар Байрамың гөз өңүне гелди. Бу оларың эден иши. Бу гүввүлдини олар галдырып гиндипдир. Бу долуп акян каналам оларың ызы. Бу гумуң дөрөнине мүңлөп йыллар гечипдир. Шу чака ченлң чөлүң ичинден гечен, онда месген тутан адамларың саны бармыдыр! Олар шәхерлер гурупдыр. Эмма чөл ахыр соңунда олардан рүстем чыкыпдыр. Оларың ызыны гөмүпдир, ём-ёк эдипдир. Себәп оларың бир неслем хәзирки ялы ыз галдырып билмәндир. Суvusзлыкдан хеләк болупдырлар я-да юрды ташлап пытрап гиндипдирлер. Бу деряның үстүни гөммек инди чөлө башартмаз! Серет, ол окдурылып акып ятыр. Ол ишеңдир, ол яданок. Сувуның бир бөлегини ховдана берйәр, галаны болса гүнбатара тарап ёлуны довам эдйәр. Ене Байрамың гөз өңүне томус эгинлери майкалы, гышына фуфайкалы адамлар гелди. Оларың эли тракторың рычагында. Бу шоларың дөреден гудраты. Хава, муңа гудрат диййәрлер. Бу, элбетде, гудрат. Эгер гудрат болмаса, дүйнөннң эхли күнжүнден гөрмәге гелмездилер... Бирденем, Байрамың келлесиңе башга бир пикир гелди. Белки, бу гудрат дөлдир? Бу бизнң гүйжүмизнң, максадымызың янында адаты бир затдыр? Әхтимал. Эйсем гудрат дийип гыгыраның билең гудратың нәмедиңини айтдыгың болярмы? Балың тагамыны билмек үчин ол хакдакы өвгүли сөзлери эшидип отурмак деркармы? Ёк, диче дадып гөрәймели. Белки, эмелсизлер «гудрат» сөзүне перделенйәндирлер. Ханы, оларың язяң, дөредйән задында яңкы йүзи гүне янан адамларың кешби, ээхмети?

Байрам бирденем гахар билең өзүне йүзленди. Сен киме гахар эдйәрснң, кимден жогап сораярсың? Илки өзүңден сорап гөр. Шу гудрат дөрәйәркә, сен хәли-шинди ол хакда эшидйәрдиң. Ол сениң өз топрагыңда, хут, гапдалыңда дөрәдйәрди. Ол сениң үчин адаты бир десгады. Оны гурияң адамларам адаты бир иши ерине етирйәрдилер. Сен гошгуларыңда олар хакда-да сөз ачярдың, олар Гарагум чөлүни гүлзарлыга өвүрйәрлер дийип ныгтаярдың. Халкың өмүрбакы эдип гелен арзувыны амал этмек оларың пайына дүшди днен пикири гайталагдың. Шундан аңрык гитмезднң. Оларың кешби сениңгем гөз өңүне гелйәрди. Эмма ол адамларың йүзүни сен көпләңч фильмлерде гөрән кадрларың боюнча гөз өңүне гетирйәрдиң. Бу ягдай сени ол днен бимаза эдибем дурмазды. Ол гошгулары «гүнделик» гошгулар хасап эдердиң, оларә өз гөвнүңгем етип баранокды.

Эмма иницә багш эдип, театрда окан эсериңи «гүнделик» эсер хасап этмәндиң. Байрам! Чагалык ятламаларың ене саңа көмеге етишипди. Ол адамларың йүзүни кинофильм-

лер боюнча гөз өңүнө гетирмейярдин, олар сениң билен өнүп-өсүпдилер. Шонуң үчинем сен өзүңи эркин дуйярдың, ынамың барды, онда нәме себәбе гөрә ол адамлар сениң гөз өңүндө узак сакланмадылар. Улы залың өңүндө сени еке ташлап гитдилер?

Байрам алачсыз ене өзүнө айдылан сөзлери ятлады. Билмек үчин гөрмели экени. Гөрмек үчин болса гатнашмалы. Гатнашмак болса, ёвуз мекдеп хасап эдилйәр. Бу сөзлери ене Абаданың дилинден эшидйән ялы диң салды.

Ол Гурдун йүзүни гөз өңүнө гетирип билмәнине, Машады танаманына гынанды. Олар болан болса, Назарың кешби онун гөз өңүндө тә ахыркы пурсата ченли дурадды. Себәп, Назар шолар билен яшайр. Назарың ыкбалы шоларың ыкбалына бағлы. Сен хәзир олары первайсызлык эдип ташлап гидип билмерсиң, Байрам! Сен шу махал өз ыкбалыны гөз өңүнө гетирйәрсин. Белқи, Абаданың гетирен сөзлериндәки «гатнашмагың» манысы шу тайдан гелип чыкяндыр?..

Машын ховдана етип, белент райышың үстүндәки ёл билен посёлога тарап уграды. Олар эмили деңиз билен чөлүң арачәгинден барярды. Ховданың аңры кенары гөрүнмеди. Гөзъетимде сув асман билен тапышярды. Гүн шөхлеси майдажа толкунларың өркүжине дүшүп, олары тәсин ялдырадырды. Кәерде сув басмадык адажыклара гамыш битипдир. Он-он бәш саны өрдәк агаяна йүзүп йөрүшлерине машины гөрүп учжагам болмадылар. Гамышлыгың арасында гизленмәге ховлукдылар.

Байрам ене машындан дүшди. Сувуң үстүнден өвүсйән чығлы шемал онун йүзүнә урды. Гүн шөхлесиниң дүшйән золагы гөзүни гамашдырды. Райышың әннидинден песе дүшди. Назар ене-де машиның янында галды. Ол кейпсиз. Хәзир онун ягдайында хер кимем кейпсиз болар. Яңкы ёлда айдан задыны гүррүң бермек оңа аңсат дүшендир өйүдйәрмиң?

Майдажа толкунлар бири-бирини ковалап гелишлерине шылп-шылп сес эдип кенара дегйәрдилер, шол ерде-де дарга-ярдылар. Кәнар чәгесөвди, арасады.

Байрам ховданың тарыпыны көп эшидипди. Суратыны гөрүпди, эмма хәзир онун гөз өңүндәки гинлиги хич бир зат шекилләндирип билжәк дәлди. Гадым заманда шу ховданың ери улы шәхер боланмыш диййәрлер. Хайсы дөвүрде, нәхили шәхер боланындан Байрам хабарсызды, гызыкланманды. Ханховуз ады нәмеден галдыка? Белки, ханың ховзы боландыр. Ховуз болса гиң болан дәлдир. Йөне чөлден гелен адамы шол ховузам хайран галдырандыр. Онда бу анры кенары гөрүнмәйән деңизе нәме дийжәк? Адамлар мунун билен зййәм өвре-нишипдирлер. Хәли гөрсең, Назарам ховдана адаты бир зат ялы середйәндир. Бу шейле-де болмалы.

Холха, райышың үстүндә Назар сениң доланарыңа гарашып дур. Ол хәзир сениң нәхили пикирлер эдйәниңи билйәнмидир?

Элбетде, билйән дәлдир. Сен онун пикирини билйәнми? Биле-
нок, биленок! Белки, ол дүйн сениң ил өңүне чыкып, эгирт
канагатланма билен окан сетирлериңе пушман эдйән дәлдир,
хемишекиси ялы гуваняндыр. Шол гөрнүшде-де хемишелик
кагыз йүзүнде галмагыны ислейәндир. Сен сетире салаңсон, ол
өз адының өмүрлик шөхрат билен ятланжагына кемсиз ынаниян-
дыр. Сен айдаңсоң хемме киши сениң сөзүңе ынанмалыдыр
ейүдйәндир. Шейледир! Себәп шейле пикир этмәге сен оңа
мүмкинчилик бердин! Мунуң үчин ол гүнәкәр дәл, сен, сен гү-
нәкәр, Байрам! Ол кабинетинде өзүни аклажак боланда, сениң
сетирлериңе шүбхе дөрөдәйжек чигит ялыжа задынам билин-
мезлигини алада эдипдир. Шейдип сени канагатландыраарын өй-
ден болмагам әхтимал.

Байрам ызына дөнди. Олар ховдандан гойберилйән сувун
гатласының янына гелип дурдулар. Агач тама тарап йөнелди-
лер. Тамың гапдалында яшулы адам от якып, гара таңкасына
сув гуяп дурды.

Кенарда бәш-алты саны гайык хатар көкерилгиди. Кәбири-
ниң үстүни брезент билен япыпдырлар.

Яшулы Назары танады:

— Назар, би сен ялы-ла, түвелеме. Шейдип, кәярым чай
ичмәге совулаярлар.

Яшулы ики элини узадып илки Назар, соң Байрам билен
гөрүшди. Байрамың йүзүңе көнелишен гөзлерини дикди, яй-
данмач сәгинди. Соңам:

— Сиз, иним, Назарың агасы дага дәлсиниз?— дийди.

— Танадыңыз, яшулы.

Яшулы ялңышманына монча болуп сүйжи йылгырды. Эрни
язылды вели, чүрүрәк эңеги юка сакгалы билен биле язылып
гиден ялы болды:

— Танаман, түвелеме, эдил бир алманы ики бөлен ялы
ахыры. Иним, гургунымысыңыз, сатлыкмысыңыз? Ахал иллерем
месми?

— Месчилик.

— Мес боланы говы. Назар, ханы, иним, тама барыберин.
Таңка-да айдым айдып уграды, хә диймән гайнар. Шейдип өзүм
элинже гайнадаймасам боланок. Гүпем бар вели, ай, гүпүң чайы
дәл-ле. Өмрүмиң чопанчылыкта геченденми, иним, халыс шу
гара таңка өвренишәйипдирис.

Назар Байрама яшулыны танатжак болуп:

— Непес ага ики йыл бәри гатла саклая — дийди.

— Хава, иним, чөле голай болансоң гайдыбердим. Оба-да
өвренишене говудыр вели, «чопана мейлис харам» дийлени-дә.
Назар, чайымыз-а гайнажак, гириберин жая.

— Таңрыялкасын, Непес ага, биз ёлагчы, гечип баряс. Бай-
рама ховданы гөркезейин дийдим-де...

— Ажап эдипсин. Ай, муны гөрмәге гелйән, түвелеме, умма-
сыз көп. Арада арапларам гелди. Араплар дийселер, менем сел-

лели молла, мүфти гөржекдим вели-ай, ол бейл-э 'дэл экени. Асыл сиз ялы сачлары гайтарылгы пыядалар. Мен-э, бэ, түвелеме, орсун гейми шо тайыгам яйрапдыр дийдим. Назар, болмаса, гайыклы өврүм эдип гелэйсениз нэдиэ, гөрердиниз-дэ.

— Азара галмаң, Непес ага.

— Онам бир азары бормы-ай, иним.— Яшулы төверегине алада билен гөз айлап гыгырды.— Жума, ахов, Жума... бех янам-а дурды. Говы йигидем вели, бир гелшиксиз тарапы бар. Шу гатла онарянлаң арасында бир гызжагаз бар вели, узынлы гүн шоң дашында хозанак. Бейитме дийсенем боланок. Жума, ай, Жума... ене шо тая гидендир, ёкнасыз. Шо йигит акалы бэри, иним, бир адама-да өзбашына гайык бермэң дийдилер. Ай, болжак ише чэре-де ёкдур вели, гайыгы Жума сүрсө говы. Оңа йөрите табырылан иш-дэ. Хак, иним, ол нерессе йигидин говусыды, йөне маңлайы шум экени.

Яшулы ахмыр билен башыны яйкап дуршуна, ховдана тарап гахарлы гарады. Байрам дуруп билмэн:

— Яшулы, сиз Арсланы айдынызмы?— дийди.

— Вах, шоны-ла. Асыл бара, арслан дийсең арсланды. Сием танаямыдыңыз, иним?

— Танаядым.

— Танарча-да барды. Асыл оң билйән задыны башга билйән бардыр өйдемөк, иним. Өзем улы билен улы, кичи билен кичи ялыды. Мең билен дагам узаклы гүн гүррүн эдер отурадды. Ынха, би Жума дагын бир салыма-да такаты етенөк. Бир гезек нерессэм, «мен балык иемөк, порсусы йүрегими булаяр» дийсем, этмэн тутуп гелди. «Ынха бир балыкдан чорба эдип берерин вели, ийибем доюп билмерсин» дийди. Гүнорта денич иш эдинди. Херки зады онаршына баглы болжак экени. Ёгса балыкдан чорба боляндыр өйүтмездим. Биширди отурыберди. Шол-а тагамсызам болмандыр. Менем бир жам ийэйипдирин болса-да... Сакгал зат гойбердип йөренсон, танамадыга кесесинден желпөң ялы болуп гөрүнмегем әхтимал, йөне вели, йигидиң садасы экени. Хэк, нерессең өмри гысга болса нэтжек! Бир зат язын диерди вели, етишмедик болса-да ахмал. Ажал етешикли болды. «Непес ага, шоң ичинде сенем бар» диерди. Оюнмы, чынмы билемөк йөне уммасыз говы йигитди.

Байрам:

— Чыдыр, яшулы — дийди.

— Бизин би Жумамыз-а гөрүнмеди...

— Биз бираз ховлукяс, Непес ага.

— Ынха, иним, таңкамыз-а ласырдап уграпдыр. Гүйменйән-чәниз-э гелерди. Ол бисүвүт, ене шо гызың янындадыр. Айдып геләейин болмаса.

— Азара галмаң, Непес ага. Биз гитжек, саг болуң.

Яшулы ене Байрама чинерилип:

— Иним,— дийди.— Арслан нерессәң гелнини гөрәйсәң, Непес ага догаи салам иберди дийгин.

— Болар, яшулы.

— Арада гелип гитди. Арслана мынасып машгала экени. Онда гитсеңиз, барың, алла ярыңыз, хош...

Яшулы дашлашып барян догаңларың ызындан гарап дуршуна ене бир затлар дийди, йөне сеси олар етмеди.

* * *

Олар шосседен дүшдүлөр. Газганаклы ёл силтерләп башлады. Байрам:

— Хаялрак сүр — дийди. Бирденем Арслан хақында: оны та-найышыны, онуң билен баглы өңде-соңда калбында дөрән пи-кирлери гүррүң берип уграды. Ол гүр бермеги боржы хасап этди, барха гызышды. Соңабака гапдалында отурашың доганы-дыгынам унутды. Оны өзүне дост хасап этди. Онуң билен якынлашасы, мазалы дүшүңишеси гелди. Өзүңиң кимдигини она айтмалы, мундан артык өзүңи хорламак мүмкин дәл.

Ол үстүңликлерини айтмады, онсузам олар хакда Назар билйәндир дийди. Шовсузлыкларыны айтды. Инисини гынан-дырмак үчинем айтмады, онуң маслахатлашасы гелйәрди. Өзи барада Назарың чынлакай пикирини билжекди.

Байрам төвереге-де үнс бермеди. Дине ёлуң илери гырасын-дакы гамышлы ябы гөрйәрди. Бирем ябың үстүңде отуран әпет чайкелиң гыссанман учуп гиденине гөзи дүшди.

Ол Арслан хакда гүр беренде, калбында шу гүне ченли дөрән гелен якымсыз дуйгы дөремеди, гайта айра дүшен сөвер досту-ны ятлаян ялы сөхбети башардыгындан узалдасы гелди. Шейле ягдая-да бегенди. Эмма Арслан хакда ол өрән аз билйән экени, уммасыз аз билйән экени. Ол ир өлсе-де адамларың калбында ягшы ятламалар гоюп гитмәге етишипдир. Адамың багты эйсем шунда дәлми нәме? Абадан багтлы аял. Ол хәр әдимде шол ятламалары эшидер. Ятламалар билен яшамак кын диййәрлер. Элбетде, өлүм ажы зат, эмма өмрүмиң эсасы манысы адам-ларың калбында галжак ягшы ятламаларда дәлми?!

Байрам шол бир махалың өзүңде гыйтак гарап Назары сын-лаялды. Назар додакларыны берк юмуп, гөзүңи гырпман ёлуна гарап отырды. Хәзир диңе эндиги боюнча өңе гараялды, үнси башга затдады. Хава, хава, онуң үнси Байрамың берйән гүррү-ңинде. Бу нәхили якымлы пурсат. Назар Байрама дүшүнмели, хөкман дүшүнмели!

Ол гүррүңини гутарды. Улудан демини алып дымды. Назар:

— Гөрсене, хер кимиң өз аладасы өзүне етик — дийди.— Мен-ә, Байрам, хемме кишиң саңа гөзи гидип йөрөндир өйүдйә-дим. Асыл язмакдан башга аладаң бардыр өйүтмесем нәтжек.

Байрам сесини гаталтды:

— Хәлиден бәри мен нәмән гүррүңини эдип отырын? Язма-
гың дәлми? Дүшүнмәнсин, Назар.

— Дүшүнмесемен бир зад-а гөз етирйән. Гараз, сен оңат бол,
эрбет бол, аладасыз яшамак мүмкин дәл.

— Аладасыз адамларың яшамага хакы ёкдур!— Байрам
бираз сесини песелтди.— Арслан нерессе шей диерди.

Ол соңкы сөзлери айтмак билен калбында Арсланы ык-
рар этди. Шоңа-да бегенди, өзүни онуң билен якынлашып бар-
ян ялы дуйды. «Арслана мынасып машгала экени». Абадан
хакында Непес агаң айдан акыллы пикири үчин яшула мин-
нетдар болды. Дине яшула дәл, Абадана-да миннетдарды. Онуң
Арслана мынасыплыгы үчин миннетдарды. Бу хакыкаты өз
янындан гайталадыгыча калбына еңиллик аралашды. Абадан
билен баглы эден якымсыз пикирлери үчин Арсланың ягты
ядыгәрлигиниң өңүнде гүнәсиниң ювяндырын өйүтди.

Машын кичирәк ябың көпрүсине мүнди. Назар:

— Япдан гүнбатара бизиң еримиз — дийди.

Байрам өңи билен чөпи чапылмадык гиң айманчаны гөр-
ди. Айманчаның аңырсы, боюна гырымсы гамыш битен салма
барып дирейәрди. Салманың еңсесинден улы карта башланяр-
ды. Онуңаң энтек чөпи чапылмандыр. Чөп диер ялы угурлы
чөпем галмандыр. Хатар-хатар кешлере дыз бойы чыбык отур-
дылып чыкан ялыды. Мейданда бир сүри гоюн гезип йөрди:
Назар:

— Қолхозың сүрүси — дийди.— Чөлде от аз. Энтек шу
тайда гезиберсин дийдик. Серет, экениң биленем хасыл болар
өйүдйәрмиң! Говачасы торгайың топугындан.— Машының ёлы
шыр такыр мейданың үстүнден дүшди. Ол ере диш сынчгара
чөп битмәндир. Такырың аңырсы ене чөп-чаламлыга урды.
Гамышдан, акбашдан яңа яп-чил билдирмедн.— Янкы мең
айдып берен ерлем. Эксегем ташламалы болдук. Угурлы тохум
алмады.

Мейданың ортасында топбак-топбак гамыш битен ерлер
барды. Кәерлерде болса акжарып, топрагың шоры йүзүне чы-
кыпдыр. Назар бирден Байрама бир бада дүшнүксиз болан
әхенде гүрләп башлады:

— Гурт саңа шу ериң гүррүңини эдендир, айтмасанам
аңян.— Ол машының тизлигини чалшыржак болуп бираз дым-
ды. Байрамы әтиячлы пикир гуршап алды: эйсем, ене өзүни
аклап башлармыка? Назар довам этди.— Энтек бу ерлериң
умумы планировкасы ёк, ол дине мең элимден гелжек задам дәл.

— Назар, сен ене өзүңи аклажак боляң.

— Нәхили дүшүнсен, шо хили дүшүн, Байрам, мен хакыкы
болян зады айдян. Сен нәме үчин дине Гурда ынанмалы, маңа
ынанмалы дәл. Маңа-да ынан ахыры! Мең бу гиден мейданы
бежермәге гүйжүм етенок, шоны Гурдам билйәндир. Билмез-
лиге саяян болса — ялан! Экмәге, йыгмага гүйжүмиз етйә, йөне
гөвнежай бежермәге етенок.

- Етжек ерини экерлер.
- Дөвлете көпрәк пагта бермели.
- Дөвлете илки ер гереkdir, соң пагта.
- Хемме зады болмалысы ялы эдип боланок.

Назар тормоза басды. Елуң гайра йүзүнде дашының суваглары дүшүп урган бәш-алты саны кепбе хатар тутуп отырды. Кепбелеринң гапысы япыкды. Төверек-дашда зыңылан кагыз, консерва гапыржаклары, чөп-чалам чашып ятырды. Бу ер ташланып гидилен юрт ялы чола хем тукат гөрүнди. Елуң илери тарапында бәш саны пагта йыгян машины хатар гоюп-дырлар. Дүрли энжамлар дыр-пытрак ташланыпдыр. Ёне бир трактор сөкүлгилигине ятырды. Назар:

— Хенизем йөрөтмәндирлер.— дийип кәйинди.— Серет, шу гөрйән затландан мең гөвнүм сув ичйәндиң өйүдйәнми? Ынха, инди этжегими билиән. Шу кепбелере дерек дөрт саны шаңлап дуран жай салжак, гараж салжак, уссахана салжак. Инди аманат зат ёк, акт язып бизе кануны берилдими, эдишиме серет.

- Оң кимиң ериди?
- Оң аманатды.
- О нәхили аманат? Шу ерлери экдиңми?
- Экдим.
- Хасылам алдыңмы?
- Хава, хасылам алдым.
- Онсоң нәхили аманат болямыш?
- Боля! Боля, сорасалар, өзүм жогап берерин.
- Хөкман сораланда жогап бермелими?!

Назар онуң сөзүнден гачян ялы машындан ховлукмач дүшүп, сөкүлги трактора тарап гитди. Байрам инди яңкы сораны өзүне берди: «Хөкман сораланда жогап бермелими?.. Өзүң билийрәкәң бейлекилеринң сорарына гарашып йөрмелими? Илки өзүне жогап бермели. Өзүне жогап бермән, өзүңи канатландырман, нәхили эдип адамлара жогап берип болар! Эйсем Назар өзүне жогап бермәге етишдимикә? Ер аманат дийип өзүни аклажак боляр. Ерем бир аманат болармы! Ер дөвлетинки диййәрис. Дөвлет кимиңки? Меңки, сеңки, онуңкы. Онсоң, ол нәхили аманат болярмыш?!»

Байрам демигип барян ялы гапыны ачды. Арасса хова йүзүне уранда күкүрегини долдурып дем алды.

Ортақы кепбәниң гапысы ачылды. Эгни гүпбүли, башы папаклы йигит ховлукман даш чыкды, ялталык билен паллады. Башлыгың өзүне тарап гайданыны гөрүп, даш босагада гарашды. Назар онуң янына етмәнкә гыгырып башлады:

- Сен хачана деңич чашып ятжак?
- Салавмалейким.
- Саглыкмы.
- Шай тапсынлар, хәзириң өзүнде йыгнайын.
- Складда ёкмушмы?
- Екдур-да, элбетде. Болса шәхере гитмездилер.

— Бригадирине айт: Назар биригүне ченли трактор йөрө-мели дийди дий. Шай тапман гелсе, агшам менден хабар тут-сун.

— Вах, шейле болайса, маңа-да кем дәл.

Назар ызына өврүлжек ялы эдип, ене сэгинди. Ики эдм өнүнде дуран йнгидиң йүзүне диканлап гарады. Бу йнгиде Атда диййәрдилер, Саларың оглы. Какасы көп йыл колхозың дүесини чекип гезен адам. Оглам какасы ялы даяв, хаял-ягал. Ол хәзир башлыгың сынлаяндыгыны гөрүп дурса-да эгер-эгер алжырамады.

— Чай ичерин дийсеңиз-ә, пежи отлажак — дийди.

— Ичери гирели, сенлик гүррүң бар.

Атда башлыгың нәме гүррүң этжекдигини билмейәрди. Эмма ондакы первайсызлыгы сынлаңда, болжак гүррүңиң әнигине-шәнигине етип гоандыр дийип пикир эдәймелиди.

Оларың херси гапа голай отурдылан галайы пежиң бир гап-далында дурды. Назар:

— Какаң жай меселесини агзадымы? — дийди.

— Хава.

— Сен нәме дийдиң?

— Ай, машин алынжак дийдим.

— Машын зерурмы — жай?

— Биңиң жайымыз бар-а. Өңи эйванлы, үч отаглы жайымыз бар.

— Какаң сенден башга-да бәш оглы бар. Хачана деңиң какаң гапдалына сокулып отуржак? Сизе жай зерур, машин дәл. Ислегиң машин болса ховлукма, тәзесини ал. Бер арзаңы.

— Тәзе зат бизе етеси ёк-ла.

Назар йнгидиң дикдүшди сөзүне нәхили жогап бержегини билмән көсенди. Гыгырып дурсаң-а дашарда Байрам эшитжек, гелшикли дәл. Онсоң юваш, йөне хер сөзүни чейнәп-чейнәп айтды:

— Сизе бермән, нәме, мен оны атама берйәнми?!.

Атда йүзүни кесе совуп дуршуна хүңүрдеди:

— Инди, валла, газанжыңам исләннә совуп болмаса...

— Какаң гөвнүни йыкып совмарсың! — Назар бирденем хо-шамай әхенде дүшүндирмәге башлады. — Бириниң он йыл мү-нен варақ машинына еди мүң манат бермәге утанжак дәлми? Инилериңи окатмак хакда пикир эдеңокмы? Өзүң-ә окамадың. Колхозың үсти билен иберели дийдик гереке?

— Диеннәзде нәме? Дегерли танышың болмаса, окува гирип болаңок диййәрлер.

— Ким диййәр?

— Йыкылып геленлең хеммеси диййәр.

— Ынанжак адамларың-а тапыпсың.

— Окувы гутарып геленлерем гөрйәс-ле. Хол-ха, бир топар мугаллым ишләп йөр. Шолаң үчүсү бириңни менче газанч эде-ноклар. Хей, биринде машин бармы!?

— Гутар! Эшидийәңми, какаң нәме дийсе, шоны эт. Жай салалы диййәрми, жай сал. Гулак асман, хезил бермен!

Назар чыкып гитди. Махалы билен аркайынлашып билмеди. Бирденем болан гүррүңи Байрама айдып берди. Көшешмеди.

— Машын, бар арзувы машин! Ач гезмәге кайыл, йөне машин эдинсе боляр. Говумы, эрбетми — пархы ёк. Мугаллым-лары әсгеренек, оларың биринде-де машин ёкмуш.— Назар гарыны ювдан ялы әсли салым дымды, соңам кәйинди.— Олар бир-ики болса жәхеннем-ле...

Байрам:

— Шу меселеде Гурт билен сөзлешип гөрдүңми?— дийди.

— Гуртсызам билйән.

— Билйәнсиң, йөне шу меселеде пикирдешдигиңизи, әхтимал, билйән дәлсиңиз. Билмейәниңиз үчинем дегерли гүйжә өврүлип билеңзок. Хериңиз өзүңизче зейренйәрсиңиз. Зейренмек-гө-решмек дәл.

Олар шүдүгәрленен мейданың гырасы билен гитдилер. Назар эржеллик билен дымярды. Байрамың гөзи төверегиндеди. Соңабака яп-чили чекилип, сува тайяр эдилен мейданлары гөрдди. Байрам:

— Бу ерлерем сизиңкими?— дийди.

Назар совалың берилишинде канагатланма әхеңи дуйса-да гөвүнсиз башыны атды.

Олар оба ченли узак ёлуң довамында-да геплемедилер.

ИЙГРИМИ ИҚИНЖИ БАП

Ораз нахар ийип отырка өзүни ховлукдырды. Пенжирәниң аңырсында асман гаралдыгыча онуң Дурсуны гөресин гелди. Шу ағшамдан аматлы пурсаты хич махалам тапмарсың дийди. Инди бейдип гүйменип отурма-да гал еринден, ясына ченли иймәнде-де ач өлесиң ёк. Гызың еке өзи өйлеринде отурандыр. Сен оңа баржагыңы айтмаға етишмедиң. Етишмәнде нәме? Онуң өзи аңан дәлдир өйүдйәрмиң! Дурсун акыллыжа, утанжаң гыз. Ол әжеси билен какасыны автобуса мүндүрип дуралгадан бәри гайданда Оразың гелйәнини гөрүп, бирбада боз марал кимин сакга дурубәрди. Шонда йүзүне нар сувы берлене дөңди, утанжына бармагыны дишледи. Акжа алкымы гүлякасы билен тапышды. Оңа хей, шол тагашыксыз Гурдуң гызы диермиң! Ыкжам, эдил гуршунлы кенек ялы. Бейле-де бир әжесине меңземек бормы! Нәме үчин Ораз узын бойлы гызлары халанокка? Белки, Дурсуның узын бойлы дәлдиги үчиндир? Әхтимал.

Оларың дуралгада дуранларыны Ораз узакдан гөрүпди. Ажабың эгнинде гырмызыдон паравузлы гөк бегрес күлече барды. Гурдам башындакы гулакжын телпегини тәзеләпдир. Тәзе гармадон гейипдир. Шол эшиклериң ичинде ол аманат ялы гөрүңди.

Ораз Дурсундан оларын гиден ерини сорады. Гыз сүлмүрөп зордан жогабыны эшиттирди: «Дайымлара тоя» дийди.

«Онда олар эртир гелер». Гыз хасам утанды: «Шу гүн гел-желер».

Вах, оларын душан ерини дийсене! Эдил обаңың ортасы, улу көчөңнөм угры. Бир гапдалың клуб, бейләңөм магазин. Өзем гүняшар ара, төверек гайда-гаймалашык адам. Үч саны аялың голай геленини гөрүп, Дурсун йылдырым уран ялы болды. Эйяэм ойтураклап көчөң бейле тарапындан баряр, өзем гөргүлижик сүлмүрөп, ере гирәйжек боляр. Иң яманы — Ораз душущалы диймәге-де етишмеди. Гыз оңа өймүзе гел дийәен болсады! Ай, Дурсун оны диймез, умыт эдибем отурмалы дөл, диймез! Егса көче билен гүррүңлөшипжик биле гайданда-да болжак ахыры. Ораз, Ораз, сен нәмәң гүррүңини эдйәң? Ери, сөң өзүң бир утанман гайтжакмы? Икинзини араныздакы гатнашыгы бүтин оба-да билйәр. Шонда-да утанарсың.

Оразың йүзи гызды гитди. Утанжам бир кесел ялы зат экени. Белки, Дурсун утанып догры эдйәндир. Йөне хәзир Ораз гапыдан барса, ичери салман, гит дийсе, онда дөл. Хич ким онуң бараныны гөрмез. Эне-атасына-да геп гелмез.

Бирден Дурсуның янында жорасы я-да гоңшуларындан бири отуран болса нәтжек?.. Гурт ага гереки, иш бар диймели болар. Гыз аңар-ла, Дурсун дуршы билен акыл ахыры!

Ораз элини сүпүришдирип, еринден турды. Эдил онуң турарына гарашылып отуран ялы, ички отагдан какасының сеси гелди:

— Ораз, ханы мең яныма гел.

Ораз яйданды. Какасы хөкман бир гүррүңиң башыны агыртмак үчин чагырядыр. Онуң Аманлы гелип гидели бәри кейпсиздигини билйәрди. Оразы гөрсө-де, деррев йүзүни асярды, геплешенөкды. Ишден гелшине ички отага гирип, чыканокды, чай-нахарынам шол ерде иййәрди. Бу гүн өйләнден соң ише-де гитмәндир. «Жаны сагмы?» — дийип эжесинден соранда, Күмүш «пылан ерим агыяр-а диенөк, йөне пежиң оды сөнмесин диййәр» дийип жогап берди.

Догруданам, ичериниң гызгын ховасы якымсыз дымжыгыпдыр. Пенжирәниң габсаларына деңич япык экени. Ораз гара печде янян көмрүң ховруны дуйды.

Машат оглуның гиренини гөрүп, диванда ятан еринден хаялык билен дикелди. Ол яңы укудан туран болмага чемели, этлек йүзи яг чалнан ялы ялпылдады. Габаклары еллененденми, кичи гөзлери бир хили укулы гөрүнди. Башучдакы гоша яссыга башы дегсө, ене бада-бат ука гидәйжек ялыды. Машат ховлукман пежамасының иликлерини илдирип, эллерини язып геринди. Соңам агзыны гиң ачып паллады-да, депесинден сув гуйлан ялы, башыны силкди.

Ораз ховлуганы үчин:

— Кака, мен-ә гелдим ынха — дийди.

- Гөрйән геленини.
- Нәме хызмат?
- Ханы, илки бир дызыңы эп.
- Ай, бир ховлукмач иш барды-да... — Ораз гөвүнсиз отур-

ды.

— Ише түкенме ёкдур. Менем түкедәйжек ялыдым... Яг-дайлар ненен?

- Яман дәл.
- Сүрүми нәтдин?
- Гутардык.
- Инди нәме ишлейәңиз?
- Ер текизлейәс, эртирденем сув алмакчы.
- Ховлукмач болсаң, гидибер болмаса...
- Ай, ёк, айдыбер нәме айтжак болсаң, кака.

Машат ене ховлукмады. Яглыгыны алып йүз-гөзүни, боюн-ларының йүзүни сүпүрди, ардынды. Ораз үчин ол бу хаял-ягаллыгы билгешләне әдйән ялыды.

- Ханы, Ораз, ол мең айданымы нәтдин?
- Нәме, кака?
- Гитме меселесини.

Ораз яйданмач дымды, соңам:

- Мен-ә гитмәге разы дәл, кака — дийди.
- О нәхили разы дәл?

— Шу гүррүңлерден соң-а асылам разы дәл. Онсоңам, кака, башлык сорама, зат этмесе...

- Сорамаса-да бар, эшидйәнми?

— Маңа шу бригадамам боля, кака, себәп өвренишдим, бу бир. Икинжиденем, кака, бир гиден мейданы сана гошжак болуп азап этдик. Инди азабымы ташлап гидейинми?

— Гит! Башлыга бар-да, разы дий. Хөкман иберер. Олам дәнним, хәзир чыкалга гөзләп отырмыка дийән.

Ораз ялбарыш әхенде:

- Кака,— дийди.— Башга адам тапарлар-ла.
- Шоңа сен гитмели!
- Багышла, кака, мен гитжек дәл!

Машадың гөзлери йителди:

— Би нәхили әхәң боля? Хачандан бәри дәнним, мең билен бейле геплешип уградың? Я бием Гурдуң сапагымы?

- Кака, мен оглан-огланжык дәл.
- Ёк, сен самсык, әнтең чага.

— Кака, гүрлешсең-ә акыллы-башлы гүрлешели, болмаса-да...

Ораз гозганып, туруп гитжекдигини дуйдурды. Машат жа-нының янгынжына барып ятан гөвнүетмезлик билен:

- Гөрсене бужагазы $\frac{1}{4}$ дийди.
- Кака!

— Геплеме... Тәзе гулакжыныңы гейипсиң вели, айт, нирә уградың? Гуртлара гөрме-гөрүше барян-а дәлсиң?

- Хава, гөрме-гөрше барян.
- Хенизем тоя ругсат беренокмы?

Какасының яңсыдыжы эхеңине Ораз совуклык билен жогап берди:

- Хачан этсек өз элимизде.
- Шей дийсене... онда хачан той тутмакчы?
- Хачан ислесеңиз.
- Мен-э исләмок.
- Мен ислейән, кака, эжемем ислейә.
- Гурдуң гызы боланы үчин исләмок.
- Ол өз ишин, кака.

Машат шу пурсата гарашып отуран ялы бирден ярылды:

— О нәхили өз ишиммиш? Самсык, ойнатгы.— Ораз еринден турды.— Дур! Хәзир барда башлыга неме дий, разы дий!

— Диймен, кака, диймежегими яңы айтдым ахыры. Нәме этжек зол-зол гайталап. Маңа бейдип алынан бригадирлик герек дэк. Эйәм улы ил билйә.

— Ил билен ишин болмасын!

— Мен-э илден айрылып гитжек ерим ёк. Кәси йүзүне басар, йүзүне басмадыгам еңсәнден айдар. Маңа шу бригадам боля, абрай алжак болсам, шу тайда-да алып билйән.

Шол махал оларың галмагалыны эшиден Күмүш ховсала билен ичери гирди:

— Тоба, индики галмагалыңыз нәме?

Машат аялына үнс бермеди. Хаял, эмма өрән өч билен оглуна йүзленди:

— Онда этжек дәл-ов чакы?

— Дүшүн, кака...

— Ек, дүшүнжек дәл, дүшүнжек дәл! Йөне сен дүшүн бир зада: Гурдуң гызыны шу гапыдан гетирмерсиң!

Күмүш зовзулдап, оглуна дерек жогап берди:

— Гетирер шол-а, бе муң болайшыны, гыз.

— Угра шу тайдан!

— Уграмаз! Дур, эже.— Оразың бурнуның дешиклери ел алып гиңелди.— Кака, хәзир... хәзирки галмагал... хәзир галмагал герек дәл, кака. Галмагал сең пейдаңа... асыл, сең пейдаңа болмаз, зыян бор. Саңа зыян болса, кака, маңа-да зыян.

— Мең аладамы этме!

— Нәме үчин этмели дәл? Эдерин! Сән-э мең аладамы эдйән, этжек болуп ялнышыңам, мен этмели дәмми? Эдерин!

— Мең аладамы этжегиң чының болса, Гуртлардан эл чек.

— Ене ялнышың, кака.

— Угра, онда өз ёлундан галма.

Күмүш оглуна ялбарды:

— Бар, гит, оглум, өз ишин билең бол. Какаң гахары ятан-соң гелдежик, онсоң гүрлешәй, оглум, бар...

Ораз гулак асып гапа уграды. Күмүш ичерде гүйменжек болды. Машат оңа:

— Бар, сенем чык!— дийди.— Маңа азар бермән.
Ол эгирт алада билеп күкүрегини долдуруп дуран деми
дашына гойберди вели, бурны сыкылык чалды.

* * *

Ораз баршына Гуртларың дашкы гапысыны итди. Ачылма-
ды, ичиндеп илдирилги экени. Ичерде чыра бар вели, Дурсу-
ның еке өзи болса герек дийип пикир этди. Ховлукды. Гапы-
ны какды. Гарашды. Эсли салымдан аяк сесини эшитди. Деми-
ни алман гарашды. Йүрегиниң ургусыны дуйды.

— Кимсиң? Ким герек?

— Дурсун, би мен, Ораз.

— Хи-и...

— Дурсун, ач...

— Бар, гит... какам дагы гелер.

— Гелмез, энтэк ир. Екеже агыз гүррүңим бар, ач, ачай-
сана.

— Эртир айдай... агшам... көприң янына чыкайын:

— Шу гүн айтжак, Дурсун.

— Ачжак дәл, горкян.

— Менденми?

— Бири геләйсе, пәтжек?

— Хич кимем гелмез. Ачсаң боля, мен онсоң деррев гидейин.

— Гөрсене, мекирдигини би огланың.

— Ачсана, шейдип дуранымы бири гөрәйсе, нәме диер?

— Вай-ей, жан Ораз, ялбарян, гидэй. Эртирем чыкайын, би-
ригүнем.

— Ачмасаң гитмен, өзем, ынха гапыңызы уруп угражак.

— Сен-ә, оглан, масгара экениң.

— Ач, ана, бир гара гелйәр.

Гапы ачылды. Гыз:

— Алдавчы — дийди-де, саг тарапдакы отага гирди.

— Дурсун...

Дурсун отагың ортасында яйданмач сазанаклап дурды.
Яңагындакы чуканаклар билдирди. Ол утанса-да йылгырарды.
Гөречлери ялдырады

— Босагадан бәрик гечме. Вай, көвшүңи чыкаржак бол-
ямың?.. Онда, мен-ә чыкып гитжек.

— Боля-ла, Дурсун, ода-көзе дүшмесене.

— Бу огланы, горкман гапыны какып дур.

— Кимден горкайын? Сенденми?

— Какам геләйсе?

— Энтэк гелмезлер, олар тоя гитди дийдин ахыры!

— Нәбилйән?

— Олар бигадыр дәлдир-ә, бейле басым уградарлары ялы.

— Нәме дийжек болсаң, ханы, дийде гит онсоң.— Олар бири-
бирине гарап сүйжи йылгырдылар.— Айдыбер, нәме дурсун?

- Сени гөрсөм бара, Дурсун, гахарым совлайяр.
- Шоны айтмага гелдинми? Шоны айтмак үчин йөрите гелмәге ялтанаңокмы.
- Хей, ялтанарынмы?
- Киме гахар әдйән?
- Саңа дәл, Дурсун.
- Дур шо дуран еринде. Өңем бир әдим дагы сүйшдүн, вай, би огланы!..
- Газык болайын, йөне йылгырсаң боля.
- Утандырмасана...
- Дурсун элини йүзүне тутуп йылгырды вели, яңакларында гант эрәп, дуры тенине яйрап гидене дөнди.
- Ене бир йылгыр.
- Дурсун товланып йүзүни гизледи:
- Гит, оглан, мен-ә геплешжегем дәл утандыржак болсаң.
- Боля, утандырмайын. Мен-ә той этжек.
- Эдибер этсен.
- Сен разымың?
- Какам-а разымыш.
- Саңа айтдымы?
- Маңа айдармы, әжеме айдыпдыр.
- Сен разымың?
- Айнамасана, оглан.
- Онда әжеми ибержек, эртир я биригүн. Әжеңе айтгын.
- Мен-ә айтжак дәл, утанян.
- Хачан той этсек, говы бор?
- Нәхил-ә сен, Ораз. Мен нәбилейин, өзлери гүрлешерлер-дә. Айдан болсаң, бар, инди гит.
- Ене бир азажык гайрат этсене.
- Дурсун пенжире билен арада зовзулдады:
- Бири хәзир гелерем, масгара боларыс. Бейитмесене, Ораз, бар, гидәйсене... Би, огланың ичякгычдыгыны.
- Дурсун йүзүндәки өйкели гахарыны саклажак болды, болмады. Ораза серетдиги ене йылгырды. Ораз аркайынлашып:
- Тоюң гүррүңинем-ә этмели,— дийди.
- Какам бир хәзир үстүмизден гелсин бакалы, саңа тойы гөркезер.
- Бир-ә, районың әхли күшт депйәнлерини йыгнажак. Разымың?
- Ашгабатда-да көпмүш, оларам чагыр.
- Мең чыным, Дурсун.
- Эртир чыкайын, шонда айдай, хәзир-гитсене...
- Ек, мең хәзир айдасым гелйә.
- Дурсун алачсыз улудан дем алып гарашды.
- Шәхерден-ә Ахмет депчини чагыржак.
- Чагыр.
- Галандар багша-да гел дийжек.

— Вай, шонданам бир багшы бормы! Йүзүни сатлык сом-
саң йүзи ялы эдип, кәшгә бир онда сес болса.

— Өвезлең тоюнда, ханы, онат айдыпдыр дийдилер-ә.

— Өвезлең тоюнда айдан-а Тувак гелнежәң жигиси Шых-
мырат.

— Бизем онда шоны чагырыс.

— Болды дәми инди?

— Дурсана... Яңы нәме дийдиң? «Йүзи сатлык сомсаң йүзи
ялы». Гөр, муң тапян сөзлерини.

Дурсун өз айдан сөзүне хезил эдинип гүлди. Ораз оңа гуванч
билен середип дурды. Соңам:

— Дурсуным, бир голайрагыма гелсене — дийди.

— Бе, шейлеми?..

— Вах, сени бир багрыма бассаң!

— Утансана, Ораз.

— Утанч бизден утансын, Дурсуным!..

— Дур аңырда! Ораз, гахарымы гетирме. Бар, инди гит.

— Гидесим-ә геленок вели...

— Нәтжек, гитмели-дә.

— Мең гитжегиме бегенйәмиң?

— Гынансамам, гитмели-дә.

— Эх-х... — Ораз гөвүнсиз гапа тарап өврүлди. — Онда эжеми
иберйәндирин.

— Өңем айтдың-а.

— Эк, мең ене бир гезек айдасым гелйәр.

Ораз соңкы сапар Дурсуна гарады. Гызың йүзүндәки багтлы
йылгырышы гөрүп, депеси гөк диреди. Шу пурсатың леззети
оны серхош этди. Өз янындан шахырлара дүшүндим дийди.
Оларың нәме үчин сөйги хакда көп гошгы язандыкларының се-
бәбини билйән дийди. Эгер өзем шахыр болан болса, шоны эт-
жекди. Шужагаз леззетли минут онуң бүтин өмрүниң довамына
етер!

Ол Дурсуна тарап өврүлип, башардыгындан онуң адыны
арша чыкаржак сөзләр билен тарыпласы гелди. Йөне утанды.
Шол сөзләр диле геленде-де нәхили айтжагыны билмеди. Оңар-
ман шу пурсатың леззетини гачыраарын өйүтди. Сесини чыкар-
манам чыкып гитди.

Хәзир оңа хемме зат ярады. Ачык асмандакы йылдызларам
шадыян, хемишекилеринден йитиди. Гыш гижесиниң аязлы арас-
са ховасам хич махал шу махалкы ялы якымлы болан дәлдир.
Гөвнүне болмаса, көчәниң чыралары гүрелен дек төверек хас
ягты гөрүнийәр. Бир-ә, голайда, бирем обаның гайра четинде
ит үйрди. Оларың сесинде хемишеки гахар-газап ёкды. Онда
нәме үйрйәркәлер? Ким билйәр, белки, ит болжак болсан, хөк-
ман үйрмелидир.

Оразың деңинден «Запорожец» машыны гечип гитди. Бу
тракторчы Мәти болса герек. Ене кирейден гелйәрмикә? Энтег-ә
ир вели, оңлы зат дүшмәнсоң гайдыберендир. Ол илиң айтмы-

шына гөрө машиныны араба дерегинне уланярмыш. Шожагаз машинына дөрт халта унам йүклэййэр диййэлэр. Чынса-чындырам. Бир эсас болмаса, ил гүррүң этмездн. Бир агза дүшүп билсең боланы, онсоң кэбир адамлар өзүнденем тапыберйэр. Арада базарда Мэтэ бир яшулы душанмыш. Ики гойнум билен өзүмн пылан ере элтсең пыланча пул берейин дненмиш. Шонда-да Мэтн угур тапанмыш. Ики гойны ызкы отургычда адам ялы отурдагадан келлелеринне бүренжек атаянмыш диййэрлер. Инспектор саклап, документлерини гөрүп дурка гоюплаң бири мөләсминш. Мэтн илкэ: «Гелнеже, оюн этмесене, валла — дненмиш, соңам геңиргенип дуран инспектора — Гелнежемиң бираз келлеси дүзүв дэл» дийипдир. Инспекторам: «Есер гелнежең бар экени, аягы дагам дуршуна түй. Ханы, йүзүнем гөрели» дийип, Мэтнин эле салыпдыр.

Шу гүррүңи Мэтнн өзүне айдып беренлеринде хезил эдип гүлүпдир. Гүлмез ялымы, Оразам хэзир оны яңы эшиден ялы өз янындан гүлүп барярды.

Ораз өйлеринне якыплашанда онуң шат дүнйәсине ене какасы күрсәп гирди. Ек, ол яңы Гурдуң гызы дийип айдан сөзлерини ойланман айтды. Гахар хемнше пайхаса зепер етирйэр. Шу махал оңа-да аңсат дэлдир. Онуң ягдайына Ораз дүшмесе ким дүшүснн! Олам Оразың ягдайына дүшүмелн. Оглы хөкмүндө Оразы сыласа, гелни хөкмүндө-де Дурсуны сыламалы болар. Башга чыкалга ёк!

Нәме-де болса онуң хэзир өйлеринне барасы гелмедн. Ачык ховада, чола көчелерде өз шатлыгы, өз арзулары билен гезесн гелди. Эмма онуң бу ислегем баша бармады. Өз көчелеринден гечип, аңырка етмәнкә гапдалындан Баллы чыкды. Онуң янында-да Юсуп билен Ахметдн.

— Вей, Ораз жан, асыл би сенмидиң-ай! Ыссаглы ишин бармы?

— Ёк.

— Йөр онда. Мен сени хезиллигиң үстүнден элтейин.

— Нирэ?

— Дурды келевлере.

— Оларда нәме бар?

— Багшы айдямыш. Оглы болупдыр.

— Ким ол багшы? Галандар-а дэлдир.

— Гүм этсене-ай оны, ниреден ядыңа дүшүп йөр. Шыхмырат айды.

— Тувак гелнежең жигиснми?

— Эдил өзи! Сарык ёлуның дәдесини яндыря. Йөр, хов, өңем гиңжә галдык. Душаның говы болайды, гайдышын булаң бирини гөтершерсн. Бардыклары укларлар, шонда-да галаноклар, мен-ә нэтжегнми билемок. Ханы, огуллам, ылгаң.

Оларың дөрдүсем тиркешип уграды.

ИИГРИМИ ҮЧҮНЖИ БАП

Селби оба дуйдансыз гелди. Вагт өйлө голайлашыпды. Сона кир ювупды, серишдирип, индем ишине гитжек болуп дурды. Ол гапыдан гирен элтисини гөрүп, бирбада мүйнли ялы сәгинди, соңам деррев өзүни эле алды. Селби билен мәхирли саламлашды. Мунуң биленем оңман ики элти бирден гарса гужаклашды.

Олар соңра ыза чекилишип, бири-бирине сиңнитли гарадылар. Сона Селбинин хасам долушан гөвресини гөрди. Ене онуң гелшикли гейнишине гөзи гитди. Непис гара пальтоның якасына чекилен юмшак сүтүк чаларак өвүшгин берйәрди. Адам деми дегсе-де, түйжагазлар толкун атырды. Аягындакы гонрас әдигиң ыкжам хем гөвнежай тикилишини дийсене!.. Сачыны депесине галдырып, үстүнденем яшыл renk йүң сечекли атыныпдыр. Сонаның гөвнүне болмаса, Селбинин йүзүндө өңки гезек гөрөндәки нәзиклиги азалыпдыр. Дулукларының юмралмагы оңа бираз гөдеклик берйәрди. Ол өз янындан Селби хоррак болса, гелшикли болжак дийди.

Сонаның хорланандыгы гөзе дүртүлип дурды. Селбинин оңа гөзи гитди. Сона нәзикди, ыкжамды. Башына атынан гара сечеклисем, эгниндәки бегрес донам көнерәкди. Шонда-да ол оваданды. Адагы өй эшигинде шейле, безенсе дагы нәхили боларка? диен пикир Селбиде гөриплик дуйгусыны ояржак болды. Шонда-да:

— Жаның сагмы, хорланыпсың?— дийди.

— Итденем саг.

— Гаты ядав гөрүңйәң, Сона.

— Хәзир-ә кир ювдум. Индем ише дийип чыкжак болуп дурдум.

— Агыр дүшсе, ишини ташлаймазлармы?

— Сен бир бей диймесене, гыз.

— Онда көмекчи аларлар, ёгса өйүң кешиги сени майрар.

— Хава, онсоң башлыгың аялы хызматкәр саклаяр дийибем бир иле долдурсынлар. Өзүмем етишерин. Сен-ә, түвелеме, хасам долушыпсын.

Бу сөз Селбә гыйжыт болуп дегди.

— Мен-ә хорланып билемок.

— Ислейән дәлсиң.

— Ери, исләнде нәтжек?

— Биз ялы вагтында догурсаңыз белли, семремәге элиңиз етеси ёк-ла — Сона дегишйәндигини билдирип гүлди.— Эйсем яланмы? Бир гыз догурдың-да инди утанман гезип йөрсүң.

— Диссертациямы бир бир йүзли эдейин...

— Нәдйә, гыз, энтегем боланокмы?

— Инд-ә азаляр.

— Вий, Женнет жан, саг-аманжа окап йөрми?

— Оңат. Сеңкилерем говумы? Ханы, бирем ёк-ла?

— Керим-э мекдепде, галанам багда. Бу гүн Байрамы мекдебе чагырдылар, Керим жанам биле гитди. Женнетем алып геләймели экенин.

— Бир гүнлүк үчин ядадып йөрмәйин дийдим. Эртир гайтжак.

— Оба нәмели гелдин?

— Автобуслы.

— Эдйән задыны, хабар этсең, Назар өнүнден чыкарды-да.

— Азар бермәйин дийдим.

Сона бирден сүллерди. «Азар болмайын» диен сөз оңа башга маныда эшидилди. Себәп Селбинин өз чакылыгы билен гелендигини билип, онсузам өзүни мүйнли ялы дуйярды. Селби гөвүн эдәйдимикә? диен пикир онуң бар хезилини алды. Ол:

— Чыкарынсана, сен аманат мыхман дөл-ә, Селби — дийди. — Отуруп икимиз хезил эдинип чай ичели.

Сона отагдан гыссанмач чыкды.

Оларың чай башындакы гүррүңи иннән чына язды. Дегишме диен зат хич кимиң ядыда дүшмеди. Сона телефонда айдан хабарыны янадандан гайталамаса ынжалмады. Өзем бир хили гүнәкәрлигини дуюп, өтүнч сораен әхенде гайталады:

— Гаты гелшиксиз зат вели, нәдели-дә, Селби, — дийип чыны билен зейренди. — Мен-ә Назара, Байрам нәме дийсе гулак ас диййән. Байрамың оңа яманлык этмежег-ә белли, шейле дәлми? — Селби дине башыны атды. — Йөне, Селби, сен бир Байрама дуйдурайма. Бир бахана тап-да. Вах, ара ёлда сени азара гойдук. Ынха, инди бизиң йүзүмиз гара-да, барам Назардан. Ынанмас адамлара ынанды. Шо Машат дийилйән адамы илки гөрөмде-де халамандым. Селби, жан доган, сен бир гөвүн этме.

— Дүшүнйән, Сона, дүшүнйән.

— Вах, дүшүнйәнсиң өз-ә вели... Байрамың гелжегини эшидип, йөне Назар бегенжинден бөкүберди, чага-да онуң ялы болуп билмез. Энтег гойбермен дийип йөрди. Алагадан артып бир дава орта чыкды, инди Назара не ийги бар, не ичги. Гижә аркайынам ятып биленок. Яры гижә-де болса, дәли ялы дашарда айланып йөр. Мен-ә, ынха, бу гүн эрте хасабатың болжак, бейдип кесенип йөрерлерми — диййән. — Айтда дын — диййән. Өлдүрмежеклер-ә белли. Шей дийсем, вах, бей диймек дилде аңсатдыр дийип, ене галыберйә. Ынанямың маңа, доган?

— Ынанян, Сона, ынанян.

— Вах, шей диениңем болсун-а. Байрамың өнүнде йүзи гар-а болдук. Ери, аңайса — диййән. — Гидерем, гайдып бизиң гапымыздан гарамаз — дийибем ода-көзе дүшйән. Байрам оң ялы дөлдир-ле, Селби. Сен оңа белетсин, шейдер өйүдйәнми, ә?

— Байрамың йүреги юкадыр.

— Шейле болаверсин.

— Назары оңат гөршүни дийип-айдар ялы дөлдир.

— Вах, Назарыңам айдяны шол-да. Мең үчин бир оң йүзи гызмалы болмасын — диййә. — Эгер бир зат болайса-да, сон эшитсин диййә.

— Хич задам болмаз. Назарың абрайы Байрамыңкыдан песмишми нәме?

— Назар үчин-ә Байрамың абраям өз абрайы ялы.

— Сен гам ийме, Сона, маңа ынан.

— Вах, ынанамсоң чагырдым-да. Йөне яз чыкдыгы Байрам билен гезмәгә гелмелисиң. Женнет жаның каникулына габатлап.

— Боля.

— Ёк, мең гаты чыным.

— Боля, хөкман гелерис.

— Вий, мен саңа яка бежерип гоюпдым. Алада билен ядыма-да дүшенок.

— Олар ене өзара гүррүңе яздылар.

Байрам аялының геленини гөрүп геңиргенсе-де, нәме үчин гелдин дийип сорамады, гайта геңиргенйәнинем гизлежек болды. Хамала, оңа өңден гарашып йөрән ялы, канагатланма билен йылгырып гарады. Отагда икичәкдиклерини билип Селбә голай барды. Оңуң гужагына долларына гарашды, эмма бу сапар аялы өйдәки эндигини гайталамады. Мәхир билен йылгырып дуршуна бүтнамады. Байрам Селбинин язгын маңлайына додагыны етирди, чалажа огшады. Селби:

— Менем сең ызың биленжик геләендирин — дийди.

— Гаты говы эдипсиң.— Өз янындан болса, догруданам, мени гөрмәгә гелдимикә?— дийип пикир этди.— Женнет жан нәхили?

— Оңатжа, окап йөр. Какам дийип бизар эдйәр.

— Меңем гөресим гелди.

— Не хат эдйән, не телефон. Мен-ә гайгы эдибердим.

— Гелен ерим чөл дәл ахыры.

— Болманда нәме? Гүнде он ерден жаң эдйәлер. Хер ким бир зат сораяр.

— Ёк дий — вессалам. Ханы, отур.— Олар отургычда бири-бирине өрән голай отурдылар.— Ашгабатда нәме тәзелик бар?

— Хава, неширятдан ики гезек сорадылар.

— Ким?

— Көрпәев. Тәзе поэмасының голязмасы гөрек, өзем гыссаглы гөрек дийди.

— Голязма ёк! Гыссаглам, гыссаглы дәлем — ёк! Бержек дәл. Шейле дийде айдай.

— Сен бираз үйтгәйипмин, Байрам?

— Оба ховасының адама башгарак тәсир эдйән болмагам әхтимал.— Байрам бираз толгуняңдыгыны билдирмезлик үчин Селбә гарап йылгырды.— Боля-да, ханы, өз ягдайың нәхили? Ишиң нәдйә?

Селби әринден гөвни галан әхенде первайсыз жогап берди:

— Маслахатдан гечди.

— Оңатмы?

— Оңат.

— Онда нәме айтман отырсың?— Байрам аялының элинден тутды, Селби элини чекип алды.— Женнет жаның етишиг-э оңатдыр? Саз чалшы?

Инди Селби өңки первайсызлыгыны эдип билмеди:

— Сольфеджиодан-а инди оңат, ёгса, шол кын дүшйәди. Йөне индем математика. Барлаг ишинден ене дөрт алыпдыр.

Олары агшам нахарына чагырдылар.

Мыхман отагында гинден язылан сачагың башына улы-кичи йыгнанды. Байрам билен Назар гапма-гаршы отурдылар. Маралжык Селбинин голтугындан дүшмеди, Мәхрем гысмылжырап, онуң янындан айрылмады. Аманжык болса какасының гапдалында отурышына кәмахал гелнежесиниң йүзүне мөлтерип гараярды. Онуң үчин Селбем нәтаныш болуп чыкайды. Ол гелен адам билен хаял өвренишйәрди.

Улуларың арасындакы совуклык нахарың ахырына деңич довам этди. Оны чагаларың галмагалам ёк эдип билмеди. Ене чагаларың барлыгы говуды. Шу ягдайы анып, хеммеден бетер эзьет чекйән Сона оларың биле отураныны кем гөрмеди.

Назар илки гелнежеси билен хал-ягдай сорашды. Шонда-да ол өз пикири билен гүмрады. Селбинин ягдайдан хабарлыдыгы оны бираз аркайынлашдырарды. Сона ялы өзүни мүйнли дуюп, хер гарайшында өтүнч соражак болуп азара-да галмады. Бу оңайсызлык зерарлык дөрежек хемме хупбаты бойнуна алмага эййәм өзүни межбур эдипди.

Хәзир башга бир пикир оны Байрамың йүзүне догры серетмекден чекиндирди. Селби нәме үчин дуйдансыз гелендигини айдан болса, (айтжагына-да гүвә гечйәрди) шу махал Байрам нәхили пикир эдйәркә? Кәйинийәндир, намарт диййәндир. Белки, Назар билен бир сачагың башында дуз ийип отуранына намыс эдйәндир? Онда нәме ол туруп гидиберенок, я-да Селбинин, Сонаның, чагаларың гөвни дийип межбуры отырмыка? Әхтимал, гаты әхтимал... Ёк, ол гайта Керим билен бир затлар барада гүррүн эдйәр. Олар голаям болса, Назар оларың гүррүниниң манысыны алып биленок. Хәзир Назарың ерине хер кимем болса, шейле ягдая дүшер. Бу иннән гелшиксиз ягдай. Ол агасыны өйүнден ковяр. Өзүңи аклажак болмак нәмә герек! Дине гит дийип йүзүне айдаңок. Шонда-да ол дүшүнәр. Бейдип, Селбини чагырып йөренден гит дийип айдайсаң болмадымы? дийсе, ери, нәме жогап бержек?.. Ол өз янындан Байрама йүзленди. Мениң ягдайыма дүшүнжек бол, Байрам. Мен нәдип әхли азабымы пужа чыкарайын, әхли газанан ынамымдан эл чекейин. Сен ене Машадың маслахатына гулак асың дийме, дүшүн. Мен адамларың ынамыны элинден аласым геленок. Шол ынамы аланың говумы я-да шу йүзе чыкан ягдайы айтман отураның говумы?.. Маңа ынам герек, Байрам.

Олар Керим билен нәмәниң сөхбетини эдйәркәлер? Белки, Байрамыңам пикири дине Назар хакдадыр. Ол Селбиден нәме үчин гелендигини сорадымыка?

Байрамың пикирини билмегем, билмезлигем Назара хуп-бат яманыны бержекди. Олар хачан гайдаркалар? Мен нәдип олары уградаркам дийип, Назар хәзирден яйданып башлады.

Гичден соң гапдал отагда Байрам билен Селби ене икичәк галды. Селби:

— Мен-ә эртир ирден гайтмакчы — дийди.

— Уградарыс.

— Сен галжакмы?

— Энтег галжак.

— Мен союза-да, неширята-да гелер дийип гайдыпдым.

— Энтег гелмез дий, эгленжек дий.

— Мен сөз бердим-ә, Байрам.

— Хәзир гидип билжек дәл, Селби. Көрпәев жаң этсе-де айт: менден шол голязма гарашмасын. Нәме үчин дийсе, гелен-де өзүнден сорайың дий. Дүшнүклими?

— Дүшнүксиз. Поэмаңы эййәм халаңокмы?

— Халаянам, халамогам.

— Гайданда халаядың.

— Әхтимал.

— Инди халаңокмы?

— Халаянам, халамогам. Тә халаянчам сакламакчы.

— Сакла, саклавери, сенден басып алян ёк.— Селби кәйин-йән ялы әхенде довам этди.— Хөвес эдип оқаңсоң, иле-де яран-соң айдылайяр. Чыкаржак болсалар, неширятда-да зат гыт дәл-дир-ле белли.

— Гаршылыгым ёк, чыкарыберсинлер — Байрам диванда отуран Селбинин янына гечди, эмай билен онуң эгнине голуны атды.— Ери, инди Ашгабатдан мениң билен голязма давасыны этмәге гелдинми, Селбим?

Селби сарсмады:

— Сең өңкүлигич ёк, Байрам — дийди.— Дине мең билен бол-са жәхеннем, Назар билен араңыза нәме совуклык дүшди?

— Айдып бермедилерми?

Селбинин гөвнүне болмаса, Байрам яңкы сорагы, аялынын нәме себәбе гөрә дуйдансыз гелендигини аңып, индем олар үчин онайсыз ягдайың үстүни ачмага аматлы пурсатың дөрәндигине бегенйән әхенде айдан ялы болды. Әринин гөзлерине гарады, эмма хич хили дабара, бегенч гөрмедиди, ынжалды:

— Мен сең айдарыңа гарашян — дийди.

— Гарашян болсан, мен айдып берәерин...

Ол гүррүңини илки оба гелшинден башлады. Соңабака ол аялына дәл-де, өзүне гүр берйән ялы болды. Кәбир үнс бермедик деталларының үстүнден барды. Гөрән-эшиденини айдып берйәркә, өзи үчин инди нәме этмелидигини айдыңлашдырды.

— Бейле ягдайда мен гидип билжек дәл — дийип, гүррүңини гутарды.— Биринжи ялңышыны дүзетмегич ерине, хәзир Назарың икинжи гезек ялңышмагы әхтимал. Ол ялңыш биринжисинден яман болар. Сен муңа дүшүнмели, Селби.

Селби эрине ынанды. Онуң Назары говы гөрийэнине-де, доганының абрайыны өз абрайы хасап эдйэнине-де ынанды. Эмма Назар шоны билйэрми? Элбетде, биленок, билйән болса, хэзир Байрамың Ашгада доланмагыны ислемезди. Диймек, агасының ховсаласы онуң янында көр көпүге геченок. Онсоң нэме үчин Байрам өзүни кичелтмелимиш?

Селбинин калбында кемсинмек дуйгусындан дөрән гахар мөвч алды. Шол гахарам оны херекете гетирди. Нэме-де болса, Байрамы алып гитмели дийди. Исленмейән еринде онуң алада галып, өзүни хорламагына ёл бермели дәл дийди.

Ол инди Байрама иңнән мылакатлы гарады. Ялбарыжы әхенде:

— Байрам — дийди — Гидели, мен-ә инди Назар ялңышар өйдемок. Сениң дуйдурышын етерликмикә диййән. Гидели, эшидийәнми...

— Маңа гидели дийме, Селби.

— Ёк, сен гитмели, Байрам.

— Мен энтэк гитмен.

— Назар сең галаныңы ислейәндир өйүтме.

— Ол өз иши.

— Ислемесе, өз аладамы өзүм эдерин дийсе?

— Гитмен.

— Менем сенче абрайым бар дийсе, акылымам сеңкиден кем дәл, акылыңы гитде башга кишә сат дийсе?

— Диймез, Назар диймез!

— Диййәсе, алагадан гахарына диййәсе?

— Гитмен!

— Мундан артык сең шу тайда болмагыңы исләмок дийсе?

— Диймез!

— Диййәсе?

— Гитмен, дүшүнйәмин, гитмен!

— Ким үчин галжак?

— Өзүм үчин! Эгер хэзир саңа гулак асып, эртир сенин ызыңа дүшсәм, бу затларам жәхеннем дийсәм, менем икинжи гезек ялңышян. Назарың ялңышы — мең ялңышым. Мең ялңышым Назарың ялңышы болар. Шуна дүшүн, Селби. Дүшүнмесең — дүшүнжек бол. Белки, бу гүн болмаса эртир, эртир болмаса, биригүн дүшүнәрсин.

Селби алачсызлыгыны билдиржек болуп, улудан демини алды. Соңам:

— Өзүң бил, мен-ә эртир гайдян — дийди. Байрам геплемеди. Ичерде агыр үмсүмлик довам этди. Аңыркы отагдакы телевизордан гох-галмагал, соңам Николай Озеровың ховсалалы сеси чала эшидилди. Хоккей ойнуны гөркезйәндирлер. Хайсы командалар ойнарка? Байрам бу ойна хемише томаша эдип йөрән адам болмаса-да, хэзир гөреси гелди. Йөне Селбини еке гоюп гитмеги ислемеди.

ИГРИМИ ДӨРДҮНЖИ БАП

Назары гоншы оба тоя чагырдылар. Байрамың өйде еке отурандыгы ядына дүшенде гитмәге яйданды. Йөне өе бараны биленем, хәзир онуң гапдалында отурмак эзъетди. Селбининг гелип гитмеги билен йүзе чыкан оңайсыз ягдай отурса-турса оны ызарлаялды. Гелнежеси гитмезинден өңүнчә Байрам билен болан гүррүңи Сона айдып берипдир. Мундан артык әрине зор салып билмежегини боюн алыпдыр. Мүмкингадар маслахата йүвүржисиниң гулак асмалыдыгыны, Байрамың тутанъерлилигиниң йөнелиге дәлдигини дуйдурупдыр.

Назар кабинетинде яйданып отуршына чыкалга тапман өз үстүнден дүшди... Сен, акмак, өз-өзүңи паш этдиң — дийди. — Гелнежемиң дуйдансыз гелмегиниң себәби инди Байрама аяндыр. Шонда-да Байрамың болшуны гөрийәрмиң! Хамала, хич зат болмадык ялы чагалар билен ойнап-гүлшүп йөр. Ол муны билгешләне эдйәр. Шейдип өзүниң артыклығыны мазамлаяр.

Байрамың болшунда мекирлик барды. Ол агасының мекирлигини бир затда гәрди: Байрам Назар билен Сонаның оңайсыз ягдайына томаша эдйәр, леззет аляр, өч аляр. Эйсем бу мекирлик дәлми?! Садалык дине Назара берилипдир. Гурдам, Машадам мекир. Машадың оглы Оразам Назара гөрә мекир. Ол Аманлының ерине гитмәге ур-тут разы болаймады ахыры...

Назар тоя гитсе, шу пикирлерден бираз салым ара ачарын өйүтди. Эмма той ериндәки шагалаң, төверегинде отуран адамлар онуң үнсүни бенди эдип билмеди. Шонуң үчинем ичди. Серхош ягдайында-да гөз өңүнден Байрам гитмеди. Хер күнчден агасының мекир гарайшыны гәрди. Ол: «Муның әжизлик, Назар — диййәрди. — Сениң кейпине ичмейәниң билдирип дур. Сен эйсем мундан өң серхош болярмыдың?»

Назар өз янындан: «Мениң серхош болмага хакым ёкмы?» дийди. Шол бада-да бу совалының болгусызлығына дүшүнип гүлди. Төверекдәки нәтаныш йүзлер оңа илки геңиргенме билен гарадылар, соңам бу гарайышларыны гизлежек болян ялы йылгырдылар. «Олар мени серхошдур өйүдйәрлер. Акмаклар, мен серхош дәл. Серхош болсам өз совалымың болгусызлығына гүлеринми? Серхош адам сизин зордан йылгыржак болушыңызы аңшырмазды!»

Ол төверегиндәки адамлары ятдан чыкарасы гелди. Өзүне берйән совалларыны селжермесе, говы гәрди. Шонуң үчинем ене ичди. Төверекдәкилер ятдан чыкды. Оңа дерек ене Байрамың мекир гөзлерини гәрди. Ене эржеллик билен: «Мениң серхош болмага хакым ёкмы?» дийди. Бу сапар гүлмеди, гахарланды. Гахар онуң серхошлығыны белли дережеде басмарлады. Ол барха болшундан утанды, туруп гайданыны кем гөрмеди.

Сона гихе ярымда гапыны ачды. Назар гирип-гирмән чай дийди. Пальтосыны диваның үстүне зыңып, агыр ишден арып гелең ялы халың үстүндәки яссыгы тирсекләп сүйнди. Сесини

чыкарман Сонанын гуюп берен үч кәсе чайыны ичди. Дерледи. Шундан соң аялына:

— Бар, сен ятыбер — дийди.

Сона турмады, гайта узак айралыктан соң перзендине душан энэниң гарайшы ялы әрине айратын хырыдар серетди.

— Келләнем агырма?— дийди.

Аялының бу совалына Назар йылгырды.

— Мен итденем саг. Тоя чагырдылар, гоңшы обадан. Тоя бараңсоңам нәме...

Сона хәзир дилине гелен сөзлери ичине салды. «Мундан өң тоя чагырылган дэлсиң-ов. Йүз-гөзүңде той кейпи болмаса нәме?..» Әриниң гөзлериндәки гам-гусса онуң агысыны тутдурды. Оны ялазы мейданда алачсыз галан адама меңзетди. Хасам агысы тутды. Бирденем Байрамың Селби билен гитмәнини унады. Оңа Назарың еке-тәк хоссары хөкмүңде бил баглады. Хоссарлыгына дүшүнәни үчинем гиден дэлдир. Назар билен Сонаның ойлап тапан масгаралыгына гөз етиренем болса чыдап отурандыр. Гайын агасыны мерт сайды.

Назар:

— Байрам өйдеми?— дийди.

— Өйде, нирә гитсин.

— Гелшикл-ә болмады... Инди оң йүзүңе серетмәге утанян. Гөни йүзүңе гарап, гит диен болсак говы борды.

— Бейдип өзүңи хорлап йөрмесене...

— Онда нәдейин?— Назар гыгыранына өкүнийән ялы аз салым дымды.— Сен мең хемме диениме гулак асып йөрмегин, Сона. Гулак асма, герек дэл. Гулак асып йүрегиндәки унамадан ишиңи эдйән. Яланмы эйсем? Айдан дессиме Селбә жаң эдәй-мелими? Ек дийсең болмадымы? Диймедиң. Диесиң гелсе-де диймедиң. Диймелидиң. Бар, ене бир чәйнек демле.

Сона әринден гаты гөрмеди. Туруп баршына оңайсыз ягдай үчин эсасы гүнәкәр өзи ялы кәйинди. «Мен хабар этжек дэл диен болсам, Назар гелнежесини чагырып билмезди, утанарды» дийди. Чагырып билмежегине гөзи етени зерарлам Сона йүзленендир. Ек, әри инди хемме гүнәни аялының үстүңе атжак боланок, ол хесрет чекйәр, өзүни нәлетлейәр.

Назар довам этди:

— Хәзириң өзүңде мен барыны Байрама айтмалы.

— Ятандыр, турузма.

— Гой, турсун, айтжак! Гүнәкәрдигими айтжак. Эшидер, онсоң ене ятыберсин.

Сона ялбарды:

— Турузма, әртир айдарсың.

— Әх-ә, турузма дийсене. Диймек, сен гаршы. Сен маңа өк диййән, өрән говы. Унамасаң, унамок дийгин, хәзирки дийшиң ялы. Хемише әриңе гулак асып йөрмегин... Ери, ери, боляла, эжизлеме. Ме, бир кәсе гызгынжак чай беҗейин.— Назар аялының гошарындан тутуп, мүйнли гөрнүшде йылгырды.— Сен

маңа маслахат берип билжекми? Сен мең ягдайыма бир дүшүн-йәрмиң?

Сона башыны атып дымды, соңам пикирини жемләп:

— Байрамың саңа яманлыгы ёкдур — дийди.

Назар гүлди. Онуң гүлкүсінде янсытма хем жанагырлы әхен барды.

— Эжем пақырам шей диерди. Чагакак сәхел зада терслешсек, «Байрамың саңа яманлыгы ёкдур» диерди. Ханы, сен маңа серет, Сона... Гөвнүме болмаса, сен дура-бара мең эжеме мең-зәп барян, ынанай, чынымы айдян.

— Назар, тур ерине гечде ят.

— «Байрамың яманлыгы ёкдур» дийдинми?— Назар бирден ярасына басылан ялы гыгырды.— Мениң киме яманлыгым бар? Кәшгә өз бәхбидим үчин эден болсам...

— Ювашрак-ла, чагалары турузян.

— Байрамың яманлыгы ёкдур, билйән. Йөне ягшылыгам сересап билен этмели. Маңа дүшүнйән герек? Гаш дүзетжек болуп гөз чыкарайсаң нәтжек. Ёк, Сона, сен муңа дүшүнйән дәлсиң. Мен дүшүнйән. Боля, боля, хәзир ятжак. Йөне Байрама айдарын. Ягшылык үндейән болсаң, өңүрти селжерели диерин. Нәме үчинлигинем дүшүндирерин...

Назар кынлык билен еринден галды.

* * *

Оба яйран тәзе хабара адамлар бипервай гарамады. Хаса-бат-сайлав йыгнагына санлы гүн галанда, дуйдансыз махал Машадың орунбасарлыкдан бошадың дийип арза язмагы, башлыгыңам ур-тут оңа разы болмагы көплери гең галдырды. Назар оңа қанал боюндакы ере бригадир болуп гитмеги теклип эдипдир, Машадам башлыгың теклибини гөвүнжең кабул эдип, эййәм тарп ере гидипдир дийдилер.

Гурт чай ичим салым бөврүни диңләп отурды. Чекге дамарлары тирпилдәп башлады. Бу чәрәни Машада берилен жеза хасап этмеди. Догры, орунбасарлыкдан айрылмак Машада агырдыр, йөне хәзир ягдай башга. Онуң эден этмишлери йүзе чыкып баряр. Шу махал ол башыны гутарса кайылдыр. Ол-а бригадирлик экени, хәзир чөле чопан болуп гит дийселерем гидер. Бу онуң үчин еке-тәк чыкалга. Оңа вагт герек.

Гурдун, гөвнүне болмаса, шу чәрәни башлыга-да, Машадың өзи салгы берен ялы болды. Ондан хер зада гарашаймалыдыр! Гөрдүнми, гел-гел онуң давалы ери сайлап алышыны. Себәп адамларда шүбхе дөреди. Ол шүбхәни ятыраын өйүдйәндир. Аманлының башлыга язып берен дүшүндириш хатындан энтек адамларың хабары ёк ахыры.

Гурт шейле карара гелди: Диймек, башлык дыммагы йүре-гине дүвүпдир. Ол өзүнден горкяр. Горканы үчинем Машады орунбасарлыкдан айырыр. Шунам жеза хөкмүнде кабул эдилер өйүдйәндир.

Гурт гаршылык гөркезди: Ёк, бу жеза дэл, голдав. Машадын жогап бермели еринде башлыгам ырада дурмаз. Онлап гектар ериң сандан чыкмагыны дине Машадын бойнуна йүкләп болмаз. Инди ол ерлери сана гошжак болсан, дәвлетиң нәче сәришдесини харч этмели.

Машат гидйәндигини Ораза айтмады. Өйүне гелшине аялыны ыссап уграды, аңырсы бир сагатдан гошларым тайяр болсун дийди. Күмүш:

— Хачан герсиң?— дийип сорады.

— Аманлың хелейинден, «әриң нәче гүнден бир гелип гидйәди» дийип сорап гөр.

— Маңа догружаңы айт, хачан гелжек?

— Худай билйә.

— Онда той меселесини белли этмән аягыңам әтмерсиң!

Күмүшиң гахардан яна сандырап дуруну сынланда Машадың гүлкүси тутды:

— Бай-бай, гахаржаң болупсыңов, хелей, аңыраакда дур, бирден депәме берәйме. Сизе той этме диййән бармы, хол-ха, әдибериң.

— Машат, мундан геп болмаз.

— Болмаса, дәнним, нәме үчин сораң?

— Соражак, гатам сорарың!

— Ханы, ёлдан бир совул.

Күмүш ене жибринип галды. Ол әрини гачгага меңзетди. Машат өйүнден гачярды. Шейдибем, белки, оглуны, аялыны тоба гетиржек боляндыр?..

Ораз какасының бригадир болуп гиденни гең гөрмеди. Онун гулак асмадык оглуна гөз гөркезжек болуп гитмедигине дүшүнйәрди. Ол өзүни халас әтмәге чыкалга гөзлейәрди. Әмма бу чыкалганың какасы үчин аматыны гөз өңүне гетиренде яйданды. Онун төверегинде туржак галмагалың пикирини этди. Башлыгың батырлыгына гең галды. Машады Аманлының ерине иберип, ол Гурды әсгермезлиге саярды. Гурт дийилйән адамың Аманлы дәлдигини инкәр әдйәрди, онда-да билгешләне инкәр әдйәрди. Бу ерде Оразың өзүне-де чагырыш бар ялы дуюлды. «Сен гитмесен, мен саңа дерек какаңы иберип билйән, себәп онуң ыкбалы мениң элимде, шонуң үчинем ол хөвес билен гидйәр. Гурды голданың биленем гөни какаң гаршысына чыкып билмерсиң. Саңа дымып отурмакдан башга зат галанок» дийип, башлык ыжыт берйән ялы болды. Гөр, какасы ене онуң дилини келте әдйәр. Мунуң хачан соңы гелеркә!..

* * *

Агшам нахардан соң чагаларың ятаны ятды, ятмадыгам телевизора серетмәге чыкды. Улы отагда Байрам билен Назар галды. Назар Машадың арзасы барада айтды. Хер гүн орунбасарыны чалшырып йөрен ялы хич бир гозгалаңсыз «бошатдым» дийди. Шу сөзи айдыбам Байрамың голдавына гарашды.

Байрам ховлукмады, оны ахырына деңич динледи. Динледи-че-де гынанды. Соңам:

— Оңармансың — дийди.— Машады ибермели дәл экенин.

— Гитсин, ишләр, гүнәсини ювар.

— Бейлекилериңем пикири сеңки ялы болар өйүдйәнми?

— Болар. Йөне ере адамың везипесиниң песелдилмейәнини билийәндирлер.

— Онда адамлара шонуң себәбини айт-да.

— Хемме болян зады айдып йөрмек гереки?

— Гереки!

— Онда ишлемек уммасыз кын болар.

— Гизләнниң билен еңил дүшер өйүдйәнми?

— Еңил дүшмесе-де пейда бержек зады айтмалы.

Назардакы аркайынлык Байрамы гең галдырды, гахарыны гетирди. Ол:

— Горкяңмы?— дийип сорады. Бу сапар инисиниң сесинде дартгынлы әхәң дуюлды:

— Хава, горкян. Сең үндейән батырлыгыңдан пейда ёк, дине зыян бар.

— Дүшүндир.

Назар шу пурсата өңден гарашып отуран ялы гобсунды, тешнелик билен гыссанмач жогап берди:

— Меселем, ынха, ынам диен зат бар. Сиз ол барада гиже-гүндиз язяңыз: Ынам, ынам, ынам гереки диййәниз, шейлеми

— Язяс.

— Язсаңыз, ана, менем шол ынамы гөз өңүнде тутуп диййән. Догры язяңыз, ынамсыз ёлбашчы болмагам мүмкин дәл, яшамагам, шейлеми? Мен шол ынамсыз галмакдан горкян. Хәзир колхозчыларың өңүне чыкагадан болан зады болшы ялы айтсам, нәме болжагыны билийәнми? Гүррүң бүтин района, областа яйрар. Әхли газанан үстүнлигиңи шүбхе астына аларлар. Көп адамың эли ишдән совар. Чөмчөлөп йыгнан задымыз чанаклап дөкүләр, дүшүн шуна, Байрам.

— «Токай отла ат газан» дийипдирлер, шейле-дә?

— Башга яна чөкмөк нәмә гереки?

— Эртир башың ясыга етжек болуп дурка, шу гүн өзүңи саг адам гөркезжек болмак киме деркар?

Назар барып ятан нәразылык әхәнде:

— Сиз деррев сиңекден пил ясап башлаяңыз — дийди.

— Сен болса сиңеги гизлежек болуп гара хеләк. Машадың, Аманлының алдавы билен колхозчылар хасабат бержекми? Бер! Сениң хасабатың барада, әхтимал, бир бада газетлере-де язрлар, радиода-да айдарлар. Эдилен алдав сениң дилиң билен иле яйрар. Шумы сең ынам диййән задың? Онсоңам, сен бу сыры кимден гизләрин өйүдйәрсин? Оразданмы, Гуртданмы? Нәче гүн? Олар зийәм билиәләр, олар инди дине сен айдарыңа гарашярлар. Ынха, меселем, сен айтмадың диели. Олар Аманлыны, Машады турзуп: «Айт» диерлер. Айтмазлар өйүдйәрмин

Айдарлар, горкуларына айдарлар. Олар сени паш эдер. Аманлының өз эли билен язан дүшүндириши сениң тахылында ятыр. Оны нәме үчин яздырдың?

Назар жогап бермеди. Пенжирәнің аңырсындакы гаранкы-лыга гарап сарсман отурды. Хәзир онуң йүзи хасам гаралыпдыр. Манлайының йыгырды гүрелипдир. Галың додагы титреди. Күкүреги гайта-гайта галып, дем алышы эшидилди. Ол зордангыгырмадан сакланды. Шонда-да пайхасындан дили өңе дүшди:

— Эсерини маңа багышлаян диймели дәл экениң. Көпә гөрелде болуп билмежек адамың дурмушыны нәме үчин мысал алдың?

— Мен шонуң гөрелде болмагыны ислейән.

— Ёк, сен эртирки игенчден горкяң. Байрам. Себәби, мени таян адамлар кими гөз өңүнде тутуп язаныңы билйәндирлер. Эртир сана ярамаз адам хакында языпсың дийип игенерлер өйүдйәң. Индем язаныңа өкүйәң. Багышла вели, менден бетер өз аладаңы эдйән ялы болуп дур.

Байрам эсли махал гөречлерини Назарың йүзүнден айырмады. Серетдигиче-де ген галды. Яңкы сөзлери онуң айдып билжегине ынанмады. Инисиниң йүрегиндәки йылылык азалып барян ялы якымсыз совуклык дуйды. Назар нәче гепледигиче-де совуклык шончада гүйжәп, йүрекleri буза өврүп ташларлы гөрүнди. Мундаң бейләк бир геплеме дийип ялбармага тайынланды. Хер нәме-де болса, Назар геплемеди, айдан сөзлеринә уялян ялы йүзүни ашак салды. Байрам: «Эгер ол яңкы айданың үчин утаян болса, мен ондан разы боларын — дийди. — Кәмахал адам гахарына йүрегиниң унамаян задынам айдып гой-берйәр».

Ол хәзир геплемән отурмагы улып билмеди. «Сен ондан улы, кәбир затлары дүшүндирмек сениң боржуң. Герек болса, гайталап айтмагам зыян этмез» дийип, өзи-өзүнә маслахат берди. Шу махал пурсаты элден бермән, яңкы айдылан сөзлериң ерини долдурмалы, совуклыгы ёк этмели.

Байрам:

— Хава, өз аладамы эдйән, йөне хәзир икимизиң аладамызың бири-биринден айрылып гитжек ери ёк — дийди.

Назар нәдип өтүнч соражагыны билмеди. Гахарына өте геченини билсе-де, шол гахар совашянча «багышла» диймәге дилиниң өврүлмежегине гөзи етди. Шундан соң-а агасының гаршысында отурмак оңа хасам кын дүшди.

Дымышлык узага чекди. Назар чыдап билмән туруп гитди. Байрам отырды. Хич кимиң пәсгел бермейәни оңа ярады. Өз пикири билен гүмра болды. Назарың айдан сөзлерини ятлады: «Менден бетер өз аладаңы эдйәң»... Назар, элбетде, муны пикирленмән айдандыр. Хәзир Байрамың аладасы — Назарың аладасы. Яңы Назар гапдалында отырка, Байрамың оңа шуны дүшүндирмеги герекди. Ол нәме үчин алада эдйәр? Назар үчин игенмесинлер дийип алада эдйәр. Онуң өкүнмәни чын, хәзирем

өкүненок. Топрак билен ынсаның баглыдыгы хакда пикир эденде хемише өңи билен Назар гөз өңүне гелйәрди. Ол өз идеалыны язды. Топрак билен якынлык адама айратын бир гүйч бермелиди. Назарда-да шол гүйжүң хемише болмагыны ислейәрди. себәп ол хер гүн топрак билен йүзбе-йүз дуряр, онуң якымлы ысыны аляр. Эжелери пақыр хемише: «Назар, обада галсын, дайхан болсун. Онуң топрага ыхласы зор» диерди. Байрам эжесиниң айдянына-да, Назарың ыхласына-да ынанырды. Сыпал шляпалы адам билен чакнышыгына-да ынаныпды. Институты гутарып, хөвес билен оба доланып геленде эжесиниң бегенишини дийсене! Ол пақыр хемме затдан бетер обаны ташлап шәхере гитмекден яйданарды. Назар оба доланып, оны шол ховпдан дындарды. Байрам энәниң арзувлары хакда-да язды. Эне билен топрак хемише бир. Оларың бири бейлекисине гүйч берйәр. Шонун үчинем адамлар «Эне топрак» дийип айдярлар. Байрам шоларың бирлиги хакда-да язды. Язанына-да өкүненок!

Байрам Селбини уградып гелйәркә, догдук обасының гапда-лындакы өвлүйә совлупды. Эжесиниң мазарының башында дурка, хәзир ол дйри болан болса, нәхили маслахат берердикә? диен совал келлесине гелипди. Шу махалам шол сорагы гайталады. Өзи-өзүне жогап берди: Өвүт берерди, агзыбир болуң диерди. Перзентлериң агзыбирлиги энелер үчин иң улы багт.

Байрам — бу затлары яңы Назара дүшүндирмәнине гынанып отурма — дийди.— Онуң өзем дүшүнер. Яңкы сөзлеринем гахарына айтды. Хәзир эййәм өкүнйәндир. Элбетде, онуңам ягдайы еңил дәл, оңа-да дүшүнжек болмалы...

ИИГРИМИ БӘШИНЖИ БАП

Байрам гүн адам бойы галанда турды. Агшам гич ятанданмы, келлесинде агыры дуйды. Пенжирәниң ики гөзүнем гинден ачды. Ичери күрсәп уран арасса хова беденине бираз еңиллик берди. Чыглы хованы гайта-гайта демине дартды.

Пенжирәниң аңырсындакы көчеден ики саны еңил машын тиркешип гечип гитди. Машының эелерини танамады. Үч гызың дең йөрәп гелйәннини гәрди. Оларың эгниндәки той лыбас гүнеше хасам йити гөрүнди. Гызларың үчүсәм башларына бир меңзеш гызыл, яшыл гүлли яглык даңыпдыр. Гөк, яшыл реңк, кешдели бегрес дон гейипдирлер. Гызларың ортакысы гүррүң берйәрди, бейлеки икисем ере бакып гелишлерине гүлйәрди. «Оба гызларыдыр, гөвүндерине бир зат алаймасынлар» диен әтияч билен Байрам пенжирәниң өңүнден ыза чекилди. Гызлар оны гөрмән гечип гитди.

Обаның депесинде дутарың овазы эшидилип башлады. Дутарчы асманда отурышына яңкы гызларың салланып барышыны тарыплайан ялыды. Ол оваз нәзикди, мылайымды; гүн шөхлеси ялы чоғлуды. Байрам диң салып дуршуна, кир-кимирсиз

асманы сынлады. Гулага етйән оваз шу асуда ачык асманың яңкы гечип гиден гызларың васпыды.

Гапы какылды. Сона гайын агасына яңы гетирилен телеграмманы узатды-да гарашып дурман ызына дөнди. Телеграмманы Селби берипдир. Ол Женнетинң нәсагландыгыны, эгер сыпынып билерче болса Байрамың гелмегини сораярды.

Байрамың ынжалыгы гачды, ёгса кесел барасында аялының ховсала якындыгыны билйәрди. Айратынам, Женнет башым агырыр дийдиги бес, доктор ызына доктор чагырмаса ынжалмазды.

Келлә ене бир гүмүртик пикир гелди: Селби диенини гөгертжек болян болаймасын? Байрамы алып гитмәге гелсе-де, башармадык ишини инди шу телеграмманың үсти билен эдерин өйдйәндир. Әхтимал, шейле этжегини гиденде Сона-да дуйдуруп гидендир.

Мунуң ялы пикир этмек Байрам үчин гүлкүнч гөрүнди. Шонда-да пикир этмән отурып билмеди. Иүзе чыкан бир топар делил оны өз ызы билен алып гитди. Хайсыдыр бир сигналдан соң Селбининң Байрамы алып гитмәге гелени хак. Назар билен Сонаның гөвнүнден турмак онуң үчин эсасы зат болуп билмез. Байрамың пикириче, ол әңи билен өз мақсадыны бержай этмәге гелендир. Онуң мақсады әрини дава-гепден дашда сакламак. Гүррүн Назарың бәхбиди, я-да адамларың эртирки гүни хакда барярмы, пархы ёк, Байрам оңа гошулмалы дәл. Онуң шөхратына нәхилидир бир зепер етмеги әхтимал. Оңа дерек Жапар Мейдановиче телефон эдип миннетдарлык билдирмели, себәп ол Байрамың шөхратының ил арасына яйрамагы үчин алада этди...

Бу пикирлер Байрамы ене дарыкдырды, эдил Селби гапдалында отуран ялы оңайсызлык дуйды. Шөхере доланжагына гынанды. Бирденем шәхер билен обаның арасындакы мензил әр-аялың арасындакы дашлыга өврүлди. Бу дашлык оны яйдандырды. Абадан хакда пикир эденде ол узаклык хасам әшгәр болярды. Байрам: «Нәме үчин, нәме үчин биз бири-биримизе гуванып билемзок?» дийди. Ол калбында бу совалы эсасан Селбә йүзлендирди. Гуванмак үчин сөймели. Сөйүшйән адамлар хемише бири-бирине дүшүнйәндир. Дүшүнмегем оларың мақсадыны, угруны бирлешдирийәр. Гөр, ажы өлүмем Абаданы Арсландан дашлашдырып биленок!

Байрам аялының Абаданы говы танамаяндыгына гынанды. Эгер Абадан ялы болуп билсе, онда ол Байрамы алып гитмәге гелмезди, Жапар Мейдановиче саг бол айт диймезди. Бирденем, белки, Селбининң Абаданы танамаяны говудыр дийди. Абаданы аялыңдан габанды. Ол хакда әриниң пикир эдйәндигини билсе, аралыгың хасам узаклашмагы әхтимал. Байрам Абадан хакда хемише пикир эдер. Онуң гапдалында яшап йөрөндигине гуванар. Бу хукугы хич ким онуң элинден алып билмез. Селбининңем оңа гүйжи етмесе герек. Кәшгә етәйседи!..

Йөне Селби гызының саглыгыны өз мақсады үчин уланып

билмез. Ол эне. Эне үчин бейле этмиш иңнэн гөдек болар. Байрамың мунуң ялы пикир этмәге хакы ёк. Селби оны этмез, этмез!..

Сона телеграмманы окуп, бада-бат Ашгабат билен геплешме-гин аладасыны этди. Бир сагатлап аппаратың янындан галман гарашды, ахырам: «Мәммедовларың өйи жогап беренок» дийди-лер. Байрам:

— Доктора гиден болсалар гөрөк — дийди.— Агшамлык геп-лешәймели болар.

Агшам ене бир сагат гарашдырман Ашгабады бермедилер. Бу сапар Селби өйде экени. Байрам онуң сесинде ховсала дуй-ды. Ол шу гүн Женнети кеселхана ерлешдирендигини, энтөк онуң гызгынының гайтмандыгыны, бир тай өйкенине мазалы совук дегендигини хабар берди. Гызының хәли-шинди какасыны ёксурадяндыгыны айданда, Селбиниң хамсыгян сеси эшидилди. Байрам гижөки отла мүнүп баржакдыгыны айдып, трубканы Сона берди.

Назарың гүн догманка чыкып гидиши, гүнортанам гелмеди. Сона правленийә жаң эдип сорады, «бу тая геленок» дийди-лер. Агшам дүшди, сагат докуз болуп баряр, хенизем гара бе-ренек. Сона нәтжегини билмән ене телефона япышды. Гайын агасы:

— Бимаза болма, гелер, энтөк махал көп — дийди.

Гижө сагат он боланда кабинетинде Назарың еке өзи отыр-ды. Правленийәниң телим отаглы жайында ондан башга адам галманды. Хасапчылар мундан үч гүн өң йылың жемини жемләп гутарыпдылар. Хасабаты чалтрак етишдиржөк болуп, гижөсине-де ишледилер. Индем йылы пежиң гапдалында отурып дынч аляндырлар, телевизора середйәндирлер. Бу гүн телевизорда нәхили гызыклы зат барка? Хемишө бир Назарың программа кә-махал середәймеси барды, инди олам ятдан чыкды. Гечен хоккей ойнунам Керим айтмадык болса билмезди. Серетди, хемишеки-лери ялы леззет алмаса-да, гараз, бир салым аладасы еңледи, дынжыны алды. «Спартагың» ойнундан гөвнүхош болды. Ойны гырадең болмаса-да, говы, эржел команда. Йөне арман бу йылам ЦСКА-дан галды. Умуман, Кериме-де, телевизорда гөр-кезилийән оюнлар билен азрак гызыклан-да, окувың билен бол диймели. Ёгса, ынха, хоккейиң ызындан футбол башланар. Ола-рың хайсы бирине середип етишжөк. Онсоңам, хемме ойны теле-визорда гөрөкип йөрмөк хөкманмыка?.. Элбетде, «Спартак» ялы говы команданың ойны болса башга геп.

Дашкы гапы ачылып япылды. Аяк сеси гелип башлады. Ене Назара еке отурып ишлемәге май бержөк дәлдер!

Гурт ичери гирди-де:

— Гич ягшы — дийди.

— Гелен ягшы, гечиберин.

Гурт гапа голай отурды. Назар, «нәме хызмат?» диен маны-да оңа середип гарашды.

— О бизде ишлейән «воздуш» трактырлаң бири эртир канал боюна гитмели дийдилер. Би нәхили гүррүң боля, башлык?

— Хава, шейтмесек болжак дәл, Гурт ага, ёгса Машат етишмез.

Машадың адыны эшиденде Гурдун йүзи ажады. Ол индики айтжак сөзүни мазалы пикирленмәге межбур болан ялы алада билен дымды. Соңам:

— Гараз, сен гөркезме берипсиң-дә — дийди.

— Хава, мен дийдим. Сизден башга-да дөрт бригададан ал-малы этдик.

— Онда биз нәтмели?

— Ишләбермели.

— Шо трактыр маңа-да гөрек, башлык, менем етишемөк. Өйүн ичи ялы ерден ери машин чайыр чыкя, хол гүн өзүң гөрдүң-ә.

— Инди о тайдан бес эдип, обаң демиргазыгына гечәймез-лерми? Ери арассарақдыр.

— Илки шо тайыны арассалалы, онсоң гечәерис, йөне маңа трактыр бер дийме, башлык — Назар алада билен сәгинди. Гурт довам этди.— Машат болансоң билгешлейин айдяндыр өйүтме, Назар. Маңа хәзир трактыр уммасыз зерур гөрек. Гайта мен-ә ене бирини дилежек болуп йөрдүм, сенем...

— Боляр, ишләберсин.

Назар, «ене нәме айтжак!» диен гарайыш билен середенем болса, инди Гурдун туруп гидерине гарашды. Гурт турмады:

— Бу бир меселе — дийди.— Индики меселе Машат хакын-да Сен, башлык, ол адамың гүнәсини билсеңем, ене везипе ынанайрсың-ов.

Шу сөзлери Гурдун хетжикләп айдышы Назарың бирден гахарыны гетирди. Шол гахарына-да:

— Везипе ынанмаз ялы нәме гүнә эдипдир? — дийди. Ба-дабадам берен совалының гөнүмеллигине өкүнди.

— Аманлы саңа дүшүндириш язып беренмиш дийәлер.

— Хава, язып берди.— Назар ыза гайшып тахылыны чек-ди.— Ынха, тахылымда ятыр.

— Сен оны тахылында көп саклажакмы?

Назар ики эпләнен оқувчы депдерини элине алып, гаршы-сындакы гиң столуң үстүне зыңып гойберди:

— Алын, оқаң — дийип гыгырды.— Шонуң үчин гелдиңиз дәлми, алын!

— Ганыңы гыздырма, Назар — Гурдун сеси сандырап чык-ды.— Мен оқамада-да билиән Аманлың нәме язаныны. Похы болмаса, арза бермез дийип, шо сапарам айдыпдым гөрек?

— Билиән болсаңыз, нәме үчин йүреге дүшйәңиз?

— Иле-де айт!

— Айдыберин, сиз билиәңиз ахыры!

— Ёк, иним, сен айдарсың!

Гурт гахардан, толгунмадан саңылдаян дамарлак элини голтук жүбүсине сокуп, эпленип салнан бир гиден кагыз чыкар-

ды. Шолары гысымына гысыбам Назара тарап йөнелди. Барды-да элиндәкини столуң бир гырасына патыладып ташлады.

— Ине, тәбилиң, башлык. Шоны айдянчаң мен сең бригадирин дэл. Өзем, эшит, мен өз ислегиме арза бермен. Мен Аманлам дэл, Машадам. Соралса-да, айдарсың, нә себәбе гәрә Гурт тәбилини ташлады?, айдарсың!..

Ол чыкып гитди. Назар бирден дүйпсүз бошлуга зыңылан ялы калбында умытсызлык дуйды. Өнүне алан хасабаты онуң үчин әхмиедини йитирди. Гурдуң гоюп гиден кагызларына серетсе-де, оларә эли узамады. Кагызларын гырасы кертилелерем бар. Майдалы-ирили тагашыксыз харплары гөрди. Окажак болмады. Онуң үчин бу бошлукда сөзлерем манысыны йитирди. Дине Гурдуң сесини эшитди: «Сен оны тахылында көп саклажакмы?» Назар оны биринжи ёла тахылындан чыкарды. Хол-ха, ол инди столуң үстүнде ятыр. Аманлы гетирели бәри Назар оны окабам гөренок. Догруданам, ол айдып бериши ялы яздымыка, я-да артдырып-кемелден ери бармыка? Шу затлары Назар билмели дәлми? Хөкман билмели! Онда нәме үчин шу махала ченли окабам гөрмедикә?..

Ол йөрите туруп депдери алды. Ерине гечибем усул билен сахабыны агдарды. Ховлукмач язылан булашык почерки гөрди. Харплар дагы башлы-барат, бири-бирини сүсүшип, зордан аяк үстүнде дурлар. «Дүшүндиришнама» «Ш» харпының хер таягы бир ерде болансон, сөзүң өзи тутуш бир сетири тутупдыр. «Мен, ягны ки колхозын өңки бригадир Аманлы Чары оглы, язып мәлим эдйәрин ки...»

Гурдуң гитдигиче әдими хаяллады, шүбхеси артды. Башлыгын янында өзүни алып барышындан барха гөвни гечди. Ой-пикирине гүмра болуп, көчәнин ортасында сәгинип дуранынам билмеди. Өйүне етмәнкә белли нетижә гелмесе оңмады. Ол тәбелини ташлап догры эдипми я-да нәдогры?.. Бирденем: «Сен тәбилиңи зыңып, киме зыян эдерин өйүдйән?, чал келле акмак—дйиди.— Олар-а сең шейдерине гарашып йөрән болсалар билйәнми? Машадың ери гинәр, гурды гүндиз увлар. Сен тәбилиңи ташласаң, эртир ерине-де башлык алагадан Аманлыны гойса... ёк-ла, оңа дайханлар гөвнемез-ле. Хәзир халкың гөвнемейән задыны этжек болмак барып ятан акмаклык. Назар дүшүнжели йигит, акылам ёк дәл, онда бейитмеси нәмемиш? Горкян болса герек. Машатлы гүррүң башланса, бир яны оңа-да етйә. Етсе етиберсин, шо гүррүң-ә башламалы болар. Башла-да онда башлажак болсаң, тәбилиңи зыңан болман нәме? Я иле гүлки болжак боляңмы? Эртир өйүңе дайханларын ялбарып гелмегин-ә ислейән дәлсиң? Муңа «бите гахар эдип ёрган отламак» диерлер Башларын, башламан нәме! Гөвнүмдәкини айтмага хакым бар. Аманлының арза бержегине ынанмадым герек. Ынанмаянымам айтдым. Айдышым ялам болды. Айтмадык болсам, башлыгын агасы яныма барармыды? Бармазды. Барды, акыл этди. Доган доганы танаса ягшы.

Гурт ызына дөңди. «Хәзирң өзүңде бар-да тәбилиңи ал. Башлыга трактыр бермен дийәң, ене гайдаңда-да тәбилиңи ташлап гайдаң. Шейтсәң, саңа гахар эдибем ол трактыры Маша-да ёллар. Ишем битмән галар. Шо ери тә гума ченли арассалап, экмели. Хань говача болямы, боланокмы, гөрели бакалы...»

Ол кабинетиң гапысыны ачды-да сәгинмән ичери гирди. Сесини чыкарман столуң янына барды. Өзүне геңиргенме билен гараян башлыга үнс бермеди. Кагызларыны гоюп гиде: еринден алды, голтук жүбүсине ымыклы салынча бутнамады. Соңам ызына өврүлип, келам агыз сөз айтман чыкып гитди.

Шу пурсат Назарың гөвнүне, Гуртдан соң Аманлы гапыдан гирәйжек ялы болды. Олам сесини чыкарман гелер-де депдерини алып гидер. Соңра муны эшидип, Байрам гелер. Гелшине-де «нәме үчин онуң дүшүндиришини берип гойбердин?» дийип гыгырып башлар. Галмагалы эшидип, ене Гурт гелер. Олар ики болуп гыгырарлар. Шейдибем бүтин обаны өрүзәрлер.

Шол махал гапы ачылды. Назар тисгинип еринден турды. Байрамы гөрүп, гең бир гарайышда онуң йүзүне чинерилип серетди. Ол гапыдан гирениң Аманлы дәлдигине геңиргенйән ялыды.

Байрам дуран еринден:

— Мен-ә хошлашмага гелдим — дийди.

— О нәхили хошлашмага?

Байрам ягдайыны айтды.

— Сен ишләбер, өзүм гидерин, Назар.

— Болмаз-а бейле зат.

Назар гейинмәге дурды. Онуң ядавлыгы, эзъет чекйәнлиги гөзлеринден билдирип дур. Байрамың оңа хайпы гелсе-де, онуң ягдайына гынанмады. Бир бада оңа еңил дүшмез дийди. Бирденем оңа хемаят берип:

«Биз дине шу гүн үчин яшамаярыс, Назар — дийип йүзленеси гелди.— Шу гүн үчин яшалаң болса, сениң хәзир бу ерде келле дөвүп отурмагың нәмә герек! Гит, кейп чек, хезил эт-де ят. Сениң үчин бу гүн гечди. Йөне гитмәнсин, чилимиң түссесине боглуп отурыпсын. Эртириң аладасы үчин отырсын. Отурмазлыга хақың ёк, себәп эртирем яшамалы. Шу гүнки абрай эртирем герек».

Байрам хич зат диймеди. Хошлашык пурсатында ене гүр-рүң гозгамагы ерликсиз хасап этди.

Отлының уграянлыгы хакда билдириш берилди. Ики доган бири-бириниң йүзүн гарап, мэкәм эл гысышдылар. Байрам:

— Хөкман жаң этгиниң — дийди.

Назар чаларак йылгырып:

— Болар — дийди.— Йөне якмаз бир зат диен болсам, багышлавәргин.

— Ери, боля-ла...

Гараңкы гижеде сесинден өңүрти отлының гарасы йитди. Байрамың гиден билен Назарың калбына гиндик аралашмады.

Онуң хәзирки ягдайы хемише халыпасының голдавына даянып йөрөн шәгирдинң дуйдансыз махал ялңыз галышына меңзеди. Инди халыпаның голдавы ёк, онуң гөркезен ёлы бар. Шол ёлдан догры гитмек сениң гүйжүңе баглы.

Назар шу чака ченли хемише Байрамың голдавыны дуюп гелди. Бу голдав кесгинли бир иш билен баглы хәли-шинди йүзе чыкып дурмаса-да, агасының ат-абрайы өз янындан оңа хемаятчыды. Кәхалат нәтаныш адамлар билен таныш боланда олар көпленч Байрамы ятлардылар, онуң ягдайыны сорардылар. Назар, хамала, агасы билен хер гүн бир гапыдан гирип-чыкып йөрөн ялы белетликде жогап бермәге чалышарды.

Хәзир отлы бу леззети өзи билен алып, онуң дерегине ики адамың аладасыны гоюп гидене дөнди. Байрамың «Сен диңе өз ялңышыңы дүзедйәндириң өйүтме» диен сөзлерини ятлады. Диймек, оларың гуванжам, үстүнлигем, ялңышам бир экени. «Сыгырың шахына урсан, эндамы сызлар» дийип, догры айдып-дырлар.

Назар машины хаял сүрүп вокзалдан гайтды. Гөзлери шәхе-риң чола көчелерини гөрийәнем болса, пикири Байрам хакдады. Ол яңыжа-да онуң гапдалында отырды. Дурмушың аладасы ене оларың орнуны айралады. Йөне бу гөрәймәге шейле. Хакы-катда вели, олар хемише янашык. Хер нәме-де болса, хәзир гап-далындакы бош ер Назары гамландырды. Чола көчелер калбы-на аграм салды.

Ол меркези көчеден гүнбатара өврүленде гапдалындан жүр-левүк сесини эшитди, сакланды. Инспектор гапыны ачып, онуң йүзүне диканлап серетди. Назар оңа хайран галды. Мунуң ялы гич махал инспектор сакланына дәл, онуң Гурда мензешли-гине хайран галды. Додакларының салпылыгам, йүзүниң йы-гырдам, гөзлериниң улулыгам... гараз, эдил Гурт милиционериң эшигини геен ялы!..

Инспекторың ёгын сеси машиның ичини долдурды:

— Сен шофёрмы я-да сыгыр чопан?

— Шофёр.

— Ярамаз шофёр. Өврүмде сигнал чыра якмалымы?

— Якмалы, яшулы.

— Онда нәме дилиң айдыяныны элиң эденек? Көче дүзгүнини гөдек боздун, шофёр ёлдаш! Гиже гөрмезлер өйденсин? Гиже болды, гүндиз болды, дүзгүни боздугың шап! Эле дүшерсиң — Инспекторың узын бармаклары ховада синек тутан ялы мэкәм дүвүлди.— Сен нәме дүзгүни бозуп, ене маңа чинерилип серед-йән? Йитирен адамың бармы?

— Биңиң обадан бирине чалымдаш гөрдүм-де...

— Гойсана, халыс йүреге дүшйәңиз. Дүзгүни бозжак бола-ңызда мең билен обадаш дәл, инди обадашмы? Сизиң бары-ңызың гепиңизем бир. Дүзгүни бозян билен обадаш болуп бил-мен. Мен шәхерли.— Ол эдил Гурдуңкы ялы гөдекси элини узатды.— Талоныңы бер бәрик!

Назар сесини чыкарман талоныны берди. Эгер хэзир өзүмнн кимдигими айдайсам? днен пикир келлесине гелди. Инспекторын эхеци үйтгэрмикэ? Белки, онун везипесине, шофёр дэлдигине гарап, жезадан сыпдырар?

Назар сакланды. Инспекторын Гурда меңзешлиги онун хоууны басды. Эгер мен «башлык» дийсе, онда онун бейлеки ялынышыклары барада айдыбержек ялы болды. Гөвнүне болмаса, Гурдун билийэнинн инспекторам билийәрди.

Инспекторын жүбтегиннн шыртылдысы эшидилди. Назар талоныны алып:

— Саг болун — дийди. Ене бир гезек инспекторын йүзүне горка гарады. Ол өңкүденем бетер Гурда меңзәпдир, икисининем йүзүнде буйсанчлы аркайынлык бар. Инспектор:

— Мен дүзгүни бозянлар билен обадаш дәлдицин, меңзедибем отурма. Сүр! — дийди.

Назар араны ачып баршына, оларын сесем, айдян сөзлериндәки ынамлы эхеңем меңзеш дийди. Олардан сыпанына ынанмады. Бир Гуртдан бошап, икинжи Гурдун янына барярды. Элбетде, икинжи Гурдун айтжак сөзлери хас чөкдер болса герек! Инспектор билен чола көчеде ялныз душуды. Эмма Гурт билен душудык халкын арасында болар. Эгер оларам эдил яккы инспектор ялы, «дүзгүни бозян адам билен обадаш болмарыс» дийәйселер.

«Гижә гөрмезлер өйденсиң?» Бу сөзлер тәзеден гайталанан дек, Назары сарсдырды. Ол гапдалына гарамга йүрек этмеди. Гөвнүне болмаса, төверек-дашыны бири-бирине меңзеш Гуртлар долдуруп отуран ялыды.

Назары дер басды...

* * *

Байрам Ашгабада гелшине Селби билен кеселхана гитди. Елда Селби Женнетден зейренди:

— Гидемде даш чыкмагын дийип саргап гитдим, чыксаңам гейнип чыкгынын дийдим. Менем гидипдирин, көчеден бәри гелмәндир. Ылгапдыр-дерләпдир, ылгапдыр-дерләпдир, шейдибем совуга ишини гөрдүрипдир. Энекесининем диенини эденек. Улалдыгыча гызыңам саңа меңзәп баряр.

Байрам сесини чыкармады.

Женнет какасыны гөрөнде сүйжи йылгырды. Байрамын элини махалы билен гойбермеди. Сораг ызына сораг берди. Онун ягдайы ганыматлашыпдыр. Гызгыны галса-да, энтөк үсгүрийәр дийдилер, дүшекден турузмадылар.

Сона обадад гүнде-гүнаша телефон эдйәрди. Байрамын геленине он гүн гечипди. Женнети бу гүн-эрте өе гетирмелиди. Сона ене телефон этди. Ики элтиннн бу гезекки гүррүнн узага чекди. Селби трубканы гоянсоңам, эсли махал аппарата гарап отурды. Соңам гөвреси хас агралан ялы кынлык билен аяк үс-түне галды. Улудан демини алып, өзүнде дөрән лапыкеч ягдайы гизлемән Байрамын кабинетине йөнелди. Баршына-да:

— Оба билен геплешдим — дийди. Байрам өңүндө ятан го-
лязмалардан гөзүни айырман аялына гулак асды.— Назары
бошадыпдырлар.

Байрам бу сапар гарашылмадык хабара Селби себәпкәр
ялы, оңа йити середип:

— О нәхили бошадыпдырлар? — дийди.

— Бошадыпдырлар-да. Йыгнак болупдыр, шонда-да боша-
дыпдырлар. Хәзир Сона жаң эдип айтды.

Байрам канагатланмады, аялына «отур» диен ышарат этди,
гыссанды:

— Дине бошатдылар дийдими, башга зат айтмадымы?

— Хава, йыгнакдан өңүрти Назар райкома арза язды дийди.
Сениң айдышың ялы эдипдир, барыны болшы ялы языпдыр.

— Онсоң?

— Хасабат беренде-де айдыпдыр.

— Ким бошатмалы дийдикә?

— Өзи хайыш эдипдир.

— Өзи хайыш эдипдир? — Байрам эшиденине ынанмаян ялы,
бөврүни диңләп отурды.— Нәме, ол шейдиپ обадан гайдайжак-
мыка?

— Ишләп йөр дийди. Агроном болуп галыпдыр.

Байрамдакы горкулы геңиргенме дув-дагын болса-да, бада-
бат гыгырыбермеди, гайта аялына маслахат саяян әхенде:

— Обадан гайтмандыр, акыл эдипдир герек? — дийди. Селби
әриниң пикирини тассыкламага ховлукмады. Онун үчин әриниң
болшуны сынламак хас гызыклы ялыды. Байрам хамала, Селби-
ниң калбындакы шүбхәни аңып, шоны ёк әтмәниң аладасы би-
лен дүшүндирийән шекилде гепледи:

— Обада галан болса, Назар акыл эдипдир. Гайтмажагыны
өнем билйәдим, гөр, диеним ялам болупдыр! Агроном болуп
ишлесе, ол инди топрага хасам якын болар. Хер гүн топрак би-
лен йүзбе-йүз дуруп, хер гүн онун ысыны алмакданам бир говы
зат болармы!..

Байрам өз пикирлери билен гүмра болуп, соңабака гапда-
лында аялының отуранынам унутды. Әййәм онун бар күйи-пики-
ри өңүндө ятан голязмасындады. Оны довам этдирмелиди.

1970—73 й.

ГАЛЫҢ

(Женаятың босағасында)

Повесть



БИРИНЖИ БАП

Мал өтүрижилер ики йүз халады телим дүвүнчеге дүвүп йөрмөн, ики саны ак ганара дыкып гетирдилер. Халатлары сайлап-сечип кабул этмек гызын енеси Нартэже табышырылыпды. Инди шу ишин хөтдесинден гелмежек болса, онда Нартэжем көр болсун! Телим йыл эден арзувы ахыры ерине дүшди. Шүбхе, горкы билен гезен махалам аз болманды. «Пыланың гызы пылан йнгит билен гол тутушып гидиберилдир» днен хабары эшиденде, хамала, шока Женнет гүнэкөр ялы, балдызына аларлып-аларлып середерди, оны ярылмадык гарпыза мензедерди. Улы гызын уз басышындан горк. Херна, буларын калбына рехим аралашаверсин, ёгса, эденлерине дәл дийип, бу заманда ёл алжак гүманын ёкдур.

Хемме зат Нартэжин гөвнүне гөрә болды. Ынха, инди өйүн дулунда ики ганар ындарлып ятыр. Хезил этде санабер. Халамадык халадың болса, «оварра эт, эжит-де говусыны гетир» дий. Бу түйс Нартэжин башарайжак иши. Өзүн башарып дуркан гоңшы-голамы чагырып йөрмек нәмә герек. Гүррүнем болмасын, гепем. Соррак гөрөнлеринде-де гоңшы хелейлерин йүреклери ярылаймаз...

Нартэч халатлары сайхаллаянча, Аймырат секиз мүн манады санап алды. Даңысы чөзүлмедик тэзеже пулларын шыкырдысы махалы билен Нартэжин гулагындан гитмеди. Ёриниң илки чекинжең санап башланына гынанса-да, онун соңабака йыгы-йыгыдан бармагынын ужуна түйкүрип гызышаныны гөрөнде калбы гинеди. Утанмагын, Аймырат, доганыны сатян дине сен дәл ахыры. Ил эдйәми — бизем эдерис! Кәшгә биз Женнети зорлап берйән болсак... Аркайын санабер, Аймырат, бир манады кем болмасын. Кем алар ялы, олар bize гыз саклашан дәлдир. Секиз мүнүн-ә хәзир аларыс, галан бир мүнүнем

соң гетирерлер. Оларың гөвнүне биз шол мүңи гечэйжек ялыды-рыс вели, асыл гечэймерис. Гетирмеселер, гелии ызына гайдып бармаз!

Геленлериң нан-чай билен угры болмады. Совук-сала хошла-шып, турмакчы болдулар. Оларың йүзүни салладан зат Нартэ-жиң агзындан чыкан сөзлер. Ол сөзлериң аңырсында биргиден зат ятырды. Вах, Нартэже галса, энтеклерем геплежекди, йөне арман непини билмез эр, чак болды, бесдир дийди отурды. Ёгса, Нартэжиң хер айдан сөзи пул я-да халат болуп гайдып гелмелиди. Бейле аматлы пурсат инди миессер болжакмы, бол-мажакмы, худай билйэр!..

Гезек атгулага геленде, Нартэч хеммесини өнден ят тутуп гоян ялы бирдемде санап гойберди. Гетирилмели атгулагың саны йүз эллиден гечмели. Он саны түркмен халыча, он саны машин халы. Йүң сечекли он бэш болсун, көпүсиниңем реңки гырмызы билен мавы болсун. Ики сандык, бирем айналы ши-фоньыр...

Мыхманлар чыдамады:

— Дураверин, уммадан чыкдыңыз.

Нартэч аркан гайышды.

— Вий, мен-э энтегем бэрсини айдың. Гоншымыза дөрт сан-дык билен кир ювян машинам гетирдилер. Оны гетирин дийжек дәл, йөне гызыл сагат билен гызыл йүзүгү гетирмели борсуңыз. Холха, гоншымызың гызыны тойдан өң шэхере экидип, хут, алын дишлерине гызыл гейдирдилер. Ынха, Аймырат шаятдыр. Ол сө-зүни тассыклатмак максады билен гапдалында сесини чыкарман отуран эрине ховлукмач серетди. Аймырат эдил өнден табшы-рылып гойлан ялы, деррев башыны атды. Нартэч шелайын йыл-гырып, хасам ичгинсиреди.— Гудалар, дарыкмаверин, гызылдан гыммат гызымыза алып гидйәнсиңиз.

Мыхманларың бири хүңүрдөп:

— Шей дийиб-э, халыс болса-да, союп ташладыңыз — дий-ди.— Ери, яңкы шипонир диййэниңиз атгулакмышмы? Атгулак дийленде, машиндан асанда гелишэйжек зат болса...

— Вей, буларың айдынына серет-ле!.. Машиндан асмак нәмә герек, үстүне йүкләң-де гетирэйиң.

Нартэч дартгыны ягдайы юмшатмак үчин өзүне зор салып, бокурдагыны хыкырдадып гүлди. Этлек йүзи хасам дерчигип, ашақы габагының этегинде ири-ири дамжалар гөрүнди. Мых-манлар йылгырмадан гечен, гайта йүрекбуланч зат гөрен ялы йүзүни чытдылар.

«Чытсалар, чытып гечсинлер. Ил сизин үчин гыз догранок. Раст, оглуңыз мүгт гыз тапанокмы, төлемән гарагыңызам акар».

Мыхманлар яс ерине гелен ялы, йүзлериңи асып гитдилер. Нартэч бегенчден яңа аграмыны йитирди. Дабанының ере дег-йэнини дуйса-да, хемишеки агыр гөвре ичине ел берилен бөвен дек гайып йөрене дөнди. Ол балдызыны чекеләп, ички отага алып гитди.

— Халадың-а онды, Женнет жан, галанынам алла дүз этсин...

Нартәч гапың агзында аманат ялы болуп дуран Женнетин өңүне пагта силкен ялы, ганарлары силкип башлады. Хер силкенде, хыкылап, богазына якымсыз бир зат дирелйән дек эзъет билен йүзүни чытарды. Юмры дулуқларына ган иненде, зора чыдаман, эти дарка-дарка ярылара гелйәрди. Гана дерек дер чыкып, сонам этлек йүз ашгара дүшен ялы агарялды.

— Эй-вай, хайымы алайды болса-да...

Ерде үйшүп ятан овадан парчалар галың габакларын арасында кичелен гөзлери йителтди. Олар ене хемишекиси ялы инән мекир йылпылдады.

Ол бадыны саклап билмән үйшмек халадың төверегинде, диндар адамың өвлүйә айланышыны яда салып, ики өврүм этди. Сонам:

— Хеммәмизе несип этсин, Женнет жан — дийип, өзбашына самрады. Сеси эшидилмесе-дә, этлек йүзе гелшип дуран галың додақларың махалы билен мүнкүлдиси галмады.

Женнетин хенизем шол гымылдаман дуршуды. Ол халатлара үнс бермеди, динә еңнесине серетди. «Дәлиремесе-де биридир» дийди.

— Нәме дурсун, гыз, утанмада гөрүбер. Сайла, сеч... Тыллан халадындан говы болмаса, түф!, йүзүме!

Нартәч гайтадан ортадакы үйшмеге гуванч билен гарады. Тешнелик дине онуң гөзлеринде дәл, бүтин дуркунда гөрүнди. Чоммалып отурды. Агыр гөврәни саклардан дараклык эжиз гелди. Намаз окаян ялы, ики дызыны ере урмалы болды. Шундан соң өңки тос-тогалак гөрнен гөвре ене адам сыпатына доланды.

— Гелсене, тула, бейдип дурма-ла.— Хәзир «тула» сөзем онуң дилинден сүйжүлик билен эшидилди.— Серетсене, би тиркетажлара... Ине, би «әлемгошары» деррев бичин. Халамасан, серет булара!.. «Симлинем» докаланы болсун дийдим. Үчүсини гетирендирлер.— Ол чыраның ашагында ялпылдаян матаны ёкары гөтерип, ёгындан келте бойнуны бир сага, бир чепе буруп, томаша этди.— Гөрсене, энайыдыгыны!.. Вах, биз гөргүлиде багт ёк экени. Бәш саны кел алача билен ики эл кетенә берип гойберендирлер-ле... Би садагасы болдугым мата бир серет. «Гырав» дийсең гырав... Серетсене, муң ыкырдап дуршуны, өзүнем гысымлап гидибермели.— Ол айданыны субут этмек үчин юка, непис матаны ыхлас билен гысымына гысжак болярды.— Эгнинде бардыгам билдирмез. Шуң ене бир яшылы болмалыдыр, хәзир тапайын...— Нартәч эгиллип, гүрлемгүжик ялы, үйшмеги дөрүп уграды. Бахасы гыммадыракдыр өйдүлен матаны гапдала гоянда, усул билен гойярды, сәхел сан орнуна гетирилени душайса, элиниң терси билен зыңып гойберйәрди. Шол бармана гызыл кетенә эли дегди.— Шу артыбам арзылап йөрүс, тагта геен ялы.

Бир кишилик эдип эпленип кетени бир гыра патылап дүшди. Нартэч Женнети ядындан чыкарды, оңа еңсесини өврүп, мүне-деклэп отуршына самырдысы эшидилйәрди. Ол маталарың адыны айтса-да, олары азар эдип гөркезжек болмады. Хэзир ол сачагы гөрөн ач адама мензейәрди.

— Импорт сечекли... он саңыдыр, санап гөрэй. Бием «индиски чулек» дийилйән мата. Пәрсене, зере чүмдүрилип чыкарылан ялы, энайы ловурдап дуршуны!.. Артан-сүйшени болса, эрте адамыңа галуссуқ эдэйгиниң. Би «йигит гыран», бием «геймесем өлйән»... «сандықда сыгыран», «Самолётдан салланан», «таксиден таян»... Вай, ненең эдейин, мен ол «гыравың» яшылыны тапамок-ла.

Нартэч үйшмегин үстүне күкүрегини герип, оны тээден дөрмөгө башлады. Шу пурсатдан Женнет еңнесиниң болшуна томаша этмеги ятдан чыкарды. Аладасы өзи билен болды. Хэзир ол хем эдил Нартэч кимин бегенмелиди. Нартэжиң бегенжи галың билен бағлы болса, Женнети бегендирмели зат башгады.

Гызың гөз өңүнде Гарриның кешби жанланды. Онуң йүзүнде якымсыз текепбирлик бар. Гөречлериндәки гарайыш буз ялы совук. Онуң шөхлеси аязлы ховадакы чыра ягтысыны яда саяяр. Женнет шол совуклыгы илкинжи гүнден дуюпды, эмма оны вагтлайын хасап эдипди. Оны йыладарын өйүдйәрди. Йөне башармады. Совук гарайыш хемише онуң өңүне галың дивар чекди. Шол диварың анырсында Гарриның йүрек сыры ятырды. Йүреге аралашып билмедик Женнет өз гөвнүне гөрә кәмахал чакламалар урярды. Шол чакламалара-да өз йүрегиндәки арзулары ынаныпды.

Ол өмрүнде биринжи сапар Гарри билен пынхан ерде душуды. Гарри душуммага теклип эденде, ол өр-гөкден гелсе-де, боюн болупды. Нәме үчин боюн боланыны билйәрди, себәби Гарри сыны отурыпды. Эмма нәме үчин, өр-гөкден геленине дүшүнмеди. Шонда-да бу херекетини унады, себәби душумыга гөвүнжендигини, бада-бат билдирмек улы гыза уят болар өйүдйәрди.

Гарриның какасы ики йыл мундан өң оба магазинине мүдир болуп гелди. Машгаласыны шәхерден оба гөчүрди. Алты отағлы белент там салдырды. Гарри гелен гүнүнден трактор бригадириниң көмөкчиси болуп ишлөп башлады.

Гарри узын бойлы, кесесинден середәймәге хаял-яғал йигит. Эмма моторына атландыгы үйтгейәр. Гарачы эшеги мүнен ялы моторының бөврүне депишдирип, ок ялы атылып гитмесе она-нок. Шай угруна гаты өкде дийип онуң тарыпыны эдйәрлер. Рус дилини дагам сув ичен ялы билйәрмиш.

Ол соңкы йыл Женнетлериниң бригадасында хасам көп гөрнүп уграды. Өзем гышын-язын келлеялаңач гезйәрди. Гара сачының гүрлүгине буйсанян болмагам әхтимал. Кече ялы келлесини яып ятан сач моторың елгинине галғанок вели, гаты болса герек. Гызлар онуң сачына гөрә хәсиетини кесгитлежек бол-

ярдылар, адатча гүр хем гаты сачлы адамларын хәсиетем агыр болармыш. Асыл ол гелен гүнүнден гүррүн үчин гызлара аматлы объект болды. Ол өйлөрүндө нахар иенде дине столун башында иййәрмиш, жигилери биленем көплөнч орусча геплейәрмиш диердилер. Хер йыл бир ай Гара деңизиң боюнда дынч алып гелмесе, онанокмыш дийип айратын ныгтардылар. Тракторчы огланларын янында болса, шәхер гызларыны халамок, оба гызлары говы диенмиш, йөне себәбини айтманмыш. Хич ким она дерек пал атмаса-да, оба гызларының гулагына бу пикир якымлы эшидилйәрди. Хер ким өз адресине айдылан ялы ички дабара билен ол йигиде миннетдарлык дуйгусыны йүрегинин гатында гизләп гоярды.

Онуң тоям илиңкиден үйтгешик болар. Хемме адама стол башында отурдарлар, хер киме өзбашына тарелка билен чемче-чаршак берерлер. Эмелдарлар геленде айратын хеззет этжек болуп ылгашып йөрмезлер. Стол башында хемме киши деңлешер гидер.

Нәме үчиндир Гарри билен илкинжи душусыга барярка шейле той Женнетин гөз өңүнә гелди. Өзүни столун еңсесинде, той лыбасында, Гарриның гапдалында отурандыр өйүтди. Утанды. Эмма пикиринден эл чекип билмеди, себәби ол пикир Женнетин арзувы билен габат гелипди. Эгер ол догруданам, шәхерде өнүп-өсен болса, нахарыны хемише стол башында иййән болса, өзем орусчаны сув ичен ялы геплейән болса, галың төләп гыз алмага разы болмаз. Өзүни сатдырмажак гызың үстүнден дүшер. Сайлап-сечмек үчин ики йыл етерлик мөхлет дәлми нәме!

Диймек, ол оба гызларының арасындан Женнеди сайлап тутпдыр. Женнет яйданды, толгунды. Өзүни йигит билен душусыга дәлде, шейле йигиде дурмуша чыкмага разымың? диен совала йөрите жогап бермәге барян ялы дуйды.

Женнетин гөвнүнә ол йүрегиндәки беслән арзувының чөзгүдине тарап барярды. Йөне әхли обадашларының өнүнде гелин лыбасында отурмак она аңсат дүшмез, утанар. Гарриларын шәхерде дост-ярлары көпдүр, оларам тоя гелерлер. Оларын ики гөзи Женнетде болар. Онуң чемче-чаршак тутушына сын эдерлер, шонуң биленем гызың медени дережесини, онуң йигиде мынасыпдыгыны, дәлдигини кесгитлежек боларлар. Женнет болса, ерде отурып нахары эл билен йимеги эндик эдинен гыз. Нәхили боларка?.. Гызың маңлайына дер инди. Йигитден харай гөзледди. Гарри чыкалга тапар дийди. Жуда болмаса, дуз датман отурыбермели болар. Болманда-да, гелин стол башында гөвүшәп отурса гелишмез...

Гарри оны толгунман гаршылады, йигидин йүзүндәки совуклач йылгырма гызы хейжана гетирди. Эгер олам хәзир утаняныны, толгуняныны билдирсе, Женнет үчин еңил болжакды. Болмаса, хайсыдыр бир йигит билен сөйги хатыны алышып, улы илиң гыйбатындан соң мекдеп директорының янына чынлакай гүррүнә чагырылан ялы элини-аягыны йитирип дур. Иң яманам,

Гарры билен өз арасында деңлик дуймады. Утанч мениң гөзүмн багландыр, шол зерарлам онуң толгунжыны дуюп билйән дәл- дирин диен шүбхе билен кәмахал гөзүниң гыйтагыны Гарры- нын йүзүнә айларды. Эмма хер гезек совуклач гарайша дучар болуп, якымсыз галпылды билен йүзүни ашак саларды.

Шол сапар дине Гарры гепледи. Ол илки билен еди йыл бәри хер йыл Гара деңизе сува дүшмәге гидйәндигини айтды. «Шу йыл нәме үчин гитмәндигими билйәнми?» дийип, Женнетн жо- гап берерине гарашян ялы сәгинди. Совалың айдылышында, ме- ниң гитмезлигиме сен себәпкәр, шонам боюн алмалы боларсын диен әхәң бар ялы дуюлды. Гыз гыссага дүшди: эйсем утанман шейле дийип айдаярмыка? Оба огланларының арасында-ха бей- ле гөнүмел айтжагы ёк, йонә шәхерлилер шу меселә гезек ге- ленде йиданман гөни айтмага әндик эдиненмиш дийәрлер.

Хер нәме-де болса, Гарры гөни бейле диймеди. «Мен шу то- мус өйленмели» дийди. Соңра ховлукман, эдил гөрүп-әшиденле- рини айдып берйән ялы гүрләп башлады. Онуң сөз урушы ләлик чагаңкы ялы гөнүмелди, пикирлериниң догрулыгына чигит ялы шүбхе гоймаярды. Ол Женнети халаяныны сәгинмән айтды. Шоны айданда геплейиш әхәң хем үйтгемеди. Нәме үчин ха- лаяныны ныгтап дурман, басым той этжекдигини, индики душу- шыга ченли Женнетн пикирленмелидигини дуйдурып сөзүни гутарды. Олар айрылышдылар.

Соңкы душушыкда Гарры гүррүни гөни тойдан башлады. Ол асыл Женнетн пикирини хем сорамады.

— Гудачылыга барарлар вели, чекинмән, илиң чекенини бизем чекерис, артыграгам болса, зыяны ёк — дийди.

Женнет ол оюн эдйәндир өйүтди, диканлап онуң гөречлерине серетди. Асыл хич хили үйтгешиклик гөрмеди. Женнет өз-өзүнә: «Мен бу адамы хич махалам танап билмен» дийди. Гарры оңа бирден кесеки гөрүнди. Оларың хәзирки болушлары дурмуш гурмага межбур эдилене чалым этди. Бу душушыгам икисиниң ислегине гөрә дәл-де, хайсыдыр бир гөркезмә гөрә амала ашы- рылына меңзеди. Женнет өзлери тарапындан әнтең бейле хөкмү- рован гүйжи сызанок, себәби онуң агасы-еңнеси хич затдан ха- барсыз. Онда, диймек, Гаррыны межбур эдендирлер? Белки, ол әне-атасының маслахатына эерип, Женнетн янына гелендир?.. Белки, шу махал онуң йүреги шәхер гызларыны күйсәп дуран- дыр?

Женнет шу совалларың айдың жогабыны күйседи. Гөвнүнә болмаса, Гарры ичгин гүррүң этмеден гечен, гайта чалтрак ай- рылышып гиденени кем гөрмейән ялы дуюлды. Ол хәзир өйлери- не барып, әне-атасына «юмшуңызы битирдим, инди галан зады өзүңиз эдиң» дийип, алададан чалтрак дынмага ховлугяндыр?

Женнет өзүни межбур эдиң гепледи:

— Галың берип өйленмәге утанжак дәлми? — дийди. Гарры оңа алланичкиси серетди. Гапдалдан чыкылып, атыма гелен

авы үркүзилен ялы, бир бада алачсызлыктан нэтжегини билмеді. Соңам совуклач йылгырып:

— Бе-хе! — дийди. Онуң башына гарашылмадык аладан инендигини Женнет анды. Гаррының әхли планы бозулан болса герек. Бейле совалың берилжегине гарашан болмазлыгам әхтимал. Гарашманы үчинем я-ха йүрегіндәкини айтмалы болар, болмаса-да ынандыра ялы бир зат тосламалы болар. Ол сәгин-мән совал берди:

— Сен галыңсыз дурмуша чыкмага утанжак дәлми?

Женнет гызарды, ене өз янындан «оюн эдйәндир» дийди.

— Мен нәме үчин утанмалы?

— Хоссарларың гаршы болар, бойдашлаң халамаз...

Женнет оңа башга бир мөхүм зады айтдырмагы максат эдинен ялы тутанъерлилик билен:

— Мен нәме үчин утанмалы? — дийди.

— Мен нәбилейин нәме үчиндигини! Сен обада өнүп-өсен, өзүң говы билмели, гайта менден сораяң. Мен сени халадым, ине, мен муны саңа ачык айдян. Сен говы гыз, Женнет... Галың ислеселер — гереклери галың болсун. Маңа болгусыз гүррүн этмеселер боляр.

— О нәхили гүррүңмиш?

— Мен геплемәни халамок, сен болса мени гүрлетжек боляң. Бу тайда гыйбатдан башга гүррүң эдилмесе нәтжек! Мен гыйбата ынанамок, ынанжагам дәл!

— Сен шәхерли ахыры...

— Нәме дийжек боляң, Женнет? Хава, мен шәхерли, йөне бу ере революция этмәге гелемок, шоны этмезлиги саңа-да маслахат берйән. Себәп, биз обада яшамалы, ислесек-ислемесек, шу адамлары гөрмели, оларың гүррүңини-гепини диңлемели. Оларың тапян задына серет: «Арзаның арзысы болмаз» диййәлер. Эййәм мең әжеми, какамы ынандырыпдырлар.

— Шейлеми?

— Хава, шейле!

Женнет хәзир Гаррының йүрегине япышар ялы бир йити сөз күйседи, дилине гелмеди. Соңам бираз гахарыны ювдуп:

— Ханы, сен өйүңизде диңе орусча геплейәмишин диййәлер.

— Да, разговариваю.

— Мен-ә орусчаны билемок. Столуң башында отурып нахарам немок, чаршагам тутуп билемок.

Гарры ажы йылгырды.

— Сен-ә йөне гепледәймелн экени.

— Саңа геплемейәни герекмиди?

Гарры маңлайына дегип дуран талың шахажыгыны дөвүп алды-да, шоң билен үч-дөрт өвре дызына сайгылады. Шейдип өзүни көшешдирен ялы, гозгалансыз:

— Женнет, мен сенден бир зат соражак — дийди. — Йөне гөвнүңе алма, ислемесең, жогап бермезлиге-де хакың бар. Сен студент оглан билен хат алшыпсың дийдилер...

— Шоны билмәге чагырдыңмы?

— Садагаң болайын, гахарланмавери... Мен өнүрти айттым: Ислемейән болсаң, жогап берме, хат алышдың — алышмадың ол мең ишим дәл. Мен башга бир затдан горкян: гыйбат я төхмет эдип сениң абрайыңы гачыржак боляндырлар.

— Гыйбатам дәл, төхметем дәл, хақыкат! — Гаррының өзүне чиңерилип середенини гөрөнде, билгешләне ене гайталады.— Хава, хава, хат алышдым.

Гарры бир бада нәме дийжегини билмән диңиргенди, соңам:

— Сен асыл оба гызына меңзәңок, я сизем гөчүп геленми?— дийди.

— Меңзейәни көпдүр, гөзләбер, мен-ә гитжек.

— Нирә? Дур энтэк... Женнет, жәхеннем, гел, икимиз галын меселесине гошулмалы, гой, гаррылар гөвүн-солтудан чыксынлар. Кәшгә биз берере зат тапмаян болсак. Какам төлежек диййәр, гой, төлесин-дә! Нәме, сизе зат артыкмачлык эдер өйүд-йәрмин.

— Онда сен өнүрти энеңе-атаңа айт: Женнет өң бири билен хат алышан экени дий.

— Сен оюн этме, Женнет, булар ялы меселеде мен ойны халамок.

— Мен сенденем бетер.

— Гел онда чынлакай гүррүни эдели. Шей дийип айтсам, олар тоя гаршы болар.

— Гаты говы, менем шоны ислейән.

— Онда сәхет иследиңми, башда айтсаң болмадымы?

— Хәзир эшиденде-де йитирйән задың ёк.

— Хондан бәриси болма, бу тайы сана шәхер дәл. Бу тайда хемме киши бирек-биреги танаяр, сыр сакламак гаты кын. Иң бәркиси, мең билен душушаныңы эшитселерем, сана дурмуша чыкмак аңсат дүшмез.

— Нәме дурсун, бар, өйме-өй айдып чык, жар чекдир...

Женнет сәхел эгленсе өзүни йитиржегини биленсоң ховлукмач ара ачды. Гарры сесини чыкарман галды.

Женнет ики гүнләп шол душушыгың айылганч тәсири билен гезди. Догрусы, соңабака горкуп башлады. Гаррының: «иң бәркиси мең билен душушаныңы эшитселерем, сана дурмуша чыкмак аңсат дүшмез» диен сөзлери хер әдимде хақыдасына гелди. Оба арасына яйражак гүррүне горкы билен гарашды. Якымсыз геп Гаррың агзындан чыкса, элбетде, оңа ынанарлар. Онун кимдигини энтэк бойдашларам, бейлекилерем биленоклар. Ол ярылмадык гарпыз. Хормат гоюп гөвүн берен адамыны инди йигренч билен гөз өңүне гетирди. Онун яйратжак гыйбатына гаршы нәхили гөрешжегини билмеди. Алачсызлык оны өңкүденем бетер горкузды. Гөр, нәтаныш студентин язан хаты барада эй-йәм Гаррыны хабардар эдипдирлер. Өзем хақыкаты ёюп айдандырлар, болмаса Гарры дүшүндириш талап этмезди. Бу ерде гүррүң гозгап отуар ялы зат болмаса нәме!..

Говы ишлейән колхозчы хөкмүндө Жөннетин суратыны республикан яшлар газетине чыкардылар. Соңра университетде окаян нэтаныш бир йигитден хат гелди. Биринжи хатында ол өз окувлары, Ашгададың дурмушы барада язып, Жөннетден өз ишлери хакда язмагыны хайыш эдипдир. Жөннет гайтаргы язды. Колхозда нәме ишлейәндиклерини, экинчи ягдайының говудыгыны язды. Студентден икинжи хат гелди. Ол бу гезек Жөннет билен хас ичгин танышмак ислейәндигини, онуң газетде чыкан суратының он экземплярыны гөзүниң гөрежи ялы саклаяндыгыны, ругсат берсе, шол сураты улалтдырып, бирини хем Жөннетин өзүне ибержекдигини языпдыр. Эгер ислег билдирилсе, өз суратыны ибермәге дөвталапдыгыны ныгтапдыр. Нэтаныш йигидиң әхеңиндәки еңлеслиги Жөннет халамады, оңа гайтаргы язады. Ине, шунуң биленем гутарды.

Хәзир Жөннет муны үстүне абанып гелйән төхметин өңүндө өзүни акламага дегерли субутнама хөкмүндө ятлады. Бирденем гөвнүчөкгүнлиге йүз уруп: «Сениң субутнамаң киме деркар, хер ким өз йүрегине осяр» дийди. Шейле болмаса, Алтын гөргүли бетбагт болармыды. Жөннет Алтыны говы танаяр, ол гоңшы бригадада ишлейән гызды. Ол бирмахал голайдакы участкада яшаян бир йигит билен халашып, хат алышян экени. Оларын ики-үч өвре душуманларынам гөрүпдирлер. Ахырам йигит бивепа болуп чыкды. Эне-атасының зоруна чыдаман, башга бир гыза өйленмели болды. Шейдип Алтын пахыр сув гысымлады галыберди, инди оны идеяән ёк. Ондан бәри алты йыл гечди, ики гезек оңа гудачылыга гелип, болдум-болдум эдиленде, «өң сөйүшипдир» диен гепи эшидип, геленлер гайдып гара бермедилер. Егса Алтын сададан мылайым, ише гезек геленде-де дийсең пәлван гыз!.. Шунуң ялы боланда гыз гөргүлилерин дат гүнүне. Йигитлеринки хезил. Бир гыз болмаса, бейлекисиниң башындан инәйярлер. Гызлара йигит гөзлемек уят болар ахыры...

Инди әйсем Алтының ыкбалы Жөннет үчинем гайталанаярмыка? Калбы шүбхеден долан гыз, Гарриларың оба гөчүп гелмеклерини, өзүниң душуманга чагырылмагыны, нэтаныш студентин хатының ятладылмагыны бетбагтлык үчин өнден тайярланып гойлан затлар хөкмүндө кабул этди.

Бир ая голай вагт гечди, Жөннет якымсыз гүррүң эшитмеди. Икинжи айың ичинде Гарри гоңшы обадан бир гыза өйленди. Олар галың төләпдирлер дийдилер. Шундан соң Жөннет ол хакда мундан өңки гүррүңлере ынанмады. Шәхерде өнүп-өсени яландыр, орусчаны билишем ягдайлыдыр дийди. Столуң башында отуруп нахар иймеги хер кимем башарар.

Ол өз янындан Гаррины паш этдигиче, ондан горкды. Өзи өйленип дынан болса, инди Жөннедин гаршысына якымсыз геп-гүррүңлер яйрадып башламагам әхтималдыр.

Шол махал олара гудачылыга гелдилер. Нартәч ондан геңеш сорады, Жөннет өз исләниңизче эдирин дийди.

Ине, сөвда Нартэжиң ислегине гөрә эдилди. Мунча зат гетирен адам ил арасындан ол-би гыйбат эшидени билен ансат гид-эймез, иң болманда аныгына етжек болар. Шундан соң Женнетиң гөврүми гиңәп, Алтыныңкы ялы кеч ыкбалың өз башындан инмежегине бегенэймели вели, гайта хәзир ене онуң калбыны ынамсызлык, якымсыз шүбхе гаплап алды. Аладасыны еңлетмек үчин өзүне гөвүнлик берип башлады. Ыкбалыны башга кишиниң чөзмегине кайыл болан адам мунча болса канагатланмалы болар дийди. Сен ол йигидиң өзүни гөрмесенем суратыны гөрдүн. Йүз-гөзи ербе-ер. Бириниң еке чагасымыш, өзүниңем механиклик хүнәри бармыш, газанжам говумыш...

Эк, ол аркайынлашмады, гөвнүне болмаса, шу затлары иберен адамам эдил Гарра меңзәп дуран ялыды. Оларың бары бир меңзеш адамлар болмалы, өзлерем бири-бирини голдап, гызлара ал салып билселер, арманлары ёкдур! Гарры Женнетиң эркини сындырмак үчин билгешлейин онуң калбына горкы салан болса билйәрмиң? Белки, ол муны өзи үчин этмән, диңе галың иберен йигит үчин эдендир?

Женнет өзүни тора дүшен хасап этди, эрксизлик оны богуп ташларлы гөрүнди. Инди мен нәме эдип билжек задым бар? диен совала майыл болды. Пикир эдип, ахыры шейле нетижә гелди: өйленжек йигиди шу ере чагырып, сынлап билерсин.

Женнет бу мүмкинчиликден йүз өвүрмеди. Өз гөзи билен ол нәтаныш адамыш сынласы гелди. Белки, ол Гарра меңзейән дәлдир диен умыт онуң калбына якымлы бир еңиллик салды.

Шол махал Нартәч:

— Тапдым! — дийип гыгырды. Женнет гелнежесиниң дерчигип, яг чалнан ялы якымсыз ялпылдаян йүзүни гөрдди.

— Нәмәни тапдың?

— Яккың бейлекисини... яшылыны — Нартәч элинден тайып барян матаны балык тутян ялы ики эли билен гарбады.— Реңкине серет, Женнет жан, эртириң өзүңде бичели вели, алланәме этде тикин. Несип этсин...

— Маң-а көйнек герек дәл.

— Ери, тула, айнан болмасана.

— Гелнеже, диййән йигидиңизиң өзи гелсин, чагырын.

— Ә-ә?.. Вей-вей, чагырмак нәмә герек, суратыны гөрдүн-ә, алланәме йигит.

— Өзүни гөржек.

— Вей, Женнет жан, агаң нәме диер, гыз?

— Сен дүшүндирип айтсан, агам хич задам диймез.

— Биз оlara яны, гарашын, эрте-биригүн тоюң сәхедини хабар эдерис дийдик. Ери, инди о нәхили борка?

— Сәхет герек болса, өзүм айдарын.

— Вай, сен-ә бежерәйдиң болса-да... — Нартәжиң гөзлериндәки умытсызлык бүтин сүннүне яйран ялы агыр гөвре сәхел салымда салпарды галайды. Гуйыдан сув чекип дуран адамың бедрә эл етиржек боланда йүпи үзүлиши ялы, алачсыз ягдайда

балдызына серетди. Ондан өкүнже гарашды, гайта Женнетин ёвуз гарайышы айдан сөзүнден бетер дуйдурыш болуп гөрүнди. Нартэч эмеле гелен ягдай билен өзүни өвриенишдирмэге межбур болан ялы яйданмач дымып отырды. Сонам өзүне дахылы болмадык адаты зады сораян эхенде: — Онсон, о йигит эдил шу ере гелсинми? — дийди.

— Мең оlara гөрме-гөрүше гитмежегим-э билйәнсиң!?

— Ниреден билейин, сизин гөвнүңиздәкини билип болярмы... — Ол туруп баршына кәйинийән эхенде довам этди. — Чалтрак болярмыка дийипдик. Сен-э йөне йүзүмизи гара этмесеңем биридик. Биз-э гызкак суратынам гөрмәндик, өзүнем, шонда-да, ынха, худая шүкүр, алланәме... Хернә, бетеринден өзүң сакла-верн...

Нартэч торсарылып чыкып гитди.

ИКИНЖИ БАП

Нартэч алачсызлыгына тас аглапды. Хенизе деңич ислемайән задыны этмәге оны межбур эден адам ёкды. Гел-гел балдызынын өкүнде гайратыны гөркезип билмеди. Вах, балдызы өе гелин болуп дүшен өзүң болма, балдыз гурсун, оларын ганымы еңселери болар экени. Иң яманам Женнетин эжесиниң ёклугы. Дүрли эже өлмедик болса, «холха гызын, хол-ха өзүң» дийип гыра чекилибермели борды... Нартэч бу пикири айтса-да оны тассыклап билмеди. Ол сөзи дийжек адам галыңданам четде дурмалы болар. Мунча гиден байлыгы Нартэчсиз үлешдирмек?.. Ёк, ёк, бу акыла сыгжак зат дәл!..

Нартэч дулда ятан галыны ики йыл мундан өң өлен гайын энесинден габанды. Шу байлыкдан айра дүшмек ховпы оны ислегиниң терсине гитмәге межбур эдипди. Гызлар билен галамагаллашып, хәзирки заманда алан галаң болмаз, онда-да галыны гечен гыз билен! Диенине хә дий, башарсаң, йүзүне йылгырып гара, «жан» сөзи элмыдам дилиң ужунда болсун. Шейитсен, Женнетем, кеседен середенлерем сенден разы боларлар. Дүрли эжәниң вестетини бержай эдйән асыллы гелин боларсын. Эне орнунда дуруп, Женнети абрай билен ерлешдирмеги вестет эден гаррының сөзүни доган-гарындаш, дост-ярларын бары эшидипди. Нартэч гайыны гөзяш билен динләп, гөзяш биленем касам эдипди. Дүрли эже гызының ыкбалыны гелнине ынанып гитди, муйун үчин Нартэч ондан мүнде бир разы. Йөне балдызы ислегини талап эденде, ол өз хукугыны мазамлап билмеди, себәп ери дәлди. Ёгса тойы ыза чекдиржек хер сагат оңа хиле болуп гөрүнди. Гапан гурулып гойлан ёдадан барян ялы шүбхели горкы дуйды. Гиев болжак йигиди чалтрак чагырса, якымсыз дуйгудан дынарын өйүтди. Бу хакда әрине айданда, хакыкы өз пикирини сыздырмады, гайта Женнетин ислегиниң заманабап-

лыгыны ныгтады. Хамала, эри гаршылык гөркезэйжек ялы, алада галып:

— Ынха, бәш минут отурар, турар гидер — дийди.— Мен-ә Женнет жандан мүнде бир разы. О еңсеки Ашыр етимнң гызы ялы, иле масгара болуп, худай гүн берсе, әр эдинжек бедройыны өйүне гатнадып йөрсе нәдерсин!..

Аймырат сесини чыкармады.

Перман шенбе гүни гараңкы дүшенде гелди. Түвелеме, гаты дүшби йигит экени. Нартәжиң саргап гайдышы ялы улагсыз гелди, өзем көче тарапданаң дәл, меллекдәки үзүм жоясының ичи биленжик гелди. Нартәч онуң төверегини габалап жая салды, өңүнде чай гоюп, чыкып гитди. Өкжесиниң дүңкүлдиси гоңшы отагданаң эшидилди. Онуң болушында телекечи адамың гал-жаңлыгындан башга-да, эдил хәзирки пурсата канагатланма гөрүнди. Хернә, Перманың геленини гоңшы-голаң дуймады, индем абрай билен дуйдансызжа гитсе!..

Гоңшы отагда Женнетиң еке өзи отырды. Нартәч полы сарсыдырып гапыдан гиришине балдызының гапдалында чөкди.

— Женнет жаң, ол-а геләйди. Гөз дегмесин, түвелеме, йигит гөрөн ялы. Нәхили дийсене, бойы мең жигим Дедев жаныңкы ялы, йөне ондан даяв. Хер эгнинде мең ялы хелейиң бирини отурдаймалы.

— Сен ялың? — Женнет йылгырды.

— Гелнежеңи бейле тултукдыр өйдүп йөрме, мең сүңкүм ири-ле, гыз.

Женнет хәзир хер эгнине бир Нартәжи гөтерен адамы гөз өңүне гетиржек болярды. Башармады. Себәп, егшерилип дураң адам чыдамады, ики Нартәжиң аграмына ере гирди өтәгитди. Женнет гайтадан томаша билен йылгырды.

— Вах, тулаң йылгыраң болшуна серет-ле. Йылгырыбер, оң ялыжа әр тапаң гыз гатам йылгыраң.

— Гелнеже, сувжармасана, утанаңокмы?

— Ери, сен оң билен нәме гүррүң этжек?.. Гөзүңи мөлерден болма, гыз, Мерет майрыгың ортанжы гызы ялы самсыклайма дийжек боляң. Йигит гөргүлини чагырдып, «хер хепде кино әкидермин» диййәмиш. Үч айдан бир гезек өйүне баш чекйән чопаң киноңы нәбилйәмиш! Сизден хер зада гарашаймалыдыр. Үркүзәйме дийжек боляң. Бизе гелен галыңы берсе, о йигит ислән еринден гыз тапар.

— Эгленмесин-де гөзләберсин онда.

— Ери, тула, гаңаңы гарныңа алма-да маңа гулаң ас. Өзүм янында отураың. Оны геплетмек мең билен. Кер болмаса, пелтек я лал болмаса боля-да, башга нәме герек?

— Нәме герекидини өзүм говы билйән, гелнеже.

— Вий, оң ялы болса, айдавер, бизем эшидип гоялы.

— Бизиң янымызда отуржак болуп азара галып йөрме.

— Хи, тоба! Утанмаң икичәк отуржакмы?

— Хава, икичәк отуржак.

- Онда мен нәм этмели?
- Өз ишини эдибер, нәме, ишин гутарыпмы?
- Нартәч торсарылып, өйке билен йүзүни гапдала совды.
- Болманда-да еңцене шондан оңлы зат айтмажагыңы бил-
йән-ле.
- Гелнеже, диениме хә дийсең, эртир гадырыңы билерин
өзүм.
- Нартәч көпманылы гарайыш билен балдызына чинерилди:
- Ханы айт, эшидели, нәдип еңнең гадырыны билжекми-
шин?
- Иң говы гөрийән матаңы айт, серпай эдейин.
- Гелнежең говы гөрийән матасыны кәшгә билмейән болсан,
тула.
- Билйән-ле! Шол билйәнимем сана бержек-дә!
- Аласармык эдип гоймазлар, тула, дилиң өврүлйән болса,
адынам айдаярлар.
- Яңкы өвен матаңы. «Гырав» дийдинми, нәме дийдинми?
- Матаны реңки билен айдарлар.
- Яшылыны.
- Тула, сең сахылыгың гурсун-да, хернә. Ери, бизе кырк-
дан соң «гырав» гейип йөрмек ярашармы дийсене...
- Нартәжиң этлек йүзи йылгырдыгыча гиңәп барян ялы гө-
рүнди.
- Ярашмаз өйүтсең, ярашжагыны айдай.
- Ек, ёк, агзыңдан чыкараның болар маңа, сең сөзүңи хар
эдип болмаз.
- Нартәч бирден гапдалдакы отагың гапысыны үм билен гөр-
кезип, пышырдады.
- Барыбер, отурандыр. Бар, бар, утанмасана... А гыз, көп
геплемегин, «булаң гыз-а лакгы экени» дийәймесин.
- Өңүндәки япык гапа гөзи дүшенде, Жөннетиң ини тикенек-
ләп гитди.
- Хер нәме-де болса, Нартәч балдызыны Перманың үстүне еке
гойбермеди, ызына тиркәп гетирди, дулда отураныны гөрөнсон,
көпманылы әхенде:
- Ичиберин, ичиберин, аркайын ичин — дийди.— Менем ог-
лумы янажак, ятан дессине эгленмәнжик яныңыза гелерин.
- Жөннетиң дурасы гелмеди, гелнежесиниң чыкып гитжегине
гынанды. Өмрүнде гөрмедик адамы билен бир отагда икичәк
галжагына утанды. Гарры билен душуммага утанманды, өз
ислегине майыл болуп гидипди. Хәзирки ягдай болса, оңа якым-
сыз ойны ятлатды. Мунуң үстесине, гапыдан чыкып барян Нар-
тәч ызына гаңырлып, олара томаша билен серетди вели, гызың
маңлайына дер инди. Шу пурсат онуң үчин тамың диварлары
гөзенеге өврүлип, адам бары томаша йыгнанана дөнди. Хәзир
олар Нартәч кимин ичлерини гүлдүрип середерлер, эртирем кол-
хоз клубында гүлкүли оюн гөрөн ялы хезил эдип гүррүң
эдерлер.

Женнет: «Нәме гөрөкдигини өзүм говы билиән, гелнеже» диенем болса, хәзир калбында якымсыз бошлукдан башга зат дуймады. Йигидиң йүзүни гөрәймесе, айдара сөзи ёкды. Нартәжиң барлыгындан пейдаланып, Перманы аз-овлак сынламага етишипди. Догрусыны догры диймели, даш кешби халамазча йигит дәл экени. Гөзлериниң овасы гинди, гөрөчлеринде манылы гарайыш барды. Аралары тапышып дурансоң, гүр гашы, узын золак эмеле гетирип, маңлайының геримини даралдырды. Шонда-да маңлайың текизлиги нәхилем болса, тутуш йүзүне айдынлык берйәрди. Тәмиз даралан сачлары чыраның ягтысына ялпылдады, Перманың бүтин дуркуна сыпайылык аламатыны чайды. Гыз үчин ол узын гүн яглы гейим гейип йөрөн механиге меңземеди, даш сыпатына үнс берйән оба мугаллымына меңзеди.

Белки, бу йигидем хер йыл Гара деңзиң кенарына дынч алмага гидйәндир, нахарыны диңе стол башында ийип, чемче-чаршаксыз палов иймеги барып ятан медениетсизлик хасап эдйәндир. Ери, шу хакда сораймаса, Женнет башга нәме сорасын? Перманың өзүниң гүр бермежеги гаты әхтимал. Адатча, гөрме-гөрүше гелйән йигиде аңырдан өврөдилеп гойберилйәр. Олардан мүмкингадар геплемезлиги, диңе совала жогап бермеги талап эдйәрлер. Муңа ыкбал ойны диййәрлер, оюнда болса, көпленч бир адам утяр, бейлекиси утуляр. Деңлик өрән сейрек болян зат.

Улы адамлар ыкбал билен гөдек оюн эдйәрлер. Хәзирки ягдай Женнет үчин шол ойнуң иң гызыксыз пурсаты болуп гөрүнди. Гулпагыны тасадып йөрөн гызжагазка ол жоралары билен гуржак ойнарды. Шонда-да олар «савчы» иберердилер, «гыз чыкарардылар», «гелналжы» гелерди. Хемме зат ап-аңсат боларды. Чагаларың ойнуна сын этмек, улулара гызыксызды. Олар диңе башдансовма йылгырып гарардылар. Шол йылгырышда яңсыдыжы алапат барды. Олар чагалык дөврүндәки садалыгың, йөнтөмлигиң үстүнден гүлйәрдилер. Эмма олар чага ойнуңдакы арассалыгы, пәклиги ятдан чыкарян экенилер. Себәп, онуң улуларың ойнуна хас гереги ёк. Женнет шуңа хәзир хас говы дүшүнди. Чага ойнуңдакы арассалыгы, пәклиги күйседи, йөне оны нәдип долап гетиржегини билмеди. Өзүни ыкбал билен гурулан хапа ойна батан адам хасап этди. Онуң үчин чагалык узакда галан якымлы ятлама болуп гөрүнди. Инди ол улуларың хатарында ойны довам этмелиди.

Женнетә кын, өрән кын. Галың онуң дашына капаса айлады. Бу капасада ойнамага мөхлет, гүлмәге себәп ёк. Бу капаса сенден диңе табынлыгы талап эдйәр.

Олар икичәк галды. Йигит яссыга тирсегини берип гышарды, элине чайлы кәсесини алып, ховлукман омуртлап башлады. Онуң бу болшунда: «Сын эдин, кейпден чыкың, мен сизе пәсгел беремок» диен текепбирлик барды. Шол себәплем, ол Женнетә улумсы гөрүнди. Женнет улумсы адамлары йигренйәрди, олар

хемише өзлөрүнн бейлеки адамлардан белентде хасап эдйэрлер. Олар ялы адамлар билен өмүр сүрмек өзүнн кемситмекди. Олар хемише өз бэхбитлеринн араярлар, бейлекилериннм шоңа табын болмагыны ислейэрлер. Женнет өз гөвнүнне генешди. Сен шол када табын болуп билжекми? Ол саңа гыммат баха галың иберипдир, ол сени өзүнне аял эдиннп алжак боляр. Ол сенин разычылыгың соранок, галың гечирилмегинн, разычылыгың алындыгы хасап эдйэр. Чагырып гетирилмедик болса, ол хэзир бу ере асла гара бермезди. Тойдан өң гөрүнмеги уятсызлык хасап эдйэндир. Улуларын ойлап тапан ойнунын кадасы шейле. Сенин өңүнде баш оюнчы отыр. Гөр, онуң аркайын чай ичип ятышыны! Онуң ат йүзүндэки рахатлык, башланан оюнда утужы болуп чыкжагына болан ынамы аңладяр. Шол ынам оны яшына гөрэ улы гөркезйэр, ол көпи гөрөн яшула меңзейэр. Хас такыгы, ол Гарра меңзейэр. Текепбирлик буларын кешбине бир меңзеш тагма басыпдыр. Женнет хасам онуң геплемегинден горкды. Бу хем эдил Гарринын сөзлеринн гайталар. Соңам, онуң билен нэхили арагатнашыгынын боландыгыны аныкламага чалышар. Галың билен өйленйәнлеринн хеммеси шейледир, шонуң үчинем олар меңзеш.

Нартэжнн чыкып гиденине эсли махал болды, хенизем шол дартгынлы үмсүмлик. «Ол менин сабырлылыгымы сынап гөрйэр, өңүрти сөз атарыма гарашяр. Шейитмэге хаки бардыр өйүдйэр. Бизинн оны чагырып гетиренимизден мисил алып, өзүнн хас герекленен хасап эдйэндир?»

Женнетин агысы тутды. Нэме үчин йигиди гыз чагырмалымыш, нэме үчин йигидинн өзи гелмели дэлмиш!? Сен өзүнн кемситдинн, индем онуң кемсидишинн гөрүп, нэтжегинн билмән отырсын. Ол сенин «Боля, мен саңа аял болмага разы» диеринне гарашяр. Дийжегиннеде ынаняр, ынанмаса, бейле аркайын кесерип чай ичип ятмазды.

Женнетин турагадан, онуң өңүндэки чэйнеги босага тарап зыбырдадып зынаясы гелди. Онянча Перман габак астындан гыза гөзүнн айлады, соңам хаяллык билен дик отурды. Өңүндэки бош кэсэ чай гуяп, Женнете узатды.

— Ал, чай ичип отыр.

Ол тэ Женнет алянча кэсэни ерде гойман гарашды. Гыз илки нэтжегинн билмән яйданды. Кэсэни алмагың өзем, эгилшиге гитмегинн аламаты болуп гөрүнди. Хөдүр эдилени алмасаңам бир дэл. Ол яйданжыны аңладян ялы, Перманын йүзүнне ховлукмач серетди. Йигидинн гөзлериндэки мылайым гарайыш гызынн калбындакы ұмытсызлыга гарашылмадык махал ягтылык чайды. Женнет бада-бат юмшады. Өз янындан «кэсэни алмалы» дийсе-де, элини узатдыгы төверекден гывланайжак ялы, гөрги яманыны гөрди. Ахырам йүзүнн саллап, кэсэ эл узатды. Бармаклар кэсэни аясына гысмага етишмеди. Кэсе бир тарапа эңилди, чай паглап, халынн үстүнне дөкүлди. Кэсе болса гапдала товлянып гитди. Гыз кэйинди:

— Ай, артып дийсәни...

Перман аматлы пурсаты гарашып отуран дек алада галды:

— Зелели ёк, кәсе дөвләен болса, хасам говы борды вели...
Ине, шейдип сордурсак, болар дурубир.— Ол Нартәжиң гоюп гиден полотенцесини чай дөкүлен ере басды.— Алжырамавери, кейигим...

— Тутжак болсаң-а, мең өз адымы тут.

— Эхе!..— Перман гызың йүзүне ялта середип йылгырды.— Шейдип, өзүңи бир тутавери. Алжырамалы болса, өңи билен мен алжырамалы. Гөрме-гөрүше гелен мен, шейле дәлми? Мени хайсыңыз гөржек дийдиңиз? Сенми?

— Хава, мен.

— Ненең, гөвнүң етдими?

— Сен-ә кесәнден середен ялы дәл экениң, келпез экениң.

Перманың гөзлери бада-бат йителди. Өз-өзүни көтеклейән ялы, будуна шарпылдадып урды-да:

— Ал герек болса! — дийип гыгырды. Ургының авусы йүзүне чыкан дек ажы йылгырды. Бурнуның дешиклери ел алып гинеди. Дишини гысды вели, энек сүңкүнің мышцалары дүйрүлип гатады-да хамы галдырды. Шол ягдайындан говшаманам дий-жегини дийди:

— Сизе келпез болды-болмады, хей, тапавуды бармы? Сөвда эдиленде алыжың хәсиетине середилйән дәлдир, пулуна середил-йәндир. Талап этсем — мен этмели, сизиңки оюнжага чалым эдйәр.

Перманың күкүреги гысылды, бурнундан чыкан ел чалажа сыкылык чалды. Үмсүмлик довам этди. Эмма бу үмсүмлик Женнети айналтмады. Биринжи ургы гызың бейнисини сарсдырды. Ол отагы ташлап чыкып гитди.

Женнет чыдамады. Ол өз ыкбалыны Нартәже ынананда, табынлыга кайыл болупды, эмма бейле кемситмә дучар боларын өйүтмәнди. Шу пурсат оны Алтының ыкбалы горкузмады. Шейдип кемсидиленимден, иделмән гезеним мүн пай говудыр дийди.

Гоңшы отагда оны Нартәч гаршы алды:

— Вай, ненең эдейин, саңа нәм болды, Женнет жан? Гөзүң яшы нәме? Вей, асыл сен аглап дурмун! Гоявери, гоявери.— Ол гыссанжына элиниң аясы билен балдызының гөзүни сүпүрди. Женнет онуң элини итиберип гойберди.— Вай, ненең эдейин, ол саңа нәме дийди? Ханы, отур... отурсана... Гөвнүңе деген болса, гитмәнкә айт, петигулусыны берейин.

— Хич задам диенок.

— Онда нәме увлап отырсың?

— Бегенжимден увлаян, я инди увлатжагам дәлми?

— Вей-ей, увлаплар геч, тула, утанман үстүме хеңкирип дуршуны!..

Нартәч хүнүрдәп, ички гапа тарап хайдады. Онянча Женнет:

— Дур энтек! — дийип гыгырды.

— Ынха, дурдум.

— Маңа-а той гөрөк дәл, галыңынам алсын-да гүм болсун.
— Ягшам бир сөз айтдың. Гетирилен галың ызына әкидилсе, соңы нәхили бор? Онсоң ким сең йүзүңе серетжекмиш?

— Середилмән гечсин!

— Шейлеми... Вах, мең келләми кесмели. Душурмак нә гөрүңе гөрөкди. Чага болянча бири-бирини танаманжык гечсин-лер-ле.— Ол балдызының ики эпилип аглап отуршыны гөрөңде хасам от алды. Барып онуң ики чигинден чекеләп дикелтди.— Яңкы диенини айтсам, өзүң-ә бир масгара борсуң, бизем иле чыкар ялы этмерсиң. Айт, нәме дийди? Я элинден тутжак болдумы?.. Вай, бий-ә сокын гара дашына өврүлди... Женнет жан, сен гелнежеңе хә дий, мең саңа яманлык эден ерим ёкдур, разы болай. Өз гөзүң билен гөрдүң, гөрк-гөрмегине ат дакар ялы дәл. Бир айлап идег-сораг этдим. «Гыздан гылыклы, дуздан тагамлы йигит» дийдилер.

— Ил билен ишим ёк!

— Вей, ил агзы керамат дийлендир, Женнет жан!..

Нартәч, разылык сөз-ә бейледе дурсун, балдызындан нәме гөп-гүррүң боландыгынам эшидип билмән, кәйинип чыкып гитди. Ол Перманың отуран отагына йылгырып гирди.

— Вий, Женнет жан даш чыкыпмыды?.. Чай ичип, отурын, алың...

Ол чәйнеги Пермана хас голай сүйшүрди.

— Мең-ә чай ишдәм ёк, дайза.

Перманың йүзүндәки ёвуз алакат юмшамады. Бу Нартә. жи алада гойды. Ол бираз толгуняңдыгыны дуйды. Шонуң үчинем Перманың чалтрак дил ярып, ягдайың айдыңлашмагына ховлукды: Көп гарашмалы болмады. Перман:

— Дайза, сизиң болшуңыз нәхили? — дийди.

— Вий, биз-ә нәхили болшумызың бардыгыны билемизок, ондан бу янынам айдың, эшидели...

— Билмән аңырсына гечйәңиз, дайза. Гуда болунды, галың гечирилди, инди тоюң сәхедини беллемели боланда-да, чагыран болдуңыз, гөржек дийдиниз.

— Гатырганмаң, жаным, дөврүң гөтерйәң задыны эдйәнди-рис. Гызымыз гөржек дийди — чагырдык. Би заманың гызларының гаңрышына гайдып болямы.

— Ягшам бир гөрдн...— Перман нәразылыгыны билдирип, йүзүни кесә совды.— Гөржек болса, өң нәме ишләпдир?

— Ончасыны, жаным, гызың өзүңден сорамагы экениңиз.

— Сорар ялы болса, сорарсың-да. Утанман йүзүңе дийжегини дийип отыр.

Нартәч гүлди, йөне гүлкүси дине бокурдакдан бәрде, эмеле гелен гүлкүди.

— Эй-вей-ей... Шу жахыл жаныңыза бир гызың дилини тап-мажак болсаңыз,

— Мен дил тапжак болсам, онда галың бермездим.

— Вий, бей диймәверин. Бизин обада халашып барсаларам — тапавуды ёк — галың бермесең болян дәлдир. Ынха, арада гоңшымыз оглуны өйлендирди, өзем оба арасындан. Хакыт, өзлерем өлемен сөйүшип йөрөнлөр. Шонда-да галың бердилер. Гызлары «илиң төлейән галыңны гетир» дийипдир. Диймесе нәтсин гөргүли. Ил-гүниң гепи гурсун, жаным. Шоны мугт берәен болсалар, «пыланларың гызы абат дәлмиш» дийжеклерем тапыларды.

Перман башыны яйкады:

— Гөр-ле, булаң тапаян задыны! Инди гызлаң намысыны галың кесгитлейәрмиш!

— Вах, жаным дөврүң гөтерйән задыны этмесең боланок. .

— Тапдыңыз бахана! Сиз дөврүң гөтермежек задыны эдйәңиз. Адама хайыр этжек зады дөврү гөтерйәндир, зыян эдйән зат дөврүң терсинедр.

— Вах-ей, онда башдан өз гөвнүңизниң ислейәнини эдәйсеңиз болмадымы, нөтжекдиңиз адам барыны азара гоюп?..

Нартәжиң мысапырсырап айдан сөзи Перманың агзына гулпурды. Ол мундан бейләк өзүни геплемәге хукуксыз хасап этди. Турма билен болды:

— Дайза, саг отурын...

Нартәч от-элек өзеленди.

— Отурын, жаным, зыйәм турубермән. Мен-ә йөне өзүңиз диенсоңыз айдайдым, лал-жүм отурыбам билйәдим.

— Дайза, сиз ялныш зат айтмадыңыз, догры зат айтдыңыз.

— Вах, мең дилими согруп ташла дийсене. Ери, алагадан шей дийәймелими? Инди сизем бейдип гитсеңиз, киме абрай дийсене! Гитмән, жаным, ойланың. Гыз машгалаң диенини гөвнүңизе алып йөрмезләр, бир гезекликче нәзини чекәерләр.

Перман гапа етди:

— Барыбир сөзүмиз алышмаз.

— Гатам алышар, сиз ол тула гулак асмаң, мең диеними эдин.

— Хәзир маңа отур диймән.

— Онда нәме диейин? — Нартәч элеврәп еринден турды.— Болмаса, эртиржик ене хабар тутайың, мен о туланы башгача сайрар ялы эдейин. Утанмаң, гелиберин...

Перман ич босагада яйданып дуршуна, ахырам белли бир зат айтман чыкып гитди.

Ол шондан гөни Гулмырадың янына барды, болан зады болшы ялы айтса, көшешерин өйүтди. Догрусы, Гулмыратдан хемаята гарашды. Гулмырат:

— Мен-ә, валла, саңа дүшүнйән дәлдин — дийди.— Раст галың билен өйленйән болсаң, онда дийлени эдибермели, бу тайда чишмек нәмә герек! Онсоңам, сен гызы гөрдүң, нәмә үчин ол сени гөрмели дәл? Сен, дост, бейдип Женнетниң гөвнүне дегме.— Ол алада билен дымды. Соңам аялыны чагырып,— Ханы, шо билети гетир, Арзы — дийди. Аялының гетирен гөк кагызжыгыны гөвүнжеңлик билен Пермана узатды,— Ынха, билет, эрти-

риң өзүндө Женнети концерте алып гит, өтүнч сорамагы болса, өтүнч сора. Женнет говы гыздыр, ынха, гөрерсиң!.. Нәме гөзүни тегелейң? Билйән, Женнет гитмез өйдүп горкянсын. Гидер. Сен бу гызлары танаок. Еңсәң билен геплешмегин булар билен. Ери, болмаса Арза гайрат эт диерис, шейле дәлми, Арзы... Оң угруны сен тапмасаң, Арзы тапар.

Гулмырат хөвессиз йылгырды.

* * *

Женнет шол гүнүң эртеси хемишекилери ялы ише гидермен болды. Бу онун үчин өйдөн сыпмагың еке-тәк ёлуды. Узаклы гиже кирпичли гөзүни чалман чыкды. Хәзирем келлесиңе гүм дыкылып, кебзесинден дегирмен даш асылан ялы, бүтин сүннүндө якимсыз агырлык дуйды. Өйде галса шол агырлыгың айрылмажагы ачык, гайта ягдай барха эрбетлешер. Себәп, өйүң хова-сыны ирден халамады. Даш чыканда агасы, еңнеси, жигилери оны гөрсе-де, хич ким она гөп атмады. Нартәч агшамкы вака билең өйи хабардар эден болара чемели. Женнетә гүнәкәре середен ялы середйәрдилер. Оларың гарайшында ховатырланма барды. Олар гүнәкәриң кимдигини биленлери билең оңман, онун гутарныккы паш эдилип, темми берилмели пурсатың гелерине сабырсыз гарашян ялыдылар. Шу ягдай абанып гелийән харасадың өнүндәки якимсыз үмсүмлиги ятлатды.

Бирденем өйдәкилериң болшунда умытсызлык гөрди. Ол умытсызлык тутуш машгаланың шатлыгы бесленип йөрөн пурсатында гарашылмадык өлүмиң ургусы зерарлы дөрән умытсызлыга чалым этди.

Онун өйи ташлап гидеси гелди. Гөвни бригаданың экин мейданыны күйседи. Хәзир говачаларың гүллән пурсаты. Гүле гонуп бал йыгнаян арының овазына диң саласы гелди. Эпгек зерарлы япраклары сүллерең говачаны сува якып, эртирем онун япракларыны яйып асманә үмзүгип отуршыны сынламак нәхили якимлы! Ынха, хә диймән говачаларың ужуны чырпарлар, соңам топланан хасыл етишер, йыгым башланар. Булар шу чака ченли Женнетиң гөрүп йөрөн адаты затларыды, йөне олар хәзир гыз үчин адаты маныдан айрылдылар. Олар бенди адамың азатлыгы күйсейиши дек арзувлы ислеге өврүлди. Хәзир ол шол ислегең өвезине өмрүни еке гечирмәге тайынды.

Өны ише гойбермедилер. «Малы гечен гыз өйде отурмалыдыр» дийдилер.

* * *

Гүнортана голай Шемшат ялпылдап гапыдан гирди. Ол ене тәзе көйнек гейипдир. Асыл, ол хер гүн бир хили көйнекде оба чыкяр. Бу гүнкүси хасам үйтгешик, эдил зерә чүмдүрилип чыкарылан ялы, энайы өвүшгин атыр.

Шемшат буйсанчлы йылгырып дуршуна геплемәге ховлукмады, Женнетиң сынламагына май берйәне чалым этди. Онун

өвүгли сөзлөргө гарашяны билдирип дур, шоны эшитжегине-де ынамы бар болса гөрөк!

Догруданам, Женнетиң өңүндө дуран Шемшат тарыпа мынасып, кадды-каматына ат дакар ялы дэл. Янсыз тикилен көйнек оңа хасам лайык, гелшикли бедениниң беленди-песи билдирип дур. Дурмуша чыкалы бэри ол хасам йылманды. Гайын өйүндө бир ай отуруп агарып гелди, атасы өйүндө болса, бир аз эт алды. Йүзүниң реңки дурланды, яңаклары гызгылт өвүсди. Алкымының ашагы памыга меңзеш, хэзир оңа якасындакы том-зак шекилли алтын багжыгың өвүшгини дүшендейми, айратынам нэзик гөрүнди.

Бу гүн Женнетиң калбында шүбхө дөрөди: хэзир Шемшады Нартэч йөрите иберен болаймасын? Белки, зерли көйнегини гейип, якаңа алтын багжык илдир диенем Нартэчдир?

Женнет алада билен башыны эгди. Шемшат:

— Нэме йүзүңи саллаяныңы билйэн, гыз, билмейэндир өйүтме — дийди. — Шу көйнеги янсыз тикинэйдим вели, халыс өлдүңиз барыңыз. Ганар ялы эдип, мен-э мундан бу яна янлы көйнек гейжек дэл, гейибериң сиз. Шэхер гызларам-а гейишип йөр, ол-би ерлери түммерип дур дийип, шолары гывлаян-а гөрөмзөк. Онсоңам, Сүлеймана ярая — бес маңа! — Шемшат шовхун билен гүлсе-де, Женнетдэки совуклыгы ёк эдип билмеді. — Не бейле халың перишан, я гелен йигиде гөвнүң етмедими?

Женнет гүррүңи довам этмэге хөвессиздигини дуйдуриян ялы, жабжыныбрак жогап гайтарды:

— Билмедим.

Шемшат эл чекмеді.

— Билйәнсиң — дийди. — Йөне айтмадык боляң.

Женнет азгырылды:

— Хава, билйән! Айтжак дэл! — Ол улудан дем алып, эсли салым дымып отурды, соңам өзүни көтеклейән ялы эхенде довам этди. — Ол маңа нэме айтмалымыш? Ондан ким сөз сорая, ондан соралан зат — галың. Шоном гетирди. Индем гелналыжы иберер, алып гидерлер, башга нэме? Я сеңки шондан үйтгешик болдуму? Үйтгешик боланам болса, онда айт, менем шейдиң диейин!..

— Сен киме гахар эдйән?

— Хич киме! Ругсат берен өзүм, баха кесдилер, киме гахар эдейин?! Бизе ким боланда нэме, галың берилсе боля-да! Раст сатдырмаың — киме сатыланда нэме!

Шемшат Женнетиң эдил алкымына гечди:

— А гыз, сен нәмелер самахуллап отырсын? О яңкы «сатдылар-патдылар» диен сөзүңи гой. Бизи сатын бармы? Ханы, сатып бир гөрсүнлер!

— Сен онда Сүлеймана халашып барыпсын-да?

— Хава, халап бардым, халамасам бармаздым. Ким мени межбур эдйәмиш? Айт, ким?

— Онда галың нэме?

Женнет шу совал билен Шемшады габарын өйүтди. Гөзүни айырман онуң оңайсыз ягдай дүшенини сынлажакды, болмады. Шемшат үйтгемеди.

— Галың мең ислегим — дийди. — Шо ислегиме етселер-э мен разы, болмаса-да, аңырракда гезсинлер. Шей дийибем башда айтдым, чагырдып, эдил Сүлейманың өзүне айтдым.

— Хич зат диймедими?

— Дийип бир гөрсүн! Мен, ыкбалымы олар чөзенок, гайта мен олаң ыкбалыны чөзйөн. Гүм болсунлар диен болсам, гидердилердә еңселерини элялы эдип! Мен нәмедийсем, шоң ялам болар! Нәтдилер? Дийлен-э бир гетирендирлер, ене дийсем гетирерлер. Дийжегем! Сендәки «гыравың» яшылы менде ёк экени, шонам гетириң дийжек. Хер көйнегиме-де бир багжык болсун дийдим, өзем gymmatбахасыны гетириң дийдим. Гетирерлер, гетирмеселер отуржак энемиң өйүнде. Кемсинме, Женнет, биз ялы гыза егжек болсалар, гой, бираз азабам чексинлер-дә.

Шемшат Женнети өзи билен райдашлыга ырмак үчин гүлди, эмма ислеги баша бармады. Женнет иннән аладалы гөрүнди. «Муңа мазалы дүшүндирмели» диен пикир Шемшады ене геплемәге межбур этди:

— Бейдип отурма, инди бир махалкы галың ёк. Өңлер нәхили экени: галың берилип алынан гөргүли гырнак хасабында экени. Энем пахырың гүррүңи ядыма дүшсе, ичим яныберйә. Пақыры бир өкүзе чалшып гойберипдирлер. Би эркеклерми!.. булаң гөзүнде от якмалыдыр! Ханы, инди мени гырнак этсинлер-дә! Гайта, мен олаң башына гырнагың гүнүни саларын. — Шемшат томаша билен гүлди, онуң йүзүнде чуннур канагатланма барды. — Берен затлары билен олаң өз аягыны душарын. Нәче көп бердиклериңче оларың янында шонча мең бахам артыр. Эййәм мен олар үчин гызыл! Гызыл диен задам бир эле салансонлар, аңсат йитирәймезлер. Ана, олаң дулуна гырнак болуп гечмегин, бир токга гызыл болуп гечгин. Арзаның арзысы болмаз.

Шемшат ене гүлди. Овадан гөзлерини ойнадып, пикириниң жеделсизлигини мазамлады. Оны Женнетин хем тассыкклажакдыгына ынам билен гарашды. Женнет ховлукмады. Шемшадың соңкы сөзи оңа Гаррины ятладыпды, Догруданам, Гарри ялңышыпды; ол Женнети сайлап тутмалы дәл экени, оңа Шемшат мынасып экени. Олар пикирдеш. Шемшадам шәхер дурмушының гадырыны билжек. Гейинмеги оңаряр, гөрмеги хич кимиңкиденем пес дәл...

Сүлейман хемише шәхерде яшамага Шемшада вада берипдир, ёкса дурмуша чыкмага гөвнемәндир дийип, ил арасында гүррүң яйрады вели, угрунда бар болса гөрөк.

Женнет онуң тарына какып гөрди:

— Бейле максадың болса, сен Гарри дурмуша чыкмалы экениң.

Гаррының адының тутулмагы Шемшады гызыкландырды, ол айратын бир хиле билен:

— Гаррың ниреси артыкмыш? — дийди.

— Хер йыл Гара деңзине экидерди...

— Ислесем, хэзирем Гара деңзе гидип билиән. А гыз, мен сени гүррүңе гүймәп ишинден гойян.— Шемшат еринден бутнамады, гайта шыпа билен гүрледі.— Гаррыны асмандан асдың вели, нәме, ол мең угрумда селпән дәлдир өйүдйәнми? Нерессе бир өлүп билмеди. «Көвшүң тозуны ялап, өмрүми өтүрмәге кайыл» дийди. Этмедим. Себәбини билиәнми? О нежис шәхерде оглы билен аялыны ташлап гайдыпдыр, биләйдим-дә.— Шондан соң Шемшадың өзүне сырлы гарайыш билен середйәннини гөрүп, Женнет говшады, беденине галпылды аралашаныны дуйды. Дартгынлы ягдайда бар үнсүни индики айдылжак сөзе жемледі.— Гарры эрбет йигит дәл-ә, сөң нәме үчин разы болманыңа хайран.

Бу сөз Женнети сарсдырды. Шемшат вели, ичякгыч аркайынлығы билен оны сынлап дур, гаршыдашының отлуклы гарайышындан чекинмеди. Гайта первайсыз әхенде:

— Сени салгы берен мен — дийди.— Сени оң янында өвүп, хол, арша чыкардым.

— Шейле масгаралыгы билибем, мени салгы берйәмиң?!

— Ери, гыз, йүрегини агзындан чыкарма-ла. Сынап гөржөк болдум. Эгер өзи билсе-хә есер болдугы дийдим.

Женнет ховлукды:

— Билмесе?...

— Билмесеми?.. Ай, билмедик болсаңам, ахырзаман боласы ёкды. Өзүм-ә Сүлейман болмадык болса, Гаррыны сыпдырмаздым. Ери, бир гезек өйленени билен зери бозұлыпмышмы! Хол-ха, өйленди, гүл ялы гыз, гөзүм билен гөрүп гайтдым. Сыпдырдың, инди саңа Гара деңзем ёк, бол — элинлигем. Хәзиркиңми сени бал гүнүңе батыржак, хех!.. Ожагаз гетирилен галыңа осма, оң ярысы карздыр. Ынха, бараңсоң билиңи бүкүп өзүң үзерсиң.

— Геплеме, лал бол!

— Диймедигим, гыз...

Шемшат Женнетин ыкбалына первайсызлыгыны гөз әдйән шекилде, беденини нәз билен товлап, әллерини халланладып гапа тарап өврүлди.

Ол Женнетин гөзүне эйменч йылан болуп гөрүнди. Ол чак жагыны чакып, индем пидасының алачсызлыгына гуваняр. Догруданам. Женнет алачсызлыгына тас аглапды. Ене гахар онун дилини баглады; Шемшадың йүрегине батар ялы сөз тапман әленди.

Шемшат гапа етип, ызына өврүлди:

— Өйкеләп отурма, гыз, сенем чыкар гидерсин, бир гүн гыз болмадык ялы боларсын. Йөне якамы бир чалтрак гутара-вери.

Женнет яры бежерилен яка йигренч билен серетди. Хәзир оңа салынан кешделер йыланың совук бедениндәки тегмил болуп гөрүнди. Егса яңыжа-да элинден чыкан тәсин инче сунгата гайта-гайта середип гуванып отырды.

Ол яканы Шемшадың ызындан зыбырдадып зынды-да:

— Оварра эт! — дийип гыгырды.

ҮЧҮНЖИ БАП

Перман гич икиндин гелди. Дашкы отагда Женнетин еке өзи отуран экени. Ол муңа гынанжагынам билмеди, бегенжегинем. Асыл ол гыз билен йүзбе-йүз боларын өйүтмәнди. Өңи билен Нартәжи гөржекди, маслахатлашжакды. Эгер Нартәч голтгы берәймесе, оларыңкы ене болмаз. Перман үчин ол пенакәр, себәп ол өз боржуны билйәр. Оны билдирийәнем галың. Шоңа аркаланыбам Перман хужум этмели. Гулмырадың берен маслахатам шол. «Дөвүң жанының юмуртгада болшы ялы, Нартәжин эрки хем сең элиндедир, гысыбергин, танс эдер». Вах, Гулмырат буларың хақындан чыкжак вели... ханы, хемме адам Гулмырат болайрмы!..

Бирден Нартәжи сорамалыдыгы Перманың ядына дүшди.

— Ханы гелнежең... Женнет?

— Билмедим.

Гызың әхеңинде гахар ёкды, өйке барды. Өйке хич, өйке язылар гидер, гахар болмаса боляр. Гызың йүзүнде шу пикирини делиллендиржек аламанат гөрерин өйүтди, болмады. Тутуш йүзе дерек гызың бир тай дулугыны гөрди, оңа-да тәсин гызыл өвүшгин чайылыпдыр.

— Женнет, агшам-а бир хили... гаты гөрме, Женнет.— Гыз жогап бермеди, гапдала өврүлип дуршуна, сандыраян бармаклары билен сачының ужуны ойнамагыны довам этдирди.— Мен, ынха, билет гетирдим, Женнет... Сени концерте алып гитжек... шәхере...

Соңкы сөзи эшидип, гыз ялта бәрсини бакды. Онун гең галаны гөрнүп дур, йөне Перманың гөвнүне болмаса, Женнетин гөзлеринде янсыдыжы гүлки бар ялы болды. Ол чыкаран биледине утанян ялы, оны деррев жүбүсине салды. Өз болшундан кичелен ялы, кемсинме дуйгусы онун гахарыны гетирди. Агшамкы өзүни алып баршына гөзи гитди. Хәзир нәме этсе-де, шондакы болшуна доланып билмежегине намыс эдип, хасам гахарланды.

Женнет чаларак гүлди.

— Нәмә гүлйәң?

Гыз жогап бәрмәге етишмеди, даш ишикден Нартәжин сеси эшидилди. Женнет ички отага гирип гитди.

Перман Нартәжи гөрүп аркайынлашды, кичилигинден улалан ялы болды, калбында айратын бир канагатланма дуй-

ды. Гаршысында дуран аял мекир гөзлерини гүлдүрүп, оны төрө гечиржек болярды. Онуң болшунда биринжи душшыгың шовсузлыгының гайталанмазлыгыны тутушлыгы билен өз үстүне алан адамың аладачыллыгы барды.

Перман төрө гечмеди, өзүниң ховлугандыгыны айтды.

— Гаршы болмасаң, дайза, мен-э Женнети шәхере алып гитжек.

Нартәч йигидиң чыны билен айдан сөзүни ләлик чагаң ирник хәсиетине халыс өвренишен энәниң аркайынлыгында кабул этди.

— Бей диймәвери, жаным, биз-э таксы барыны тиркәп, атгулаклы гелмесениң, Женнет жаны бермерис. Онсонам, жаным, о нәхили шәхере әкитжек, сизиң өйүңиз обада дәлми?

Перман Нартәч ат ойнадыр өйүтди, кисесиндәки биледи чыкарып сомлады.

— Гелналжың гүррүңи эдиленок, дайза, мен оны концерте әкитжек.

— Концерте?.. О нәмәң концерти?

— Чәпер хөвесжәңлериң!

Нартәч йигидиң элиндәки гөк кагыза гарап хикирдәп гүл-жек болды, эмма гөвре гымылдамады. Гүлкә дерек гөзлерде якымсыз ынжы гөрүнди. Шонуң үчинем онуң гүлки сеси дуйдан-сыз ургының агырысына чыдамагың кындыгыны билдирйән сесе чалым этди.

— Малы гечен гыз шәхерде энтәп йөрсе, ил-гүн нәме диер, жаным.

— Энтесе, мең билен энтәйәр.

— Мен гөрме-гөрүше гаршы дәл-э, хол-ха, алланәме жай, отурын, гүрлешин. Сизиң шәхере гидип гөржек концертиңизи телевизорда-да гөркезйәлер, гөрүбериң.

— Сиз гаршы-да онда, дайза?

— Вах, мен гурайын, мен бир ики одуң арасында галан болдум.

— Мен сизденем бетер, дайза!

— Вай, ненең эдейин, би затлардан эжең бир хабарлымы?

— Эжемли гүррүң гутарды, ол өз этжегини этди.

— Нәме эденмиш?

— Галың!

— Онда ховлукма, жаным, о кагызың жүбүнде дурсун. Бәшжә гүн гайрат эт. Абрай билен гараңы дулуңа гечир, онсон концертиңизи Мескеве гидип гөрәйиң, адам.оглуның сиз билен иши болмаз.

— Дайза, шү гүн мең диеним болмажак болса, менлик иш гутаря.

Перман гахар билен ызына дөнди.

— Дур-ла, йигит, сен-э йөне ындарма экениң. Хол-ха, геч-де Женнетиң өзүне айт.

— Өзүне айтдым.

Нартэжиң гөрөчлери йителди.

— Гитжек дийдими?

— Билемок, өзүнден соран. Мен гарашайынмы?

— Вай-эй, гарашып дурма, гидевери.

— Гитсем, гайдып гелмен!

— Сен-э бир дикдүшди экениң. Дурсанам шу тайда дур, дашарда бир дурма, гөрөн-эшиден нэме днер. Женнет разымы, дэлми — сорап бир чыкайын. — Нартэч аягы бишен ялы ички отага тарап йөнелди. — Хеммесем шо харам туладан...

Нартэч ички отага гирип, гапыны бат билен япды. Соңра сес-семат эшидилмеди, эдил бар зат гуйың дүйбүне гидене дөнди. Перман йүрегиниң ургусыны дуйды, өзүнден хошал болды. Чалтрак Гулмырадың янына етмэге ховлукды. Асыл бу аяллар билен мердирэк геплешмесең болмажак экени!

Нартэч ички отагдан маңлайыны дерледип чыкды. Дем алмасының аграланыны гөрөнде, балдызы билен сөз аркалы дэл-де гүйч билен дүшүнишене меңзейәрди. Ол межбур эдилен эхенде:

— Женнет гараңкы дүшйәнчэ чыкмаз — дийди. Ол ортакы гапыны япман, айдян сөзүниң ики тарапа-да дегишлидигини дуйдурды. — Гарашсанам, илерки багың деңесинде гараш, өзи барар. Улагың бир бармы?

— Бар.

— Улаг дийжегинем. о артып мотор болжак болса-ха, гарашыбам отурма. Жын ялы эдип, сыртыңа мүндүриб-э гидерин өйүтмө.

— Аркайын бол, дайза, машынлы.

— Машынлы болсаңыз, тиз гидиң-де, тиз гелиң. Женнете саргандырын, саңа-да айдян, йигит: иле гүррүң болайман. Женнет ыздан йөресе, сен өңден йөре, йигрененим көчеде эркек билен дең йөрейән аял. Кэбир келпенлер ялы, о хазан совук можорна иен болуп отурман. Өзүң нэтсең шейит, йөне Женнет иймез, ийип бир гөрсүн! Отураңызда-да илиң ызында отурың, хекгеришип, өңде ишиниз ёк. Яссыдан өң доланмасаңызам, галмагал улы гидер, шоңам өңүнден дуйдурып гоайын...

Перман мундан артык оны диңлэп дурмагы ерликсиз хасап этди, йөне эйвана чыканда-да Нартэжиң кэйинжи галмады.

Ол ненең кэйинмесин! Женнет икиржиңленмән, шэхере гитмэге разы болды отурыберди. Бу заманың сачыкесилмишлерине шагалан, масгарабазлык гөр дийсең боля, ериң анрыужуна гитмелем болса гитжеклер. Инди колхоза оюн геленде-де аял-гыздан яңа клубда эркек гөргүлилере отурмага орун ёк. Вах, артып галан галың Нартэжиң дилини баглады гоайды. Бетине тутуп отурсанам, сөвдан бозулмагы әхтимал. Гечирилен галың ызына әкидилсе, ол әйсем өлүме барабар зат дэлми! Онсоң агзы бошлаң гүни гелер! Гайдып балдызыңызидәп гапыңдан гелинмез ялы эдерлер. Вах, Нартэч шундан дыныбам бир аркайын яшаса!..

Женнет узак гарашдырмады. Гаранкы гатлышыберенде, багын ичинден чыкды, төверегине гараман чола ерде дуран машина тарап йөнелди. Беземен гызың уз басып гелишини аркайын сынламак Пермана башартмады. Деми йылап агзындан буг чыкыберендир өйүтди. Ол айратын бир якымлы дуйгының леззетине майыл болды. Хер бир адам өмрүнің довамында шу пурсат билен дине еке гезек йүзбе-йүз боляндыр өйүтди. Хэзир ол өз багтыны Женнетиң кешбинде гөрди. Якымлы пурсатың елгини бу гызы оңа иң якын адам этди гояйды. Төвереге, якымсыз геп-гүррүңи — барыны унутды, дүңйәде дине өзи билен уз басып гелйән гыз бардыр өйүтди. Серетсене, ал-аялы гейинен гызың энайыдыгыны! Ол гөни Пермана тарап гелйәр, диңе Перман үчин гелйәр!.. Бу ерде хич хили төтәнлик ёк, бу пурсат бирнөче задың арабагланышыгындан дөрөди. Перман хэзир шоны дөреден себәплериң барына миннетдар! Хэзир ол гечирилен галың үчинем, агшамкы дөрән дартгынлы пурсат үчиңем өкүнмеди. Нартәжеде миннетдар болды. Досты Гулмырада болса, тә өлүнчә миннетдар! Шу гүн Перманы Женнетлере иберенем Гулмырат, шәхерли гүррүңи тапанам Гулмырат. Ол бәш гүн өң йөрите гидип концерте билет алыпдыр, аялы билен гитжек экени.

Рулуң башында отуран Гулмырада гөзи каклышанда Перман йыгралык билен сүйжи йылгырды. Гулмырат райдашылык билен онуң эгнине какды.

— Хезилдир өзи! Ах-х...

Ол гөзүни сүзүп башыны яйкады, соңам гызың гелйән тарапындакы гапыны ачды. Женнетиң машина гиренини айнадан сынлап отурышына:

— Женнет, салавмалейким — дийди. Онуң салам беришинде хем гарагәллуқ, хемем бу душушыга дахылының боландыгыны мазамлаян әхең барды. Женнет муңа бада-бат дүшүнди, гайта өзболушлы бир гыйжыдам анды: барыбир сизе Гулмыратдан сыпма ёкдур...

Хемише обадашы билен ёмак атышып йөрен гыз, инди йүзүни галдырып билмән отыр. Гулмырат болса гапанына товшан дүшен авчы ялы, башыны бадыхова тутуп, «Запорожец» машиныны учурайсам диййәр. Женнет өзянындан «ерчекениң хекгерилип, болайышыны!..» дийди. Перман болмадык болса, бујагаз сөзлери гөни онуң йүзүне айдарды вели... Догруданам, ол сени утды, Женнет! Ол бу пикири межбур болуп я-да гынанып айтмады, эдил адаты зады тассыкляян гөрнүшде аркайын айтды. Гызлар Гулмырадың хенизе денич Женнете хат бермәнине гең галардылар. Женнет болса: «Гең галып отурмаң, энтек мең нобатым етйән дәлдир» диерди.

Гулмырат дийлен адам үчин гыза хат бермек эшекден палан айранча-да ёкды. Гызларың көпүсине нама гөндермәге етишди.

Гыз гөргүлилер хемише оны гөрөнлөринде ойтураклап гечердилер, йүзбе-йүз болсалар, хат узадылайжак ялыды. Ахыры Арзыны сайлап тутаны говы болды. Гызлар улудан дем алып, ягырныларына ел чалан ялы аркайынлашдылар. Йөне оларын бирем Гулмырадың берен хатыны йыртман экени. Гечмишин гызыклы вакасындан галан шаятнама кимин, үйшүп отыркалар ол хатлары окашардылар. Хатларың сүннэләп язылышы, хер гызың хәсиетине гөрә Гулмырадың сөз тапышы олары хайран эдерди. «Гулмырат языжы болмалы экени» диердилер. Соңам мундан бейләк чепер язылаң хатың гелмежегине гынан-ян әхенде, ене улудан дем алып, кейпсиз дымардылар.

Жораларының хәсиетине Женнетден белет адам ёк. Хәзирки ягдайы эшидәйселер, оларын нәме дийжеклерине ченли бил-йәрди. «Асыл Гулмырат Женнети достуна пейләп йөрән экени, шоң үчинем хат бермәндир» диерлер. Әхтимал башга зады пикир эдерлер. Гарры зерарлы сакланандыр диерлер. Нәме дийселер шоны дийсинлер. Шу пурсат нәтаныш йигит билән шәхере барянына утанмады. Янларында Гулмырадың барлыгындан болян болмагам мүмкин. Нәме-де болса, Женнет өйдеп чыкды вели, капасдан бошан гушуң ганатыны язышы ялы, калбы гинеди гитди. Өзүни эркин дуясы гелди. Женнетиң Гарры билән душущаныны Гулмырат билйән болса, онда Пермана-да айдандыр дийип ойланса-да, иңкисе гидип башыны агыртмады. Биленде нәме, мен гүнә иш этдимми? дийди. Сора-жак адам, гой, илки шу совала жогап берсин!.. Перманың бу гүнки йыгралыгы оңа ярады. Йыгра адамлар ынсаба, выждана көп сарпа гойярлар дийип нетиже чыкарды. Хәзирки Перман билән дүйнки Перманың арасында танавут бар. Оларын хайсысының хакыкы Пермандыгыны энтек кесгитләп билмеди. Оңа хәзирки Перман, Гулмырадың гапдалында отуран Перман яраяр...

Перманам дымып отыр, дине Гулмырат геплейәр, онуңам нәме үчин геплейәни белли. Дымышлык болмасын, гапдалындакылар ичини хүмледип отурмасын дийип азара гаяяр. Бирденем Женнетиң таныш адамларының үстүнден дүшйәр. Инче Мәммедин гүррүңини этсен, Женнетиң дурарлыгы болмаз. Өң бир гезек Мәммедин шофёр болжак болшуны айдып беренде гүлүп хезил эдипди. Инди онуң огурлык этжек болшуны айдып бермели.

Гулмырат, адамлары йөрите гүлдүрейин дийип гүлдүрип болмажагына дүшүнди өйүдйән, гайдып геплемеди, пессайжа хиңленип башлады.

Олар шәхер сейил багының белент дервезесиниң өнүнде дурдулар. Төверек адамдан долы. Машындан дүшен дессинне Женнетиң, калбына ховсалалы бир пикир аралашды: оларын гелжегинден мәреке хабардар болаймасын? Шүбхе билән дөрән пикир, онуң калбына барха мәкәм орнашды. Соңабака нәлет агажына тарап алынып барылян ялы, йүзүнем галдырып

билмеди, дабанының ашагындакы асфальтдан башга зады гөрмеди. Онуң үчин төверекдәки адамларын, херекети тогтады, гулагына дүшнүксиз вагырды эшидилди. Женнети хас голайдан сынлажак болуп, бири бейлекисини итиберип, оларын азара гаян болмакларам әхтимал. Хава, олар үчин хәзир Женнет гызыклы томаша.

— Женнет, нирә барян?, биз бейләк совулмалы.

Бу Перман экени. Гыз дер басан йүзүни галдырып, горкы билен төвереге серетди. Олар томускы театрын өнүндәки мейданча етипдирлер. Голайда адам гөрмеди, белент диварын аңырсындан зарплы какылян деп сеси эшидилип башлады.

Женнет ковгудан ара ачан адамың аркайынлыгында ызына гарады. Ягты аллеяларын угрунда отуран, ховлукман гезеленч эдип йөрән адамлары гөрди. Гең зат, олар эийәм Женнети ятдан чыкарыпдырлар!..

— Женнет, саңа нәм болды, өзүнем гара дер?

— Хич зат. Гулмырат ёк-ла?

— Гулмырадам бардыр, йөр, чалтрак, өнем биз гижә галдык.

— Дурсана...— Ол эдил ики әдим гапдалдакы отургычда отурды. Чола мейданча, салкын хова гыз калбында харасатдан сонкы еңиллиге меңзеш дуйгуны дөретди.— Мен гелмели дәл экеним — дийди.

— Бей диймесене, Женнет, айдым динләрсиң, гөвнүң ачылар.

Ол Перманың сөзлерине үнс бермән, өз-өзи билен геплеш-йән әхенде довам этди.

— Гелнежемиң диенине гулак асмалам дәл вели...

— Гелнежең диенок, мен дийдим, саңа биледи гөркездим-ә!

— Маңа билединем герек дәл, задыңам! Концертде нә гөрүм бармыш, өзүмн масгара эдип! Габырланан ялы өйден чыкман отурмалы вели...— Женнет аглап башлады.— Хамала, мундан өң концерт гөрмедик ялы... Өң ниреде болдун?

— Габат гелиши болды, Женнет. Гулмыратда билет бар экени. «Сиз гидиң» дийип ялбарып отыр.

— Гулмырат болмадык болса, нәтжекдиң?

— Гулмырат болмадык болса, мен сени билмездимем, гөрмездимем, Женнет. Той эденде гөркезди. Гапыдакы эрик агажың саясында гызлар билен отуран экениң? Эгниндәки көйнегинем ядымда, яшыл помбархат. Яканда-да гызыл гашлы брошкан барды, догрумы? — Перман онуң гапдалында отурды:— Аглама, Женнет...

— Сизиң барыңыз геплемели болса, эдил икипай ялы. Өзүңизи акламагы өвренипсиниз. Сенем, «арзаның арзысы болмаз» дийжекми? Дий, нәме дурсуң, дийибер.

— Мен сени теенели сөз айдып, кемситмек үчин чагырмадым, Женнет!

Женнет узакдакы шагалана манысыз гарап, эсли махал отурды. Бирденем өзи билен гүрлөшкөн экенде:

— Агшам эрбет дүйш гөрүпдирин — дийди. Перман онун гүррүн башлайшына монча болды. Ол хэзир дүйшүн эрбетлигине үнс бермеди, гайта гызың дүйш барада айтмагыны өзүне сыр ынанылмагың аламаты хөкмүндө кабул этди. Перман, умуман, дүйш дийлен зада үнс беренекды.

— Дүйшө ынанма, Женнет, йөр, концерт гөрели — дийди.

Женнет сарсады:

— Овадан гашлы йүзүк дакынямыкам дийкөн. Бир овадан, бир овадан, ялпылдысы гөзүңи гамашдырып гелйэ. Бегенжиге аягым ер тутанок. Даш чыкян. Чыканымам шо вели, йүзүңи гашы гачяр. «Вай, муң гашы гачайды-да» дийип гыгырян.— Женнет хамсыкжак ялы этди.— Бир гөрсөм, яңкы гачан гаш такыр ерден тогаланып баря. Ызындан етжек болян, хич бола-нок. Ылгап гара сув болян, етдиренек. Етмәнем ояндым.

Гызың гөзүңи овасыны долдуран гөзяша чыраның ягтысы дүшди, тәсин булдурады. Сеси басылансоң пышырдап диен ялы довам этди:

— Шо овадан гаш мең багтымдыр дийдим. Хич махалам мен оң ызындан етип билмен.

Габакдан сырылып гайдан дамжа ере дүшүп чым-пытрак болды. Перман ене гөвүнлик бермәге ховлукды:

— Етерсиң, Женнет, хөкман етерсиң!...

Мундан артык гүрлөмәге энтөк хукугының ёкдугыны дуюп дымды. Женнедем геплемеди. Төверекде сазың сеси янланды.

Женнет:

— Перман,— дийди.

— Хава, Женнет...

— Сиз карзам алдыңызмы?

— Карз?.. Нәме үчин сораяң, Женнет?

— Галың үчин карз алдыңызмы дийкөн!

— Алдык.

— Көп алдыңызмы?

— Көп алдык! — Перман Женнетин максадына дүшүнмәни үчин жанагырлы жогап берди.— Себәп, сизинкилер гаты агыр салдылар. «Гызымыз илиңкиден артык, бахасам артык бол-малы» дийипдирлер.

— Гидибермели экениңиз-дә, белки, арзанрагыны тапардыңыз.

— Маңа дине сен гөрек, Женнет. Сени халадым, илки гөрөмдө халадым. Гулмырада-да айттым.

— Нәме дийди? Сатың ал дийдими?

— Сен маңа нәме дийдиржек болян, Женнет!

Гыз толгунжыны зорлук билен саклап:

— Мен харыт дәл-ә, сатың алар ялы — дийди.— Достуң шей дийип айтмадымы?

— Айтмак нәмә гөрек, өзүмем билкөн!

Перман, «өзүң билийен болсаң, онда нәме ишледин?» диен совала гарашды. Женнет геплемеди, ол инди өрән аркайынлашан ялы гөрүнди. Ондакы первайсызлык йигиди горкузды. Инди айтжак сөзлериниң Женнете чигит ялы тәсири болмаз өйүтди. Гөвнүндәкини айтмаса-да, багтының өкүнде хыянат эдйән ялы болансоң:

— Демини санап ятан хассаны гөрүпмидиң? — дийди.— Гыш айыдыр вели, гөргүли бирден: «Гарпыз ийжек» диер. Гарпызың гөзлегине чыкарсың. Тапаның билен пақырың дердине дерман болмажагынам билийән, онда-да гыш айы абат гарпыз тапаймак!.. Нәтжек, тапмалы! Тапмасаң, гөвүн эдәймеги әхтимал. Менем болшум эдил шол гарпыз гөзлейәниңки ялы.

— Ким үчин гөзлейән?

— Әжем үчин! Хәзир дәл дийсем, әжемиң бар хөвеси гачар, өленде-де менден нәразы болуп өлер диен яйданч, ынансаң, халыс эркини алды.

— Шей дийсене...

Гызың бу сөзи Перманың әхли айданыны елиң угруна совруп гойберди. Ол огурлык эдип, тутулан махалы гүнәни башга бириниң үстүнә йүклежек-болян бинамыса чалым эдендигини дуйды. Шонуң үчинем гүнәсини нәче тиз бойнуна алса, өзүни шонча-да чалт акларын өйүтди.

— Аңырсына середип отурсаң, бу-да бир бахана. Хер ким өзүче бахана агтаря. Гараз, махал гелер, әжем гудачылыга гидер, шейдибем өйләнерин диен пикир билен яшадым. Биз шоны кадамыка өйүдйәс, шоңа-да уйяс, уянымыз үчинем галың бизиң үчин гең дәл. Йөне башыңа дүшен гүни нәмедигини билдирйән экени.

Әне-ата хемме зат ынанып болар, йөне ыкбалың чөзгүдини ынанып, оlara артык хормат этдиммикәм диймели дәл экени. Мен шуңа инди дүшүнип галдым. Галың үчин карз пул сорамага, гиденде, әжемиң яйданжыны дуйян. Гөргүли билдирмәжек болуп азара галяр. Дилән еринден бош геленде бөлса, хамала, сең өкүнде языклы ялы. Себәп, өз гүйжи билен өйләндирип билмейәнини намыс эдйәр. Догрусы, биз олары дерде гойяс. Тоюң леззетини билмәге оlara мүмкинчилик болмаса нәме! Алада, алада...

Гечип баряның бири оларың деңинде сәгинди.

— Чилимиң ёкмы, халыпа.

— Чекемок.

Чилим соран адам элини силкип, әдим әденде энтеди. Онуң дүшнүксиз хүнүрдиси эшидилди.

Перман:

— Ай, боля-да — дийди.— Адам этмиш эдип, соңам өкүнип башлаяр. Бири гүнәсини еңлетмек үчин өкүйяр, икинжиси вели, догруданам, эден этмишиниң телекдигине хақыкы гөз етирени үчин өкүйяр. Мен шолаң хайсысына дегишли? Өзүм-ә энтөк айдып билжек дәл. Белки, өз дүшүнншимизе гөрә өлче-

сек, хижисине-де дегишли дәлдирис, себәп дийсен, галың берип, асыл ярамазлык эдйәндирис өйдемзөк, шоны кададыр өйүдйәс.

Перман гызың өзүне гаран гөзлеринде бир хили сырлы якымлылык, шол бир вагтың өзүнде-де ач-ачан геңиргенме дуйды. «Ол мениң айдяңларыма ынаняң дәлдир» диен пикир Перманы гозгалаңа салды. Шол вагт театрдаң шовхун, элчар-пышма эшидилди. Йигит ялбарды:

— Йөр, Женнет, баралы, ёгса концертиң соңуна галяс!..

ДӨРДҮНЖИ БАП

Женнет геленде оба ятыпдыр, эмма Нартәч ятман экени. Ол гапыдан гирен балдызына:

— Утаи — дийди.— Алла сакласын, шейле-де бир биабрайлык бор огушыа...

Женнет сәгинмән өз отагына гечди, Нартәжем онуң ызындан галмады. Гапыны мэкәм япып, гизлин бир дабара билен:

— Гулмырадам гитдими? — дийди.

— Хава.

— Сенем утанман шо езидиң машынына мүндүнми?

Женнет сесини чыкармады, себәби еңнеси өзүне аян зады балдызына тассыкладып, оны чыкгыңсыз гүне гойяңдырын өйүдйәрди.

— Геплемәнлер геч, сен айтманда-да барыны билйән. Вах, Гулмырат билен үлпетдигини билен болсам, мен о йигиди гапыдан гетирермидим. Сапак аляны Гулмырат болса, ондан оңлы зада гарашып болмаз. Гижәң ичинде әкидип, о саңа нәмежиклер дийди?

— Хич зат.

— Ялан сөзлеме, тула. Ол Гулмырадың өвреден сөзлерини айдандыр-а, нәме дийди?» «Өзүни сатдыряң, утаи» диймедими? Арзыны апалап, шондан гөрелде алың диендир, мен билйән-ә...

Догруданам, эдилен гүррүни билйән болаймасын диен горкы билен Женнет Нартәже гарады. Гапың өңүнде бутнаман дуран аялың жадысы бар ялы хайыкды, онуң хиле билен середйән гөзлеринден нәдип гизленжегини билмеди. Бу затларың бары Нартәжиң эмри билен эдилип йөрилен болмасын? Белки, яңкы сөзлери айтмагам Пермана шу аял өвредип гойберендир, балдызыны сынажак боляндыр?

Женнет шүбхели пикириң тәсири билен:

— Ким өвреденде нәме? — дийди.— Перманың айданы догры.

Нартәч эдил авуна бөкен семиз пишик ялы, гызың алкымында пейда болды:

— Нәме дийди? Айт нәме дийди?.. Айдыбер, утанма. Утанян болсаң, эййәмден «Перман» дийип он адыны тутмаздың.

Биз-э хенизем сең доганың адыны тутмага утаняс. Айт, нәме дурсун?

Ол гыссанжына балдызының дашында ики өврүм этди. Сәхел салымдан жогап эшитмесе, хайяр сесини эдип, өйдәки ятанларь аяга галдырарлы гөрүнди. Женнет алжырады, нәмеден башлажагыны билмеди. Шонуң үчинем селжерип отурман илки келлесине гелен пикири дашына чыкарды.

— Өзи гөвнәп этмәндир, әжесине дөзмән эдипдир.

— Нәме эдипдир? О ерчекен нәме этдим дийди?

— Галын.

— Хә, Гулмырат ялы, онам мугтжа хелей аласы гелйәндир, белаң яманыны алар! Ите бир сүмек берги этдигем диендир?

— Хава, дийди!

— Дийиплер өтсүн! Вах, өң билен болсам, бейле намарт адам билен сөвда эдермидик! Сең йүзүңе шей диййән болса, онда шол эркегем дәлдир.

— Бес эт, гелнежел!

— Воля, мен бес эдерин. Мен би масгаралыгам бес эдерин, эртире бир чыкалы бакалы.

— Эртир Перман гелер, өзүң гүрлешәй...

— Перман инди бу ере аяжыгынам әтмез, инди оң билен гүрлешер өйүтме. Ким билен гүрлешжегими, мен гаты говы билйән. Хытды-пытды әтселер, мен олары улы иле масгара эдерин, гетирен галыңынам ягырнысына даңып гойберерин. Галың берйәнине гынанян болса, хол-ха шәхер! Гитсин-де, мугт гыз алып гелсин. Обадан-а, эншалла, хелее йүзи дүшмез шон!

Нартәч толгунып, аша хайбат билен гепләнденми, алкымының ашагындакы салланып дуран ак этиң ичинде гайнаг бар ялы, якымсыз мүнкүлдеди. Сува етип билмән, жөвзада галан гурбаганың алкымы Женнетиң гөз өңүне гелди.

* * *

Бу ерде хаял-ягаллыга ёл бермек, үстүңе гелен рысгалдан йүз өвүрмекдир. «Алма биш, агзыма дүш» эдйән адамлар гурсун! Нартәжиң екинде йигренйәни шолар, эгер хәзир элини говшурып отурса, онда эртеки гүн өзүнем шоларың арасына гошмага межбур болжагына ынанды. Ол мундан өлер ялы горкды. Херки задың өзүне гөрә азабы бар. Кәбир акмаklar гыз сатмагы ап-аңсатдыр өйүдйәр. Хырыдар гелер, сенем гетирмели галыңы айдарсың, оларам гетирер, vessалам! Ханы, vessалам болайярмы! Vessаламлы эшрет Нартәже етдирмез. Етдирийән болса, онда өтен йылкы бетбагтлык болармыды?

Нартәч әриниң йыл ахырда алан газанжының бир манадыны кеммән элине берип, даш илдәки шәхерлере угратды. Арзан бахадан мата-марлак гетирер, оба арасында гыммадрак сатып

пейда гөрерис диен умыт билен гарашып гезди. Диени болайдымы?! Эри эхли пулуны алдырып гелди. Рысгалының эеси дәл, аңкав нежис! Аңкав болмаса, «пылан зат тапып берейин» диени билен, ят илдәки бир нәтанышың элине пулуң берип гойбермек бормы! Ынха, хәзирки дөрән ягдаям Нартәч әрине айтса, ол галмагал эден болуп, эхли җады булашдырар, уясының үстүне ыгырар. Бу заманың гызларының үстүне ыгырандан, говусы, угур тапмасаң, маңлайыңы даша ур...

Инди замана башга, оларың гөрелдеси башга. Хол-ха, Гулмырат бир көпүк бермән Арзыны алды. Асыл инди оны ген гөрийәнем ёк. Арзыдан эне-атасам йүз өвүрмеди, гайта ... биз гызымызы сатан дәлдирис!.. Өңкүлик боланда олар гызындан гечмели. Арза обада орун болмалы дәл. Инди вели, олардан мамла адам ёк. Инди оларың хаясызлыгы кадамыш, галың билен гыз ерлешдирмек болса женаятмыш!..

Нартәч үстүне абанып гелйән ховпы, гөзъетимден галан гара булуда деңеди. Олар гыз гөргүлиң зыйәм башыны айлапдырлар. Женнет Перман билен ене бир өвре душуйайса, гөни «галыңы ызына әкидиң» диер. «Галың үчин илден карз алынан пулы өзүң ишләп үзмели боларсың» диймеклерем әхтимал, асыл зыйәм диен болсалар нәбилән?..

Нартәч кәйинди: хем-ә гыз алжаклар, зат бермели болсалар-да, этлеринден кесилйән ялы. Гулмырадам Гулмыратдыр вели, бу затлардан Перманың әжесиниңем хабарлы болаймагы даш дәлдир. Шейденлерине гөрә олаң бокурдагындан алмалы, ене бир ыңаң гетирер ялы этмели!..

Нартәч даңың атарына ховлукды.

* * *

Перманың әжеси Марал Нартәчден сәхел улы экени. Эти-ганы өз кадасында боланданмы, гайта кеседен середен гөзе ондан яш гөрүнйәрди. Нартәжиң ирден дуйдансыз гелмеги, оны бираз геңиргендирди. «Я оглума гөвүнлери етмедимикә?» диен иңкис онуң хезилини алды. Перман өтен агшам гаты гич гелди, гелшине-де ятды. «Каналың боюнда трактор дөвлүпдир» дийибем дандан турзуп алып гитдилер. Шейдип, Марал нәме боланындан бихабар галды. Гыссагарада сорап дурмага-да чекинди, йөне Перман сепини билдирмежек болса-да, онуң нәхилидир бир иңкисиниң бардыгыны әжеси аңыпды.

«Гызларың ынжыклыгы гурсун» дийип, өз янындан кәйинип отуран Маралы узак гарашдырман Нартәч эсасы гүррүне гечди. Йөне гаты айлавлы башлады. Илки өзүниң, маңлайсызлыгындан зейренди. Мунуңам эсасы субутнамасы хөкмүнде шол бир факты — әриниң пулуны алдырып гелишине айтды. Соңам гайны Дүрли әжәниң еке гызыны ерлешдирмән бимахал өлүп гиденени, шуңлукда өз башына дүшен гараматың еңил-елпай зат дәлдигини ныгтады. Бу заманда гыз машгаланы кемала

гетирмегиң кындыгыны эсасы проблема өвүрдн. Өзүне хич махал ховп салмадык, мундан бейләгем ховп салмажак меселәниң үстүнден дүшди. Гыз болсун, аял болсун — пархы ёк, оларың депесинде эркек адамларың таягының көлгесн дурмаса, ахлак меселеде хемише агсалжакдыгыны велилик билен субут әтмәге чалышды. Шейле болмаса, галың гечен гыз машгала йигиди гөржек диер отулармы? Бу заманың йигитлерининем йүзүни ювар ялы дәл. Нартәч обадашы Гулмырадың үстүнден дүшди. Онуң Арза өйленишини азгынлыгың иң ёкары аламаты әдип гойды. Бу заманың яшлары башарсалар, шол азгынларың угруна гитжек болуп дурлар. Гел-гел Маралыңам екеже оглуның Гулмырат билен достлашышыны дийсене! Нартәч пата гелен ялы, зарынлап гынанч билдирди. Гулмырадың тәсирине дүшмедик болса, Перман Женнетиң янында эркек адама гелишмежек сөзлер айтмазды ахыры! Бейдип ал салжак болмак нәмә герекмиш? Оңа гызыны зорлап бержек болян бармышмы! Гелин эдинжек болсаң карзам алынар, хорлугам чекилер, йөне бейле ягдая дүшйәң дийип, бир бендәниң дулда отуран абрайлы машгаласыны терс ёла итержек болмаң өзи гаты айп затдыр!..

Марал мундан бейләк диңләп отурмага чыдамады.

— А гыз, мең оглум нәмә гүнә эденмиш, текрарлап айтсана — дийип өзеленди.

— Мен хайсы бирини айдайын — Нартәч кемсинмәниң гүйжүни гөркезмек үчин хамсыгып довам этди. — Ынха, дүйнем гижара барып, «Женнети концерте әкитжек» дийип, үстүме чөвжәп дур. Мен гөргүлиң этжек алажым бармы! Бу заманда эрк-ыгтыяр гызлаң элинде, галың саяянам шолар. Мен ялы гараманлай еңге боландан хер гөр боланың говы. Нәдейин, гараңкы дүшенде Женнети чыкарып гойбердим, ясынданам соң гелдилер, нәбилейин, мен олаң нәмә эденини! Оглуң саңа хич зат айтмадымы?

Марал өз бихабардыгыны боюн алмага ховлукды.

— Вах, маң-а бейле зат айтмады.

— Айтмазам, нә йүзүне айтсын. Оглуң айдышың ял-а дәл экени. Хеммесинем шол ер ювутмыш Гулмыратдан гөрйән.

Нартәжиң бу сөзи нәдерини билмән отуран Марала япышалга болды:

— Бириниң гепине гидендир дийсен, ине, муныңа ынанжак.

Нартәч хасам жибринди:

— Вай, оң айдан затларыны эшитсең ынанмаз ялы дәл-ә. Ямандан гөрелде алмадык, ынсаплы адам бейле затлар диймез-ә. Нәмә диййәмиш: «мен-ә өлсәм галыңа разы дәл вели, эжемиң әдип йөрән зады-да» диййәмиш.

— Мең оглум оны диймез!

— Шол-а гатам дийипдир. Хәзир Женнет жаның болшуны бир гөрседиң! «Хол-ха, галыңлары, оварра этсинлер» дийип отыр. Диймез ялы дәл-ә, Марал. Хей, эркек адам әнтег гелин

болуп дулуна гечмедик гыза «илден алаи карэымызы өзүн ишлэп үзерсиң» диерми?!

Марал ене өзеленди:

— Өвредендирлер, Нартэч, менде оны дийжек намарт огул ёкдур.

— Вах, өзүнден тапып диймежегини менем билйэн-ле. Бу затлардан бихабардыгынам аян. Мен-э йүрегини чиширип айтжагам дэлдим. Асыл бар-а, гызымыз «эжесем шейле пикир-де болса?..» дийип, йөне тыйкырап отыр. Хернэ, мен чакым догры болайды, асыл сен хабарынам ёк экени.

— Сен билипсиң, Нартэч, мен хабарым болмаса нэтжек! Мен гөргүли бу гүн-эрте тоюң сэхеди белленер дийип отырдым.

— Шоны беллэп дынандаи говусы болмаз. Бу заманың яшларының душурман ишини гөрмслидир, душурдыгын бужурыгы артар. Йөне өңүрти мен барып, балдызымы ырмалыдырын. Пақыржык ярым-яш аглап отурандыр. Бизи гүнэкэр этмели дэл, Марал, түвелеме, замана үйтгеп, илин берекети артдыгыча сенетлерем артып баря. Галыңам шейле. Бирининки бейлекинкиден кем я ярамаз болса, хакыт намыс билинйөр. Бизем, халатлар-а ерине дүшүпдир дийип бегенип отырдык вели, ери, би сонкусы нэме дийсеней!..

— Бегенибериң, Нартэч, гепем болмаз, гүррүңем. Ёе гелсин бакалы, Перман билен өзүм мазалы гүрлешерин.

Нартэч ойканжырап, гепини узалтды:

— Вах, өз догранындыр, сен-э гүрлешерсиң вели, ынха, иш менде бар.

— Сенем гайрат эт, Нартэч, мен гөвнүм үчин эдэй.

— Хава-да, оң гөвни дий, муң гөвни дий, ара ёлда мен пақыр бигадыр болян.

— Бигадыр болмарсың, сылагыңы етирин, Нартэч.

— Ишиниз битйөнчө хер хайсыңыз сөз тапаяңыз белли.

— Бей дийсен, онда ишим битмэнкэ эдэерин.

Нартэч гүлүмсирэп, Марала гөзүниң гыйтагы билен серетди.

— Эдерин, эдерин, дийип халыс этдин, гыз, нэме этжегини айдайсана.

— Йүн гынач этжек.

Нартэч хезил эдинип гүлди.

— Шейдип, элики ачавери, гуда.

— Екеже оглумын тойыдыр, зат гайгырар өйүтме.

Нартэч тоюң сэхедини беллэп гайтды.

БЭШИНЖИ БАП

Перман каналың боюнда бир гиже болуп, эртеси ирден оба геленем болса, тэ агшама деңич өйлерине гара бермэге вагт тапмады. Ётен агшам яры гижэ ченли ятман, дөвлөн

тракторларың бирини бежердилер. Икинчисини оба алып гайтамалы болды, себәп оны мейданда кем-кәс бежерениң билен гулагың дынжак дәлди, тәзе мотор отуртмалыды.

Әхли галмагалам шол мотор зерарлы башланды. Шай сакланян складың мүдири Агажаның этмиши Перманың сөзүни пужа чыкарды отурыберди. Егса, Перман бәш-он гүн мундан озал тәзеже моторың складда дураныны өз гөзи билен гөрүпди. Өнден эдилен маслахата гөрә, шол мотор дине Бәшимия тракторына гоюлмалыды. Сәхел батгын ере дүшсе, әнрәмәге эндик эдилен моторың узак ишлемежеги беллиди. Перманың чак эдиши ялам болды, йөне тәзе мотор складдан тапылмады. Перман:

— Ханы мотор? — дийип, геңиргенме билен сорады. Агажан тегелек йүзүни гашап отурышына ховлукман:

— Мотор-а ёк — дийди.

— О нәхили ёк?

— Ёк-да! Ёк зада бар дийип билмен-ә.

Перманың ганы келлесине урды, шонда-да дашкы рахатлыгыны сакламага чалышды:

— Бәш гүн мундан өң дуран зат нәхили ёк боля? Маслахат эдилди, шол моторы дине Бәшимия тракторына гоймалы дийдик.

— Сен-айт, валла бәш гүн мундан өңки задың гүррүнини эдйәң-ай. Бәш гүн мундан өң, меселем диели, мең аялымың гарны барып буруна дегип дурды. Огул догурар дийип гарашып йөрдүк. Хол-ха, дүйн ене гыз догруппдыр. Ханы, адам пакрыың диени болайярмы?

Агажан хөвессиз гүлүп, эдилйән гүррүниң нетижесиздигини ныгтады. Перман шонда-да хөтжет чага геп дүшүндиржек болян әхенде жанькды.

— Агажан, бу гелшиксиз боля. Серет, мен-ә Бәшиме сөз берйән, олам гижәң ичинде мензил ёлы сөкүп гаража гелйәр... Онсонам, муң бригадирине «тракторың эртир доланар, дийип гайтдым. Гарашар отураар, себәп иш шундан! — Ол ишин мукдарыны гөз өңүне гетиртжек болян ялы, аясының гапдалы билен ики өвре кекирдегине какды. — Йигрими гектар ери ики гүнде күтеләп чыкмалы, дүшүнйәмиң шоңа?!

— Мен дүшүнәмде нәдейин? Бейләмде үйшүп ятан мотор болса?

— Мен сенден еке моторы сораян!

— Өвезе бердим.

— Өвезиң моторыны энтек чалышара вагт геченок. Ким бер дийди?

— Хөкман бири бер диймелими? Сорашдым — бердим.

— Кимден сорашдың?

— Башлыкдан!

Ол шу сөзүни әхли дава нокат гоян әхенде, дийсең ынамлы айтды. Өзем «ери, инди канагатландыңмы?» диен гыйжытлы

гарайышда Перманың йүзүнө чинерилди. Перман гечене өкүйөн ялы:

— Башлыгы алдансың — дийди. Агажан лох-лох гүлди. Онуң бу гүлкүсинден гаршыдашының алачсызлыгына томаша дуолды.

— Ончасыны башлыкдан сорап гөрөй.

— Нәме, сорамаз өйүдйәнми?!

— Бар, сора!

Агажан сесине бат берсе-де, ховсаласыны гизлэп билмеди. Перман дуран еринден ызына дөнди. Гараждан чыкып, улы ёла тарап гөнүгенем шолды вели, еңседен онун адыны тутуп гыгырдылар. Гөрсө тракторчы Сөйүн етип гелйэр. Ол демир-тикенли мейдандан аякялаңач йөрөйөн ялы дабаныны горка басып, хәли-шинди төверегине гаранжаклаярды. Гелибем ховплы ерде душушан ялы пышырдап:

— Перман жан,— дийди.

— Нәме этжек?

Перманың сесинде ёвуз әхәң барды, себәп, кыркдан гечен адамың гөзлериндәки әтияч онун гахарыны гетирди, хас догрусы оңа якымсыз хиле болуп гөрүнди. Сөйүн муны аңан болса герек, бады гачан дек хас йөвсел гүрледі:

— Ынанмагын яңкың айдянына, Перман жан, ол Өвезден пара алды, ёғсам өлсә берермиди.

— Сен оны ниреден билйән?

Сөйүн айтжак сөзүниң иңнән мөхүмдигини билдирип, әтияч билен гаражың гапысына өвран-өвран серетди.

— Сиз оң хәсиетини билеңзок әнтеқ. Пара бермесен, шай бермес. Өзем нәче алды дийсене? — элли манат!

Сөйүн ынам билен бәш бармагыны язды.

— Аланыны гөзүң билен гөрдүңми?

— Гөрмесемем билйән. Себәп, шо моторы өнүрти дилән мен. «Отуз манат берейин» дийдим. «Элли» дийди. «Элли манад-а бержек дәл» дийдим. Илки бир разы болжай ялам этди. Өйлән янына барсам, эййәм Өвезе берипдир. Алмаса — бермезди, аландыр.

— Шу затлары башлыгың янында айдып билжекми?

Сөйүн күкүрегине гарашылмадык ургы деген ялы ыза тесди, ажы йылгырды, одуң үстүнден басмага хөкүм эдилен дек яйданды.

— Ай, Перман жан, башлыгың янына өзүң гидәйсене...

— Сен нәме?

— Менми?.. Ай, мен Агажан билен алагөз болмайын-ла. Онсоң эрте хеләк әдип йөрмесин.— Ол чалтрак сыпмагың алажыны этди, хасам йөвсел гүрледі.— Мен, хәлки йөне, билйән задымы айдайдым... Сенем иш салышян адамың билсен говы, шейле дәлми?..

Сөйүн бүтин дуркы билен әжизлигиң жанлы гөрнүшине өврүлди дуруберди.

— Сен азара галма, сенсизем билерин! — Перман гепледик сайы Сөйүн өзүнө зыңылан кесекден йүзүни гораян ялы бүкүлди.— Сен тетелли адамлар иш гызза-гызза гелсе, ене Агажаның тарапындадыр.

Сөйүн хужүмден горанман, гайта өзүни енжип дуран адамдан аман сораян ялы:

— Маңа кәемәвери — дийди.— Эртир Агажаның ерине ене бири гелер, олам шейдип башлар.

— Хава, эртир сени гойсалар, сенем шейдерсин. Себәп, эртир өз этжек женаятыңа ёл ачмак үчин бу гүн Агажаның этмишини язгарасың геленок.

— Язгармасам, айтмаздым ахыры!

— Айтдыгың язгардыгың дәл! Язгармак үчин өни билен паш өтмели. Сен билиёнми жиме мензейён? Шу гүн Агажана берен парасыны, эртир мүмкинчилик дөресе башгалардан алып, йитиренини бәш эссе гайтарып гетирмек үчин пурсат гөзлөп йөрөн адама мензейәрсин. Сен башланан женаятың гаршысына ики эссе женаят билен жогап бержек болуп йөрөн адам. Сең үчин хемме адамың женаята гөзи өвренишсе, говудыр, шейле дәлми? Бу гүн болса, Агажаның аялына нәтжегини билмән, гавун огурлыгына гелен ялы, төверегине гаранжаклап гыйбат эдйән. Агажаны дөрөдйән сен ялылар, онуң этмишини када өвүржек болуп, ылашянама сиз. Өнүрти сени женаята чекмели, соңам Агажаны.

Сөйүн ягырнысына дегйән кесекден горанмак үчин гачы-баталга гөзлейән адам ялы гаража тарап хайдады.

Перманың днени догры болуп чыкды, Агажан башлыгы алдапдыр. Хамала, инженер билен механикниң икисем шол моторың Өвезе берилмегине разы ялы эдип айдыпдыр. Хернә, Өвез моторы тракторына гоймага етишмән экени; ол Бәшиме бермели эдилди. Агажан ялан сөзи үчин башлыкдан кәйинч алды, йөне эсасы этмишиниң үсти ачылмая галды. Оны ачжак болсаң, элинде субутнамаң болмалыды. Эгер Сөйүн дагы батырлык этседилер!.. Шолар ялыларың яйданжы, эли эгри-лиге када хөкмүнде гарамак ялы эндиклери Агажаны бу гүнем жезасыз гойды. Ол өзүни асыл гүнәкәрдинин өйденок, гайта башлыгың берен кәйинжи үчинем Перманы гүнәкәрледди. Онун пикириче, Перман эдилен ягшылыгы билмейән адам болуп чыкды. Егса, хут, он гүн мундан өң Агажан оңа мүн манат пул карз берипди. Галыңа етиринип билмән йөренине небси агырыпды. Ол нәдйәр? Миннетдарлык билдирмегиниң дерегине, гайта башлыгың өңүнде сениң сыртыңа ачмага ховлугяр!..

Шу хили өйкели пикирлерден йүреги дыңзап дуран Агажан агшамлык Перманы гөрөнде йөне дуруп билмеди, репиде ялы йүзи тамдыра тутулян дек лап-лап гызды. Ажысыны пүркеси гелди.

— Сен ягшылыгың йүзүнә түйкүржек адам экениң! — дийди.— Дүйн хелей алмага пул тапман, эжеңи гапы-гапы

гедай гездирип йөркән, небсим агырып пул бердим. Ынха-да сениң таңрыялҗасының!..

Перман чыдамады, элиндеки ачары гөтерип Агажана топулды. Оны тутдулар. Агажан режән ген дәлдигини аңан болса герек, хүнүрдәп, гаражың ховлусына чыкды. Перман онун ызындан гыгырды:

— Мүжефрет өтерин вели, сен ялы нежисден көр көпүк алман!

* * *

Пермана гарашып халыс сабыр-карары гутаран Марал оглуны бейле галагоп ягдайда гөрерин өйүтмәнди. Ол анырдан гелшине аякгабынам чыкармады, босаган агзында дуршуна:

— Эже, сандыкдакы пулы алып бер! — дийди. Онун әхени Маралы горкузды. Перманың болушында намыс астында галып, инди дине ар алмагың күл-күлүне дүшен адамың гизленги ярагы талап эдишине меңзеш тутанъярлилик барды. Марал яйданмач хаял-ягаллык билен:

— Пулы нәтжекдин? — дийди.

— Бергиме бержек!

— Берги үзере, ханы пулуң бармы?

— Болмаса-да бермели.

— Киме бержек?

— Агажана.

Перман шу сөзи айданда зәк чейнән дек йүзүни чытды.

— Агажан өң билмән берипмишми? Бираз гарашанда-да йүреги ярылмаз.

— Элтип берерин дийдим — элтип бержек!

— Өзи бер дийдими, я болмаса?..

— Диймесе-де, элтип бержек!

Хич зат дүшүндирмәп, оглуның хөтжетлик билен аяк депип дурмасы Маралың гахарыны гетирди.

— Тойы нәм билен совжак? Өңем-ә сыгрыңы, гойнуңы сатып зордан пул эдиндин?

— Ене сатарыс!

— Инди нәме сатжак?

— Өймүзи сатарыс! Алмасалар — ялбарарыс! Бойнумыздан торба асып, гедай гезерис!

— Тоба дий, оглан, самсыклап дурма, утананокмы?

— Гедай гезмек үчин утанч нәмә герек?!

Перманың энегиниң сандырап, гөзлериниң барха йителип баршыны гөрөнде Марал хем әтигяч этди, хемем оглуна хайпы гелди. Анрыжы дүшүнйән болсаң, хәзир онун ганрышына гайтмалы дәлди, гайта көшешдиржек болмалыды. Марал дүйнден бәри калбына сыгдырып билмән гоңшы-голама яйрадан хабарыны хәзир Пермана айтса, ол рахатланар, галан зат өз кадасында гидер өйүтди. Тайярлык үчин илки оглуның йүзүне йылгырып гарады, соңам гизлин дабара билен:

— Тоюң сәхедини белледик — дийди.

— Нәдилсе-де, мен шо пулы хәзир элтип бермели, эже!

Перманың әхеңинде ялбарма ёкды, ол шу махал хич хили эгилшиге гитмежекдигини дуйдурды. Марал: «Онуң гөвнүне дегендирлер» дийди. Ненеңси вака боландыгыны сорап дурмага чекинди. Хас догрусы, оны гайталадып, оглуның йүрегини хасам чишереси гелмеди. Сесини чыкарман сандыгы ачды, пуллы дүвүнчегн алып, гөни оглана узатды.

— Эже, сен маңа кәйинме...

— Саңа кәйинийән бармы? Ал...

— Эже, мен сениң гөвнүңе дегжек болуп эдемок.

— Боля-ла... бар, элтип бер, Агажаның, бир дүнъеси гиңесин.

— Эже, мен өзүм элтжек дийдим. Шо зейилли адама бергидар болуп яшандан, өйсүз галаның йүз пай говы, эже. «Сен аркалашыгы билеңок» дийип игенйәр. Асыл, мен оң товугына ток диймели дәлмишим, олам эденини этмели: биринден пара алмалы, ене бириниң гөвнүңе дегмели. Бейле-де бир шерт бормы! Маңа бейле бакналыгың гереги ёк!

— Маңа дүшүндирип дурма, дүшүнйән.

Перман жаныгып гыгырды.

— Биз өзүмизи кемсидйәс, эже, сен шоңа дүшүнйәнми?

Марал лапыкеч әхенде жогап берди.

— Дүшүнсем нәдейин? Мен зерарлы яман гүне галаныңам билийән, той хакда-да гүррүң эдипсиң. Унамадык задыны чекин-мезлер, гелип йүзүме айдарлар, ене сең ягдайыңа менден говы дүшүнжек ёкдур.

Перман говшады, огурлыкда тутулан ялы, кын ягдая учурады, әжесиниң өңүнде кичелди галайды. Пикириниң белли дережеде ёюланыны аңса-да, бада-бат япышалга гөзләп, өзүни акламага ховлукмады. Әжесине бу гүррүңиң кимден етенинем сорамага алңасамады. Диңе мүйнлүдигини билдирйән әхенде:

— Шоң үчинем айдып дурун-да — дийди.

— Гич айдяң, Перман, гич. Сулхуң алшып, бир абрайлы машгаланы гапымдан гетирен болсаң, мен саңа ёк диермидим? «Хөкман галың билен өйленерсин» дийип, әжен, хей, саңа яландан бир абай-сыясат этдими? — Перман ургудан йүзүни гизлейән дек башыны ашак салды, әхли жеза кайыл маныда дымды. — Өзүң ругсат бердиң, башардыгымдан эдйән. Йөне галың гечирип-де, соң ахмыр әтмек айпдыр, Перман. Я-да ол гызы ызыңа тиркәп шәхере әкитжек болсаң, өң гөрмединиң? Гызың еңнеси гелип, шей дийди вели, догрыдыр-да хернә?

Перман башыны атды, эмма әжесиниң йүзүне гарап билмеди.

— Мен өзүми аклажак боламок, эже, болан зады болшы ялы айтдым.

— Сорадылармы?

— Соралманда нәме? Раст, танаслары гелйәми — танасынлар-да!

Марал чыкгынысыз ягдайы боюн алмага межбур эдиленине. гахарланын ялы бираз игенч билен:

— Танапдырлар өйүдйән — дийди.— О гыз, «хол-ха, галың-лары, өзлерем оварра гитсинлер» дийипдир.

— Ким айтды?

— Нартэч.

Перман дуйдансыз япылан төхметден горанын ялы:

— Ынанма, эже, ялан сөзлейэндир — дийди.— Женнет бейле зат диймез, сен мана хэ дий. Еннесине галың болса боля, она Женнетем, менем, сенем герек дэл. Ынанмасаң, ынха, шу гүн гитжек, билерин, эдил мең айдышым ялыдыр, эже, Женнет диен дэлдир.

— Эк, сен инди гитме-де, гөрүнме-де.

— Мен гелерин дийип сөз берип гайтдым, дүйн бармалы-дым вели.

— Гелшикли дэл, оглум, сенем барма, Гулмырадам гөрүн-месин. Нартэч тоюң сэхедини беллэп гитди.

— Нартэжиң беллэн сэхедини хасап эдемок, эже. Ол аялың геплейән гепи билен эдйән иши дең гелмесе нәме! Балдызы «оварра гитсинлер» диййән болса, ол нәхили сэхет беллейәмиш?

Марал алжырады.

— Өзи хасабыны тапар, оглум. «Ялбарарын-якарарын, разы эдерин» дийип гитди. Эййәм бир гүн гечди, худая шүкүр, яман хабар билен гелен ёк, хеммеси говулыкдыр.

— Женнетин өзүни гөрмесем, мен ол аяла ынанман.

Марал йүзүни асды, кемсинди. Перман оңа гөвүнлик берип билмеди, себәп нәме дийжегини билеокды. Эжесиниң пери-шан халы онуң герденинден басды, ол муны өзүне жеза хөкмүн-де кабул этди. Бу төтәнликден дөрән зат дэл, хөкман болмалы зат. Муна эсасы Перман гүнәкәр.

Ол соңра өз үстүнден дүшди: «Гүнәни бойнуңа алмак, энтек сениң мертлигини аңладанок — дийди.— Эгер шу кемситмелер-ден дынмасаң, сен өңки эжизлигинде галың. Дүйн эжеңи карз пул дилемәге иберип, хем оны, хем өзүңи кемситдин. Бу гүн болса көпүң өңүнде Агажан сени кемситди. Эртир ене бири кемсидер...»

Хәзир онуң үчин еке-тәк чыкалга — элиндәки пулы чалтрак Агажаның йүзүне уруп гайтмакды.

АЛТЫНЖЫ БАП

Шәхере гидилен агшамың эртеси Женнет Пермана гараш-ды. Такык вагтыны айтмадыгам болса, онуң гелмелидигини билиярди. Гарашды, өйледен соң ховдугып башлады. Гелнеже-синиңем эртирки гидиши, Женнет шонданаң аз горканокды. Ол хер эдер — хесип эдер галыны саклажак болар. Өз макс-

дынын бержай болмагы үчин ялан сөзденем гайтмаз, Женнет оңа белет. Балдызынын шәхере гидип концерт гөрмеги Нартэ-жин эсасы ховсаласыны аңладанок, онуң дерди башга. Ол тоюң ыза чекилип, йигит билеи гызың ысмышмагындан горкяр, галың элден гидер өйүдйэр. Эгер олар Нартэжин ислегини унасалар, онда Перманың инди гелмезлигем әхтимал. Нартэже унамак—галыңа унамак. Бейле болжак болса, Перманың агшам-кы айдан сөзлерине нәхили дүшүнмели? Гулмырат шейле-шейле дий диендир, олам сахна чыкан хөвесжөн артист ялы сөзүни гайдырман гайталандыр диен пикири тассыкламага Женнет эсас гөрмеді. Өвредилен сөзи гайталан адам бейле чындан толгунмаз, айдян сөзлериниң галпдыгыны дуйдуар. Ол сөзлер Перманың толгунжы билеи дөрөди, ол сөзлери Перман болман айтмак мүмкин дәл. Йөне шол сөзлериң манысындан нетиже чыкармак пайыны Женнете гоян болмагы әхтимал.

Перманың садалығына, пәклигине Женнетин шүбхәсиз ына-насы гелди. Ол мерт, өңи билеи өзүни паш этди. Эгер өзүни паш этмекден чекинен болса, онда эсасы гүнәни башгаларың үстүне йүкләрди.

Хәзир Женнет бар затдан бетер еңесиниң ялан сөзүнден горкды. Ол балдызыны өз ислегине гөрә геплетмеги хич затча-да гөрмез. Эгер Перманам оңа ынанайса... Онда Женнет онуң үчин түйс йүрекден чыкан сөзлериң манысына дүшүнмедик доңбагыр адам болуп галар. Элбетде, бу төхмет болар.

Гүн өйледен аганда Нартэч гелди. Хәзир дүнйәде бол-бол, Нартэч бол. Дагдан мумие түпенләп геленем онуң билеи денешип билмез. Ол бир окда ики товшан авлады. Хем-ә тоюң сәхедини белледи, хемем тәзе гыначлы болды. Онсоңам, бу пур-сатың ене бир аматлы ер бар: ол әриниң өңүнде магтанмага хаклы. Уясының ил арасындакы абрайы дийип, гиже-гүндиз ялтанман ылгап йөрөн Нартэч дәлми?

Нартэч гарашылмадык бир пикир айтмак үчин хөкман делил агтарып өзүни хорлаяи адамлардан дәлди. Пикириниң нәдогры чыкандыгыны билеи утанян я-да бөврүни диңләп иңкисе гидйән адамлар, онуң үчин, адатча, выждан диен заа аша сарпа гоюп, хемише оңа дерек келле агырың дердини чекйән адамларды. Иң эсасы зат — өзүни йитирмезлик. Шуну башарсаң, ялан пикирем чына өвүрсе болар. Ол бу сапарам шол эндигине эерип:

— Мен диеним догры болуп чыкды — дийди.— Би яшы кесилен Гулмырат асыл, ол нерессәң башыны айлап гойберип-дир. Хол-ха, инди айданына өкүнип отыр.

Гелнежесине мүнкүр болса-да, хәзир Женнет горкды.

— Перманың өзүни гөрдүңми?

— Гөрмәмде нәме, әжеси айтды.

Женнет бираз аркайынлашды:

— Яландыр. Кишиң сөзүни айдар ялы, нәме, Перман бнакылмышмы? Саңа тосла дийсен,

— Вай, мен-э бу тулаң угрунда этек алты — ең еди ылгап, йөрүн...

— Ылгама, ылганың деркар дәл.

— Серетсене, утанман еңнесине нәмелер дийип дур? Ай, тула-а, мен зордан сең сәхедини белледип гелдим, сен мең гадырымы билмели, бойнума бөкүп маңлайымдан огшамалы. Билсең, Перманың эжеси чишип отураң экени. «Галыңы гечен гыз, оглумың ызына дүшүп-де, утанман концерт гөрмәге гидйән болса, мен бейле гелни башыма япайынмы» дийип отыр. Сен олаң хөрпүни биленок.

— Билжегем дәл, билинмән гечсин! — Женнет гахарына бәс гелмән бүтин сүнни билен сандырады. — Шол артып галың элинден гидәер өйдүп, халыс өлдүн.

Өзүне середйән гөзлөрдәки йигренжи гөрөнде, Нартәч чыдады, биынжалык гобсунып, гораның ялы:

— Гоявери, тула — дийип, манысыз йылгырды.

— Гойман! Инди өйде кемсидениңи аз гөрдүңми? Бәш саны артып эсги алжагыңы билсең, мең бойнума алажа дакып, өйме-өйме айламаданаң гайтмарсын.

— Тоба дий!

— Нәме үчин сен мени кемсидйән?

Нартәч хайыган ялы гыссанмач гапа серетди. Соңам хөрө-көше әхенде:

— Гоявери, сени кемсидйәниң түф йүзүне! — дийди. — Мен-э гайта сени, хол, асмандан асып йөрин.

— Асманданаң асма, ере-де салма, өз гүнүме гой.

Нартәч хамсыкды:

— Бар басып билмейән ягың юмрук ялы еннен болса, худая шүкүр, шондан дыняң. Сәхедин белленди, гайрат эт бираз.

— Маңа бейдип белленилән сәхет герек дәл. Нәме, мен шон ялы биарз болдуммы? Айт, ниреде сизниң дилиңизи келте этдим?

Нартәч жибринди.

— Мен, хәлки йөне айдайдым-ла, гыз. Саңа етип билселер, олаң арманы ёк. Гайта, мен сең диймедигиңи дийдирдим. «Мең-э балдызым, бейле зейренип йөрөн намарт йигит деркарма дәл диййә» дийдим. Оңарыпдырын герек?

— Сен мең диймедигими дийдирип, азара галып йөрме!

— Вай, онда мен нәдейин? Мен-э нәдемде сең гөвнүңи тапжагымы билен дәлдириң.

— Сен мең гөвнүми тапжагам болма.

— Тапылманлар гечсин! Ханы, о чайы ичмежек болсан, бәри сүйшүр...

Нартәч демини алан чайдан кәсәни долдурагадан силтен-жирәп ерден гөтерди. Чайканан чай әрнекден агып, онуң дызына дөкүлди. Нартәч кәйинди:

— Эй-вай, дызым янды, артып галмыш...

Ол шейле дийип, Женнетниң калбында өзүне рехим дөрөде-

рин өйүтди, онун көшөшөрине гарашды. Еннеси, хамала, чайың дөкүлмегине балдызы гүнөкөр ялы әхенде кәйинсе-де, Женнет көшөшмеди. Хәзир көшөшмек онун гөвнүне Нартәжиң матлабына табынлыгы аңлатмак болуп гөрүндү. Ол ят оба гидипдир, нәтаныш адамларын өңүндө Женнеди кемсидип гайдыпдыр. Онсоң Женнет ненең көшөшсин?!

Гызың дыңзап дуран йүреги жарлды:

— Мен разы дәлдин, билгин шоны!

— Нәмә разы дәл!

— Сең белләп гайдан тоюңа!

— Онда утанман өзүң белләерлер.

— Герек болса, белләринем, нәм беллемән! Мең адымы тутма, кемситме-де, мен халыс ирдим. Өзүми кемсиденим азмы дийсене...

Женнет эжизледи, эли билен йүзүни тутуп аглады. Нартәч хайбат билен кәсәни ерде гойды.

— Разы болман, гитжек ерин нире?

— Гитжек ерими сенден сорамаң, өзүнем, тур, чык шу тайдан! — Нартәч йүзүни ак там эдип еринден хасанаклап турды. — Галынам гүм әдиң, әкидип ташлап гелмесеңиз, менден ончуллыга гарашмаң. Дине сени гүнөкөр эдерин.

Нартәч чындан ховсала дүшди.

— Аймырат сең дерине саман дыкар, тула.

— Аймырат мең голайыма-да гелмез, шей дийип айдай.

Нартәч кәйинип, гапа тарап топулды:

— Вай-ей, булардан хер хайсысы чыкар, худайым, тоюңам гурсун, сәхединем...

Адамың бедениндәки азарлы яра қесилип айрыланда йити агырынын барып йүреге урушы ялы, яңкы дартгынлы пурсатың зарбындан гыз йүреги гаты авады. Шол махал өзүни ялңыз сайды, ургының әхли гүйжүни өз үстүне алмаса, башга чыкалга ёк хасап этди. Йүреги бираз көшешип, гечен вака сер салмага етишенсоң мунун шейле боландыгыны дуяп галды. Өкүнмеди, гайта калбына якымлы канагатланма аралашды. Женнетин ахвалына дүшүнән адам оңа телек эдипсиң диймез, Перманың диймежегини аңяр. Хава, эгер шәхердәки айдан сөзлерини йүрегинден чыкаран болса диймели дәл. Икийүзлүлик эдйән болса-да, шундан соң хақыы йүзүни гизлемек оңа башартмаз.

Перман сынагың өңүндө дур, хәзир онун мундан хабары ёкдур. Эгер Нартәжиң белләп гайдан сәхедине ылалашып, гелмесе, Женнет оңа ынанмаз. Онда галыңың ызына гайтарылмагы билән хемме задың гутардыгы болар. Гележек дурмушы шол сынагың чөзгүдине баглы ялы, Женнет толгунды.

* * *

Нартәч бар гахарыны әринден чыкарды.

— Сана саташып, мең дишим йылгыран дәлдир — дийди.

— Кәйинмесене валла, Нартәч, ниреде эдениңе дәл дийдим, айт.

— Шу болушың билен ене эдениме-де дәл дийжекми! Вай, багрым янды! Саңа саташып, не гейжегимн гейдим, не ийже-гимн ийдим. Чага догұрмадан, башга зады билмедим. Кәшгә илиңки ялы машын мүнүп, оба гезйән болсам... Өмүр пилини сүйрәп өтжек. Хер өңъетен самсыга тракторчылык етдирди, саңа шолам етдирмеди.

Аймырат гүлүмсирәп ярамсаклык этди.

— Кәйинме, хелей, гаррарсын. Хә диймән бизде-де машын болар.

— Белаң окуны болар. Уяңы сатып машын алайжаксын вели, саңа ол багтам етдирмез. О тулаң диййән задыны эшит: «Хәзириң өзүңде алаң задыңызы гайтарың» диййәр. Масгара-лык! Бизи иле масгара этжек боля. Ери, сен эденли болсан, уяң шей диерми? Эртир ненең эдип илиң йүзүне гаражак? Хер ким бир зат диер. «Гызыл йүзли йигидиң гыз доганы болмасын, гыз доганы болса-да гызыл йүзи солмасын». Сол-мазмы? Серет, эййәм йүзүң үч ювлан ак эсгә дөңди. Дөнүплер өтсүн! Бу гүн галыңы гайтарың дийди, эртир башга зат диер. Динле-де гез-де йөр, эркегем дийжексин? Сиз дине ёрганда ятманы билйәннiz!

— Бес эт, Нартәч!

— Маңа хайбат атыңчан, бар, уяны оңар. Галыңсыз әре чыкып, бүтин оба гөрелде гөркезжекмиш? Ит алсынмы оны? Ахыры телпеги агана барса-да, кайыл боларсыңыз.

Аймырадың бурнуның дешиклери ел алды.

— Масгара этсе, мен оң дерисине саман дыкарын.

Нартәч ичакгыч гүлди:

— Вах-ей, ханы оңа сенде гайрат! Гарав гөрйән болса, ол тула шей диермиди.

— Мен оны эдил дили ысмаз ялы эдерин. Ниреде шо?

— Билйән дәлсиң-ов!

Аймырат агыр гөвресини еңиллик билен ерден гөтерди. Дабанының астында пол сарсып гитди. Онуң газап билен гапыны ачаныны гөрен Нартәч әриниң көвеклигинден горкды. Болмаз бир иш болайса, соңуның жогапкәрлиги ядына дүшенде ховпургады. Әри горпа дүндерилип баряң ялы жыңссыз гыгырды:

— Гайт ызыңа! Сенден геп дүшүндирен болмаз, ыңдарма.— Әриниң тогтаныны гөренде болса, алачсызлыгыны дуйдуряң әхенде довам этди.— Сен әмәртлик эдип, гүйжүне даянмагын. Инди гүйже зат ёк. Уяң аркасында хөкүмет бардыр, барма-гыны батырдыгың гөзүңи түрмеде ачарлар. Сен уяң зерарлы мен бу чагалары чөрексиз гоюп билмен.

Нартәжиң сөзлери Аймырадың аягыны душаклады. Ол ики одуң арасында галды. Бири ил-гүнүң геп-гүррүңи, икинжиси түрме. Хайсысыны сайлап алжак? Түрмеден Нартәжем әтияч

эден экени, ёгса, йүреги ярылан ялы, онуң ызындан гыгырмазды. Догруданам, чагаларындан айра дүшмек, бендиликде гүнүңи санап отурмак айылганч зат. Онсоңам, сени дуран еринден түрмә ибермезлер. Өңүрти суд эдип, гүнәңи бойнуна гоярлар. Илиң өңүнде сен жөнәяткәр боларсын. Доганына гулак асмандыр дийип, Женнети гүнәлендиржек адам тапылмаз. Дине масгара боланың галар. Нартәч догры айдя. Женнетиң аркасында хөкүмет, канун дур. Ол канунда болса, галың алып гыз сатмак, адамың ынсанлык мертебесини кемсидйән жөнәят хасап эдилйәр.

Аймырат икинжи бир зада геңиргенди. Эгер шу ягдая Нартәч дүшүнйән болса, онда онуң яңкы йүрекбуланч сөзлери нәме? Ол бир гөрәймәге әрини жөнәята итеклейәр, соңам онуң түрмә дүшжегини ятладя. Онуңам аңкасы ашып йөр өйүдйән. Ёк, ол алачсызлыгына дүшүнип, ичиниң янгынжына киме авусыны пүркжегини биленок.

Аймырадам, өзүни алачсыз дуйды. Женнедин төверегинде гөрүнмейән гала бар. Онуң гаршысына гидерден Аймырат эжиз. Шол галаны дуянлыгы зерарлам Женнет гүйчли, оны горкузмак мүмкин дәл.

Шол гүйжүң ховпуны вагтында дуйдурмак билен Нартәч говы иш этди. Догрусы, оны Аймырадың өзем дуйярды, йөне ол барада аялына илки айтмакдан чекинип, горкаклыкда айплар өйдүпди. Инди вели, Аймырат ызына өврүлсе-де, Нартәч оңа горкак дийип билмез, ол аялына гулак асан адам болар.

Аймырат ич босагада яйданып дуршуна хүнүрдән болды:

— Сен-ә, валла, мең бадымы алайдын.

— Вах, билйән-ле, саңа бахана герекдир. Хөкман пычаклы топулмалымы? Гүм этде ков өйден!

— Сен маңа дүзүвлірәк зат салгы бер. Оны өйден ковуп, кимиң гөзүне гөрнейин. Телек сөз айтма, өнем яңкы айдан бир сөзүң халамадым. Мен уямы сатып машын алман, шоны билгин.

— Онда, о дүйнки элиңи сандырадып санан секиз мүң манадыны о дүйнә әкитжекми?

— Женнетиң өзүне харч этжек.

Нартәч гураксы гүлүп, онуң сөзүни яңса алды.

— Шей дийсенел.. Сиз, эркеклер, ялан сөзде хелейденем оздурдыңыз. Илерки Аман-а гызыны сатып, соң оглуны өерди. Велләдем уясыны сатып машын эдинди. Ёгса, ол арак ичишине пулы ниреден аланмыш? Ене сорасаң вели, галыны гызлара синдирдик диййәлер. Бу бир илиң гөзүне чөп атмак үчин тапыля гүррүң. Херси берен болса, ики мүң манатлык зат берендир. Ынанмасанам, хасап эт, мен гызлаң гайын өйүне әкиден гошларыны санап берейин.

— Санама, герек дәл.

— Герек болмаса, онда сенем шолардан көп бермерсин, билгин шоны. Меңем белли, илиңки ялы машын мүнөсим гелйә...

Аймырат Женнеде ялбарды.

— Жигим, биз саңа зорлук этжек боламзок, бизиңки маслахат бермек. Өзүңөм бир ойланып гөр: бишишен сөзданы гайтарып йөрерисми? Ил-гүне чыкмагам герекдир.— Женнет бармагы билен халыны дырмалап отуршына сесини чыкармады. Онуң гөвнүне болмаса, Аймырат хәзир аялының өвредип гой-берен сөзлерини айдян ялыды.— Онсоңам, жигим, неме... о пулуң ужундан эййәм харч этмели болды, саңа герек-яраг зат алмалы дийдилер.

Женнет габак астындан агасына гарады. Аймырат гызарды. Женнет шейле нетижә гелди: «Ол ялан сөзлейәр. Аялының өвреден сөзлерини айтмак она ансат дүшенок». Женнет:

— Маңа зат герек дәл — дийди.

— Бей дийме, жигим, илиң эдйәнини этмесек, гелшиксиз болар.

Агасының сөзлейшиндәки юмшаксы Әхәң Женнете хиле болуп гөрүнди. Онуң сүннүнде майда галпылды эмеле гелди. Гелшиксиз ойны узага чекип отурасы гелмеди:

— Илиң аманат зады дурмасын, гелнежеме-де айдыпдым.

— Хава, айдан экенин. Йөне херки задың өз кадасы бардыр, жигим. Бири гөвүн эдип гетирипдир.

— Гөвүн бормы!..— Женнет ажы йылгырды.— Бергә батып гетирилен зат нәхили гөвүн болярмыш?

— Оң билен ишин болмасын.

— Сен бир бей диймесеме, Аймырат.

— Биз-ә шоны гайтармакчы дәл!

Женнет «сениң чыныңмы?» диен маныда доганына гениргенме билен гарады.

— Сен бей диерсин өйдемокдым.

— Болшуң шу болса, дур бакалы, ондан бетеррәгинем эшидерсин.

— Мен нәме эрбетлик этдим?

— Дийлене хә дий. Өзүң билен бойдаш Гүлжәни дурмуша чыкардылар, бир йылам геченок. Хей, геп-гүррүң болдум?

— Баралы гүнүнден гарзынып, гайынларының бергисини үзйәр. Аракы геленде-де ган аглап гитди, сиз нәмәни билйәннiz? Пақыр «бир метр мата алмага утанян» дийди. Меңки шондан говы бор өйдйәмисиниз? Болмаз!

— Сен эййәмден оларың аладасыны этме.

— Мен өз аладамы эдйән. Башга мең аладамы этжек ёк. Сиз-ә гелнежем башлыклайын, нәче көпрәк алып билсеңиз, шонча көк. Эртеки гүн гүнәкәр болуп гөрүнмелем мен. Мең бахам болманда ач өлжекмидиниз?

Аймырат Женнетин отлуклы гараян гөзлерини гөрүп, гүррүңи довам этмеги максатсыз хасап этди. Кәйинип турды:

— Бахасам гурсун, адам! Хер ким бир тарапа чекйэ. Мен халыс сизин даваңыздан ирдим. Йөне бир адам өңүндөн билип гой: биз инди гелениң сөзүни алмарыс!

Шол гүнүң эртеси агшамара галыны ызына эжитмекчи болдулар. Нартэч ярым-яш аглады. Ганарларың агзыны богуп дуркалар Аймырат:

— Соң гетирен йүң гыңажыны салдыңмы? — дийди. Нартэч жабжынып жогап берди:

— Салжак дәл, белаң окуны алсынлар! Өнем мең баржа ылганым бидерек болды, шон-а бермен.

— Илин задыны алмак утанчдыр.

Нартэч эсли вагт хөтжетлик билен ойканжырап отурды. Соңам шақырдадып сандыгы ачды-да йүң гыңажы алып, элиниң терси билен зыңып гойберди.

— Ал!.. Худайым, артып галсын-да...

Ол мунуң биленем онман, отуран еринде сес этди.

* * *

Нартэч сес этмесини гойса-да, агыр гөвресини ерден галдырып билмеди. Ол энтек бейле агыр жеза дучар болуп гөрмәнди. Эри пулуны алдырып геленде-де йүреги авапды, йөне хәзирки бетбагтлык онуң дагы чени-чакы болмады. Оны эдил гөзүниң өңүнде жоврандырдылар, дабанына инне сокуп гынан болсаларам бейле болмазды. Авусы айрылып, ярасы битер гидерди. Эмма хәзирки йүреге орнан агыры айрылмаз. Бири огул өерип той этсе, я-да гыз чыкарса ярасының йүзи тәзеленер. Бейдип даш ерден себәп гөзләп нәтжек, өз өйүң ичини алай. Улы отагың дулунда халатдан долы ики ганар ыңдарылып ятырды, бурчдакы демир сандыгың дүйбүнде болса яглыга доланан секиз мүң манат барды. Сәхел салым мундан өнем дурды. Нартэч олары өз хусусы зады хасап эдип, дөрт-бәш гүн бәри дыңгысыз гуванып йөрди. Онуң гуванжыны алып гитдилер, аңалак гапдырдылар!.. Ол, ысгынсыз хасса ялы, кынлык билен башыны галдырып дула серетди. Бошап галан дулы гөрди, асыл хич махал зат гоюлмадык ялы. Иң якын хоссары арадан чыкып, гөлөгчилер оны жайламага гиденден соң, онуң гүгарып галан жайыны сынлаян дек, Нартэжиң калбында алачсыз умытсызлык дөрөди. Өлен адамы гөрүп болмайышы ялы, ол ганарларынам мүдимилик гитдиги болар. Гөзяш оны гайтадан богды, ыза чыдаман сесини сандырадып энреди. Чагалар ене хешерленишип гапың өңүни алдылар. Бири-бириниң йүзүне найынжар гарап дымдылар. Ики яшан гызжагаз болса, эжеси оюндан аглаяндыр өйдүп, томаша билен гүлди.

Нартэч олары билгешләне ковмады, чагаларының өңүнде жебир чекйән адам болуп гөрүнеси гелди. Гой, оларын йүрегинде эжелериниң гөзгыны ягдайына рехим, гынанч дөресин, сонра улаланларында ятлара гөвы болар. Шонда Нартэч

кимин гүнэкэр боландыгыны айдар. Ёгса, хэзир олар Женнетин гүнэкэрдигине дүшүнмезлер.

Женнет ядына дүшенде, Нартэч гөзяшы ятдан чыкарды, гахар онуң беденине өнки кувватыны гайтарып гетирди. Балдызы онуң ин ганым душманы, балдызы онуң йүрегине битмез яра салды. Ол гоңшы отагда хешелле какып отыр, ол Нартэчден рүстем чыкандырын өйүдйэр. Нартэч шу агыр ургыны аглап-эңрөп гечирсе, хич махал балдызына батырнып билме-жегини аңды. Ол гөзяш билен эжизлигини боюн алянды-рын өйдүп горкды. Гойберен хатасыны дүзетмэге ховлугып хасанаклап еринден галды. Чагалар горкуларына гачып гитдилер.

Женнетин отуран отагына топулып барярка Нартэжин келлесине дуйдансыз бир пикир урды: ковмалы, гүм эдип өйден ковмалы! Ар алмак, йүрегиндэки йигренжин өвезини долмак үчин шундан говы чыкалга гөрмеди. Унан пикирини делиллендирди. Уруп-сөгүп диенини этдирер ялы, Женнет чага дэл, онсоңам хөкүметин янында онуң сөзи йөргүнли. Кэшгө ол Нартэжин өз гызы болса, ёк, ол Нартэжин ганымы! Мундан соң йүзбе-йүз болуп Женнет билен бир жайда яшап болмаз. Ковмалы! Шу өйүң ислейэн канунына боюн эгеси гелмейэн болса, гүм болсун!..

Нартэч Женнети гөрөндөн:

— Гараң гөрүнмесин, гүм бол шу өйден! — дийип гыгырды, соңам етишибилдигине гаргап дым-гызыл болды. Балдызы сэхел эгленсе, пенжесини урарлы гөрүнди. Женнет бу пурсата, хамала, өнден гарашып отуран ялы, дервайыс затларыны дүвүнчеге дүвди. Болманда-да гелнежесинден онкуллыга гарашанокды. Ики гүн бэри бу өй зындана өврүлди. Хич кимден йүз ёк, Нартэчден горкуларына жигилерем онуң янына гелип биленоклар! Агасыныңам ягдайы шоларыңкыдан энайы дэл.

Женнет Перманың болшуна кемсинди. Ол дүйн гелмелиди, гелмеди. Бу гүнем хэзире ченли ёк, инди асыл гелмезлигем әхтимал. Галың барандыр, әжеси аглап отурандыр. Энәң гөзяшы билен Женнетин ислегиниң арасында чапразлык гөрөн болса, гелмез. Йөне кимдир бирини масгараламак максады билен Женнетин галыңы ызына ибертмәндигини Перман билмели ахыры! Эгер шоңа дүшүнмесе, онуң Нартэчден нәме тапавуды бар?..

Женнет тайяр боланда Аймырат доланып гелди. Ичердәки-лери гөрөн дессине нәмәң нәмедигине дүшүнди. Абай-сыясат билен хайбат атды:

— Хериңиз өз жайыңыза гириң-де гөмүлип ятын!..

Нартэч от алды:

— Уяң ятса, онда мен бу түнекде ятман, гүм болсун, чекип-чыдара чакым ёк.

Аймырат аялына йөвсел гарап:

— Ил-гүн нәме диер? — дийди. — Бейтмәли...

— Ил-гүн нәме дийсе, мана дийсин, сенем гүм бол. Сенде-нем, уянданам дишим йылгырмады. — Нартәч гыгыраныны аз гөрди, диварда әриниң асылгы гейимлерини еке-еке эйвана зыңып башлады. — Гүм бол!..

Женнет доганының алачсызлыгына чыдап дуруп билмеди, букжасыны алып гапа йөнелди. Дашкы гапыны ачанда ызындан Аймырат гыгырды:

— Женнет, гайт ызыңа...

Нартәч бада-бат жогап берди:

— Гайтмаз шол-а, ханы, гайтсын гөрели... — Нартәч гапа топулды. — Гүм бол!

Гыз чыкарына мәхетдел ол гапыны гүрпүлдедип япды. Женнетиң еке өзи дашарда галды. Гаранкы дүшүп, гөз багланypдыр, төверек үмсүмлик экени.

Ол гапдалдакы көчә чыканда ялнызлык дуйгусы әгирт гүйч болуп онуң депесинден инди. Хәзир хич кимниң ондан хабары ёкдур. Эртир болса, обаның эсасы гүррүни Женнет хакда болар. «Галыңы гечен гыз өйлерини ташлап гидипдир» диерлер. Галыңың гайтарыланыны биленлер болса, Нартәжини янына эңерлер. Еннесиниң айтжак сөзлерини Женнет шу махалам гайталап билжек: «Дийиберсин, гыз этжегини этди. Агыр йүкүни ташлан, ёлагчы ялы, якымлы еңиллик дуйды. Бирденем гөрен дүйшүни ятлады. Йитен гашың гөзлегине чыкандырын өйүтди, йөне хайсы тарапа гитжегини билмеди.

Шол вагт гапдалкы көчеден бәрик өврүлен машыны гөрди. Ериң тейинден чыкан ялы, ол дуйлансыз пейда болды. Женнет Гулмырадың машыныны моторының сесинден танады. Машыны кичижигем болса, гүтүрдәп аңсыз сеси бар. Онун нәме учин гелйәнини билмесе-де, Женнети гаплап алан ялнызлык хә диймән гутарайжак ялыды.

Голая гелен машының чырасы йүзүне дүшенде гыз дуруп билмеди, гөзлеринден пайрап яш дөкүлди. Йөне атасы өйүнден ковланы үчин кемсинип аглаярмы, я-да башына дүшен кемситмелерден ахыры ара ачанына бегенип аглаярмы — айыл-сайыл эдип билмеди. Хәзир гөзяш оңа еңиллик берди, умыт билен машының дуранына гарашды.

Гулмырат Перман билен гелен экени.

1973—74 й.



АРКАДАГ

Повесть



БИРИНЖИ БӨЛҮМ

Сапар ага оянанда, гүн доган экен. Ол саг тарапкы диварың йүзүндө кечәнің гүлүнө меңзеш гызгылт өвүсйән бөлежик шөхлелери гөрди. Оларың кәси кичелйәрди, кәси улаларды, кәбири болса аз салымлык йитип гидйәрди. Пенжирәнің аңырсындакы эрик агажының япражыклары шөхле билен оюн эдйәрди. Яшулы шонда-да ниреде ятаныны аныклажак болян ялы, бираз шүбхе билен илки чепине, сонам сагына гарады. Гөрсө, ортарада еке өзи ятыр. Қалбы гинеди, кече билен халы дүшелен отагам тутуш мейдана өврүлди. Сәхел гозгансан, жыгылдап сес эдйән кроватларам ёк, нәсагларың хык-чокунам эшитмеди. Хезиллик! Гөрүң, Сапар ага бу гүн өйүндөн өрйәр! Хемме адама-да хер гүн өйүндөн өрмек миессер этсин! Ери, бу тайда шүбхе нәмә герек? Эйсем сениң ятан палатана ирден гүн шөхлеси дүшйәрмиди дийсене! Адамың чыдамына берекелла! Дөрт ай кеселханада ятмага ненең чыдам этдиң!

Сапар ага билинде агыры сызмады, гозганып гөрди, шонда-да агыранок. Гөр, ахыры онуң диени болды. Ердө ятаяйын дийип, догтор йнгиде нәче гезек ялбарыпды. Вах; ер ялам бир рахат зат болармы! Бу кроватда онуң ынжалып ятжак гүманы ёк. Демир торуң үстүндө беденнің асыл-асыл болуп дурка, ненең ынжалып ятып билерсин? Әхли аграмың ене гелип билиңе дүшйәр. Онсоң бил агырмалмы? Ол гөргүлә-де даянч герек!..

Голайдан хоразың сеси эшидилдн, ол үч өвре гыгырды. Үчүсінде-де шейле бир ыхлас билен гыгырды вели, бокурдагы

иыртылмадык болса-да биридик, Сапар ага, пеләкет, ятып галандыр, индем дандан ыгырмадыгына гахар эдйәндир дийди. Өзүнә нәчә зор салса-да, хоразың гарраны билдирип дур, сесиниң өңки дурулыгы галмандыр.

Бирденем гөрөн дүйши ядына дүшди, йөнә оны башдан-аяк гөз өңүнә гетирип билмеди. Онун дүйшүндә Гөрөглыны гөрөндиги хак, эмма хәзир Гөрөгла дерек гөз өңүнә Ямат нерессәниң кешби гелйәрди. Ери, бу тайык Гөрөглы ниреден гелди - дийсенә!

Дүйшүни ятлады. Кинолардакы гөркезилиши ялы, даш-төверекден топларын гүммүрдиси эшидилйәр. Бир депән үстүндә-де Ямат нерессә отыр. Шол өңкүжә болшы, йүз гөзүндә үйтгән зат ёк, йөнә башына силкме телпек, эгнинә-де гармадон гейипдир. Аягында нәмә бардыгы Сапар агаң хақыдасына геленөк. Отураның Яматдыгы көрә мәлим велин, ол: «Мен Гөрөглы» диййәр. Сапар ага оңа лүт ынаняр. Онун билиндәки ловурдап дуран ылыжы гөрүп, хайран галяр. Сапар аганың гапдалында Ямадың оглы Агажан дур. Олам отураны какасыдыр өйдөнөк. Гөрөглыдыр өйүдйәр.

Гөрөглы оларә гарап: «Мен Гыратымы йитирдим, гөзләлиң» диййәр... Оларын үчүсем говачалыгың ичиндә гезип йөр, йөнә хич кимниң Гырат ядына дүшенөк. Инди Ямадың ылыжам ёк, башында телпегем, гайта билинден ак фартук асылгы. Шонда-да ол Сапар аганың гөзүнә Гөрөглы болуп гөрүнйәр... Гөрөглы нирә, били фартуклы Ямат нирә?..

Сапар ага бирсалым дүйш билән хаыкатың аралыгында аласармык ягдайда отурды. Дүйшүң гөзбашыны агтарды. Өңи билән, онун гөз өңүнә геленем Пыгам болды. Хаҗа, инди оңа бар зат дүшнүкли. Хеммесинә-де Сапар ага билән бир палатада ятан Пыгамың гүррүнлери себәпкәр. Ол бир төвра адам экени. Яшы алтмышә етипдир. Эдйән гүррүнлеринә гулак асып, нетижә чыкарсаң, өмри бойы динә «Гөрөглы» ытабыны окан ялы болуп дур, өзем латын элипбийдә чыкан «Гөрөглыны». Башга ытабың адыны тутмаса нәтжек! Ол «Гөрөглыны» урша-да әкидипдир. Хәзир кеселхана-да ытабы билән билә гелди. Егса инди оңа ытабы гөтерип йөрмәң герегем ёк, себәп, башдан-аяк хер отурына ченли ятдан билйәр экени. Гыралары түйдүлип гиден ытабың дашына үчүнжи гезек гайышдан сахап этдирипдир. «Өлемдә-де билә жайлаң дийжек. Бу ытабың инди мендән башга адама деркары ёк. Агыткларым-а латын элипбийини оканоклар. Гөрөглыны ожажак болсалар, ышгулда өвредилйән хатда окаберсинлер; соңам ытап эдип чыкардылар.

Догруданам, Гөрөглы гечен урушда болмалы экени, мун битиржек ойны уммадан көп болжак экени. Гахрыман-а бир борды, Жуков ялы маршалам борды! Асыл, Гөрөглың уруш тәлимини бизиң кемәндирлер өврөйән болсалар нәтжек. Демиргазык Кавказда өзүм гатнашдым. Дагың дар дересиндә немис

билен гарпышмалы болды. Гөрйәс вели, немисиң гүйжи агдык ялы. Кемендиримизем улы гыз ялы, үми ашак орус йигитди. «Ыза чекилелиң — дийди.— Гой, немис кован болсун — дийди.— Аматы герем вели, бирден ыза серпилип, айы даран ялы этмели» дийди. Үч өвре шейди топулдык, асыл йөнө немисиң хайы гачды дурубәрди. Бейлекилең хабары ёк, мен вели, Гөроглы бегиң «итуршуны» эдйәнимизи билип дурун. Йүрегимем сувлужа, шо гезек мыдалам алдым өзи. Соң яңкы кемендир йигиде Гөроглың «итуршуны» дүшүндиржек болян. Хасан ханы бәш йүз йигидини гырян ери барды, эдил шо ерини окап берйән, вах, түркменчә дүшмесе нәтжек. Өз дили билен айдып дүшүндирәймели вели, орус дилине гезек геленде, менем хакыт паяпылдан йөрөдәймелиң бири! Ичим дагы янды, янымда бир тагтабазарлы йигит бар; ол менче-де ёк. Соң-а орус дилини бираз билдигем, дүшүндирибем билжекдим, арман, кемендир йигит немисиң оқундан өлди-дә! Йигит дагам дәлди!»

Догры айдярсың, Пыгам, немисиң оқундан өлен диңе сениң командириң дәл, Сапар аганың обасынданам телим йигит өлди, шоларың арасында Ямадам бар. Сен онуң оглы Агажаны дүйн өз гөзүң билен гөрүпдиң. Сениң яңкы гүррүңини олам диңләпди. Ашгабатдан гелипдир. Сапар аганың ятаныны эшидибем, кеселхана гайдыпдыр. Оглы какасына меңзәпдир, онда какасы киме меңзедикә? Әхтимал, Гөрогла меңзәндир; ёгса Сапар аганың дүйшүнә ол Гөроглы болуп гирмезди.

* * *

Хасалы адам өз майдалына йөрәп обадан чыкды. Гушлук ере галан гүнүң чогы онуң непис докалан чәкменинден гечип, ягырнысыны гыздырды. Яшулы бегенди. Гүйз гүни ялам бир якымлы гүн болармы! Асманам дуры, төверек-дашам аарсса: жадылайжы үмсүмлик довам эдйәр. Сапар ага үчин шол үмсүмлик болса, башга зат герек дәл. Ол муны хемише гүйз паслында дуйяр. Бу үмсүмлигин диңе адама дәл, хемме жандара-да якымы бар болса герек. Хол-ха Халмыратларың сыгры меллегиң ортасында дөрт аягы ере чүйленен ялы, гымылдаман дур. Ялталык билен гәвүш гайтаряр. Ол жанаверем гүйзүң үмсүмлигине диң саяндыр. Ёгса отламага ялтанып дурмадыгы белли.

Сапар ага-да шол үмсүмлиги күйсәп, мейдана чыкды. Яшының етмише етип, гулагының аграландыгына гарамаздан, онуң леззетинем алар. Бес, өңем йүрек дийди, бил дийди, тас бирйылыны ятып гечирди. Инди мунча болса ганымат. Ери, йүрек агырың өзем бир адама етерлик дерт дәлми? Онсоң бу бил агыры ниреден чыкды дийсене! Ады йитсин шол агырың! Сапар ага билиниң бүкүлеринден өлер ялы горкды. Ахыр яшда ики энилип йөржек болсаң... иң яманам гидип баряркан асманга гаран билмежек болсаң... Ёк-ла, ахыр яшда бу жезаны чекенден, өлүп гидендиң говы. Хернә, инди шол ховпдан дынылдыгы

болсун! Шу пурсат өзи билен яшытдаш. Гарагыз гөргүлө хасам хайпы гелди. Онуң билиниң бүкүленине он бәш йыл дагы боландыр. Гөргүли шонда-да бурнуны ере дегрип, бир ерде отуранок.

— Гарагыз, ери, нирә уградың?

— Вах, о Мырат егениң гелни Тылла жаның бәбежиги яранокмыш дийдилер, сорап гайдайын дийдим-де, чыкайдым.

— Сен барманда-да гөвүн эдеслери ёкды, би жөвзада саңа аңсатмы сүйренип...

— Хей диййә! Худая шүкүр, сүйренсем, өз аягымың үстүндө сүйрениән... Саналгым долянча, аркайын гезиң, Гарагыз сизиң кебзәңизе мүнмез.

Шол гезек Гарагызың ягдайына йүрегин аванам болса, оңа бейле диймели дәл экени. Адам пакыр ичинде жаны барка, гезжек, гөржек...

Сапар ага шу пикирлере гүмра болуп барырка, яш йигит кимин дикелди, шейидйәнини өзем билмеди. Соңра тутуш беденине диң салды, чигит ялам агыры дуймады. Қанагат тапаны билен оңман, чәгесөв ёлда гатырак йөрәп гөрди. Деми далжыгар өйтди. Эгер-эгер! Чага ялы ылгасы гелди, йөне дөшүни япып дуран ак сакгалындан утанды. Хасасыны элинде галгадып, дүшнүксиз херекет этди. Нәме-де болса, оны төверекден гөрөн болмады. Чаларак айдыма хиңленди, өзүнден башга хич ким эшитмеди. Шейдип, ол тутлы ябың көпрүсине етди. Босагада дуруп, өйүң ичине сер салнышы ялы, көприң үстүнден дүшмән өңдәки мейдана ишдәмен серетди. Толгунансоң, гарылжыграк сесини сандырадып: «Ене сени гөрмек несибәмде бар экени!» дийди. Ол еке боланда хемише кимдир бири билен гүрлешмеги эндик эдинипди. Шу эндик өмрүниң кын пурсатларында-да оңа еңиллик берипди. Ол хәзирем шол еңиллиги дуйды. Өнүндәки гиң мейдан билен сөхбетини довам этжегине бегенди. Шона пәсгел бермежеги үчин гүйз гүнүниң үмсүмлигине ене миннетдар болды.

Яшулы ички толгунма билен говача мейданының гырасындан гирди. Шахалар онуң сынындан аслышды.

«Ховлукмаң, бу чака ченли гара бермедигимниң себәбини хөкман айтжак. Өңүрти сизиң ысыңыздан бир ганайын...»

Ол дызыны эпди. Кешиң арасындакы капас ховаң гарындысы билен ызгары гитмедик топрагың ысыны алды. Ине-де говачаның ысы! Бу ыс хемишлик онуң бурнунда галан ыс! Тамдырдан чыкан чөрегин ысы нәхили якымлы болса, бу ысам шонча якымлы. Говачаның ысы илкинжи сапар хачан онуң бурнуна дегдикә? Яшулы муны хақыдасына гетирип биленок. Белки, икисинем бир гүнде аландыр. Сапар ага дүийә иненде оларың тамдырында чөрек бишип дуран экени. Тамдырдан таяк атым гапдалдакы бир атыз говачаныңам хәсыл топлаян махалы экен. Оглы боланда Ягды ага шол атызда кәтмен уруп йөрди дийип гүррүң эдйәрлер. Сапар ага өзүни билели бәри

чөрөк билен говача, говача билен чөрөк оларың машгаласының аладасына өврүлпидир. Хайсыны бижебаш этжегини биленокды. Онуң үчин икисем бир затды. Өң Ягды ага шейле пикир эдипдир, инди шол пикири оглы довам эдйәрди.

Дөвүр үйтгеди; адамларын дүшүнжеси үйтгеди. Өңки мейданларам гөрнүшини үйтгетди. Кичижик дар атызларың орнуны үмүлмез карталар тутды. Адамлар бирлешип ишлөп башладылар. Ишләне зат бар, ишлемедиге ёк. Хава, гаты көп зат үйтгеди. Эмма топрак, чөрөк билен говачаның ысы, дайханың пикири үйтгемеди, өңкүлигине галды. Сапар ага үчин хенизем чөрөк билен пагта бир затды. Онуң обадашларының барынычам пикири шейле. Эгер ол шу пикири этмесе, ол дайхан дэлди.

Сапар аганың өмрүнің довамында говачаның сортам телим өвре үйтгеди, эмма пагтаның реңки үйтгемеди, шол өңки аклыгына галды, Онуң пәклиги дайханың калбына меңзеш.

Яшулы ачылан ханалардакы пагтадан ховлукман пенжесини долдурды. Оны овуртлары чөкени зерарлы өңкө гөрө ничелен узын гөрүнйән бурнуна етирди, ысады. Соңам пагта билен маңлайыны сыпады. Якымлы юмшаклык йыгыртларың үстүнден геченде гатансы хам язылып, тээден сув берлене дөнди. Ол хемише ат йүзүнө габат гелйән ак сакгалыны гаты юмшакдыр өйдер йөрерди. Хәзир пагта дулугындакы түй чыкмадык хама дегенде, онуң калбындакы өңки юмшаклык гатансы зада өврүлди. Пагта ганы гачан юка додакларының арасына дүшенде, хемишеки эндигине гөрө бир чигиди диши билен гысды. Чигит шатылап дөвлөнде:

«Сени инди хаял этмән йыгмалы, ёгса берекетин гачар» дийди.

Сапар ага аяк үстүнө галып, гайтадан үмүлмез гинишлиге назарыны айлады. Теп-текиз мейдан, говачадан башга гөрүнйән зат ёк. Догрусы, бу кеседен середен гөзе шейледи, яшула дегишли дэлди. Сәхел салымдан ол гаты көп зат гөрди. Бирмахал теп-текиз болуп гиден алаңлары өңки белентлигинде гөрди, дүзленен яплары гөрди. Атлы дарагтлар бир эййәмки отуран ерлеринде дикелип, гечен гүнүң кешбини эмеле гетирди. Йитен ёллар, өңкүси ялы узалып, адамларың херекети башланды. Арабаларың шакырдысыны, адамларың сеслерини эшитди. Хайсының ады калбына гелсе, шол пурсат яшулы онуң кешбини гөрйәрди. Олар инди Сапар аганың ятламаларында яшаярдылар...

Гожа бираз тукатланды. Биыгтыяр Пыгамың Гөроглы хакдакы сөхбети ядына дүшди, онда-да Гөроглының өлмезиниң өңянындакы пурсаты ятлады. Ол кырк йигиди, Өвез оглы билен гезен ерлерине айланяр, хошлашяр. Или билен мейлис гуран ерлерине баряр, хошлашяр. Гыратының йыкылан ахырыны гөрөнде мерт Гөроглы хапа боляр... Шу затлары гүррүң беренде Пыгамың өзем сакланып билмеди, хапа болды.

Хернә узак гарашдырман гожаның гөз өңүндәки мейдан хәзирки кешбине доланды. Сапар ага агыр дүйш гөрүп оянан ялы

башыны силкди. Калбында якымлы еңиллик дуйды. Беденине ене диң салып гөрди. Не йүрегинде, не-де билинде агыры дуйды.

«Аңкасы ашан гарры, сен инди өзүңи Гөроглы билен деңе-йәрмин? Ямада Гөроглы дийсең болар, а сен ким дийсене!..»

Шейле дийип, ол яккы якымсыз дуйгулардан дашлашасы гелйәрди. Эмма өзүне яккын адамлары ятланы үчин өкүнмеди. Эгер өкүнсе, ол өзүни барып ятан ынсапсыз хасап этжекди. Гайта бирден, якымлы гүйз гүни олар билен душураны үчин асман ялы гиң хем пәкизе мейдана гыгырып, йүрегиндәки мин-нетдарлык сөзүни айдасы гелди. Сапар аганың хемише шуны айтжагы хак. Ол эртирем, биригүнем, асыл аягы әдилмеден галынча бу мейдана гелер!

Яшулы биёл гитди, йөне бу кеседен середене шейле гөрүн-йәрди. Хакыкатда болса, гиң мейданың әхли еринде онуң ёлы барды. Төверек-дашы аягыздан долы. Чокайлы, чарыклы, әдик-ли, хокга көвүшли, көвүшсиз... Олары башга хич ким'гөрүп билмез, эмма Сапар ага гөрйәр. Топрагың гатында галан ыз-лары хәзир эшгәр гөрүп билшинден гожаның гөвни канагат тапды. «Өмрүң нәхили гечди?» дийселер, шол ызлара середин диймели болар. Шолары гөрүп билен адам гожа дүшүнәр, гөрүп билмедиге болса, дүшүндирип азара галып отурмагың гереги бир бармыка?..

Яшулы мейданың ортасына аралашдыгыча төверекдәки адамлар гүрелди, вагтың ара тапавуды йитди. Хер ким ятла-маларың гатындан чыкып, херекете башлады. Хер киши өз иши билен гүмра. Ана, гамчысыны галгадып, гоша өкүзиң ызындан Өвез гелйәр. Күлтәниң сапыны тутмак үчин онуң бердашлы элиниң бирем етерлик. Бейлекисем йөне дуранок, эндиге эерип, гамчыны галгыдыр. Галгаса галгаберсин, онуң авулы ужы аң-сат-аңсат өкүз жанаверлерин ягырнысындан инәймез. Өвез ялам бир рехимли, полады юмшак йигит болармы! Гепи-сөзи ёкдур, иши бардыр. Ядаманам билмез, ялтанманам. Юмуш буйранда сесини чыкарман динләр, соңам башыны атарда гидиберер, ишиңи битди хасап әдәй.

— Гургунмысың, Өвез... түвелеме, армавери.

— Бар болуң.

— Өвез диййән-ә, шу гиже илерки бейик карта сув алмасак болмады, говачасы гаты сувсапдыр.

Өвез дымяр.

— Шо бейик карта-да хер сапар бизе хупбат барыны гөр-кезийәр өзи. Гачы сакламага-да инди йөрите бир адам герекидр. Ери, мен адамы ниреден алайын. Гандым барды, онам сувчу-лаң янына бермели болды. Акмырадын ене өтлеси тутанмыш. Мен-ә бейдип хорланып йөрме, гарныңы кесдирәй диййән. Би гиже дүшелгән яндакы улы гүзерде дикилгазык дурулмаса бол-маз. Мен-ә нәтжегими билмедим. Эшидийәңми мен диййәними, Өвез.

— Онда мен-ә гидибержек?

— О нәхили сен гидибержек? Узын гүн ишләп лүтүн чыкандыр, сен онсоң нәдип гитжек?

Өвез гепләнок, дине йылгыряр. Онуң йылгырышында «ери, ат ойнатма-да гөнинден гелсене, Сапар ага» диен маны бар.

— Болса-да сен есер, йигит, Өвез, түвелеме. Бар, оба гит-де гарныңы доюр, дынжыңы ал. Гелйәнчән өзүм боларын.

Вах, шунун ялы ярпы сөзде ягдая дүшүнип дуран йигитлер көп болсады! Онда Сапар бригадир Өвезе азар бержекми дийсене! Мунуң какасам эдил өзи ялыды. Арман, бендәннң өмри гысга экени. Хакыкы дайхан адамлар геплемезек болжак экени, Сапар ага бригадир болуп ишлән отуз бәш йылының довамында шуна гөз етирди. Оларың гепи-гүррүни өз ичлеринде, сөхбетдешлерем топрак боляр. Топрак лакгы адамлары халамаяр.

Өвез инди он йылдан бәри шәхерде ишлейәр. Гурлушыга дийип, шол чыкып гидиши. Там саяярмыш, чаксыз өкде усса боланмыш диййәрлер. Догрудыр, Өвезиң башармажак иши болмаз, йөне ол хас бетери шу мейдана ярашян йигит, топрак үчин ярадылан йигит. Онуң гөвнүне деген адамларың дишине какмалыды. Ол адамлар дине Өвезиң гөвнүне дегмедилер, топрагыңам гөвнүне дегдилер. Олар махалында бошадылан болса, колхозам песе дүшмезди, Өвез ялы дайхан йигитлерем башга ере ише дийип гитмезди. Оларың ягдайына дүшүнип дуркан, этжек алажың нәме? «Йигитлер, муныңыз телекдир» дийәйсән, өзүне берилжек жогабы өңүнден билип дурсун. Элбетде, йылбойы ишләп-ишләп, ахырда-да колхозың кассасының өңүнден элини бурнуна сокуп гайтмак хич киме-де ярамаз. Хер өйде бәшден-ондан чага бар. Олары бол элин ийдирмели, гейдирмели. Дайханы ишлетжек болсан, илки чөрөк бер, талапың болса, соң айдыбер.

Сапар ага йүрегинде дыңзап дуран гахарың барыны шол махалкы башлыгың үстүнден индерди.

— Башлык йигит, сен чакданаша аркайын гөрүнйән-ле, би колхозың ягдайы сени гозгалаңа саланокмы?

— О нәхили ягдаймыш?

— Би Өвез дагы колхозы ташлап гитдилер.

— Өвез диййәннң ким?

— Үч йыл бизе өңбашчы болуп йөрсүн, инди Өвези танаокмы?

— Обада Өвез атлы көп, хайсы бирини танайын.

— Ишлежегиң чының болса, хеммесинем танамалысың, башлык.

— Әхениңи дүзедевер, яшулы, мең билен хожайыңларам бейле геплешйән дәлдир. Онсоңам, өңем айдыпдым, ене айдян! Ким гитсе, хол-ха, чар тарапы ачык, гүйч билен саклаяң ёк. Йөне өңүнден дуйдурып гойян: ынха, шо гиденлериң өзлери доланып, дыза чөкерлер, «кабул эт» дийип ялбарарлар. Этмен! «Өз арыгны хар эден, киши арыгна зар болар». Бу накылың мазмуны саңа аян болмалы, яшулы. Мең диеним ялы бор, сиз бираз ховлукман. Тарп ерлере чыкмалы диен гүррүң бар, шоңа

гулагымы габардып ятандырын. Илин өңүндөн топуларыс, ил бир гектар эксе, биз икени экерис. Сувам нәче гөрөк болса — ваз! Сувуң хожайыны билен биле окапдым, гатлаң ачары эли-мизде. Иүзүни саллама, яшулы, сана хақыкы болжак зат айдылар. Пагтанам дине машын билен йыгжак. Болмабилшине болмасын гирдежи! Радио билен газетин бизден башга иши бир болармыка?

— Шейдийсене... сен эртеки отармаг-а өкделәпсин, иним.

— Шоны эртеки хасап эдйән болсан, сенден бригадир болмаз, яшулы. Гелжеги гөз өңүне гетирмели.

— Бу гүни киме гойжак?

— Бу гүн гечер, эсасы меселе өнде. Тарп ере бир чыкылсын бакалы, мең онсоңам бир этжегим бардыр.

— Сен маңа дайхан адамың дийжек сөзүни айтсана...

— Мен сана, яшулы, башлыгың сөзүни айдян!

Сапар ага онуң билен онушмады. Мунуң үстесине-де шол гүнлер йүреги азар берип, алтмышдан гечен адамың гүйжүне бадак салып башлады. Ол бригадирлигини табшырмалы болды. Хава, онуң ене бир эден зады — оглуны колхоздан гойбермеди.

— Тракторыңы сүрүбер, ач өлсегем, шу обада өлерис — дийип, гахарланды. Өзүңки билен гүрлешмегем ап-ансат, киши билен кын. Бирн дүшүнсе, бейлекиси дүшүненок!

Дөрт-бәш йыл бәри ене ягдай говы. Тәзе башлык от ялы йигит. Онуң баржа аладасы дайхан. Гиденлеринем телымсиниң янына барып, чай башында гүррүң эдипдир. Илки тракторчы Орам гайдып гелди. Гайдып гелди — говы этди. Өтен йыл айына бәш йүз манат гирдежи алды диййәрлер. Сытдыхың оглы Байжа ченли гелди, ёса шоңа дагы, алып-сатып, базарың ышгына дүшүпдир, инди оба гелмез диййәрдилер. Инди трактор бригадириниң көмөкчиси. Моторыны тарладып, халыс йүреге-багра дүшйәр.

Онда нәме үчин Өвез доланып гелмейәркә? Я-да башлык онуң билен гүррүңдеш болмадымыка? Иш-алада билен ядына дүшмедик болмагам әхтималдыр. Түвелеме, оба гаты улы, телым мүн адам яшаяр, башлыга-да кәмахал ятладаймак гөрөк. «Ядымда, йөне ахыры бир гүн онуң өзем доланып гелер». Эгер башлык шей дийсе, әлбетде, она ялнышарсың дийип болмаз. Өвезиң доланжагының ужы ики дәлдир. Бу мейдандан айрылып гитжек ери болмаз. Жай салып билиән болса, колхоза-да өкде усса уммасыз гөрөк. Илерки дүшөлге-де көнелипдир, йыкып тәзесини салмалы. Башга бирини гөзләп йөрөндөн, шу мейданда ишләп улалан Өвез салса говы. Онуң өзүнеде шейле дийип айтсан, дуруп билмез, гелер! Улы гыз ялы йүрегинде өйке саклап йөрөн болмагам бичем дәлдир. Гелерсин, йөне өнүрти Сапар аганы башлыгың янына бармалы эдерсин, Өвез! «Ялтанар өйүтмегин, Өвез, барарын. Эгер дәниним, саңа ялбармалы болса-да, яңкы өзи ики киши болуп биле ялбарарыс. Онсоң сен-ә дүшөлге саларсың, менем гапдалыңда чайжагаз гайнадып бе-

рерин. Гадымкыны ятлап, чайлашарыс өзи... Шол илерки гыз-ганлы япың үстүндөки чатма ядына дүшйәрми, Өвез, гушлук чай ичердик. Эл болса-да, соралаймаса, бир агыз сөз айтмаздың, киме чекдиңкәң бейле? Атаң пақырам-а лакгыны халаян адам дәлди вели, йөне сең ялы тей дымып отурмазды. Шонда-да сең билен чайлашмагам, отурышмагам якымлыды, Өвез. Асыл йөне дынжымы алаярдым. Усса болан болсаң-а, инди өңкүде-нем бетер дымянсың. Зелели ёк, саңа дерегем өзүм гүрләерин. Ятламага зат көпдүр, Өвез...»

Сүйр депеде пейда болан ики ганат самолёт гүррүлдиси билен ери сарсырды. Яшулы, силкме телпегини бир эли билен тутуп, асмана гарады. Самолёт эййәм гүнбаттар тарапа зымдырылып ара ачды, өз ызы билен сесинем алып гитди. Соңам бирден пессайлап, дерман дөкүп башлады.

Яшулнын гөз өңүндөки затлар йитди, төвереге унутды, эдил чага кимин самолёта томаша этди. Самолётың хенизем шол пессай учуп баршы. Өзи гөрүнмесе-де, киршенли ёлдан барян машының тозаны ялы ызында чалымтыл золак галдырып гитди. Ахыры золагың бир ужы беленде гөтерилен самолётдан үзүлип галды. Сапар аганың көнелишен гөзлери узаклашан самолётың дине судурыны сайгарды.

Колхозың пагта мейданы уммадан чыкыпдыр. Самолётың галан ерине етжек болса, Сапар ага ярым салкын ёл йөремели. Ери, онсоң бу гиден гиң мейданың хасылыны эл билен йыгнап етишермиң дийсене! Йөне адамың тапмажак эмили болмаз экени. Өңүрти машын тапды, индем гөр, асмандан дерман сепип, говачаң япрагыны дүшүрип йөр. Ёгса, япрагы боланда бу садагасы болдугымың гелшигем бир башга вели, элбетде, дөврүне гөрә болубермелидир-дә. Махалында, йыгналман, хасыл дөкүлип галандан, япрак дөкүлени говы. Хер нәме-де болса, япраклы говача гөзе доп-долы гелйөр. Ак ханалары гөк япракларың арасындан сынламагам кейпли. Тебигат билен адамың зэхмети гошулшып, ровачлык, пәкизелик эмеле гетирипдир. Ол дайханың гөзүне болчулыгың аламаты болуп гөрүйөр. Индем совук уран говачаны гөз өңүне гетир. Сапар аганың калбына бада-бат совуклык аралашяр. Ёгса говачаны махалында совук уранына бегенмелиди. Галан хасылы вагтында истрипсиз йыгнап болжак. Сапар ага муңа хемише дүшүйөр, шонда-да совук уран япракларың агрылжык ысыны алмак оңа кын.

Ол гөз өңүне гетирйөр... Гижеки совук этжегини эдипдир. Ирден өйден чыкып, обаның төверегиндәки мейдандан шемалың гетирйән ысыны алан адам муңа бада-бат дүшүйөр. Шол гүн Сапар ага экин мейданындан хөвессиз гелди. Онуң өйүнде совукдан хеләк болан жандарың гараөрт ләши ятырды. Ол бу ләше телим ай элдеки эдип, хер гүн хөвес билен сынламага эндик эден малының харам өленине гынанын адамың дуйгусы билен середерди. Овадан сары гүллер, гөк япраклар үйтгәпдир.

Олар хэзир эл дегирсен, сувжарышып дур. Гүн гыздырыберсе-де, көзе дүшен говка ялы мүршерип, сонам гуар гидер...

Инди адамлар совук уларына гарашып дураноклар: Мейданың гөк өртүгнни дерман билен айырырлар. Олар чакдана ша ховлугян болмасынлар? Хава, ховлукян болмаклары эхтимал, йөне яшулы бу эмеле телек дийип билмеди. Экилийэн ерин уммасызлыгыны гөз өңүне гетиренинде гең гөрере эсас ёк. Фартук дакынып алан галаң болмаз, инди эмел герек, эмел! Совук урманың гаршысына хич хили чәре болмайшы ялы, хэзир адамың ойлап тапан бу эмили бабатда-да өзүни чәресиз дуйды. Ёк, ол гаршылык гөркезмекчи дәлди, ол дөврүң сенети билен ылалашырды, йөне шол сенет билен өз арасындакы тапавудың чәгини аныклашдыржак болярды. Сенет билен дайхан азабыны еңлетди. Сенет болмаса, экин мейданы мунча гинемезди. Хер йылкы йыгналян пагтаны дийсене!.. Буларың барыны яшулы унаярды.

Ол шейле бир зады күйседи: гой, адам дерман-дәри билен экини гелшигинден айырмага межбур болмасын. Эгер ол ислесе, гүлдепүрчүк болуп отуран говачаның япрагыны дүшүрмәнинде-де хасылыны йыгнап билжек машины ясарды. Шейле машиның ясалжагына-да ынанярды. Булар нәме эдер дийселер ынанаймалыдыр. Бу ынанч Сапар аганың калбында ир дөрәпди. Онуңам өзболушлы тарыхы барды...

* * *

Көрөк машин хакдакы гүррүң өнрәкден бәри гулага дегседе, энтөк оны гөрөн ёкды, хачан гетирилжегинем кесгинли айданокдылар. Диңе «шу йыл онун дайханы азапдан дындараймагам эхтимал» диййәрдилер. «Дындаржак болсалар гетирсинлер-дә, сәхет ислейәрмикәлер» диййәнем барды.

Ене көрөк йыгымына башланды, ене өңки гелйән када довам этди. Гозаларың ярым ачылань, аа диңе ярылмага етишип, пагтасы гөрнүп дураны йыгылярды. Агшамлык долы ганарлары гапана гоюй, сонам хер ким өйли-өйүне алып гидйәрди. Эртеси ирден болса, ене шол гапан арасса пагтаны кабул эдип алярды. Агшамкы гиден ганар-ганар көрөк билен эртирки пагтаның арасында тутуш бир гижә ятырды. Ине, гелем шол гижәниң нәхили гечйәндигинде! Шоны гөз өңүне гетирип билмейән адам, көрөк машины дайханың дурмушына өзболушлы кичижөк революция болуп гирди дийсең ынанмаз!

Узаклы гүн ядап гелен дайхан чай-нахарыны иййәр, инди оңа билини язып, дынч алмак герек. Эмма дынч алмага вагт болмаса нәтжек! Дашарда көрөкден долы ганарлар гарашып ятыр.

Иш гайтадан башланяр. Муңа машгаланың улусам гатнашяр, кичисем. Бу ерде эсасы зат он бармагың гымылдысына баглы. Эгер олар гозаның ичиндәки пагтаны чаласын алмагы башарян болса, онда сениң иррәк ятаймагыңам эхтимал. Ба-

шармаян болсаң вели, үч йылдыз сүйр депә гелиәнчә отурарсын. Элиң билен гөзүң дең ишлемелидир. Эл жәхеннем-ле, ол гымылдамага халыс эндик эдип гидипдир, йөне иш гөзде бар. Сәхел салымдан укы буруп уграр. Бирден гөзүң юмлуп гидер. Энегиң гелип дөше дегенини билмән галарсын. Тисгинип оянан дессинче бармакларың ене ишләп башлар. Шонуң үчинен гөзүң юмулмаз ялы, гапдалдан бир гызыклы гүйменже тапмалы. Гой, хемише үнсүң шол ерде болсун. Бармакларың бирсыдыргын, йүрегедүшгүнч херекетине үнс берме, ёгса бейниң ядап, ене укын хужүмине учурарсын.

Ядавлыгы, укыны ыза тесдирйән дерман — гызыклы гүррүңлер билен жадылы эртекилерди. Йөне оларыңам говусындан-говусыны сайлап, уссатларча айтмагы башармалыды. Шу батда, Мамажан эжәниң өңүне гечен болармыка? Сапар бригадириң өзәм оны телим ёла дияледи. Анружы бахана тапса, Мамажан эжелере барарды. Төрә гечмән, гапың агзында чоммалып, бир кәсе чай ичерди. Асыл улы отагың ичинде бош ер болмаса, нирә гечжек? Гоңшуларың чагаларам халталарыны алып гелипдирлер. Эли бош отуран ёк, хемме киши көрек ардыр. Бир адамдан сес чыкмаз, диңе Мамажан эже гүрлейәндир. Узаклы гиже гүрлемәге ниреден гүйч тапярсын дийсене! Ёгса етмише сер уран гаррының гөвресем ортадакы галайы печден улы дәл. Йүзүни йыгырт басып гидипдир. Дишсиз агзы геммерип, юка додаклары ичине чөкүп, ятыр. Шол зерарлам чүрелен энеги ёкары галып, соңабака гөнүмел бурны билен тапышайжак болуп дур. Сөсәм сандырап, адажа эшидилйәр. Гөвнүне болмаса, кем-кемден кувваты азалып, сеси галайжак ялы вели, асыл галанок. Шол бир әхенде гепләп отыр, гепләп отыр...

Сапар бригадиринем турасы геленок. Ене бир кәсе чайы бошадяр, соңам гапдалындакы көрекден пенже-пенже өңүне чекип, башлайр.

Мамажан эжәниң шол гүр берип отурышы. Эртеки дийсәнем айдайяр, дессан дийсәнем. Гошгулы еринем хиңлениберйәр. Адам атлар-а бейледе дурсун, дөвлериң дагам әхлисиниң адыны билйәр. Ниреден бейдип өвренип йөрсүң дийсене!

— Мамажан эже, түвелеме, сен эртеки айтмак үчин дөрөдилипсин. Эртеки болмадык болса, сенем болмаздың.

Отуранлар Сапар бригадириң ара дүшенини халамаздылар, габанян шекилде еме-екеден онуң йүзүне середердилер. Ол гарайышларда дуйдурыш барды. Шу пурсат олар үчин эсасы зат көрек артмак дәл-де, гызыклы эртеки динлемекди. Хәзир өңлериндәки көреги алсанам, олар даргаман, тә гаррының гүррүңи гутарянча отурарлар диен пикир келләне гелийәрди. Ине, шу пикир үчин Сапар бригадир Мамажан эжә миннетдарды. Эртекилери үчин она зәхмет гүни язып болян болсады, онда гысганман язарды!..

Көрәк машины ахыры гелди, оны Пудагың «Универсаль» тракторына тиркәп гетирдилер. Бригаданың пагта харманына

етинчә, онун төверегиндәки оглан-ушак хасам көпелди. Машының ишләп башланыны гөрәймеселер, оларың даргажак гүманы бармы, хеммеси тоюң томашасына гелен ялы хешерленишип дурлар.

Көрөк машины дийселер, үйтгешик зат гөржеклер. Мунун-а габарасам улы дәл экени, бугдай дөвйән «молотилка-да» мундан ики-үч эссе улы. Демир текерлерем болайса, эшек арабаның текерлери ялыдыр. Шондан улы дәлдир. Мунун ниресине көрөк гуйжаккалар? Хер гозаны еке-екеден чигитлежек болса-ха, мунуң өндүрөн зады болмаз.

Колхозың башлыгыңдан перман гелди. Колхозчыларың өйлеринә еке грамам көрөк бермели дәл! Чагалар бу хабары шатлыклы бөкүшип гаршы алдылар. Улулар сеслерини чыкармадылар, динә бир-бирине гарап йылгырдылар. Энте оларың калбыны шүбхә гаплап алыпды. Дөкүлйән көрөк кем-кемден депә өврүлип баряр, гетирилен машын болса хенизем сессиз-үйнсүз дур. Өнүрти мунуң ишлейшини өз гөзлери билен гөрседилер!..

Ери текизленип, тәмиз сувалан мейданың ортасындакы көрөк харманы бейгелдигиче Сапар бригадириң ынжалыгы гачярды. Себәп, машын билен тракторың арасында эли ачарлы гатнаян Пудагың болшуны говушгыңсыз гөрди. Асыл өзүңден билип ховлугаярмакка диййәрсиң вели, онуң азарына-да дәл. Галың чекини бир гейдирди, бир айырды. Улусы билен шейдип йөр, майдаларына гезек гелсе, нәтжеккә?

Сапар бригадир Пудагың бир хәсиетини халанок. Герегинден артык геплейәр. Буйрулан иши Өвез ялы геплемән эдиберсен! Бу дуран адамлара ярым сагатлап дүшүндириш окамак сениң боржунмы дийсене! Болшы шу болса, гижеси билен мундан иш ёкдур, эртирем бир кем тапып, шәхере гидер. Йыгылан көрегин үстүне-де ыгал ягайса, онсоң гөзүни гөгә тут-да отур. Сәхел чыг чексе-де, йүп чейнейән ялы, машиның эдип билиән зады ёк дийдилер. Бу гүн ховлукмалам дәлди... Адамлара ене бир гүн гайрат эдиң дийлен болса, эртире көрөк галмазды.

Йөне дайханларың-а ягырнысына ел чаландыр. Хәзир аркайын ийип-ичип отурандырлар, ховлукян дәлдирлер. Бу гүн укуларыны аркайын аларлар. Мамажан әжелере-де баран болмаз, эртекисинем диңләң болмаз. Галайы пежиң гапдалында юмрук ялы болуп ятар. Узаклы гүнүни еке гечирен гаррының йүреги гысса герек.

Сапар бригадир гыссанярды. Шол махал көрөк машиныны ишлетдилер. Егын турба көрөк соруп башлады. Еңседен болса ики-еке пагта дөкүлип уграды, соңабака хас гүрелди. Чейнелип түйдүлен чанңалак гапдала зыңылярды.

Сапар бригадир илки бир пенже пагтаны гөтерди. Дегирменден чыкан ун кимин пагта-да йылыды, йөне әл билен ачылып алнан пагта меңзәнок. Түйдүлип, тозга чалым эдип дур. Гөвнүңе болмаса, берекети гачан ялы.

Гапдала зыңылян галындыны барланда тас бригадирин йүреги агзындан чыкыпды. Асыл көрекеде нэче пагта алынман галян экен! Долю-долю гозаларам бар. Пагтасы ярпы-ялта алнан-а нэче дийсен! Мундан иш болмаз. Азапдан дындаряр дийип, ярпы пагтаны елиң угруна соураймак бормы?!

— Пудак, иним, сакла машиныңы?!

— Нэме болды?

— Оглан, серет, би алланэме гозаны харама чыкарды-ла.

— Харама чыкмаз.

— Сен гарны гинлигини гит-де, энең сачагының башында эт, хэзир дуруз машиныңы!

— Болманда эл билен чигитленен ялы болар өйүтдинми? Муңа машин дийерлер.

— Маңа муң ялы машин деркар дәл.

— Оны гит-де, башлык билен гүрлеш. Онсоңам дүшүнмейән задыңа бурнуңы сокма! Сорашмагам бор ахыры: йөне йүрегини элиңе алыберйән. Шо чыкян чанңалагы, ынха, икинжи эла машындан гечирерис вели, ыря зат галмаз. Билиән адама гулак ас. Говусы, бар өйүңе гит, чай ич, дынжыңы ал.

— Хер задам болса, иним, середэй, белки, кеми бардыр.

Пудак бригадирин гөвни үчин машиның чархыны ачды, онуң дишлерини арассаламага отурды.

Сапар бригадир өйүңе гайтды. Онда кейп нэме ишлесин, чай-чөрегинем оңлы иймән, ёргана сокулды. Тэ ука гидйәнчэ, гапдала зыңылян битин, ярты гозалар гөз өңүнден гитмеди. Олар соңабака шейле бир көпелди, инди онуң гөвнүңе машин дине йыгылан гозаны заяламак үчин гетирилен ялыды. Ахыры угур тапман, онуң дөвлерини диледи. Дөвүл нире, зат нире, гайта обада аяк йыгнандыгыча онуң сеси батлы эшидилйәрди.

Сапар бригадир дүйш гөрди. Харманда диш сынчгара зат ёк. Гиң мейданың ортасында Мамажан эже ик эгрип отыр, гөвреси өңкүденем бетер кичелипдир. Гапдалында болса дине көрек машины дур. Не трактор бар, не-де төверекде адамлар гөрүнйәр. Мамажан эже өз иши билен гүмра. Ол — Сапар бригадир баранда-да игинден үнсүни сованок, дине: «Көрек тап-марсын, гөзләбем отурма — диййәр. — Көреги дөвләр экитди».

«Сен нэме үчин отырсын?»

«Гаррапдырын, аягымда ысгын ёк».

Шол махал көрек машины ишлэп башлаяр. Онуң бөврүнден зыңылян чанңалак гөни Мамажан эжәниң үстүңе дүййәр. Ол гаррыны гөмүп баряр. Сапар бригадир гара дер болуп топуляр. Мамажан эжәниң элинден чекмекчи боляр, эмма онуң элини тапанок. Етишдигинден үйшмек хапаны дөрйәр. Мамажан эжә дерек пагтасы алынмадык битин гозалары гөрйәр...

Сапар бригадир ховпургап оянды. Эсли махал ол яңкы дүйшүң тэсиринден чыкыбилмән отурды. Асыл чанңалага гөмүлип барян Мамажан эже онуң гөз өңүнден айрылмаса нэтжек!

Ол аялыны чагырып:

- Обада өлүм-йитим-э ёкдур-да?— дийди.
- Вай-эй, саңа не дөв чалды, худай диевери.
- Эрбет дүйш гөрүпдирин.

Сапар бригадир гүн догманка, пагта харманына барды. Догруданам, мейданда агшамкы көрекден хич зат галмандыр. Якимсыз пикир калбыны гаплап алды. «Мамажан эже пахыр өлөйжекмиңе?».

Машын ишлөп дуран экени. Көрег-э бир чыкарыпдыр, чаңна-лагам икинжи өвре чыкарып гутарып баряр. Пудакдан башлап, төверекдәки дөрт адамың гашларына, кирпичлерине ченли тоз-га, дине гөзлериниң гарасы йылтылдашып гөрүнйөр. Бригадир өңи билен үйшүп дуран хапаны сынлады. Хернә, битин, ярты гоza гөрмеди, аркайынлашды. Басдырманың ашагында хатар-хатар басылып гойлан пагталы ганарлары гөрөндө болса, дымып дурмагы өзүнө успып билмән самырдаберди:

— Ай, түвелеме... берекелла, сиз-э иш битирипсиниз, муна серетсене... ай, түвелеме, түвелеме...

Ол геплөп барярка бир яндан ганарлары санаярды...

* * *

Дерман дөкйән самолёт яшулының ядындан чыкды, инди онуң сесинем эшитмеди. Төверекдәки текиз мейдан ене гожаның гөз өңүндө гөрнүшини үйтгетди. Илки билен гапдалда райышы хышалы көнө яп пейда болды. Дүйплери дешилип, эсли ери юмрулан хаятың өңүндө уллакан атыз эмеле гелди. Сапар бригадир атызың бир четинде дур. Ики эдим бейле янында болса, йүзүни ашак салып Ямат отыр. Шол гүнем хәзирки ялы асман арассады, төверекде-де гүйзүн умсүмлиги довам эдйәрди. Эмма ол умсүмлик хәзирки билен денешдиренинде якимсызды. Аркайынчылык ёкды, дартгынлылык барды...

— Гидйәниңи эшитдим,— Ямат... саг-аман гайдып гелиң... Хачан уграмалы?

— Эртир, ирден.

— Көплүкми?

— Биз обада-а йигрими адам.

— Бейлеки обаларданам бардыр.

— Бар-ла, көп...

— Мен-э аланоклар, болса-да, Ямат. «Сен гошуна яранок» диййәлер.

— Сең фронтда ишин ёк.

— О нәхили мең ишим ёкмуш?

— Гиден-э бала-чагасыны саңа ынанып гидйәр, сенем пронта гитсең...

— Майып-мүжүрип болса, онда башга геп, Ямат. Утанян, валла, утанян. Дөв ялы жаның барка, менем бу тайда чагалан арасында сөмпүллөп йөрүн вели... Хер гезек обада адам угранда утанжымдан өлүбилемок. Асыл обада гөрнесим геленок. «Сен нәме гезип йөрсүң?» дийләйжек ялы болуп дур. «Юмрук

ялы чагакам саг гөзүмө гупбаң ужы чүмүлдир» дийинми? Гөрежине эепер етенине гөрә, вах, габагам гапылса болмаярмы? Урушдан кән озал чагыранларында, «сен военнә болаңок» дийдилер. Ене шей дийәлер. «Сен о тайык гидип түпөң атмалы — дийәлер.— Эщәк бакмага гидеңок» дийәлер. «Хөкман түпөң атмалы дәл, башга-да иш бардыр-а? дийсем; онам этмедилер. «Ол иши обада-да эдибилерсин, оба-да адам герек» дийәлер. Вах, сизин яшыңызда болсам, диймеселерем диймездилер вели, яш кырк үче етенсон, әлбетде, ойландырандыр-да...

— Өзүңи хорлама, сең ынсаплы адамдыгыңи ким билеңок!

— Хава-да, сизинки аңсат, шей дийәннә-де гидиәннә. Әринден өлди хабар алан аялың гөзүне гөрнүп билжекми? Гөвнүңе болмаса, «шон дерегине сен гитмелидин», дийилжек ялы, өз этини өзүң ийән... Ай, боля-да... Хеммәңизе саг-аман доланмак несип этсин... Ызыңи чигит ялам гайгы этмегин. Солтанжәмалам халының етдигинден гатнар, гапдалданам көмек эдерис. Гараз, үбтүгини ыра этмән йыгнарыс. Килосыны кеммән хата язарын. Түвелеме, сен би атызың эчилсе герек бу йыл. Ханаларың берекетине серет!..

Шундан соң оларың икисем сарымтыл өвүсйән атызың говачасыны сынладылар. Юмрук ялы гозалар салланышып дур. Ачыланы ачылыпдыр, ачылмадыгам дишини йыршардып ачылып гелйәр. Гатылыгың дилини тапсаң, хемише-де хасыл жомарт боляр. Ямат топрагың дилини тапян йигитлерден болмалы. Шу гектар ярым ери сүренем өзи, суваранам. Солтанжәмалам халының етдигинден көмек берди вели, аягы агралансоң, баржа иш Ямадың бойнуна галайды. Дарыкмады, пәлван кимин жепаны герденинде чекди. Махалында тохум ташлады, соңам дөрт айлап элинден пил билең кәтмен дүшүрмеди. Эшеге йүкләп, обадан дерс дашады, көне бедрә салып, кешлерин арасына дөкуп чыкды. Оглы болан гүнлер-ә гүйжүне гүйч гошулды. Бегенжине тапышан хатарларың арасыны ене бир өвре агдарып чыкды. Ынха, инди фартугың багыны беркле-де бир янындан гирибер, бу хасылың долдурмажак габы болмаз.

— Хай, шу хасылы йыгнап гидәен болсам, говы болжакды вели...

— Ислегиң хасыл йыгнамак болса, энтөк башыңыз яш, етишерсиннә, Ямат.

Ямат уграды. Онуң ызында аялы, яны болан оглы, патрак ялы ачылып башлан гектар ярым говачасы галды. Эмйән чага сүйт герек, энесине кувват. Солтанжәмалың эййәм хачан билине фартук дажынып, атыза гирмәгәтрагбаты ёкды.

Ики гүн гечди, Сапар бригадир атызың төверегинә айланып чыкды. Гозалар эндиган ачылыпдыр. Мундан артык сакламак болжак дәл, берекети гачжак. Бригадир, аягы бишен ялы, ики яна ылгады. Ери, киме йыг дийжек? Хер ким өз атызының пагтасы билең гүмра. Угур тапман, Нурлының аялы Бәбегин янына барды.

— Армавери, Бәбек.

— Бар болавери, бригадир.

— Нурлы гелип гидйәми?

— Үч гүни кем бәш ай болды, гара саланок, шу гезег-ә пронта гидене дөнди. Чөлде чопан боланда-да кәмахал көвләнәймек бор-а?

— Вагт тапса, көвләнер, сени гөреси гелйән дәлдир өйдйәнми?

— Ери, ери, сувжармасана, Сапар. Нурла чөл болса, башга зат деркар дәлдир. Мен-ә кәмахал гызлара, какаңыз шо тайдан пронта гиден болмасын диййән.

— Шикеси болмадык болса, Нурлы илиң өңүне дүшүп гидерди.

— Шикеслем болса, худая шүкүр, бир адамың башараныны хер ерде-де башар.

— Әрини нәбеледин янында өвйәнсиң-ов... Бәбек, би Ямадың атызы дөкүлип галжак, нәтмели?

— Мен-ә билмедим, Сапар.

— Сен бир бей диймәсене, Бәбек. Болмаса, би гызлаң бирине геч дий, я-да өзүң бар.

— Вах, гечмек қын дәл-ле... хайсымыз гечемизде-де борды.

— Яман гүмүртик геплейән-ле?

— Ямат болан болса гечердигем вели...

— Сен-ә багрымы якдың-ай! Ямат болан болса, ким саңа геч дийжек, өзем йыгарды.

— Солтанжемал бар болан болса... ёгса, догружамы айдайын, Сапар, илиң гепинден горкян.

— Вей, о нәхили геп?

— Йыгмак әсине несип этмеди, хол-ха, инди Бәбеге несип этди дийселер нәтжек?

— Бах! Аялларың арасында сенден самсыгы бармыка, Бәбек!

Ол гөни Хожаның гелниниң янына гитди, өзем яшмаклы гелин билен нәдип геплешеркәм дийип яйданып гитди. Хернә, онуң янында йүвүржиси бар экени.

— Ораз, гелнежеңе айт, өйледен соң Ямадың атызындан йыгсын.

— Мен нәдейин?

— Сен нәме этсең, шоны эт. Гелнежең гит дийсе, сенем гит.

— Гелнежең-ә неме диййә, Солтанжемал гелсе диййә... Нәме дийдин, гелнеже, гатырак айтсана, валла... Ә? Мен-ә шей дийип айтжак онда... Гелнежең неме диййә...

— Нәме диййә?!

— Илки гелип Солтанжемал башласын диййә, онсоң гечжек диййә.

— Солтанжемал башламаса?

— Онда гечжек дәл диййә.

— Гечмән, гечениңиз герек дәл! Ханы, гөрели бакалы, шол атызың пагтасы йыгылармы — ёк.

Сапар бригадир башга хич киме йүз тутмады, өйледен соң билинден фартук асды, атызың бир четинден гирди. Башыны галдырман, алып барян кешиңи соңлады. Гахары бираз көшешди. Оларың айдяныныңа жаны бар диен пикир билен ылалашды. Өзүнден башга адам бу атызда йыгыма башлар дийип, Ямат күйүне-де гетирен дәлдир.

Ол икинжи фартугы доланда билинде агыры дуйды. Салым гечдигиче агыры кем-кемден гүйжеди. Соңабака дызыны сөйгет эдинди, шонда-да еңлемеди. Отурып йыгып гөрди, йөне бейдип, зат өндүрүп болмажак экени. Гахарына өзүне кәйинди: «Акмак, бужагаз агыра үнс берме. Сенден башга пагта йыгян гытмы! Агырса агырыплар гечсин, кешин арасында билиң үзүлип галмажаг-а белли».

Шундан соң агыры билен онуң бәсдешлиги гутарып, гарны гин ганар билен башланды. Эгер шоны агшама ченли дикелдип билсең, иш битирйән, гөз гөркезийән, Сапар! Онсоң аз йыгян-лара кәйинмәге хақың бар. Егса олар сәхел бир сөз дийдигин, «иңирдемек пагта йыгандан аңсат» диййәрлер. Дине кәйинмеги дәл, пагта йыгмагам башаряныңы шолара гөркезмелисин, Сапар...

Илки билен гызларыны ызына тиркәп, гайрадан Бәбек гелди.

— Нәме үчин гелдин, гелмесеңем боларды?

— Дөзмедим, Сапар.

Соңра Хожа билен Жума нерессән гелни йүвүржилерини алып гелдилер. Башга-да гелен болды. Өйле гушлуга ченли Ямадың атызында он адамың башы жемленди. Инди дине икинна серпилйән говача шахаларының шагырдысы эшидилйәрди. Хемме кишиниң эдйәни бир иш, ызда бошан чаңналаклар билен энтек ачылмадык гозалар галярды. Йөне ол адамларың хәзир эдйән пикирлерем бир болса герек. Шол пикирем олары гепледйән дәлдир. Бригадирин чакына гөрә, дине Ямадың пикири эдилйәрди. Онуң етишдирип гиден хасылыны онсуз йыгмага кимде хөвес бардыр өйдйәрсин! Өзи йыгжакды, хемме кишиден көп пагта табшыржакды. Асыл ол йөне ере диенек экени!

Сапар бригадир гелинлер билен дең йыгышды. Пагтаның биринжи йүзүни эртир гүнортана ченли йыгып гутармалыды. Икинжи йүзи агарянча Солтанжемалам галнар.

Ниреден барян болсаң, аркайын гидибер, Ямат! Хасылам йыгналар, гүзеранам гөрлер, сизин башыңыз дик болса боляр. Адресиң белли болан дессине Сапар бригадир йыглан пагтаның грамыны кеммән язып иберер. Окап отыркаң, атызындакы хер дүйп говача гөз өкүне гелер. Гелмез ялы болмандыр, Хасылыны гөтерип билмән, бу дүйплерин гышарышып ятышына бир серетсенел..

Сапар бригадир Ямада үч хат язды, дөрдүнжини язмага етишмеди...

Атызың говачасыны чапдылар, ерини сүрдүлөр, бахар гелип, яндак гарыш бойы галанда ене экдилер. Чил-салма башгарак ерден чекилди. Йөне шол көне хаятың гапдалындакы ере «Ямадың атызы» днен ат галды.

Хаятлары текизледилер, яплары дүзлөп, тазеден газдылар. Сонкы өсдүримлер мейдана гелди. Шоларың арасында Ямадың оглам барды.

* * *

Ямадың оглы Агажандан Сапар аганың гөвни битди. Адам пақырда сәхелче гөвүн бар. Эгер ол оба гелип, Сапар аганың кеселханададыгыны эшидибем, барман, ызына — Ашгабада гидиберен болса нәтжек? Ох-ов! Онда гижелер гөзе укы гелмезди. Шол якымсыз томусдан галан ятлама көне яра ялы дөмүп, тазеден бимаза эдип башларды. Вах, шол томус гурсун! Соңкы махалда ол яшулының йыгы-йыгыдан ядына дүшйөр. Агажан ызындан баранда-да шейле болды. «Хамала, сиз мени хорлансыңыз, инди мен сизден зор чыкдым» дийип, гыжыт бержек ялы, яшулының калбы гозгалаңдан сапланмады. Егса Агажаның шоны диймежегинем билйәрди. Биленде нәме, Сапар аганың хәсиети шейле. Гайта Агажаның диймәге хакы бар дийип, болмажак зат бирден болаянда шоны акламага делил агтарярды. Түвелеме, Агажан улы окувыкам улусыны окады, алым болды. Индем шол гирмеси кын окувларда мугаллымчылык эдйәр. Бизинь обадан башга шоң дережесине етенем ёк болса герек. Хава, Гөк Тыррың оглы болмалы. Шоңа-да чаксыз ылымлы диййәләр, йөне бетбагт абрайдан гачанмыш, шо мерезлик билен арасы саз болмага чемели. Оңлы болмажак-а атасына серетмән йөршүнденем беллиди-ле. Гөк Тырры гөргүли итинь хоры болуп өлендир. Йөне Агажан ол зейилли йигитлерден дәлдир. Хәли-шинди оба гелип, эжесинин халындан хабар алып дур. Геленде-де, алланәме, илин тоюна-ясына гөрнүп гидйәр. Сулхы алшып, өзи өйленди, йөне эжесинин гөвнүни тапмагам башарды. Солтанжемалын өзи гуда болуп, тоюн сәхедини белләп гелди. Обаны йыгнап той этди. Соңам бир айлап өйде болдулар. Гиденлеринде Солтанжемалам алып гитдилер, йөне ол гөргүлем, обаны гөрмөсөм, йүрегим гысяр дийди-де, кырк гүн гечип-гечмән геләйди. Телим өвре гитди, йөне хич ерләп биленөк. Эжесини екесиретмежек болуп, Агажан хә гелнини иберйәр, хә өзи гелип гидйәр. Олара-да аңсат дәлдир вели, нәтжек!

Агажаның говы йигитдитини хәли-шинди ныгтаса-да, томускы вака үчин ол кинә саклаяндыр днен пикир Сапар аганың калбына мэкәм орнашыпды. Агажан оны хенизе ченли бир ерде-де дуйдуранок, белки, мундан бейләгем дуйдурмаз, шонда-да Сапар ага тә өлйәнчә өзунинь яңкы пикирден сапланмажагыны билйәрди. Мунада себәп, ене Сапар аганың өзүди. Ол өз гөвнүнә гөрә аграмлап, өзүче-де нетиже чыкарырды,

Онун гөвнүндө шол якымсыз вака үчин жогапкэрчилик дуйгу-сы барды. Ене бири болса, инди оны ятлабам йөрмесе йөрмезди. Ондан бәри энчеме йыл гечди, өлүм-йитим болмады. Эмма Сапар ага муны башаранокды. Иң болманда, Ямат нерессе гөз өңүнө гелйәрди, өзүни онун өнүндө гөс-гөни жогапкэр дуйярды. Урша уграмазының өң анында Ямат нерессениң айдан сөзи ятдан чыкманды: «Гиден-ә бала-чагасыны саңа ынанып гидйәр...»

* * *

Шол йыл бригаданың экин мейданы ики бөлек дүшди. Эсасы ер оба голай болса-да, йигрими гектар говачаны он километр داشлыкдакы тарпдан экмели болды.

Сув хич махалам болчулык эдйән дэлдир вели, шол йылкы жөвзалы томус онун хасам гадырыны артдырды. Сапар бригадир ики ериң арасында гермесатан болайды. Ярылан додагыны ялап, хачан гөрсөң, сувчуларың янындадыр. Эпгек өвсүп, сувсан говача сүллерип уградыгы, бригадирем сүллерйәндир. Агшамара бираз салкын дүшүп уградыгы йүзи ачылып башлар.

Сувуң өң янындан кеше жоя газып, дерман дөкйән тракторларыңам хырыдары көпелди. Үч бригада бир трактор беркидилинди. Хер кимем өз еринде оны көпрөк ишлетжек болярды.

Трактор эртир ирден Сапар бригадиринң ерине гечмелиди. Гатылыгы жоялап, дерманлап чыкмак оңа гүн ярым иш болайса герек. Тракторың ызына мүнмәге ики саны оглан беллемелиди. Бу сапар бригадир өз оглы Сейитли билен Агажаның үстүндө дүшди. Отаг отамадан халыс кежиген огланлар бегенчлерине бөкүшибердилер. Егса, бу тайда-да еңил зат ёкды. Яңы он ики яшап, он үчүнө гиден огланлар сеннң еңлини, агырыңы билйәрлерми! Олара үйтгешигрөк иш болса боляр. Олары июнь айының жөвзасам, тракторың тозанаң горкузанок. Аяклары ялаң, башлары ачык. Сәхел ыссыдан кежигиберселер, таллы яба сува чүмүп гелйәрлер, vessалам!

Эртир салкын Агажан, өйләнем Сейитли трактора мүнмелиди. Диймек, бир салкын ишлемели, бир салкынам дынч алмалы. Чагалар муны эшрет хасап этдилер. Нәхилем болса, бир салкының кынчылыгына дөз гелсе болар. Узын гапыржакдакы дерс гатышыкы азоды йыгы-йыгыдан дөрүп дурмак кын затмышмы! Гапыржакдакы дерман дөрт саны гуйгужа дөкүлйәр. Гуйгучларам белли бир мөчберини саклап, оны кешлере гайдян резин турбалара гөндерйәр. Ана, шол турбаларың бокурдагы дыкылмаса боляр. Эгер дыкылайса, гуйгужың гыраларындан азот дерманы говачаның япракларының үстүнө дөкүләр. Дөкүлдигем япраклары якдыгыдыр.

Огланлар үчин бу бир кын иш дәл. Хезил эдинип трактора мүнөрләр, тозан болса болуберсин, олар тозана шу гүн өвре-

ниשמели дэл ахыры! Она дерек тутуш бир салкын бош, исле сува дүш, исле ашык ойна.

Бу затлар бригадириң пикири дэлди, огланларың пикириди.

Ашақы додагы салпы, геплемезек Мерван жахан ягтылан дессине тракторыны отлады. Эййәм узын гапыржак үвелип, эленип, гарылан дермандан долы. Агажанам элине горжавач таяжыгыны алып, өз еринде отыр. Хемме зат өз кадасында. Сапар бригадири бимаза эдэйжек себәп ёк. Ол арабакешиң янына мүнүп, аркайын арышдан аягыны саллады. Арабаның бадына эртириң мымыжак шемалы йүзүне дегенде ассажа хиңленди. Хиңленсе-де, онуң айдян сөзлерине дүшүнер ялы дэлди. Себәби, ол өз аладасы билен гүмрады. Олар узын картаның боюны сырып барярлар. Картаны долдурып отуран экин гүнүң догарына гарашяр. Гүндогар гызарып дур. Ол бу гүн нәхили болуп догарка? Ене дүйнки ялы ховур алып догса, говачаның ягдайы өверлик болмаз. Шонуң үчинем хәзирки үмсүмликде гөзе гөрүнмейән дартгынлылык барды. Оны Сапар бригадирден говы билйән ёкдур. Кесеки гөз билен гарасаң, асмандан гара булут дүшен ялы болуп отуран экине гуванып гидерсиң. Асыл хемме зат гүлала-гүллүк, говача гырадең өсүп отыр дийәймели. Эмма Сапар бригадир муны диймез. Себәби хәзир онуң гөз өңүнде шол ики өйүң ичи ялы ериң говачасы дур. Ол ер бу тайдан гөрнеок. Эдил үстүнден бараймасаң гөрүнмез. Бригадир вели оны төвереге билен гөрүп отыр. Сагат келлә дуйдансыз дүшен баш ялы тутуш картаның гөркүни гачыряр. Гышда ер текизлененде сәхелче ериң гөзден сыпып галышына хенизем хайран галып йөр. Индем ери пес болансон, хер сапар шол тая сув агыр дүшйәр. Говачасы учмаса-да саралышып, игләп отыр. Шу сапар бир алажыны этмели болар. Төверегинә чил айлап, сува басдырмалы дэл. Көпрәк дерс билен азот бермели. Гой, говачасы бой алсын, бейдип картаның ортасында бедрой болуп дурмасын.

Бригадир тарпдакы ере гитди. Агшамлык доланмакчыды, эмма болмады. Сувчуларың, янында галды. Эртеси гүн агшам оба гелди. Гелен дессине-де Агажан агыр ятыр диен хабары эшидип, өйүне барман, Яматлара ховлукды.

Сапар бригадириң гөз өңүне гетириши ялы болды. Отагың ортасына язылан дүшегиң үстүнде. Агажан ятырды. Башужунда болса Солтанжемал отыр. Гарагызам бу тайда экени. Гөргүли отуранда-да аркайын отурып биленок, кем-кемден бүкүлип барян ялы болуп дур.

Солтанжемал Сапар бригадири гөрөнде хич зат диймеди, элиниң аясы билен йүзүни пеналап аглады. Гарагыз гелене гөзүни алардып серетди. Бригадир оңайсызлык дуйды. Сесини чыкарман Агажаның гапдалында отурды. Ёни билен чаганың бокурдагындакы дамарың тарсылдап уршуны гөрди. Сынладыгыча дамар улалып, тарсылдысы гүйчленип барян ялы болды.

Демини чалт-чалтдан алярды. Текиз маңлайда бурчак-бурчак дер гөрүнди.

— Нәхили болуп бейле ягдая дүшди би?

Солтанжемал жогап бермеди, бурнууны чекип, гөзүнің яшыны сүпүрди. Оңа дерек Гарагыз гепледи:

— Көшгә билмейән болсаң...

— Билсем, сорамаздым, Гарагыз. Илерки ерден яңы гелип дуршум, өе-де барамок. Елда Тәчдурды душды, «тамдыр ялы гызып ятыр» дийип айдаңам шол.

— Айдаң болса, говы эдипдир, галаныңам хелейинден эшидерсиң.

— Би нәхили геп боляр, Гарагыз?

Солтанжемал отурып билмеди, элине бош чәйнек алып туруп гитди. Гарагыз хүнүрдәп башлады:

— Диренип дуран атасы ёк дийип-де, инди би нерессе чаганы бейле хорлаймалы дәл-ә.

— Гарагыз, йүрек булама, нәме болан болса, догрыңы айт.

— Хей, юмрук ялы чаганы ач-сувсуз узынлы гүн тракторың ызына даңаймалы бормы? Сүйр депесинден дабанына ченли гүн гечип, нерессәң меркини берипдир.

— Сейитли билен гезекләш дийипдим-ә?

— Сейитлисем бармандыр, сейитсизем. Сен хелейиң Бибиш оны гудаңа иберипмиш. Гоюн өлдүрипсийиңиз, ұлы гызың шон этинден датмаса хеләкмиш. Игрениним әриниң аркасында хекгерийән хелейлер. Ери, оглуңы иберипсин, таң эдипсиң, инди сорамага бир геләймел-ә...

Гарагыз махалы билен гоймады, эмма Сапар бригадир йүзүни ашак салып, сесини чыкарман отураңам болса, онуң сөзлерини диңләнокды. Гайта өз янындан: «Гепләбер, гепләбер, Гарагыз — диййәрди.— Сениң хәзир хақың бар, сен хәзир мамла».

Солтанжемал гелип дөмленги чәйнеги Сапар бригадириң өңүне сүйшүрди. Инди Гарагызың сөзлерини олам эшидийәрди, йөне оңа гой диймеди. Диймек, олам хәзир Гарагыз билен пикирдеш. Эгер Гарагыз болмадык болса, онуң диййән сөзлерини өзи айдарды.

Ол нәдип туржагыны билмеди. Отурдыгыча-да ере гирип барялды. Гарагызың сөзүнден бетер, Солтанжемалың дымып отурмасы оны хеләк этди. Ёз болшуны киме денежегини билмеди. Женайткәреми? Я-да женайткәриң жезасыны еңлетмек үчин жеза чекенден төвелла сорамага гелен адамамы? Хайсыны дийсеңем болуп дур. Эгер Гарагызың диййәни догры болса, онда сен женайткәр. Сениң аялыңам, оглуңам женайткәр. Сен хәзир нәче көп отурдыгыңча өз гүнәни еңлетмек үчин ёл агтаряң адама меңзәрсин, женайтының агырдыгыны гөрүп дурса-да, төвелла билен женайтдан сыпмага ымтыляң нәкесе өврүлерсин. Шейле адамлары Сапар бригадир өмүрбойы йигренип гелипди. Инди эйсем шу ерде, Ямадың өйүнде, шу ики аялың гөз өңүнде ол эййәм шол зейилли нәкесе өврүләйдимикә?

Оны дер басды. Мундан артык отурмак мүмкин дәл. Егса Гарагызың дилиниң жәхеги ёкдур, сениң пикир эдил отуран задыңы гөни йүзүңе айдар гойберер.

Агажанам гөзүни ачанок. Дамарларын шол өңки тарсыллап уруп дуршы. Ол хушунда болса, Гарагызың яңкы сөзлерини эшидендир. Шонуң үчинем гөзүни ачан дәлдир. Я-да, әхтимал, Сапар бригадириң чалтрак туруп гитмегини ислейәндир.

Ол иңләп, биынжалык гөзганды. Солтаяжәмал, эдил ховпдан гораян ялы, онун үстүне күкрегини герди. Ак хаса билен манлайының дерини сүпүрди. Чага гөзүни ачмады. Ене ысгынсыз иңләп, чалт-чалтдан дем алып башлады.

— Доктор бир чагырдыңызмы?

Ене Гарагыз жогап берди:

— Янырак гелип гитди.

— Нәме дийди?

— Хол-ха, бир гысым дерман гойды, ичиберсин, галар диййә.

— Доктор диййән болса, галар, ховсала дүшме, Солтанжәмал, галар.

Ол шу сөзлери дийсе-де дийди яли, өз янындан шейле бир утанды, гайдың йүзүни галдырып билмеди. Этжеклерини эдил, индем ховсала дүшме диййәр. Бирини пычаклап, соңам ховсала дүшмән, хич задам боласы ёк дийип отурсаң! Хей, бейле-де бир ынсапсызлык болармы?!

Сапар бригадир нәхили ягдайда туруп гайданыны билмеди.

* * *

— Ханы әжең?

— Сыгыр сагяр.

— Боссан әжеңлере сени ким иберди?

— Әжем.

— Хачан иберди?

— Дүйн иберди.

— Нәвагт гитдиң?

— Гүнортан.

— Нәмели?

— Эшекли.

Сейитли эдил какасынын гөзлерине середип, барха ыза тесди. Хенизе денич ондан юмрук нени ядына дүшмейәнем болса, хәзир уммасыз горкды. Чаганын додаклары сандырап, сәхел гыссасан, мөңнүриберерли гөрүнди. Сапар бригадир эдил улы адам билен гөплешйән ялы жаныкды:

— Сиз мең йүзүми ере басдыңыз. Нәдип мен адамлаң йүзүне середейин инди?

— Кака, мен әжеме дийдим, дуэжан урсун, гитжек дәл дийдим. Ынанмасаң, сорай. Какам сөгәр дийсем, неме диййә... «Гидерсиң диййә — Какаң билен өзүм гүрлешдим» диййә.

— Ялан сөзлейән болма?

— Дузжан урсун, ялан сөзләмок.
— Ялан сөзлесен, енжерин.
— Ялан сөзләмок дийдим-ә. Ёлда-да эшегими гачырдым, тутдурмады, пъяда гелдим, гараңкы дүшенде гелдим..

— Агажандан хабарың бармы?
— Хава, бар. Догтор тапып геленем мен. Дерман ичирен-де-де янындадым.

Онянча эли бедрели Бибиш гапыдан гирди. Сапар бригадир оглуна үм этди:

— Угра дашарык.

Сейитли гөвүйең чыкып гитди. Бибиш сесини чыкарман гапа голай дуран гара газана сагып гелен сүйдүни гуйды.

— Би Агажаның ягдайындан хабарың бармы?

— Бай-бай, эртирден бәр-ә оглуң гулак этими гуратды, индем сен башладыңмы! Әлхепус, чагадыр-да, гүнем уғар, гызды-рарам.

— Утанаңокмы шу сөзлери диймәге?

— Тоба, утанар ялы нәме эденмишим?

— Ким саңа Сейитлини гызыңка ибер дийди?

— Мүндан өң сенден сорашып иберйәмидим?

— Эртир иберәнде дүңйә гапышямыды?

— Томсун гүни эт саклар ялымы. Мен-ә еке гызыма дадым-лык дийип порсан эт иберип билжек дәл.

— Ох-ов, Бибиш, дүшүн, ишдәки огланы биругсат алмага хич кимиң хақы ёк.

— Онда сең бир дирегің юмрук ялы Сейитли экен-ов. Сен шоң бригадири болсан, менем шоң энеси. Ислән ериме иберерин, ислемердик ериме-де ибермен.

— Гутар!

Бибиш әриниң азмлы чыкан сесине ынанмаян ялы, гаңрылып, онуң йүзүне чиңерилди. Гөрсә, Сапар гахардан яңа сандырап дур. Гөзлери дагы ханасындан чыкып гелиәр. Ол алланичигси болды, бираз горкды. Әри хеңизе деңич бейле ягдайда онуң үстүне гыгырманды. Дадырылман гечмиш ниреден ибериләйип-дир. Ери, инди шейдип ганыңы гачырып дурмак бор огшуя!.

Сапар бригадирниң сожап дем алшы эшидилди. Ол өзүни, дүрсежек болярды:

— Эртирден башлап, әшидйәнми, саңа диййән... Эртирден башлап, сен-ә Солтанжәмала дерек, оглуңам Агажана дерек ишлемели. Тә өзлери чыкянчалар ишләрсиңиз, бир гүн галман ишләрсиңиз! Өзем хақымыз шолара языла дийип, адам оглуның янында дилиңизи ярайсаңыз, онсон эшитмедим дийме. Оглуңа-да айт, Хәзирем эгленме-де Агажаны сорап гайт.

Бибиш бу сапар гаршылык сөз диймәге чекинди, дине дүш-нүксиз бир затлар хүнүрдәп, чыкып гитди. Әлиндәки бедрәни зыңды өйдйән, эйванда эрбет шакырды болды.

Сапар бригадир көшешмеди. Ери, олара дерек аялың билен оглуңы ишлетдинем-дә, Солтанжәмалың чекйән хесретиниң

өвезини нәме билен долдуржак? Хич зат билен! Ол хесретиң мөч-берини Сапар бригадирем долулығына дуяп билмейәнини билйәрди. Оны дуймага дине эне йүреги герек. Шол йүрек Бибишде бармы? Элбетде, бар! Үч йыл мундан өң Сейитлиниң өйкенине совук дегип ятанда, аялының күкрек герип гиже-гүндиз онуң баш ужуңда отураны гөз өңүнден гиденек. Онда Бибишиң хәзирки болшуна нәхили дүшүнмели? Я-да кесекиң хесрети билен өз хесретиниң арасына тапавут гоюп, хаят галдырмага эндик этдимикә? Эгер шейле болса, онда ол Солтанжемалың хесретине дүшүнмез. Дүшүнсе-де, әсгермезлик эдер. Шейле болса, онда мундан бетер айылганчлығы ойлабам тапып билмерсиң!.. Ек-ла, Бибиш бейле дережә етмез. Онуң яңкы аркайынлығының башга себәби бар. Өз эден гүнәсине чакланаша аграм берилмегини исләнок. Шоны гөркезмек үчинем бахана агтаряр, хас догрусы, ховсала дүшмегин деркар дәлдигини дуйдуржак боляр. Элбетде, бу хәсиетем ярамаз, ине, барып Солтанжемалың ягдайыны гөрсә, ярамазлығына дүшүнәр. Онсоң онуң хесретини өз хесрети ялы кабул эдер. Шейле болмаса болмаз! Онда биз Ямат ялы өленлериң өңүнде дирилериң боржуны бержай әдип билмерис. Кишиң хесретине янмасаң... ёк, онда сонабака өз хесретинем өзүне ялан ялы болуп гөрнәр.

Ол бу затлар хакда өзи билен дәл-де, Ямат билен генешип отуран ялы, онуң өңүнде машгаласыны аклайжак нәхилем болса бир делил агтарды, Сейитлиниң айдан сөзлерине инди үнс берди, бегенди. Берекелла, Сейитли, сен оlara барып, какаң гөвнүңден турдуң, догторы чагырмага-да сени иберипдирлер. Олар бизиң чагаларымыз, Ямат, олар бири-бириниң хесретине дүшүнәрлер. Дүшүнмез ялы биз оlara яман гөрелде гөркезмедиг-ә...

* * *

— Мерван...

— Ә-ә, гел бригадир, салавмалейким.

— Саглыкмы... бала-чага гуравмы хемме?

— Гуравчылык... гел, геч...

Мерван тагта секиниң үстүнден она ер берди.

— Гечип отуржак дәл, Мерван, мен ишли гелдим.

— Ише гутарма ёкдур, отур, чай ичели.

— Ямат нерессәң оглы тамдыр ялы гызып ятыр экени.

— Шон-а менем эшитдим.

— Ханы айт, би нәхили бейле болды?

— Айтмадылармы? Сең оглуң гара бермесе нәтжек?

Сапар бригадирең сеси гаталды.

— Оны өзүмем билйән. Йөне ынха, сен юмрук ялы чаган шу ягдая дүшжегини билмединми?

— Өңи билен-ә, бригадир, мең үстүме гыгырма, онсоңам мен оңа айдандырын, айтмады дийип билмез. «Жижим», бар, ерине оглан тапып гел, сен гаты ядарсың» дийдим, этмеди. Дынжыңы ал дийсемем эденек, гайта көйнек-балагы билен япдакы сува

чүмүп чыкя-да, «мен-э ыссыламок» диййэ. Бэш-алты ере шейит-ди. Хер сапар эшигиң эндамыңда гурар-да оңлы бормы!

— Шоны билиэн болсаң, сен нәме ишледин?

— Мен тракторымы сүрдүм.

— Хава-да, саңа берлен тракторың йөресе боля... Юмрук ялы чага диениң этмезми инди? Трактордан дүшүрүп ковуп гой-бермели экениң.

— Ерине адам болмаса, мен нәдип ковайын?

Мерваның бу сөзи Сапар бригадир үчин гыжытды. Дилиниң келтелиги оны дыммага межбур этди, шонда-да ол тракторчыны тутушлыгына акламады. Агажаның дерегине Мерваның өз оглы болан болса, бипервайлык эдермеди? Бригадиринң шу совалы орта атасы гелди, йөне жогаба дерек өз бойнундан илинжегине жанынып, ене налач дымды.

— Ай, боля-да...

— Хелей... ким бар өйде?.. кәсе гетириң...

— Мен чай ишдәм ёк, Моторың гуратмы?

— Мотор?.. Хава, гурат...

— Икимиз шәхере гидип гелели...

— Шәхере?.. Хачан?..

— Эдил шу махал!

— Нәме, гаты зерур иш чыкдымы?

— Хех!.. О чага янып ятыр! Тур, гейин... Гайракы обалы Мәти мирабың оглы шәхериң улы догторы дийдилер. Хәзир икимиз гидип, шоны алып гелмели.

— Гайдар өйдйөнми?

— Гайдар, гайтман бир гөрсүн! Бол чалтрак...

Анырсы үч сагатдан Мәти мирабың оглы оба гелди, өз машины билен Агажаны кеселхана алып гитди. Шу пурсатдан башлап, Солтанжемал үчин гиже билен гүндизинң тапавуды гуртарды. Бир аягы кеселхананың ёлунда болды, йөне онуң еке гиден гезеги ёкдур. Онуң билен бир гүн Сейитли гитсе, икинжи гүн бригадиринң өзи гитди.

Ингрими бәш гүн дийленде Агажан сагалып өйлерине гелди. Гөрәймәге хемме зат ербе-ер болуп, бар зат ятдан чыкан ялыды. Эмма Сапар бригадиринң гөвнүнде галан шол гәдиги гечен гүнлер, айлар, йыллар битирип билмеди. Муны хер гезек Ямадын атызының денесинден геченде дукуп галды.

«Биз сени гахарланмага межбур этдик, Ямат. Шоңа менем, Бибишем, Мерванам гүнәкәр. Дирилер гүнә эденде, өлүлөр гахар эдермиш диййәләр. Сизи гахарландырсаң — бизиң гүнәмиз. Йөне Бибишинң соңкы өкүнжинем саңа айдайын, Ямат. Эгер ол өкүнмедик болса, онда мен нәдердим!? Кишинң хесретине дүшүнмедик адамдан адам болмаз...»

* * *

Сапар ага Ямадын атызыны чилсизем, хаятсызам такык билйәр. Хер гезек онуң денесинден геченде, шол гүнки Ямады

гөрйәрди, хер гезек онуң билен гүрлешип гечйәрди. Она обадакы тәзеликлери айдып берйәнем Сапар ага. Еке галан махалы Сапар аганың кимдир бири билен гүрлешмеги энди эденине кәбир адам гең галярды. Шол адамлар бир затдан бихабардылар. Йүзе чыкян тәзеликлери Сапар ага биргиден адама гүнде етирип дурмалыды. Шоны бержай әтмесе, онуң аркайын отуржак гүманы бармы? Ол адамлар яшулының тәзелигини эшидип, онуң дүнйәсинде яшамагыны довам этдирйәрлер. Себәп, яшулы хер гүн топракда оларың ызыны гөрйәрди. Шол ыз хер адамдан галмалы. Шол ызлары гөрүп, шолара эсеван болуп дурмак дирилериң иши!

Сапар аганы ене мотор сеси оятды. Гәрсе, дөрт саны машин мүңедеклешип, улы ёл билен илери баряр. Олар пагта йыгмага барярлар.

«Ямат, булар бир махал икимизиң келләмизе гелмежек зады эдип йөрлер. Буларың ер сүршем, пагта йыгышларам үйтгешик. Мен-ә болса-да, Селлмнң оглы Нурыгдың өтен йылкы план долушына хайран галандырын. Оң быргадына канал боюндан экмели дийипдирлер. Үч йүз гектар экипдир. Бир махал биз тутуш колхоз болуп экемзөкдык ончаны. Өзем маңа партыклы дайхан герек дәл дийипдир, машин билен йыгжак дийипдир. Диени ялы, бир дайханам голайына бармады. Өзем анырсы он бәш гүнүң ичинде планыны долдурды отурыберди, улалдып айдяндыр өйүтме, ынанай шуңа...»

Яшулы мейдана гелели бәри, илкинжи ёла төверегн үйтгән кешбини гәрди. Бу сапар она ятламалар пәсгел бермеди. Гаты көп затлар үйтгәпдир, диңе топрак билен гүйзүң якимлы гүни өңки дуршуна дур...

Мотор сеслери йитип, төвереге ене үмсүмлик аралашды. Сапар ага этиячдан ене беденине диң салып гәрди. Хич хили ядавлык, агыры сызмады. Онуң ене айланасы, гезеси гелйәрди. Бир йылың довамында нәхили тәзеликлер болупдыр? Оны өз гөзи билен гөрмелиди. Гайдышыны болса, гөрән-эшиденлерини биргиден адама «хабар бермелиди». Она өз атызында Ямат нерессе гарашярды...

* * *

Сапар ага айланып йөршүне төтәнден башлыга душ гелди. — Тувелеме, шейдип мейдана көпрәк чыкыбер, асыл кесел яныңа гелмез, Сапар ага.

Ол яшулының үстүне абанып дуршуна, гадыр билен онуң элини гысды. Олар эсли махал бәри гөрүшмәндилер. Башлык бирәз ёгнапдыр. Алкымы галңанданмы, бойны келтелен ялы болуп дур. Әлхепус, шу заманың адамлары семремәге вердиш болупдыр. Яшы кырка етмедигем бирден гарын салайяр. Хемеше адамлар семрежек болуп гарахеләкдилер, инди хорланып билемок дийип эйрейән көпелипдир. «Ким семрейән болса,

гулагы дынчдыр, аладасы аздыр» дийэрлер. Ери, онда Сапар агаң гаршысында дуран адамың гулагы дынчдыр, аладасы аздыр дийсең, ким ынанар! Ким ынанса-да, Сапар ага ынанмаз. Йылгыранына серетме, гөзүне серет, дуршы билен алада. Шейле боланы говы. Семремезлигинем, нәме, бир алажыны тапар-да!

— Яшулы, экини нәхили гөрдүң?

— Заясыз йыгнап билсеңиз, түвелеме, хасыл кеми ёк.

— Йүпек пагта хеләк эдйэр, машин билен аркайын йыгып боланок. Йыгсаңам, фабриклере яранокмыш. Сүйүмине зепер етйәми, нәмеми...

— Онда, алланәме, эл билен йыгыберерлер.

— Етишип боланок.

— Түвелеме, шу адамың көплүгинде етишип билмейән болсаныз, мен-ә билмедим.

— Кеседен серетсең шейледир, яшулы. Ынха, меселем, хер өйде бәш-алтыдан майда чага бар. Мең өзүм-ә ынсабым чатып, шо чагаларың әжесине, хөкман ише чык дийип билжек дәл. Ене, хернә, маңлайымыздан дирейән окувчылар, йөне оларыңам окувына гаты пәсгел берйәс. Эркекленем көпүси машиның я тракторың угрунда. Мал бакмага эркек герек. Йүк билен баглы бир иш чыкдымы, ене эркек адам ибермели. Ансат дәл, яшулы!

— Сен онда мең совалыма жогап бер. Ынхалекгин, колхозда яшап-да, шәхерде бормы, я башга ердеми, ишлейәнлер бар. Ери, олары гетирмели дәлми?

— Вах, гелселер, нәсини айдяң, яшулы. Гөрдүңиз-ә геленлери гужак герип гаршы алдык.

— Гелмедиклери нәтмели, сен шоны айт, маңа.

— Гел дийип, зорлук этмәге хакымыз ёк. Айдып гөрдүк, ялбарып гөрдүк. Бирин окувыны гутарып гидипдир, икинжисиниң эййәм хүнәри бар, өвренишен кәрханасы бар.

— Хемме гидене айдып чыкдыңмы?

— Еке-екеден чагырып гүрлешдим.

— Гүрлешен болсаң, онда Сәхедиң оглы Өвез нәме дийди?

— Ол там саяян уссама?.. Уссачылыгымы этжек дийди.

— Уссачылыгыны этжек болсаң, колхозда эдибер дийсең болмадымы?

— Дийдим-дә шоны. «Ай, башлык, мен болмамда-да колхозың гүни гечер-ле», дийди.

— Хут, шу яңкы сөзлери айтдымы?

— Гең галмаң, яшулы.

— Мениң үчин-ә гаты гең, башлык.

— Мең үчин гең дәл.

— Сен онда Өвези танаян дәлсиң.

— Әхтимал. Йөр, яшулы, икимиз дүшелгеде адама бир чәйнек чай ичели.

Сапар ага чай ичмәге гаршы дәл. Гүн депә галдыгыча ягырнысы гызды, додагы кепәп башлады. Йөне бу тайда башга

бир зат бар. Өвезиң пейвагтына яккы хили жогап бержегине ынанмады. Догры, ол Өвези көпден бәри гөренок. Кеселчиллик болды, онсоң Өвезиң өзем гоңшы-голама чыкып йөрмеги хала-ян адам дәл. Гөрмеседе, Өвез үйтгән дәлдир. Бу тайда бир себәп бардыр, болмаса, ол бейле сөзләр диймезди. Башлык онуң билән гүрлешмәниң эбетейини тапмадык болса гөрөк?

Сапар ага бу хакда хәзир чинтгәп сорап дурмагы услып билмеди. Агшамлык Өвезиң янына өзи барар, хем-ә бала-чагаларының ягдайыны сорар, хемем-чай башында ымыклы гүррүн эдер. Гөрсиниңиз, Өвез башлыга диен сөзүни Сапар ага дийәймез...

Ол өз пикириниң догрудыгыны өзүне субут эдйән ялы: «Өвезиң обаны терк этмәге хакы ёкдур. Өвез дуз ийнип, өнүп-өсен ерине мынасып йигитдир» дийип гайталады.

Башлык онуң калбындакы шүбхәни аңан ялы, чай ичип отыркалар, ене өнки гүррүне доланды:

— Обадан бир адам гитсе, менем сизче гынанян. Йөне гитме диймәге бизиң хакымыз ёк. Себәп, төвереге середип гөрүн. О тайык серетсенем гурлушык, бу тайык серетсенем гурлушык. Илерки гумдан ене уммасыз көп газ тапындырлар, гиден бир шәхер гуржаклар. Оңа-да адам гөрөк. Шуна дүшүнйән адам «меңки битсин, оңкы йитсин» этмез. Зорлук ёк, ислән галар, иследемдик гидер.

Башлыгын бу делилем Сапар аганы бегендирмеди. Догрулыгы я-да нәдогрулыгы үчин дәл-де, шу сөзлериң Өвезе этжөк тәсири үчин бегенмеди. Эгер башлык яккы маныда гүрлән болса, Өвез гелжөк болуп йөрөнәм болса, гойболсун эдендир.

Яшулы агшам дүшерине ховлукды.

ИККИНЖИ БӨЛҮМ

Сапар ага гүн өйледен аганда доланып гелди. Сейитлем өйде экени. Ичерде-дашарда ушаклардан гөрүнйән ёк, агтыклары ойпамага гиден болсалар гөрөк.

Салкын отага гиренден онуң беденине аргынлык аралашды. Даш чыкып, тирсеклериңи чермәп совук сува ювунды. Аргынлык айрылмады, гайта аягында ысгын азалан ялы болды, дызлары саңылдады. Чакы, келле гызып көпрәк гезилен болмага чеме-ли. Хернә, билинде агыры сызмады, шолам бир говы зат. Йүрегиниң уршам кадалы. Яшулы аркайынлашды. Хәзир нан-чайыны ийнип, бир селлем ятып турар вели, аргынлыктан зат галмаз.

— Кака, демини алан чай бар.

— Агзымам кепәп дур, ичәерис демини алан болса...

— Ядапсың өйүдйән?

— Ай, ёк... Мени мейдан ядадар өйүтме, оглум, мени, ынха, шу кеселхана дийлен зат халыс йөне иризәйди.

Гелни онуң өңүндө хум чэйнек гойды.

— Менем яңырак шәхерден гелип дуршум, кака. Жемал: «Обаң яшулулары гелди» дийди, балнисден чыканың килең эшидипдирлер.

Жемал адамсының сөзүни тассыклап башыны атды.

— Говы эди́пдирлер гелен болсалар.

— «Әхтимал, гичлик ене доланарыс» дийипдирлер.

— Долансалар говы-да...

Гөк чай онуң маңлайындан дер акдырды, йүрегини сырды. Гелни товуклы палав эден экени, мундана́м ишдә билен ийди. Түвелеме, Жемал палав этмәге иңнән өкделә́пдир. Муң биши-рен палавының түвүсем кәшири билен мазалы гарышяр, өзем юмшак боляр. Гарранданмы, инди Сапар ага үчин нахар юмша-рак болса кем дәл. Бир махал-а гатымы, юмшакмы пархынам билмезди. Бибиш пахырам палав биширмәге асгын дәлди, йөне оң палавы гатырак боларды. Өзем палав биширйән диймезди, хемише «гаташ биширйән» диерди. Гөргүли, онуң өленине-де бәш йыл болуп баряр. Кәбир адамлар «Аял эркек адама хасам гарранда герекдир» диййәр. Вах, аялың герексиз махалы бармы! Бибишиң өлүми бирбада оңа-да яман дегди, вагтал-вагтал еке-сиредем. Хернә, йөне чалт өвренишди гидиберди. Мунуңам се-бәбини Сапар ага оглуның, гелниниң оңатлыгы билен дүшүн-ди́рйәрди. Жемалың машгаладакы хызматы илки гайын атасы-ның аладасыны этмек билен башланарды. Элбетде, бу хакда Сейитли оңа дуйдурсада дуйдурандыр, йөне Жемал гелне дуй-дурмак герек дәл. Онсо́нам адамың йүрегинде этсеми болсун, шол болмаса, оңа дуйдурдың, дуйдурмадың — пархы болмаз. Жемалың машгала кеми ёк. «Сапар ага болса-да, гелин та-ра́пдан багтлы адам экени». Бу илиң сөзүди. Иле шу сөзи дий-дирени үчинем ол гелнинден хошалды.

Сапар ага нахардан соң хасам ағралды, келлеси яссыга етсе уқларлы гөрүнди. Сейитли:

— Кака, сен бир салым иркилип турай — дийди. — Менем Агажаның янына барып гайдайын. Олам-а гелжекдир, сең билен хошлашман-а гитмез.

— Эййәм-хачан гидәйжекмикә?

— Эжесини алып гитмәге гелипдир.

— Говы эдйә, Солтанжемалың өзем гидип геләйсем дийип йөрди.

— Ёк, кака, бу гезек тутуш гөчүрип әкидйә.

Сапар аганы бири эрбет силтән ялы болды.

— Ай, гойсана, Солтанжемал обадан гитмез... ёк, гөчмез.

— Ирден гидип, ярар гошларыны отла йүкләп гайтдык. Өзлөрем ағшамкы отла мүнжеклер.

Сапар ага гара басып оянан адам ялы дик отурды. Сүннүн-дәки ядавлыгам сызмады, укам ядына дүшмеді. Били санжып гитди, йүрегиниң ургусыны дуйды. Эмма бу затларам оны хов-сала салмады, асла олара үнсем бермеді. Яңкы эшиден хабары

үчин калбында шүбхе-де дөремеди, ынанды. Ол оглуна хемیشه-де ынанярды. Ол башга бир задың пикирини эдйәрди. Өтен агшамкы гөрөн дүйши, шу гүнки гезеленжи, хәзирки эшиден хабары... Гөвнүне болмаса, буларың арасында гөзе гөрүнмейән бир багланшык бар ялыды. Эмма оны бирбада айыл-сайыл эдип билмеди. Онуң келлесинде хемме зат гарышды, булам-бужар болды. Бирден Ямадың йүзи гөрүнди, шобада-да йитди, ене гөрүнди, ене йитди.

Сапар ага гапың өчүнде сәгинип дуран оглуна:

— Ынха, менем баржак — дийди.

Сейитли сесини-чыкарман чыкып гитди. Жемалам бош гаплары алып чыкды. Гиң отагда яшулының еке өзи галды.

Ямат, сен дири гезип йөрөн болсаң, олар гитмездилер. Ага-жан гитсе-де, сен гитмездиң. Сен оба үчин ярадылан адамдың, йөне сизиң өмрүңиз гысга экени. Солтанжемалам гитмезди. Хәзирем налач гидйәндир. Оңа-да аңсат дәлдир. Өң-ә сенсиз яшады, индем Агажансыз яшасынмы? Агырдыр, гаты агырдыр. Обаны ташлап гитмегем агырдыр. Агажаның өзи оба геләйсе, алланәме болжак. Элбетде, болян дәлдир-дә...

Оларың ызында юрды галар. Меллек башга бириниң адына гечер. Жайлары энтэк көнелен дәлдир, онда яшалмагам әхтимал. Яшалмаса-да гапысындан гулп асып гоярлар. Сапар ага учин шундан эйменч зат ёк. Ери, отуз йылдан бәри атызың четинде бөврүни диңләп отуран Ямады гөз өчүне гетирип гезени азымы, инди бу нәме дийсене!

Яшулының калбында аңырсы гөрүнмейән бошлук, умытсызлык эмеле гелди. Хәзир онуң гөвнүне болмаса, өмрүниң тутуш бир бөлеги манысыз зада өврүлип барялды. Шоны билип дур, йөне эдип билжек алажы болмансон, улудан демини алып, еринден турды. Гожаның дызлары санңылдады..

Сапар ага хасасыны элине алып, даш чыкды. Ямадың жайындан башга ерде гөрежи эгленмеди. Шол өңки ики отаглы, коридорлы, өни ачык эйванлы жай. Элли үчүнжи йылын июнь айында салнан жайын хер керпижи оңа таныш. Гөрсене, ондан бәри йигрими йыл өтәйипдир! Ол махал Сапар бригадир даявды, дыз санңылдаманың нәмедигинем биленокды. Гүндиз мейданда ишләрдир, агшам болса эшегини араба гошуп, керпич дашарды. Тигирлерин иргинсиз такырдысы хәзирем онуң гулагындан гиденок. Сүйт ялы ай айдың гижелер... Эшек арабасыны гошуп, гоңшы-голамдан он-он бәш адам йыгнанарды. Ёгса, олара гелиң дийип айданам ёкдур. Хеммеси хөвес билен керпич дашардылар. Шол дашалан керпичлерден Ямадың аялы билен оглуна аркайын яшар ялы жай галдырярдылар. Керпижи обаның аңры башындакы ябың боюндан гетирмелиди. Яссына ченли үч-дөрт өвре гатнардылар. Хер ким гетирен керпичини эмай билен дүшүрерди, уссаның голуның астында дуарар ялы эдип, тертиплиже гоярды. Ядардылар, эмма хич ким ядадым диймезди. Хич ким хич кимден хакам хантама дәлди. Солтан-

жемалың йүректен сыздырып айдяң таңрыялкасыны эшидибем өйли-өйүне даргардылар.

Адамларын райдашлыгы Сапар бригадириң калбына гиңлик, айратын бир канагат гетирерди. Шу пурсат онун үчин дүрмүш дийилйән задың манысы гөзе гөрүнмейән, йөне хемише адама якын бир гөзеллиге сырыгарды.

Кәмахал гүррүң арасында: «Пылары гоншусына гойнумы гыркып бер дийипди. Гыркып берипди, йөне гырканы үчин ики манат пул алыпдыр» диердилер. Бу хақыкат Сапар ага яман тәсир эдерди. Муңа аша үнс бермән, сесини-үйнүни чыкарман туруп гидерди, йөне еке галанда яңкы эшиден хабары бөвүрде галан санжы кимин оңа азар берерди. Вах, хемме адам ынсаплы болса, онда дүйәде габахатлык болармыды! Эйсем гоншусындан ики манады алманда шол адам ач өләерми? Өл нире, зат нире! Бирини ики этжек болуп, гиже-гүндиз харс уряң хаясыздыр. Яшулы өмүрбойы шейле адамлары йигренипди, шолардан этияч этмели диййәрди.

Яшулы сүйт ялы ай айдың гижелери, шол арабаларың такырдысыны күйседи. Ол такырды гожа үчин йөнекей бир такырды дәрди. Ак йүрекли, ынсабы пәк адамларың йүрегиниң ургусыды. Сапар бригадириң өмрүниң иң говы гүнлериниң нышаныды. Адам хемише гечен өмрүниң якимлы гүнлерини күйсейәр, онун ене гайталанмагыны ислейәр...

Жайың төврегинде адам гөрнүп башлады. Бәрки өйлерден чыкып, дөрт-бәш саны аял етип баряр. Эйваның өңүне үч саны эркек адам чыкды. Гапыда чага көпелди. Булар Сапар ага йигрими йыл мундан өңки болан шагалаңы ятлатды...

Август айында Солтанжемал тамына дүшек язды. Отаглар, эйван адамдан долды. Гапыдакы ожага атарылан улы гара газанда пишме бишйәрди. Дашының ягы жызырдашып дуран пөкгүже пишмелер газандан чыкарына мәхетдел дув-дагын эдилйәрди.

— Алың, ийибериң, хол-ха, ене бишйә. Аю, Акгөзел, газана көпрәктен атавери...— Солтанжемал үчин хәзирки алада шатлыкды, адамлара йүрегиндәки миннетдарлыгыны аян этмек үчин иң аматлы пурсатды.— Аю, тойдан датман гитсеңиз, гаты гөрерин... Агажан, бар, оглум, саман кепбедәки гавун-гарпызы дашаң, ийсинлер. Аю-у, утанмавериң, ийиң...

Мегерем болса, Ямат нересе фронта гидели бәри бу онун илкинжи шатлыгыды. Ол сапар хемме заң Солтанжемалың гөвнүниң ачыклыгы ялы болды. Шол махал оба ики саны дарбазчы гелди. Оларың түйдүгиниң йити сесини эшиденде, чагаларың болшуны гөрсединиз. Серче ялы гүсүрдәп өрдүлер. Солтанжемал оларың ызындан гыгыярды.

— Аю-у, алып гелиң... илки бизде ойнасынлар.

Дарбазчылар үчин той болса башга нәме герек! Тегелек телпекли, энеги ясы адам ызыны үзмән мис түйдүгини чалярды.

Түйдүгүн сеси төвөреге шейле бир шагалаң берди, ин мәреке-сөймөз дийжегин Сетдар тумшукдыр вели, шолам асса йөрөп гелшине мәрекә гошулайды.

Дарбазчылар эгни гара донлы, билине инчежик ялпылдавук кемер гушананы эдил от ялы адам экени. Бойы кичем болса, эгинлери язгынды, өзем өрән ыкжам гөрүнйәрди. Сиңе серетсен, яшам бир чене барана меңзейәрди. Сач-сакгалындан мазалы ак гирипдир. Ясы йүзүни шейле бир түй басыпдыр, хатда дулукларының үстүнде-де бош ер ёкды.. Бурнам енжилен ялы пащарып дур. Келлесиниң еңсе тарапының ясылыгы адамлара томаша берди. Бәбегиң йигит чыкан оглы:

— Даңы гөрмедик келле өзүңе белли— дийип, өз келлесиниң сүйрүлиги үчин гапдалында дуран эжесине игенмәге башлады:

Бәбек оңа хә диерми, гайта:

— Гоюп отур, сүйрем болса, алланәме келләң бар — дийип, хондан бәриси гепледі.— Болманда, даглы билен дүзде өсениң арасында тапавут болмаса бормы гыз!.. Биз-ә хенизе деңич ясы келле түркмен гөрөн дәлдирис.

— Сизиң ол одун даңан ялы шатырдадып даңышыңыз болмазам!

Келте бойлы адам аягы пружинли ялы бөкүп танс этди. Соңам депесине гоша шах отурдылан лыбасыны гейип, кейик болды. Чагалар онуң өнүнден гүсүрдәп гачсалар, улулар онуң агзына пул гысдырардылар.

Эсасы хезиллик соңундан болды. Дарбазчы адамлара, келләңиздәки телпеги берин дийди. Бердилер. Ол он саны гулакжын телпеги ерде хатар эдип гойды. Өзем аңырдан бат алып, эдил телпегиң үстүнде ашыр атды. Телпек асман атылып гитди. Ол ызлы-ызына ашыр атды, телпеклер ызлы-ызына асман атылды. Херси атыланда дуранлар шовхун турузарды. Беленде галансоң кичелип гөрүнйән телпегиң кимиңкидигини билжек болуп азара галярдылар. Хер телпек бир меллеге душди. Огланлар дыр-пытрак болуп гөзлеге чыкдылар.

Телпеклеринң көпүсини тапып гетирдилер, йөне Сапар бригадиринң телпеги тапылмады. Огланларың бири:

— Гарагыз эжәниң меллегине дүшди, гөзүм билен гөрдүм — дийди.

— Ялан сөзлеме, идисиз. Мең меллегимде Сапарың телпегиниң нә гөри бармыш. Ханы, аягыңызы бир әдиң гөрөйин. Озалам гавун-гарпызы торч этдиңиз. Сизе телпек герек дәлдир, терне герекдир.

Сапар бригадир Гарагызы көшешдиржек болярды:

— Йитен шол көне телпек болсун, Гарагыз, аркайын бол. Гарагыз чагалара хайбат атды:

— Эшитдиңизми?.. Сапарда телпек көпдүр, сиз хеләк болуп йөрмәң.

Сапар бригадирин телпегини гоңшуларының эшек ятагындан тапып гетирдилер.

Бу ваканы ятламак Сапар ага хемише якымлыды, йөне хәзир онуң йүреги гуссадан долды.

Агажан оны эйваның өңүнде гашылады. Сапар ага эйвана язылан көне кечәниң бир четинде отурды:

— Ичерик гирсене, Сапар ага... Аман ага дагам бар.

— Маңа шу тайы говы.

— Мен-ә, Сапар ага, эжеми башлайын алып гидәйсем диййән.

— Нәме этмелидигини, элбетде, сен өзүң говы билмели,

Агажан.

— Бир тарапа йыгнанмасак, кын болжак...

— Сен оны маңа дүшүндирме, дүшүнйән.

— Эжемем бирбад-а обаны күйсәр вели...

— Күйсән чакы гезмәге иберәерлер.

— Гөрмели-дә, белки, өвренишип гидер.

— Бар, эжени чагыр.

Солтанжемал эйвана чыкды, саламлашды.

— Ханы, отур, Солтанжемал... сенем отур. Агажан...

Яшулының сеси сандырады, йүзи өңкә гөрә агарды, габақларының этеги тирпилдешип башлады. Ол толгуняндыгыны билдирмежек болуп, йүзүни ашак, салды, өзүни дүрсәрин өйдүп эсли салым дымып отурды. Соңам гуссадан долы гөзлери билен Солтанжемала серетди. Солтанжемалың гөзүнде яш гөрен дессине оны көшешдирмәге ховлукды.

— Хапа болма, Солтанжемал, түвелеме, алланәме оглуң бар, гелниң бар. «Дүе гарраса, көшегине эйәр» дийлендир. Ашгабат бир даш ер дәл-ә, йүрегиң гысжак болса гайдыберерлер.

Сапар ага шу сөзлери айдып отырка, күкүрегиниң кем-кемден баслыгып, геплемегің кынлашяндыгыны дуйды. Ол бираз сәгинсе, енләрин өйүтди. Болмады.

— Менем инди гаррадым, Солтанжемал, бил дийди, йүрек дийди, саглыгам галмады... Хұдай билйә, адам пакырыңкы бир демдир-дә... Хава, эгер бирден гөрүшмек несибәмизде болмаса, агыран ынжан болсаңыз, гүнәми өтерсиңиз-дә...

Яңкы агырлык яшулының бокурдагыны долдурды, соңам гөзүне яш инди. Онуң сүнңи титрәп гитди. Гөзлерини элиниң аясы билен перделеди, бурнуны чекди...

Гөзяша гарк болан Солтанжемал пышырдап, зордан:

— Сизден мүнде бир разыдырыс — дийди.

Сапар ага бирден өзүне кәйинди: «Акмак, ери, юмрук ялы аяла өң аңсатмы, сенем гапдалында отурып, хелей ялы аглап башладың. Тур, гүм бол-да өйүңе гит... Ямат нерессе пронта гиденде хапа болмандың, инди муның нәме?..»

Ол хасасына сөенип еринден галды. Гөвресине эрбет агырлык дуйды. Шол агырлыга чыдамадык ялы илки били, соңам йүреги санжып-санжып гитди.

— Сапар ага, нирә туруп баряңыз?

— Маңа хәзир отур дийме, Агажан. Угран вагтыңыз геләе-рин.

Олар гүн яшып барярка уградылар. Төверек-дашдан шейле бир мәхелле үйшди, адамдан яңа ортада дуран еңил машинам гөрүнмеди. Сапар ага-да гелди. Агажан болса Солтанжемал илки билен яшулының янына гелдилер. Агажан:

— Онда биз-ә уграмакчы, Сапар ага — дийди.

— Саг-аман барың...

Солтанжемал хич зат диймеди, ол аглаярды...

— Саглыкда гөршеңиң, Сапар ага. Ынха, тамың ачары, сизе гоюп гидйәс, нәдерин дийсеңиз, өз элиңизде.

— Хич задам этмерис, тамыңыз дурар, оглум.

Ол сандыраян эли билен ала йүпли ачары алып, аясына гысды. Хәзир онуң агшамкы гөрөн дүйшүни айдасы гелди. Ямат Гөроглы болуп Сапар аганың дүйшүне гирди ахыры! Мундан Агажаның хабарам ёкдур. Гөр, Пыгам дүйнки гүррүңини ким хакда айдан экени. Шол гүррүңи Агажанам динледди. Какасының кимдигини билсин-дә...

Яшулы сәгинди. Икиржинленди. Сен айтманда-да ол какасының кимдигини билйәндир. Онсоңам, шу махал сен агзамаңда-да Ямат ятланяр. Солтанжемал эйсем нәме үчин аглаяндыр өйдйәрсин! Ямат болан болса, ол обаны ташлап гитмезди...

Машын хаял йөрәп, адамларың арасындан сайланды. Чагала-р эл булап гыгырышдылар.

— Саг болуң, саг болуң...

Улулар сесини чыкарман, өйли-өйүне даргамак билен бол-дулар.

Сапар ага хенизем бутнаман, ёла гарап дурды. Шол машин өмрүнің улы бөлегини алып гидене дөнди. Ол Ямады гайтадан уградан ялы болды... Бирденем атызың гырасында отуран Ямат гөз өңүне гелди-де, бирбада онуң калбындакы бошлугы долдурды. Ене Ямада йүзленди: «Сен оlara гатырганма, Ямат. Олар саңа гаты көп гарашдылар, ажы хабара ынанман гараш-дылар. Мен саңа барыны дүшүндирерин... Ховлукма, эртире ченли сабыр эт. Гиже диенің хә диймән гечер, оңа ченли менем дем-дынжымы алмалы, ёгса, бу гүн көпрәк айланыпдырын өйдйән, дызым саңылдажак боляр. Ёгса-да, вей, мен энтөк Ёвезем гөрмелидирин... Ёвез хөкман оба доланмалы, доланмаз-лыга хич хили себәп ёк!..

Ол гапдалдан оглуның сесини эшитди:

— Кака, инди сен шейдип дуржакмы?

Догруданам, төверегине серетсе Сейитли икисинден башга адам галмандыр, даргапдыр. Жайың эйванында-да, өңүндәки мейданчада-да бир адам ёк. Бу бошлук гайтадан яшулының йүрегине гусса салды...

Сапар ага Өвезлере гитди, йөне ол йөредигиче онуң бады гачды. Калбында шүбхә меңзеш аласармык дуйгулар пейда болды. Башлыгың диенине гулак асмандыр, ери, сениң айда-нынны эдер өйдйәрмиң?.. А башлык буйрук әхенинде айдан болса нәбилйән? Сапар ага диңе маслахат бермәге баряр. Ол яшулы, онуң маслахат бермәге хақы бар. Муны Өвезиң өзем инкәр этмез... Йөне ол сениң маслахатыңа мәтәчмикә? Сен онуң билен эсли йыл бәри биле ишләңок, сейрек гөрүшйән. Шол дөврүң ичинде Өвез үйтгәп йөрөндир? Небси артандыр, байлыгың ышгына дүшөндир?.. Онуң газанжы говумыш дийип гүррүң эдйәрлер, шонуң үчинем колхоза доланмаз диййәрлер. Ол ишиниң дашынданам онуң-мунуң жайыны салып берйәрмиш дийдилер. Элбетде, гүйч-кувват өзүниңки, оңа этме диййән ёк. Онсоңам, ынсаплы говы усса тапмагам аңсат дәлдир. Галың бенде ялбарып дурансоң, Өвез ёк дийип билмез. Эгер шейле болса, онуң ил дерегине ярадыгы болар. Онда ол өңки Өвездир, онуң билен гөплөшсе болар. Йөне небси артып эдйән болса?..

Яшулы бу совала жогап бермәге яйданды. Ол адамларын дүшевүндиңи сорамагы халамазды. Эгер Өвез хәзир оңа газанян пулуны мазамлап уграса, Сапар ага сесини чыкарман гайдар, баранына өкүнер. Себәп, бейле адамларын маслахатчысы небси боляр. «Мениң билен не ишиң бар, говусы, өз аладаңы эт» дийилмегем әхтимал.

Хәзир эдил шейле сөзлери эшитжек ялы Сапар ага яйданды, сүннүнде якымсыз говшаклык дуйды. Айдылманка ягдайың шейле, айдылайса нәдеркәң? Йөне йүрегиниң гатында бусулып галан ынам ене оңа көмеге етишди. Өвез бейле дережә етен дәлдир, яйданма... «Атылан ок дашдан гайтмаз» дийлипдир, яйданма...

Өвез улы отагында экени, ачык пенжиреден сеси эшидилди. Бирине бир затлар дүшүндиржек боляр өйдйән, жаныгып гөплейәрди. Яшулы онуң нәме диййәниңи аңшыржак болубам дурмады, баршына гапыны ачды.

Өвез тирсекләп чай ичип отыр, гапдалында-да оглы аяк үстүнде дур. Йигит чаңжарып дуран инче йүзүни кесе-кесе совар. Ол какасының айдян сөзүнден нәразы болмага чемели. Аңсыз гөнүмел бурны эдил какасының бурнуна чалым эдип дур. Боюның иңчеден зиңцирт узынлыгы әжесине чекипдир. Түвелеме, етишипдир, хаял этмән өйлендирибермели...

Сапар ага ичердәкилер билен саламлашды. Өвез оны башардыгындан гөвначык гаршылажак болды. Ислемесе-де йылгырды, эмма бу йылгырыш онуң йүзүндәки гахары перделәп билмеди. Гөз өңки дуршунда галды.

Ол оглуна йүзлененде ене онуң сесинде гураксы, гахар әхәңи пейда болды.

— Бар, эжеңе чай дий! Оглы чыкып гитди.— Би чагалаң улалдыгыча азары артжак экени, Сапар ага.

— Нәме, кәйиндиржек болямы?

— Гаты гахарымы гетирди, хенизем өзүм билен бойы дең болуп дур, ёгсамы...

— Сен гаты гиң ялыдың-ла, Өвез?

— Вах, шо гиң боламсоң шей диййән-дә. Окувыны гутарып гелди, трактор, машин — исләниңи сүрүбермели инди, механигем болубилйә. Яны гелсем: «Кака, маңа бәш йүз манат пул герек» — дийди... «Бәш йүз манады, нәгжек дийсем: «Такса шопур болжак» диййәр. Вах, шол Мергениң келпез оглы билен тиркешйәр дийленде-де оңлы зада гарашмандым вели, дийшим ялам болды. Өзи такси сүрйәмиш, инди муңа-да бәш йүз манат харч этсен, такси алып берейин диен болмага чемели, Ненен, онсоң гахарың гелмезми! «Таксиң дүшевүнди көп» диййә. Мен айдяң, ери, олаң айлыгы илиңкиден артыкмы? Галың бендәни чүркәп алжак дүшевүндин йүзүнә түйкүр дийдим. Ери, хәзирден пулуң гызыгына дүшсе, соны нәхили бор? «Обада ишләбер, яш жаның бар, трактор сүр» диййән. Догры герек?

— Акыл эдипсиң, Өвез.

— Ана, тракторда дүшевүндем бар, өзем халал зәхметине газаняң. Оңа етесем бир зат бормы? Гараз, обада ишләрсин, дийдим. Оңда «сен нәме үчин обадаң гитдин» диййә. Гөр-ле, оң диййән задыны! Көпей оглымен меслигиме гитмедим диййән. Еди баш чага бол-элин чөрөк гөзләп гитдим диййән. Бәш көпүк газананам болсам, халал зәхметим. билен газанандырын диййән. Саңа-да еке көпүк харам зат гетиртмен дийдим.

Өвез улудан демини алып, Сапар аганың өнүнде бир кәсе чай гойды. Догруданам оңуң гахары, гелипдир. Чуканак гөзлери ялдырап төвереге от болуп сычырайсам диййәр. Дешиклери ел алансоң бурны хасам улалып баряң ялы гөрүңйәр. Ики гашының арасындакы дик йыгырт чуңалып, йүзүни чытдыгыча маңлайындакы йыгыртлары өзүнә дартды.

— Сапар ага, кәбир адамлар мени газанжың угрунда халлан атып йөрөндир өйдйәр.

Ол бу сөзлери гөни яшулының йүзүнә гарап айтды. Сапар ага өзүнә сенем шоларың бири дийлен ялы оңайсызлыга дүшди. Шу пурсат өзүни Өвезиң өнүнде гечиримсиз гүнәли хасап этди. Хәлки калбында дөрән шүбхе үчинем өтүнч сорамага хәзирленди. Оңа деңич Өвезиң өзи:

— Башлыгам шейле пикир эдйән экени — дийди.— Ялңыш-яң — дийдим — Колхоза гетиржек болсаң, илки мени мазалыжа танап, онсоң гетир дийдим.

— Сени биз шу гүн танамалы дәл-ә, Өвез.

— Кәшгә, хемме киши сең ялы пикир этседи, Сапар ага.

— Эдерлер!

— Сен хемише өз йүрегеңе осяң, Сапар ага. Ханы, о чайы соватмасана... Зелели ёк, дүшенерлер. Ынха, инди бир йыла

голай өз обамызда ишлемелем болжак. Мал жай салмалы, үч-дөрт саны дүшөлгө салмалы.

Өвезиң бу хабары яшулуны иңнән гызыкландырды. Ол гаршыдашының йүзүне чинерди.

— Сен онда шо колхозлара гүрлушык эдип берйән эдарада болмага чемели?

— Бир йыл бәри шонда. Хава, бизиң ишимиз оба билен.

— Говы-да шол... Бе-е, үч-дөрт саны дүшөлгө салмалы дийдинми?

— Шондан аз-а дәл, көпем болаймаса.

— Би илерки дүшөлгәни нәтжеклеркә? Өз-ә көнелипдир.

— Йыкмалы, тәзесини гуржаклар.

— Онда тәзесини өзүң салгының, «Өвезиң салан дүшөлгеси» дийсинлер-дә.

Өвез сесини чыкарман отурышына дине йылгырды. Яшулы болса гаршысындакыны ятдан чыкарып, өзи билен гүрлешйән әхәнде:

— Хер кимден бир ат галса говы — дийди... — Гараз өзи, мең диеним болжак...:

Яшулуның канагатланма билен айдан сөзлериниң аңырсында үммүлмез экин мейданы яйылып ятырды. Ол хер гүн Өвез усса чай гайнатмага барар, онуң билен гүрлешип чай ичер...

Өвезиң оглы эли чәйнекли гапыдан гирди. Чәйнеги Сапар аганың өңүнде гоюп ызына доланды. Шол махал Өвез она:

— Дур — дийди. Онуң сесинде дине буйрук әхеңи барды. — Кағызларыны ал-да, башлыгың янына гит. Хәзир кантурдадыр. Трактор бер дий.

— Бержек дәл дийсе?

— Диймез!

Сапар ага:

— Диймез оглум, аркайын барыбер — дийди. — Дек шу гүн башлыгың өзи «тракторчы етенок» дийип зейренди, гайта, бараныңа бегенер.

Өвезиң оглы гиденден соң, Сапар ага-да бир кәсе чай ичип, турмакчы болды.

* * *

Ёйүне доланып гелйәркә Сапар ага ене өзүни көтекледди, эмма шол бир махалың өзүнде-де онуң калбында дабара, шатлык мөвч алды. Бу дуйгы онуң сүннүнн галпылдатды, аягына тәсин енилик берди. Гөрсене, Өвез биржигем үйтгемәндир, шол өңки Сапар бригадириң танаян Өвези! Оңа шүбхеленмели дәл. Өвез хич махал небсиниң угруна гитжек адам дәлдир. Өвез хақыкы дайхан, шонлугына-да галар! Обаны терк этмез, оглунам гойбермез! Хә диймән оглуны өйлендирер, оңа тәзе жай гуруп берер. Жай салмак Өвез үчин кын затмы нәме! Шейдип обада ене-де бир хожалык эмеле гелер, оба ене бир меллек гиңәр!.. Йөне акмаклык этмели дәлди. Эгер сениң калбындакы шүбхәнн

Өвез дуян болса, онун гаты гөрмеги эхтимал. Дуяйдымыка?.. Ай, дуйян дэлдир-ле... Шонда-да, мундан бейлэк эгэ болмалы, танаян адамларына шүбхе этмек гелшиксиз затдыр...

Ямадың тамының денесине етенде ол сакга дурды. Гаранкы эйван онуң калбына дарлык салды, дабараны ём-ёк этди. Гүйз гижесиниң салкын ховасының тасирини дуймады, гайта гаранкылык оны дивар ялы гысды. Ол эйвана тарап ховлукды, өзем гысачдан сыпмак үчин ховлукды. Деми етмейэн ялы хашлап, тутуш диварың йүзүни сермәп чыкды, ахыры эли илип, чыраны якды. Дике эйван дэл, жайың өнүндәки мейдана деңич ягтылды. Гаранкылык ыза серпилен десине яшулының калбы гинеди. Улудан демини алып, өзүни дүрседи. Соңам доңуның кисесини сермәп, ачары тапды, отагларың гапысыны ачышдырып, чыралары якды.

Гой, янсын, гаралып дурмасын. Чыраны гөрөнде төверекдәкилеринем йүрегине гинлик аралашар, муна «ташланан юрт» диймезлер. Ямадың юрды шу тайыдыр. Ол шу адамларын йүрегинден чыкянча, онуң юрды шу тайда болар. Шоны Солтанжемал билйәндир. Билени үчинем доланар, хөкман доланар...

Яшулы гижесини шу ерде гечирмеги макул билди. Солтанжемал кичи отагың кечесинем йыгнаман гидипдир. Ерган-ясыгы өйден гетирип бердилер.

Сапар ага ятанда-да эйваның чырасыны сөндүрмеди. Ол узаклы гиже янды дурды...

1973 й.



МАЗМУНЫ

Багрымызын бадашаны, роман...	: 3
Галын, повесть 179
Аркадаг, повесть 231

Джумагельдыев Тиркиш

«НЕРАЗЛУЧНЫЕ»

(Роман и повести)

На туркменском языке

Издательство «Туркменистан»

Редактор *Д. Бердиев*
Суратчы *Б. Сейитгулыев*
Сурат редакторы *Д. Мәмижиков*
Техник редакторы *Н. Трусенкова*
Корректор *Е. Аллаев*

Пыгнамага берилди 9/XI-76 й. Чап этмәге ругсат эдилди 31/X-77 й. Форматы 60×90¹/₁₆. Физ. чап листи 17,0. Чап листи 17,0. Учет нешир листи 18,038. Тиражы 30000. ТН№ 12523. Заказ № В-87 Бахасы 1 м. 25 к. И-06069.

«Туркменистан» неширяты», Ашгабат, Гоголь көч., 17а.

ТАССР Министирлер Советиниң Неширяты, полиграфия ве китап сөвдасы ишлери барадакы управлениесиниң Камил Якуп адындакы полиграфия комбинаты, Казань, Бауман көч., 19.